



॥ श्रीः ॥

॥ किरातार्जुनीयम् ॥

॥ घण्टापथेन समेतम् ॥

प्रथमः सर्गः ।

अर्धाङ्गीकृतदांपत्यमपि गाढानुरागि यत् ।  
पितृभ्यां जगतस्तस्मै कस्मैचिन्महसे नमः ॥  
आलम्ब्ये जगदालम्ब्यं हेरम्बचरणाम्बुजम् ।  
शुष्यन्ति यद्रजःस्पर्शात्सद्यः प्रत्यूहवार्धयः ॥  
तद्विव्यमव्ययं धाम सारस्वतमुपास्महे ।

यत्प्रसादात्प्रलीयन्ते मोहान्धतमसच्छटाः ॥  
वार्णां काणभुजीमजीगणदवाशासीच्च वैयासकी-  
मन्तस्तन्त्रमरंस्त पन्नगगवीगुम्फेषु चाजागरीत् ।

वाचामाकलयद्रहस्यमखिलं यश्चाक्षपादस्फुरां  
लोकेऽभूद्यदुपज्ञमेव विदुषां सौजन्यजन्यं यशः ॥

मल्लिनाथकविः सोऽयं मन्दात्मानुजिघृक्षया ।

तत्किरातार्जुनीयारूयं काव्यं व्याख्यातुमिच्छति ॥

नारिकेलफलसंमितं वचो भारवेः सपदि तद्विभज्यते ।

स्वादयन्तु रसगर्भनिर्भरं सारमस्य रसिज्ञा यथेप्सितम् ॥

नानानिवन्धविषमैकपदैर्नितान्तं साशङ्कचङ्गुमणस्त्रिभुवियामशम् ।

कर्तुं प्रवेशामिह भारविकाव्यवन्धे घण्टापथं कमपि नूतनमातनिष्ये ॥

इहान्वयमुखेनैव सर्वं व्याख्यायते मया ।

नामूलं लिख्यते किञ्चिन्नानपेक्षितमुच्यते ॥

अथ तत्रभवान्भारविनामा कविः “ काव्यं यशस्तेऽर्धकृते व्यवहारविदे शिष्यैर-  
क्षतये । सद्यः परनिर्वृतये कान्तासंमिततयोपदेशयुजे ” इत्याद्यालंकारिण्यवचनना-

माण्यात्काव्यस्यानेकश्रेयःसाधनताम् “काव्यालापांश्च वर्जयेत्” इति निषेधशास्त्र-  
स्यासत्काव्यविषयतां च पश्यन्किरातार्जुनीयाख्यं महाकाव्यं चिकीर्षुश्चिकीर्षितार्था-  
विघ्नपरिसमाप्तिसंप्रदायाविच्छेदलक्षणफलसाधनत्वात् “आशीर्नमस्क्रिया वस्तुनि-  
देशो वापि तन्मुखम्” इत्याद्याशीर्वादाद्यन्यतमस्य प्रबन्धमुखलक्षणत्वाच्च वनेचरस्य  
युधिष्ठिरप्राप्तिरूपं वस्तु निर्दिशन्कथामुपक्षिपति—

श्रियः कुरूणामधिपस्य पालनीं प्रजासु वृत्तिं यमयुङ्क्त वेदितुम् ।

स वर्णिलिङ्गी विदितः समाययौ युधिष्ठिरं द्वैतवने वनेचरः ॥ १ ॥

श्रिय इति ॥ आदितः श्रीशब्दप्रयोगाद्वर्णगणादिशुद्धिरत्रोपयुज्यते । तदुक्तम्—  
“देवतावाचकाः शब्दा ये च भद्रादिवाचकाः । ते सर्वे नैव निन्द्याः स्युर्लिपितो गणतो-  
ऽपि वा” इति ॥ कुरूणां निवासाः कुरवो जनपदाः ॥ “तस्य निवासः” इत्यणप्र-  
त्ययः । “जनपदे लुप्” ॥ तेषामधिपस्य दुर्योधनस्य संवन्धिनीम् ॥ शेषे षष्ठी ॥  
श्रियो राज्यलक्ष्म्याः ॥ “कर्तृकर्मणोः कृति” इति कर्मणि षष्ठी ॥ पाल्यतेऽन-  
येति पालनी ताम् । प्रतिष्ठापिकामित्यर्थः । प्रजारागमूलत्वात्संपद इति भावः ॥  
“करणाधिकरणयोश्च” इति सूत्रेणात्र करणे ल्युट् । “टिड्ढाणञ्—” इत्यादि-  
ना ङीप् ॥ प्रजासु जनेषु विषये ॥ “प्रजा स्यात्संततौ जने” इत्यमरः ॥ वृत्तिं व्य-  
वहारं वेदितुं ज्ञातुं यं वनेचरमयुङ्क्त नियुक्तवान् । वर्णः प्रशस्तिरस्यास्तीति वर्णां  
ब्रह्मचारी । तदुक्तम्—“स्मरणं कीर्तनं केलिः प्रेक्षणं गुह्यभाषणम् । संकल्पोऽध्य-  
वसायश्च क्रियानिर्वृतिरेव च ॥ एतन्मैथुनमष्टाङ्गं प्रवदन्ति मनीषिणः । विपरीतं  
ब्रह्मचर्यमेतदेवाष्टलक्षणम्” । एतदष्टविधमैथुनाभावः प्रशस्तिः ॥ “वर्णाद्ब्रह्मचारि-  
णि” इतीनिप्रत्ययः ॥ तस्य लिङ्गं चिह्नमस्यास्तीति वर्णिलिङ्गी । ब्रह्मचारि-  
वेपवानित्यर्थः । स नियुक्तः । वने चरतीति वनेचरः किरातः ॥ “भेदाः किरा-  
तशवरपुलिन्दा म्लेच्छजातयः” इत्यमरः ॥ “चरेष्टः” इति टप्रत्ययः । “तत्पु-  
रुपे कृति बहुलम्” इत्यलुक् ॥ विदितं वेदनमस्यास्तीति विदितः । परवृत्तान्तज्ञा-  
नवानित्यर्थः ॥ “अर्शआदिभ्योऽच्” इत्यच्प्रत्ययः ॥ अथवा कर्तरि कर्मधर्मोप-  
चाराद्विदितवृत्तान्तो विदित इत्युच्यते । उभयत्रापि “पीता गावः” “शुक्ता ब्रा-  
ह्मणाः” “विभक्ता भ्रातरः” इत्यादिवत्साधुत्वम् । न तु कर्तरि क्तः । सकर्मकेभ्यस्तस्य  
विधानाभावात् । अतएव भाष्यकारः—“अकारो मत्वर्थीयः । विभक्तमेपामस्तीति  
विभक्ताः । पीतमेपामस्तीति पीताः । शुक्तमेपामस्तीति शुक्ताः” इति सर्वत्र ॥ अथ-  
वोत्तरपदलोपोऽत्र द्रष्टव्यः । विभक्तधना विभक्ताः पीतोदकाः पीता शुक्तान्ना  
शुक्ता इति । अत्र लोपशब्दार्थमाह कैयटः—“गम्यार्थस्य प्रयोग एव लोपोऽभिमतः ।  
‘विभक्ता भ्रातरः’ इत्यत्र च धनस्य यद्विभक्तत्वं तद्भातृषूपचर्यते । ‘पीता गावः’  
इत्यत्राप्युदकस्य पीतत्वं गोष्वारोप्यते । ‘शुक्ता ब्राह्मणाः’ इत्यत्रान्नस्य शुक्तत्वं  
ब्राह्मणेपूपचर्यते” इति । तद्वदत्रापि वृत्तिगतं विदितत्वं वेदितरि वनेचर उपचर्यते ।

एतेन “ वनाय पीतप्रतिवद्धवत्साम् ” इति “ पातुं न प्रथमं व्यवस्यति जलं दुना-  
स्वपीतेषु ” एवमादयो व्याख्याताः ॥ अथवा विदितो विदितयान् । सकर्मतादप्य-  
वियक्षिते कर्मणि कर्तरि क्तः । “ आशितः कर्ता ” इत्यादौ यथाहुः—“ धानोर्या-  
न्तरे वृत्तेर्धात्वर्थेनोपसंग्रहात् । प्रसिद्धेरविवक्षातः कर्मणोऽकर्मिका क्रिया ” इति ॥  
प्रतीहारादिना ज्ञापित इति वा ॥ द्वैतवने द्वैताख्ये तपोवने । यद्वा द्वे इते गने वस्वा-  
त्तद्गीतम् । द्वैतमेव द्वैतम् । तच्च तद्वनं च तस्मिन् । शोकमोहादिरहित इत्यर्थः । युधि-  
रणे स्थिरं युधिष्ठिरं धर्मराजम् ॥ “ हृलदन्तात्सप्तम्याः संज्ञायाम् ” इत्यलुक् । “ न-  
वियुधिभ्यां स्थिरः ” इति पत्वम् ॥ समाययोः संप्राप्तः ॥ अत्र “ वने वनेचरः ” इति  
द्वयोः स्वरव्यञ्जनसमुदाययोरेकधैवावृत्त्या वृच्यनुप्रासो नामालंकारः ॥ अस्मिन्सर्गे  
वंशस्थं वृत्तम् । तस्य लक्षणम्—“ जतौ तु वंशस्थमुदीरितं जरो ” इति ॥

संप्रति तत्कालोचितत्वमादेशयंस्तस्य तद्गुणसंपन्नत्वमादर्शयन्नाह—

कृतप्रणामस्य महीं महीभुजे जितां सपत्नेन निवेदयिष्यतः ।

न विव्यथे तस्य मनो न हि प्रियं प्रवक्तुमिच्छन्ति मृषा हितैपिणः ॥२॥

कृतप्रणामस्येति ॥ कृतप्रणामस्य तत्कालोचितत्वात्कृतनमस्कारस्य सपत्नेन रिपुणा  
दुर्योधनेन ॥ “ रिपौ वैरिसपत्नारिद्विपद्द्वेषणदुर्हृदः ” इत्यमरः ॥ जितां स्वायत्तीकृतां महीं  
महीभुजे युधिष्ठिराय ॥ क्रियाग्रहणात्संप्रदानत्वम् ॥ निवेदयिष्यतो ज्ञापयिष्यतः ॥  
“ लृटः सद्वा ” इति शत्रुप्रत्ययः ॥ तस्य वनेचरस्य मनो न विव्यथे । कथमीदृशप्रियं  
राज्ञे विज्ञापयामीति मनसि न चचालेत्यर्थः ॥ “ व्यथ भयचलनयोः ” इति भातो-  
ल्लिट् ॥ उक्तमर्थमर्थान्तरापन्यासेन समर्थयते—न हीति ॥ हि यस्मात् । हितैपिणः-  
न्तीति हितैपिणः स्वामिहितार्थिनः पुरुषा मृषा मिथ्याभूतं प्रियं प्रवक्तुं नेच्छन्ति ।  
अन्यथा कार्यविधातकतया स्वामिद्रोहिणः स्युरिति भावः ॥ “ अर्माद्यममान्य-  
ममृषाभाषित्वमभ्यूहकत्वं चेति चारगुणाः ” इति नीतिवाक्यामृते ॥

तथापि प्रियाहै राज्ञि कटुनिष्ठोक्तिर्न युक्तेलाशङ्क्य साम्यनुज्ञायां न दृष्यती-  
त्याशयेनाह—

द्विषां विधाताय विधातुमिच्छतो रहस्यनुज्ञामधिगम्य शृञ्जतः ।

स सौष्ठवौदार्यविशेषशालिनीं विनिश्चितार्थामिति वाचमाददे ॥३॥

द्विषामिति ॥ रहस्येकान्ते स वनेचरो द्विषां शत्रूणाम् ॥ कर्मणि षष्ठी ॥ विगताय ।  
द्विषो विहन्तुमित्यर्थः ॥ “ तुमर्थाच्च भाववचनात् ” इति चतुर्थी । “ भाववचनात् ” इति  
तुमर्थे घञ्प्रत्ययः । अत्र तादर्थ्ये चतुर्थ्यामपि न दोषः । तथापि प्रयोगार्थे चतुर्थ्ये-  
पस्याप्यलंकारत्वादेवं व्याचक्षते ॥ विधातुं व्यापारं कर्तुमिच्छतः ॥ “ समानकर्तृत्वो



तुमुन्” ॥ द्विपो विहन्तुमुमुक्तज्ञानस्येत्यर्थः । अतएव भूभृतो युधिष्ठिरस्यानुज्ञामधिग-  
म्य प्राप्य । सुष्ठु भावः सौष्ठवं शब्दसामर्थ्यम् ॥ सुष्ठुशब्दादव्ययादुद्गात्रादित्वादङ्प्र-  
त्ययः ॥ उदारस्य भाव औदार्यमर्थसंपत्तिः । तयोर्द्वेन्द्रः सौष्ठवौदार्ये ॥ अत्रौदार्यश-  
ब्दस्याजायदन्तस्त्वेऽपि “ लक्षणहेत्वोः क्रियायाः ” इत्यत्राल्पस्वरस्यापि हेतुशब्दस्य  
पूर्वनिपातमकुर्वता सूत्रकृतैव पूर्वनिपातशास्त्रस्यानित्यत्वज्ञापनान्न पूर्वनिपातः । उक्तं च  
काशिकायाम्—“ अयमेव लक्षणहेत्वोरिति निर्देशः पूर्वनिपातव्यभिचारचिह्नम् ”  
इति ॥ त एव विशेषः । तयोर्वा विशेषः । तेन शालते शोभत इति सौष्ठवौदार्यवि-  
शेषशालिनी ताम् ॥ ताच्छील्ये णिनिः ॥ विनिश्चितार्थी विशेषतः प्रमाणतो निर्णो-  
तार्थामिति वक्ष्यमाणरूपां वाचमाददे स्वीकृतवान् । उवाचेत्यर्थः ॥

प्रथमं तावदप्रियनिवेदकमात्मानं प्रत्यक्षोभं याचते—

क्रियासु युक्तैर्नृप चारचक्षुषो न वञ्चनीयाः प्रभवोऽनुजीविभिः ।

अतोऽर्हसि क्षन्तुमसाधु साधु वा हितं मनोहारि च दुर्लभं वचः ॥४॥

क्रियास्विति ॥ हे नृप । क्रियासु कृत्यवस्तुषु युक्तैर्नियुक्तैरनुजीविभिर्भृत्यैः ।  
चारादिभिरित्यर्थः । चरन्तीति चराः ॥ पचाद्यच् ॥ त एव चाराः ॥ चरेः पचा-  
द्यजन्तात्प्रज्ञादित्वादङ्प्रत्ययः ॥ त एव चक्षुर्येषां ते चारचक्षुषः ॥ “ स्वपरमण्डल-  
कार्याकार्यविलोकने चाराश्चक्षुषि क्षितिपतीनाम् ” इति नीतिवाक्यामृते । तदुक्त-  
म्—“ गावः पश्यन्ति गन्धेन वेदैः पश्यन्ति पण्डिताः । चारैः पश्यन्ति राजानश्च-  
क्षुर्भ्यामितरे जनाः ” इति ॥ प्रभवो निग्रहानुग्रहसमर्थाः स्वामिनो न वञ्चनीया न  
प्रतारणीयाः । सत्यमेव वक्तव्या इत्यर्थः । चारापचारे चक्षुरपचारवद्राज्ञां पदे पदे  
निपात इति भावः । अतोऽप्रतार्यत्वाद्धेतोः । असाध्वप्रियं साधु प्रियं वा । मदुक्त-  
मिति शेषः । वाशब्दोऽप्यर्थे । क्षन्तुं सोढुमर्हसि । कुतः । हितं पथ्यं मनोहारि प्रियं  
च वचो दुर्लभम् । अतो मद्बचोऽपि हितत्वाद्प्रियमपि क्षन्तव्यमित्यर्थः ॥

तर्हि तूष्णींभाव एव वरमित्याशङ्क्याह—

स किंसखा साधु न शास्ति योऽधिपं हितान्न यः संश्रृणुते स किंप्रभुः ।

सदानुकूलेषु हि कुर्वते रतिं नृपेष्वमात्येषु च सर्वसंपदः ॥ ५ ॥

स इति ॥ यः सखामात्यादिरधिपं स्वामिनं साधु हितं न शास्ति नोपदिशति ॥  
“ बुविशासि— ” इत्यादिना शासेर्दुहादिपाठाद्विकर्मकत्वम् ॥ स हितानुपदेष्टा । कुत्सितः  
सखा किंसखा । दुर्मन्त्रीत्यर्थः ॥ “ किमः क्षेपे ” इति समासान्तप्रतिषेधः । तथा  
यः प्रभुर्निग्रहानुग्रहसमर्थः स्वामी हितदासजनाद्धितोपदेष्टुः सकाशात् ॥ “ आख्या-  
तोपयोगे ” इत्यपादानत्वात्पञ्चमी ॥ न संश्रृणुते न श्रृणोति । हितमिति शेषः ॥  
“ समो गम्यच्छि— ” इत्यादिना सम्पूर्वाच्छृणोतेरकर्मकत्वादात्मनेपदमकर्मकत्वं

वैवक्षिकम् ॥ स हितमश्रोता प्रभुः किंप्रभुः कुत्सितस्वामी ॥ पूर्ववत्समासः ॥ सर्वथा सचिवेन वक्तव्यं श्रोतव्यं च स्वामिना । एवं च राजमन्त्रिणोरैकमत्यं स्यादित्यर्थः ॥ एकमस्यस्य फलमाह—सदेति ॥ हि यस्मान्नृपेषु स्वामिषु । अमा सह भवा अमा-त्यास्तेषु च ॥ “अव्ययात्त्यप्” ॥ अनुकूलेषु परस्पराश्रयणेषु संसृ सर्वसंपदः सदा रति-मनुरागं कुर्वते कुर्वन्ति । न जातु जहतीत्यर्थः । अतो मया वक्तव्यं त्वया च श्रोत-व्यमिति भावः ॥ अत्रैवं राजमन्त्रिणोर्हितानुपदेशतदश्रवणनिन्दासामर्थ्यसिद्धेरैक-मखलक्षणकारणस्य निर्दिष्टस्य सर्वसंपत्सिद्धिरूपकार्येण समर्थनात्कार्येण कारणसम-र्थनरूपोऽर्थान्तरन्यासोऽलंकारः । तदुक्तम्—“ सामान्यविशेषकार्यकारणभावाभ्यां निर्दिष्टकृतसमर्थनमर्थान्तरन्यासः ” इति ॥

संप्रति स्वाहंकारं परिहरति—

निसर्गदुर्वोधमबोधविक्रवाः क भूपतीनां चरितं क जन्तवः ।

तवानुभावोऽयमवेदि यन्मया निगूढतत्त्वं नयवर्त्म विद्विषाम् ॥ ६ ॥

निसर्गेति ॥ निसर्गदुर्वोधं स्वभावदुर्ग्रहम् ॥ “ईषद्दुः—” इत्यादिना खलप्रत्ययः ॥ भू-पतीनां चरितं क । अबोधविक्रवा अज्ञानीपहता जन्तवः । मादृशाः पामरजना इत्यर्थः । कापि । नोभयं संघटत इत्यर्थः । तथापि निगूढतत्त्वं संवृतयाथाथ्यं विद्विषां नयवर्त्म पा-द्गुण्यप्रयोगः “संधिविग्रहयानानि संस्थाप्यासनमेव च । द्वैधीभावश्च विज्ञेयाः पद्गुणा नी-तिवेदिनाम्” इत्यादिरूपो यन्मयावेदि । ज्ञातमिति यावत् ॥ विदेः कर्मणि लुङ् ॥ अयम् । इदं वेदनमित्यर्थः ॥ विधेयप्राधान्यात्पुंलिङ्गनिर्देशः ॥ तवानुभावः सामर्थ्यम् ॥ अनुगतो भावोऽनुभावः । राज्ञां प्रकृष्टो भाव इति घञन्तेन प्रादिसमासः । न तूपस-ष्टाद्धञ्प्रत्ययः । “श्रिनीभुवोऽनुपसर्गे” इत्यनुपसर्गाद्भवतेर्धातोर्धञ्विधानात् । अतएव काशिकायाम्—“कथं प्रभावो राज्ञां प्रकृष्टो भाव इति प्रादिसमासः” इति ॥ दोषपरिहारौ सम्यग्ज्ञानैव विज्ञापयामि । न तु वृथा कर्णकठोरं प्रलपामीत्याशयः ॥

संप्रति यद्वक्तव्यं तदाह—

विशङ्कमानो भवतः पराभवं नृपासनस्थोऽपि वनाधिवासिनः ।

दुरोदरच्छन्नजितां समीहते नयेन जेतुं जगतीं सुयोधनः ॥ ७ ॥

विशङ्कमान इति ॥ सुखेन युध्यते स सुयोधनः ॥ “भाषायां शासियुधिदृशिष्टुपिमृपि-भ्यो युञ्वाच्यः” ॥ नृपासनस्थः सिंहासनस्थोऽपि । वनमधिवसतीति वनाधिवासिनो व-नस्थात् । राज्यभ्रष्टादपीत्यर्थः । भवतस्त्वत्तः पराभवं पराजयं विशङ्कमान उत्प्रेक्षमाणः सन् । दुष्टमुदरमस्येति दुरोदरं द्यूतम् ॥ पृषोदरादित्वात्साधु ॥ “दुरोदरो द्यूतकारे पणे द्यूते दुरोदरम्” इत्यमरः ॥ तस्य छन्नना मियेण जितां लब्धां दुर्नयाजितां जगतीं महीम् ॥ “जगती विष्टपे महां वास्तुच्छन्दोविशेषयोः” इति वजयन्ती ॥ नयेन

नीत्या जेतुं वशीकर्तुं समीहते व्याप्रियते । न तूदास्त इत्यर्थः । बलवत्सामिकमवि-  
शुद्धागमं च धनं भुञ्जानस्य कुतो मनःसमाधिरिति भावः ॥ अत्र “ दुरोदरच्छत्रजि-  
ताम् ” इति विशेषणद्वारेण पदार्थं प्रति हेतुत्वेनोपन्यासाद्वितीयकाव्यलिङ्गमलंकारः ।  
तदुक्तम्— “ हेतोर्वाक्यपदार्थत्वे काव्यलिङ्गमुदाहृतम् ” इति ॥

“ नयेन जेतुं जगतीं समीहते ” इत्युक्तम् । तत्प्रकारमाह—

तथापि जिह्वः स भवज्जिगीषया तनोति शुभ्रं गुणसंपदा यशः ।

समुन्नयन्भूतिमनार्यसंगमाद्वरं विरोधोऽपि समं महात्मभिः ॥ ८ ॥

तथापीति ॥ तथापि साशङ्कोऽपि जिह्वो वक्रः । वञ्चक इति यावत् । स दुर्योधनो भव-  
ज्जिगीषया । गुणैर्भवन्तमाक्रमितुमिच्छयेत्यर्थः ॥ “ हेतो ” इति तृतीया ॥ गुणसंपदा  
दानदाक्षिण्यादिगुणगरिम्णा । करणेन । शुभ्रं यशस्तनोति । स खलो गुणलोभनीयां  
त्वत्संपदमात्मसात्कर्तुं त्वत्तोऽपि गुणवत्तामात्मनः प्रकटयतीत्यर्थः ॥ नन्वेवं गुणिनः  
सतोऽपि सज्जनविरोधो महान्दोष इत्याशङ्क्य सोऽपि सत्संसर्गलाभे नीचसंगमाद्वर-  
मुत्कर्षावहत्वादिस्माह—समिति ॥ तथाहि । भूतिं समुन्नयन्मुत्कर्षमापादयन् ॥  
“ लटः शत्रुशानचौ— ” इत्यादिना शत्रुप्रखयः । पुनर्लङ्घनसामर्थ्यात्प्रथमासामा-  
नाधिकरण्यम् ॥ महात्मभिः समम् । सहेत्यर्थः ॥ “ साकं सत्रा समं सह ” इत्यमरः ॥  
अनार्यसंगमादुर्जनसंसर्गात् ॥ “ पञ्चमी विभक्ते ” इति पञ्चमी ॥ विरोधोऽपि वरं  
मनाक्प्रियः ॥ “ देवाहृते वरः श्रेष्ठे त्रिषु क्लीवं मनाक्प्रिये ” इत्यमरः ॥ अत्र मैत्र्य-  
पेक्षया मनाक्प्रियत्वं विरोधस्य “ भूतिं समुन्नयन् ” इत्यस्य पूर्ववाक्यान्वये समाप्तस्य  
वाक्यार्थस्य पुनरादानात्समाप्तपुनरात्ताख्यानदोषापत्तिः । तदुक्तं काव्यप्रकाशे—  
“ समाप्तपुनरादानात्समाप्तपुनरात्तकम् ” इति । न च वाक्यान्तरमेतत् । येनोक्तदो-  
षपरिहारः स्यात् ॥ अर्थान्तरन्यासोऽलंकारः । स च भूतिसमुन्नयनस्य पदार्थविशे-  
षणद्वारा विरोधवत्त्वं प्रति हेतुत्वाभिधानरूपकाव्यलिङ्गानुप्राणित इति ॥

ननु “ कातर्यं केवला नीतिः ” इत्याशङ्क्य नीतियुक्तं पौरुषमस्येसाह—

कृतारिपटुर्गजयेन मानवीमगम्यरूपां पदवीं प्रपित्सुना ।

विभज्य नक्तं दिवमस्ततन्द्रिणा वितन्यते तेन नयेन पौरुषम् ॥ ९ ॥

कृतेति ॥ पण्णां वर्गः पटुर्गः । अरीणामन्तःशत्रूणां कामक्रोधादीनां पटुर्गोऽरि-  
पटुर्गः ॥ शिवभागवतव्रत्समाप्तः ॥ तस्य जयः कृतो येन तथोक्तेन । विनीतेनेत्यर्थः ।  
विनीताधिकारं प्रजापालनमिति भावः । अगम्यरूपां पुरुषमात्रदुःप्राप्याम् । मनोरिमां  
मानवीम् । मनुपदिष्टसदाचारशुष्णामित्यर्थः । पदवीं प्रजापालनपद्धतिं प्रपित्सुना  
प्रतिपत्तुमिच्छुना ॥ प्रपद्यतेः सन्नन्तादुप्रखयः । “ सनि मीमा— ” इत्यादिनेसा-  
देशः । “ अत्र लोपोऽभ्यासस्य ” इत्यभ्यासलोपः ॥ अस्ता तन्द्रिरालसं यस्य तेना-

स्ततन्द्रिणा । अनलसेनेत्यर्थः ॥ तदिः सौत्रो धातुः । तस्मात् “ तद्भ्यादयश्च ” इत्या-  
णादिकः किन्प्रत्ययः । “ कृदिकारादक्तिनः ” इति वा ङीप् । “ वन्दीयतीतरी-  
तन्द्रीति ङीपन्तोऽपि ” इति क्षीरस्वामी । तथा रामायणप्रयोगः—“ निस्तन्द्रिर-  
प्रमत्तश्च स्वदोषे परदोषवत् ” इति ॥ तेन दुर्योधनेन । पुरुषस्य कर्म पौरुषं पुरु-  
पकारः । उद्योग इति यावत् ॥ युवादित्वादप्प्रत्ययः ॥ “ पौरुषं पुरुपस्योक्तं भावे  
कर्मणि तेजसि ” इति विश्वः ॥ नक्तं च दिवा च नक्तं दिवम् । अहोरात्रमित्यर्थः ॥  
“ अचतुर—” इत्यादिना सप्तम्यर्थवृत्त्योरव्यययोर्द्वन्द्वनिपातेऽक्षमासान्तः ॥ विभ-  
ज्यास्यां वेलायामिदं कार्यमकार्यमिति विभागं कृत्वा नयेन नीत्या वितन्यते  
विस्तार्यते ॥

संप्रति भृत्याद्यनुरागमाह—

सखीनिव प्रीतियुजोऽनुजीविनः समानमानान्सुहृदश्च वन्धुभिः ।

स संततं दर्शयते गतस्मयः कृताधिपत्यामिव साधु वन्धुताम् ॥१०॥

सखीनिति ॥ गतस्मयो निरहंकारोऽतएव स दुर्योधनः संततमनारतं साधु सम्यक् ।  
अकपटमित्यर्थः । अनुजीविनो भृत्यान् । प्रीतियुजः स्निग्धान्सखीनिव मित्राणीव । दर्-  
शयते । लोकस्येति शेषः ॥ “ हेतुमति च ” इति णिच् । “ णिचश्च ” इत्यात्मनेपदम् ॥  
शोभनं हृदयं येषां तान्सुहृदो मित्राणि च ॥ “ सुहृदुर्हृदौ मित्रामित्रयोः ” इति  
निपातः ॥ वन्धुभिर्भ्रात्रादिभिः समानमानांस्तुल्यसत्कारान्दर्शयते । वन्धूनां समूहो  
वन्धुताताम् ॥ “ ग्रामजनवन्धुसहायेभ्यस्तल् ” ॥ कृतमाधिपत्यं स्वाम्यं यस्यास्तां  
कृताधिपत्यामिव दर्शयते । वन्धूनधिपतीनिव दर्शयते इत्यर्थः । यथा भृत्यादिषु स-  
ख्यादिवुद्धिर्जायते लोकस्य तथा तान्संभावयतीत्यर्थः ॥ अनुजीव्यादीनाम् “ कर्तु-  
रीप्सिततमं कर्म ” इति कर्मत्वम् । पूर्वं त्वस्मिन्नेव पदान्वये वाक्यार्थमित्यं वर्ण-  
यन्ति । स राजानुजीव्यादीन्सख्यादीनिव दर्शयते । सख्यादय इव ते तु तं प-  
श्यन्ति । सख्यादिभावेन पश्यतस्तांस्तथा दर्शयते । स्वयमेव छन्दानुवर्तितया स्वद-  
र्शनं तेभ्यः प्रयच्छतीत्यर्थः । अत्रापि स्वस्येप्सितकर्मत्वम् । “ अणिचि कर्तुरनुजी-  
व्यादेरभिवादिहशोरात्मनेपदमुपसंख्यानम् ” इति पाक्षिकं कर्मत्वम् । एवं चात्राप्य-  
न्तकर्मणो राज्ञोऽण्यन्ते कर्तृत्वेऽपि “ आरोहयते हस्ती स्वयमेव ” इत्यादिवदश्रयमाण-  
कर्मान्तराभावान्नायं णेरणादिसूत्रस्य विषय इति मत्वा “ णिचश्च ” इत्यात्मनेपदं प्र-  
तिपेदिरे । भाष्ये तु णेरणादिसूत्रविषयत्वमप्यस्योक्तम् । यथाह—“ पश्यन्ति भृत्या  
राजानम् ’ ‘ दर्शयते भृत्यान्नाजा ’ ‘ दर्शयते भृत्यं राजा ’ अत्रात्मनेपदं सिद्धं  
भवति ” इति । अत्राह कैयटः—“ ननु कर्मान्तरसद्भावाद्वादात्मनेपदेन संभाव्यम् ।  
उच्यते । अस्मादेवोदाहरणाद्भाष्यकारस्यायमेवाभिप्राय ऊह्यते । अप्यन्तावस्थायां  
ये कर्तृकर्मणी तद्व्यतिरिक्तकर्मान्तरसद्भावादात्मनेपदं न भवति । यथा—“ स्थल-

मारोहयति मनुष्यान्” इतीह त्वण्यन्तावस्थायां कर्तृणां भूखानां णौ कर्मत्वमिति भवसेवात्मनेपदमिति ॥

न चायं त्रिवर्गात्प्रमाद्यतीत्याह—

असक्तमाराधयतो यथायथं विभज्य भक्त्या समपक्षपातया ।

गुणानुरागादिव सख्यमीयिवान्न बाधतेऽस्य त्रिगणः परस्परम् ॥११॥

असक्तमिति ॥ यथायथं यथास्वं विभज्य । संकीर्णरूपं विविच्येत्यर्थः ॥ “यथास्वे यथायथम्” इति निपातनाद्विर्भावो नपुंसकत्वं च । “ह्रस्वो नपुंसके प्रातिपदिकस्य” इति ह्रस्वत्वम् ॥ पक्षे पातः पक्षपात आसक्तिविशेषः समस्तुल्यो यस्यां सा तथा तथा समपक्षपातया । भक्त्या नुरागविशेषेण । पूज्येष्वनुरागो भक्तिरित्युपदेशः । पूज्यश्चायं त्रिवर्गः इति भावः । असक्तमनासक्तम् । अव्यसनितयेति यावत् । आराधयतः सेवमानस्यास्य दुर्योधनस्य त्रयाणां धर्मार्थकामानां गणस्त्रिगणस्त्रिवर्गः ॥ “त्रिवर्गो धर्मकामार्थैश्चतुर्वर्गः समोक्षकैः” इत्यमरः ॥ गुणानुरागात्तदीयगुणेष्वनुरागात् । गुणवदाश्रयलोभादित्यर्थः । सख्यं मैत्रीम् ॥ “सख्युर्यः” इति यप्रत्ययः ॥ ईयिवानुपगतवानिवेत्युत्प्रेक्षा ॥ “उपेयिवाननाश्वाननूचानश्च” इति कसुप्रत्ययान्तो निपातः ॥ “नात्रोपसर्गस्तन्त्रम्” इति काशिकाकार आह स्म ॥ परस्परं न बाधते । समवर्तित्वादस्य धर्मार्थकामाः परस्परानुपमर्देन वर्धन्त इत्यर्थः । उक्तं च—“धर्मार्थकामाः सममेव सेव्या यो ह्येकसक्तः स जनो जघन्यः” इति ॥

अथ श्लोकत्रयेणोपायकौशल्यं दर्शयन्नादौ सामदाने दर्शयति—

निरत्ययं साम न दानवर्जितं न भूरि दानं विरहय्य सत्क्रियाम् ।

प्रवर्तते तस्य विशेषशालिनी गुणानुरोधेन विना न सत्क्रिया ॥१२॥

निरत्ययमिति ॥ तस्य दुर्योधनस्य निरत्ययं चिर्वाधम् । अमायिकमित्यर्थः । अन्यथा जनानां दुर्ग्रहत्वादिति भावः । साम सान्त्वम् ॥ “साम सान्त्वमुभे समे” इत्यमरः ॥ दानवर्जितं न प्रवर्तते । अन्यथा लुब्धप्रवर्तनस्य शुद्धाप्रियैर्वाक्यैर्दुष्करत्वादिति भावः । उक्तं च—“लुब्धमर्थेन गृह्णीयात्साधुमञ्जलिकर्मणा । मूर्खं छन्दानुरोधेन तत्त्वार्थेन च पण्डितम्” इति । तथा भूरि प्रभूतम् । न तु कदाचित्स्वल्पमित्यर्थः । दानं धनत्यागः ॥ सदित्यादरार्थेऽव्ययम् । “आदरानादरयोः सदसती” इति निपातसंज्ञास्मरणात् ॥ तस्य क्रियां सत्क्रियां विरहय्य विहाय ॥ “ल्यपि लघुपूर्वात्” इत्यादेशः ॥ न प्रवर्तते ॥ अनादरे दानवैफल्यादिति भावः । न चैवं सर्वत्र येनाविवेकित्वं कोशहानिश्च स्यादित्याह—प्रेति ॥ विशेषशालिन्यतिशययोगिनी सत्क्रियादरक्रिया गुणानुरोधेन गुणानुरागेण विना न प्रवर्तते ॥ “पृथग्विना—” इत्यादिना तृतीया ॥ “गुणेष्वेवादरो भूरिदानं च” इति नोक्तदोषावकाश

इत्यर्थः ॥ अत्रोत्तरोत्तरस्य पूर्वपूर्वविशेषणतया स्थापनादेकावल्यलंकारः । तदुक्तं काव्यप्रकाशे— “स्थाप्यतेऽपोह्यते वापि यथापूर्वं परस्परम् । विशेषणतया वस्तु यत्र सैकावली द्विधा ” इति ॥

अथ दण्डप्रकारमाह—

वसूनि वाञ्छन्न वशी न मन्युना स्वधर्म इत्येवं निवृत्तकारणः ।

गुरुपदिष्टेन रिपौ सुतेऽपि वा निहन्ति दण्डेन सं धर्मविप्लवम् ॥१३॥

वसूनीति ॥ वशी स दुर्योधनो वसूनि धनानि वाञ्छन्न । लोभाच्चेत्यर्थः ॥ “वसु तोये धने मणौ” इति वैजयन्ती ॥ निहन्तीति शेषः । तथा मन्युना कोपेन न च ॥ “मन्युर्दैन्ये क्रतौ क्रुधि” इत्यमरः ॥ “धर्मशास्त्रानुसारेण क्रोधलो भविर्वाजितः” इति स्मरणादित्यर्थः । किंतु निवृत्तकारणो निवृत्तलोभादिनिमित्तः सन्स्वधर्म इत्येव । स्वस्य राज्ञः सतो ममायं धर्मो ममेदं कर्तव्यमित्यस्मादेव हेतोरित्यर्थः । “अदण्ड्यान्दण्डयन्राजा दण्ड्यांश्चैवाप्यदण्डयन् । अयशो महदाप्नोति नरकं चैव गच्छति” इति स्मरणादिति भावः । गुरुपदिष्टेन प्राड्विवाकोपदिष्टेन । “धर्मशास्त्रं पुरस्कृत्य प्राड्विवाकमते स्थितः । समाहितमतिः पश्येद्व्यवहाराननुक्रमात्” इति नारदस्मरणात् । दण्डेन दमेन । शिक्षयेत्यर्थः । रिपौ सुतेऽपि वा । स्थितमिति शेषः । एतेनास्य समदर्शित्वमुक्तम् । धर्मविप्लवं धर्मव्यतिक्रमम् । अधर्ममिति यावत् । निहन्ति निवारयति । दुष्ट एवास्य शत्रुः शिष्ट एव बन्धुः । न तु संबन्धनिबन्धनः पक्षपातोऽस्तीत्यर्थः ॥

संप्रति भेदकौशलं दर्शयति—

विधाय रक्षान्परितः परेतरानशङ्किताकारमुपैति शङ्कितः ।

क्रियापवर्गेष्वनुजीविसात्कृताः कृतज्ञतामस्य वदन्ति संपदः ॥१४॥

विधायेति ॥ शङ्का संजातास्य शङ्कितोऽविश्वस्तः सन्परितः सर्वत्र स्वपरमण्डले परेतरानात्मीयान् । अवञ्चकानिति यावत् । यद्वा परानितरयन्ति भेदेनात्मसात्कुर्वन्तीति परेतरान् ॥ तत्करोतीति ष्यन्तात्कर्मण्यप्रत्ययः ॥ रक्षन्तीति रक्षान् रक्षकान् । मन्त्रगुप्तिसमर्थानित्यर्थः ॥ “नन्दिग्रहि—” इत्यादिना पचाद्यच् ॥ विधाय कृत्वा । नियुज्येत्यर्थः । अशङ्किताकारमुपैति । स्वयमविश्वस्तोऽपि विश्वस्तवदेव व्यवहरन्परमुखेनैव परान्भिनत्तीत्यर्थः । न च तान् रक्षानुपेक्षते येन तेऽपि त्रिकुर्वोरन्नित्याह—क्रियेति ॥ क्रियापवर्गेषु कर्मसमाप्तिष्वनुजीविसात्कृता भृत्याधीनाः कृताः । अपरावर्तितया दत्ता इत्यर्थः ॥ “देवे वा च” इति स्मृतिप्रत्ययः ॥ संप-

दोऽस्य राज्ञः कृतज्ञतामुपकारित्वं वदन्ति । प्रीतिदानैरेवास्य कृतज्ञत्वं प्रकाश्यते  
न तु वाञ्छात्रेणेत्यर्थः । कृतज्ञे राजन्यनुजीविनोऽनुरज्यन्तेऽनुरक्ताश्च तं रक्ष-  
न्तीति भावः ॥

अथोपायप्रयोगस्य फलवत्तां दर्शयति—

अनारतं तेन पदेषु लम्बिता विभज्य सम्यग्विनियोगसत्क्रियाः ।

फलन्त्युपायाः परिवृंहितायतीरुपेत्य संघर्षमिवाथसंपदः ॥ १५ ॥

अनारतमिति ॥ तेन राज्ञा दुर्योधनेन पदेषूपायवस्तुषु ॥ “पदं व्यवसितत्राण-  
स्थानलक्षमाङ्गिवस्तुषु” इत्यमरः ॥ सम्यगसंकीर्णमव्यस्तं च विभज्य विविच्य । वि-  
नियोग एव सत्क्रियानुग्रहः । सत्कार इति यावत् । यासां ता लम्बिताः । स्थानेषु  
सम्यक्प्रयुक्ता इत्यर्थः । उपायविशेषणं वा । उपायाः सामादयः । संघर्ष परस्पर-  
स्पर्धामुपेत्येवेत्युत्प्रेक्षा । परिवृंहितायतीः प्रचितोत्तरकालाः । स्थिरा इत्यर्थः । अ-  
र्थसंपदोऽनारतमजस्रं फलन्ति । प्रसुवत इत्यर्थः ॥

अर्थसंपदमेवाह—

अनेकराजन्यरथाश्वसंकुलं तदीयमास्थाननिकेतनाजिरम् ।

नयत्ययुग्मच्छदगन्धिरार्द्रतां भृशं नृपोपायनदन्तिनां मदः ॥ १६ ॥

अनेकेति ॥ अयुग्मच्छदस्य सप्तपर्णपुष्पस्य गन्ध इव गन्धो यस्यासावयुग्मच्छद-  
गन्धिः ॥ “सप्तम्युपमान—” इत्यादिना बहुव्रीहिरुत्तरपदलोपश्च । “उपमा-  
नाच्च” इति समासान्त इकारः ॥ नृपाणामुपायनान्युपहारभूता ये दन्तिनस्तेषां  
मदः ॥ “उपायनमुपग्राह्यमुपहारस्तथोपदा” इत्यमरः ॥ राज्ञामपत्यानि पुमांसो रा-  
जन्याः क्षत्रियाः ॥ “राजश्वशुराद्यत्” इति यत्प्रत्ययः । राज्ञोऽपत्ये जातिग्रहणा-  
दण् ॥ रथाश्वाश्वाश्च रथाश्वम् ॥ सेनाङ्गत्वादेकवद्भावः ॥ अनेकेषां राजन्यानां रथा-  
श्वेन संकुलं व्याप्तं तदीयमास्थाननिकेतनाजिरं सभामण्डपाङ्गणम् ॥ “अङ्गणं चल-  
राजिरे” इत्यमरः ॥ भृशमत्यर्थमार्द्रतां पङ्किलत्वं नयति । एतेन महासमृद्धिरस्योक्ता ।  
अतएवोदात्तालंकारः । तथा चालंकारसूत्रम्—“समृद्धिमद्रस्तुवर्णनमुदात्तः” इति ॥

संप्रति जनपदक्षेमकरत्नमाह—

सुखेन लभ्या दधतः कृषीवलैरकृष्टपच्या इव सस्यसंपदः ।

वितन्वति क्षेममदेवमातृकाश्चिराय तस्मिन्कुरवश्चकासते ॥ १७ ॥

सुखेनेति ॥ चिराय तस्मिन्दुर्योधने क्षेमं वितन्वति क्षेमंकरे सति । देवः पर्जन्य  
एव माता येषां ते देवमातृका वृष्ट्यम्बुजीविनो देशाः । ते न भवन्तीत्यदेवमा-  
तृकाः । नदीमातृका इत्यर्थः ॥ “देशो नद्यम्बुवृष्ट्यम्बुसंपन्नव्रीहिपालितः ।

स्यान्नदीमातृको देवमातृकश्च यथाक्रमम् ” इत्यमरः ॥ एतेनास्य कुल्यादिपूर्तप्रवर्त-  
कत्वमुक्तम् । कुरूणां निवासाः कुरवो जनपदविशेषाः । कृष्टेन पच्यन्त इति कृष्ट-  
पच्याः ॥ “ राजसूय-” इत्यादिना कर्मकर्तरि क्यप्प्रत्ययान्तो निपातः ॥ तद्वि-  
परीता अकृष्टपच्या इव । कृषिरेषामस्तीति कृषीवलैः । कर्षकैरित्यर्थः ॥ “ रजःकृषि-”  
आदिना वलच्प्रत्ययः । “ वले ” इति दीर्घः ॥ सुखेनाक्लेशेन लभ्या लब्धुं शक्याः  
सस्यसंपदो दधतो धारयन्तः ॥ “ नाभ्यस्ताच्छतुः ” इति नुमागमप्रतिषेधः ॥ चक्का-  
सते । सर्वोत्कर्षेण वर्तन्त इत्यर्थः ॥ “ अदभ्यस्तात् ” इति झेरदादेशः । “ जक्षित्यादयः  
षट् ” इत्यभ्यस्तसंज्ञा ॥ संपन्नजनपदत्वादसंतापकरत्वाच्च दुःसाध्योऽयमिति भावः ॥

नन्वेवं जनपदानुवर्तिनः कथमर्थलाभ इत्यत आह—

उदारकीर्तेरुदयं दयावतः प्रशान्तवाधं दिशतोऽभिरक्षया ।

स्वयं प्रदुग्धेऽस्य गुणैरुपस्नुता वसूपमानस्य वसूनि मेदिनी ॥१८॥

उदारेति ॥ उदारकीर्तेर्महायशसः ॥ “ उदारो दातृमहतोः ” इत्यमरः ॥ दयावतः  
परदुःखप्रहरणेच्छोः । अतएव प्रशान्तवाधं प्रशमितोपद्रवं यथा स्यात्तथेति क्रि-  
याविशेषणम् । उदयविशेषणं वा ॥ “ वा दान्तशान्त-” इत्यादिना शमिधातोर्ष्वन्ता-  
न्निष्ठान्तो निपातः ॥ अभिरक्षया सर्वतस्त्राणेनोदयं वृद्धिं दिशतो संपादयतो वसूप-  
मानस्य कुबेरोपमस्य ॥ “ वसुर्मयूखाग्निधनाधिपेषु ” इति विश्वः ॥ अस्य दुर्योधनस्य  
गुणैर्दयादाक्षिण्यादिभिरुपस्नुता द्राविता मेदिनी वसूनि धनानि ॥ “ वसु तोये धने  
मणौ ” इति वैजयन्ती ॥ स्वयं प्रदुग्धे । अक्लेशेन दुह्यत इत्यर्थः ॥ दुहेः कर्मकर्तरि  
लट् । “ न दुहस्नुनमां यक्चिणौ ” इति यक्प्रतिषेधः ॥ यथा केनचिद्विदुग्धेन  
नवप्रसूता रक्षिता च गौः स्वयं प्रदुग्ध इति भावः ॥ “ अलंकारस्तु विशेषणमात्र-  
साम्यादप्रस्तुतस्य गम्यत्वे समासोक्तिः ” इति सर्वस्वकारः । अत्र प्रतीयमा-  
नया गवा सह प्रकृताङ्गया मेदिन्या भेदेऽभेदलक्षणातिशयोक्तिवशादपोह्यत्वेनोक्ति-  
रिति संक्षेपः ॥

वीरानुकूल्यमाह—

महौजसो मानधना धनार्चिता धनुर्भृतः संयति लब्धकीर्तयः ।

नसंहतास्तस्य नभिन्नवृत्तयः प्रियाणि वाञ्छन्त्यसुभिः समीहितुम् १९

महौजस इति ॥ महौजसो महाबलाः । अन्यथा दुर्बलानामनुपकारित्वादिनि  
भावः । मानः कुलशीलाद्यभिमान एव धनं येषां ते मानधनाः । अन्यथा कदाचिद्-  
लदर्पाद्विकुर्वीरन्निति भावः । धनार्चिता धनैरर्चिताः सत्कृताः । अन्यथा दारि-  
द्र्यादेनं जद्युरिति भावः । संयति सङ्ग्रामे लब्धकीर्तयः । बहुयशस इत्यर्थः । अ-



न्यथा कदाचिन्मुह्येयुरिति भावः । संहता मिथःसंगताः स्वार्थनिष्ठा न भवन्तीति नसंहताः ॥ नवर्थस्य नशब्दस्य सुप्सुपेति समासः ॥ भिन्नवृत्तयो मिथो विरोधात्स्वामिकार्यविघातकरा न भवन्तीति नभिन्नवृत्तयः ॥ पूर्ववत्समासः ॥ अन्यथा स्वामिकार्यविघातकतया स्वामिद्रोहिणः स्युरित्युभयत्रापि तात्पर्यार्थः । धनुर्भृतो धानुष्काः । आयुधीयमात्रोपलक्षणमेतत् । प्राधान्याद्धनुर्ग्रहणम् । तस्य दुर्योधनस्यासुभिः प्राणैः प्रियाणि समीहितं कर्तुं वाञ्छन्ति । आनृण्यार्थं प्राणान्दातुमिच्छन्ति । अन्यथा दोषस्मरणादिति भावः ॥ अत्र महौजसादिपदार्थानां प्राणदानकर्तव्यतां प्रति विशेषणगत्या हेतुत्वाभिधानात्काव्यलिङ्गमलंकारः । लक्षणं तूक्तम्—“तथा साभिप्रायविशेषणत्वात्परिकरालंकारः” इति । द्वयोस्तिलतण्डुलवद्विभक्ततया स्फुरणात्संसृष्टिः ॥

संप्रति स्वराश्रवत्परराष्ट्रवृत्तान्तमपि वेत्तीत्याह—

महीभृतां सच्चरितैश्चरैः क्रियाः स वेद निःशेषमशेषितक्रियः ।

महोदयैस्तस्य हितानुबन्धिभिः प्रतीयते धातुरिवेहितं फलैः ॥ २० ॥

महीभृतामिति ॥ अशेषितक्रियः समापितकृत्यः । आफलोदयकर्मैत्यर्थः । स दुर्योधनः सच्चरितैः शुद्धचरितैः । अवञ्चकैरित्यर्थः । चरन्तीति चरास्तैश्चरैः प्रणिधिभिः ॥ पचाद्यच् ॥ महीभृतां क्रियाः प्रारम्भान्निःशेषं वेद वेत्ति ॥ “विदो लटो वा” इति णलादेशः ॥ स्वरहस्यं तु न कश्चिद्वेदेसाह—महोदयैरिति ॥ धातुरिव तस्य दुर्योधनस्येहितमुद्योगो महोदयैर्महावृद्धिभिः । हितमनुवर्धन्त्यनुरुन्धन्तीति हितानुबन्धिनस्तैरित्यर्थः । फलैः कार्यसिद्धिभिः प्रतीयते ज्ञायते । फलानुमेयास्तस्य प्रारम्भा इत्यर्थः ॥

मित्रवलमाह—

न तेन सज्यं कचिदुद्यतं धनुः कृतं न वा कोपविजिह्वमाननम् ।

गुणानुरागेण शिरोभिरुह्यते नराधिपैर्माल्यमिवास्य शासनम् ॥ २१ ॥

नेति ॥ तेन राज्ञा कचित्कुत्रापि । सह ज्यया मौर्व्या सज्यम् ॥ “मौर्वी ज्या शिञ्जिनी गुणः” इत्यमरः ॥ “तेन सहेति तुल्ययोगे” इति बहुव्रीहिः ॥ धनुर्नोद्यतं नोर्ध्वीकृतम् । आननं वा कोपविजिह्वं कोपेन कुटिलं न कृतम् । यस्य कोप एव नोदेति कुतस्तस्य युद्धप्रसक्तिरिति भावः ॥ कथं तर्ह्याज्ञां कारयति राज्ञ इत्यत्राह— गुणेति ॥ गुणेषु दयादाक्षिण्यादिष्वनुरागेण प्रेम्णा । माल्यपक्षे सूत्रानुषङ्गेण । यद्वा सौरभ्यगुणलोभेन । नराधिपैरन्यभूपालैरस्य शासनमाज्ञा । मालेव माल्यं तदिव ॥

“चातुर्वर्ण्यादित्वात्स्वार्थे ष्यञ्” इति क्षीरस्वामी ॥ शिरोभिरुद्यते धार्यते ॥ “यच्चि-  
स्वपियजादीनां किति” इति यकि संप्रसारणम् ॥ अत्रोपमा स्फुटैव ॥

संप्रत्यस्य धार्मिकत्वमाह—

स यौवराज्ये नवयौवनोद्धतं निधाय दुःशासनमिद्वशासनः ।

मखेष्वखिन्नोऽनुमतः पुरोधसा धिनोति हव्येन हिरण्यरेतसम् ॥ २२ ॥

स इति ॥ इद्वशासनोऽप्रतिहताज्ञः स दुर्योधनो नवयौवनोद्धतं प्रगल्भम् । धुरं-  
धरमित्यर्थः । दुःखेन शिष्यत इति दुःशासनस्तम् ॥ “भापायां शासियुधि—”  
इत्यादिना खलर्थे युचप्रत्ययः ॥ यौवराज्ये युवराजकर्मणि ॥ ब्राह्मणादित्वात्ष्यञ् ॥  
निधाय । नियुज्येत्यर्थः । पुरोधसा पुरोहितेनानुमतोऽनुज्ञातः । तस्मिन्याजके सती-  
त्यर्थः । तदुल्लङ्घने दोषस्मरणादिति भावः ॥ “निष्ठा” इति भूतार्थे क्तः । न तु  
“मतिबुद्धि—” इत्यादिना वर्तमानार्थे । अन्यथा “पुरोधसा” इत्यत्र “क्तस्य च वर्त-  
माने” इति षष्ठी स्यात् ॥ अखिन्नोऽनलसो मखेषु क्रतुषु हव्येन हविषा । हिरण्यं  
रेतो यस्य तं हिरण्यरेतसमनलं धिनोति प्रीणयति ॥ धिवेः प्रीणनार्थात् “धिन्विकृ-  
ण्व्योर च” इत्युप्रत्ययः । अकारश्चान्तादेशः ॥

स चेत्तादृश उद्योगी तर्ह्यस्माभिर्न निरुद्योगैर्भाव्यमित्याशङ्क्योद्योगाशान्दर्शयति—  
प्रलीनभूपालमपि स्थिरायति प्रशासदावारिधि मण्डलं भुवः ।

स चिन्तयत्येव भियस्वदेप्यतीरहो दुरन्ता वलवद्विरोधिता ॥ २३ ॥

प्रलीनेति ॥ स दुर्योधनः प्रलीनभूपालम् । निःसपत्नमित्यर्थः । स्थिरायति । चि-  
रस्थायीत्यर्थः । भुवो मण्डलमा वारिधिभ्य आवारिधि ॥ “आञ्जय्यादाभिविध्योः”  
इत्यव्ययीभावः ॥ प्रशासदाज्ञापयन्नपि ॥ “जक्षित्यादयः पट्” इत्यभ्यस्तसंज्ञा ।  
“नाभ्यस्ताच्छतुः” इति नुमागमप्रतिषेधः ॥ त्वत्त्वत् एप्यतीरागमिष्यतीः । आगा-  
मिनीरिति यावत् । धातूनामनेकार्थत्वादुक्तार्थसिद्धिः । अथवाङ्पूर्वः पाठः ॥ “ए-  
त्येधत्पूठसु” इति वृद्धिः । “लृटः सद्वा” इति शतृप्रत्ययः । “उगितश्च” इति  
ङीप् । “आञ्जीनद्योर्नुम्” इति विकल्पान्त्रुमभावः ॥ भियो भयहेतून् । विपद्  
इत्यर्थः । चिन्तयत्यालीचयत्येव । स एवाह—अहो वलवद्विरोधिता दुरन्ता दु-  
ष्टावसाना । सार्वभौमस्यापि प्रवलैः सपत्नैः सह वैरमनर्थपर्यवसाद्येवेति तात्पर्यम् ॥  
सामान्येन विशेषसमर्थनरूपोऽर्थान्तरन्यासोऽलंकारः ॥

ननु गूढाकारेङ्गितस्य तस्य भयं त्वया कथं निरधारीत्यत्राह—

कथाप्रसङ्गेन जनैरुदाहृतादनुस्मृताखण्डलसूनुविक्रमः ।

तवाभिधानाद्वच्यते नताननः सं दुःसहान्मन्त्रपदादिवोरगः ॥ २४ ॥

कथेति ॥ कथाप्रसङ्गेन गोष्ठीवचनेन जनैः । तत्रखैरित्यर्थः । अन्यत्र कथाप्रसङ्गेन विपवैद्येन ॥ “कथाप्रसङ्गो वार्तायां विपवैद्येऽपि वाच्यवत्” इति विश्वः ॥ एकवचनस्यातन्त्रत्वाज्जनविशेषणम् ॥ यद्वा कथाप्रसङ्ग इनाथ ते जनाश्चेत्येकं पदम् । उदाहृतातुच्चारितात्तवाभिधानान्नामधेयान्नामधेयस्मरणाद्धेतोः ॥ “हेतौ” इति पञ्चमी ॥ “आख्याह्वे अभिधानं च नामधेयं च नाम च” इत्यमरः ॥ अन्यत्र तवाभिधानात् । “नामैकदेशग्रहणे नाममात्रग्रहणम्” इति न्यायात् । तश्च वथ तवौ ताक्ष्यवासुकी तयोरभिधानं यास्मिन्पदे तस्मात् । अनुस्मृताखण्डलसूनुविक्रमः स्मृतार्जुनपराक्रमः सन्दुःसहादतिदुःसहान्मन्त्रपदान्मन्त्रशब्दात्स्मारकाद्धेतोः । आखण्डलसूनुरिन्द्रानुजः । उपेन्द्रो विष्णुरिति यावत् ॥ “सूनुः पुत्रेऽनुजे रवौ” इति विश्वः ॥ तस्य विः पक्षी । गरुड इत्यर्थः । तस्य क्रमः पादविक्षेपः । सोऽनुस्मृतो येन स तथोक्तः स्मृतगरुडमहिमा । उरग इव । नताननः सन् ॥ “उरगः पन्नगो भोगी” इत्यमरः ॥ व्यथते दुःखायते ॥ “पीडा वाधा व्यथा दुःखम्” इत्यमरः ॥ अत्युत्कटभयदोषादिविकारां दुर्वारा इति भावः ॥ “सर्वतो जयमन्विच्छेत्पुत्रादिच्छेत्पराजयम्” इति न्यायादर्जुनोत्कर्षकथनं युधिष्ठिरस्य भूषणमेवेति सर्वमवदातम् ॥

निगमयति—

तदाशु कर्तुं त्वयि जिह्वमुद्यते विधीयतां तत्र विधेयमुत्तरम् ।

परप्रणीतानि वचांसि चिन्वतां प्रवृत्तिसाराः खलु मादृशां गिरः २५

तदिति ॥ तत्तस्मात्कारणात्त्वयि जिह्वं कपटं कर्तुमुद्यते । त्वां जिघांसावित्यर्थः । तत्र तस्मिन्दुर्योधने विधेयं कर्तव्यमुत्तरं प्रतिक्रियाशु विधीयतां क्रियताम् । ननु कर्तव्यमपि त्वयैवोच्यतामिति चेत्तत्राह—परेति ॥ परप्रणीतानि परोक्तानि वचांसि चिन्वतां गत्रेपयतां मादृशाम् । वार्ताहारिणामित्यर्थः । गिरः प्रवृत्तिसारा वार्तामात्रसाराः खलु ॥ “वार्ता प्रवृत्तिर्दृत्तान्तः” इत्यमरः ॥ वार्तामात्रवादिनो वयं न तु कर्तव्यार्थोपदेशसमर्थाः । अतस्त्वयैव निर्धार्यं कार्यमिति भावः ॥ सामान्येन विशेषसमर्थनादर्थान्तरन्यासः ॥

इतीरयित्वा गिरमात्तसत्क्रिये गतेऽथ पत्यौ वनसंनिवासिनाम् ।

प्रविश्य कृष्णासदनं महीभुजा तदाचक्षेऽनुजसंनिधौ वचः ॥ २६ ॥

इतीति ॥ वनसंनिवासिनां पत्यौ वनेचराधिप इति गिरमीरयित्वात्तसत्क्रिये गृहीतपारितोषिके गते संति ॥ “तुष्टिदानमेव चाराणां हि वेतनम् । ते हि तल्लोभात्स्वामिकार्येष्वतीव त्वरयन्ते” इति नीतिवाक्यामृते ॥ अथ महीभुजा राज्ञा कृष्णासदनं द्रौपदीभवनं प्रविश्यानुजसंनिधौ तद्वनेचरोक्तं वचो वाक्यमाचक्ष

आख्यातम् । अथवा । कृष्णेति पदच्छेदः । सदनं प्रविश्यानुजसंनिधौ तद्वचः कृष्णाचक्ष आख्याता ॥ चक्षिणो दुहादेद्विकर्मकत्वादप्रधानकर्मणि लिट् ॥

निशम्य सिद्धिं द्विपतामपाकृतीस्ततस्ततस्त्या विनियन्तुमक्षमा ।

नृपस्य मन्युव्यवसायदीपिनीरुदाजहार द्रुपदात्मजा गिरः ॥ २७ ॥

निशम्येति ॥ अथ द्रुपदात्मजा द्रौपदी द्विपतां सिद्धिं वृद्धिरूपां निशम्य ततस्तदनन्तरम् । ततो द्विपद्म्य आगतास्ततस्त्याः ॥ “अव्ययात्त्यप्” इति त्यप् ॥ अपाकृतीर्विकारान्विनियन्तुं निरोद्धुमक्षमा सती नृपस्य युधिष्ठिरस्य मन्युव्यवसाययोः क्रोधोद्योगयोर्दीपिनीः संवर्धिनीभिरो वाक्यान्युदाजहार । जगादेत्यर्थः ॥

भवादृशेषु प्रमदाजनोदितं भवत्यधिक्षेप इवानुशासनम् ।

तथापि वक्तुं व्यवसाययन्ति मां निरस्तनारीसमया दुराधयः ॥२८॥

भवादृशेष्विति ॥ भवादृशा भवद्विधाः । पण्डिता इत्यर्थः । तेषु विषये ॥ “त्यदादिषु—” इत्यादिना कञ् । “आ सर्वनाम्नः” इत्याकारादेशः ॥ प्रमदाजनोदितं स्त्रीजनोक्तम् ॥ वदेः क्तः । “वचिस्वपि—” इत्यादिना संप्रसारणम् ॥ अनुशासनं नियोगवचनमधिक्षेपस्तिरस्कार इव भवति । अतो न युक्तं वक्तुमित्यर्थः । तथापि वक्तुमनुचितत्वेऽपि निरस्तनारीसमयास्त्याजितशालीनतारूपस्त्रीसमाचाराः ॥ “समयाः शपथाचारकालसिद्धान्तसंविदः” इत्यमरः ॥ दुराधयः समयोल्लङ्घनहेतुत्वाद्दुष्टा मनोव्यथाः ॥ “पुंसाधिर्मानसी व्यथा” इत्यमरः ॥ मां वक्तुं व्यवसाययन्ति प्रेरयन्ति । न किञ्चिदयुक्तं दुःखिनामिति भावः ॥

अखण्डमाखण्डलतुल्यधामभिश्चिरं धृता भूपतिभिः स्ववंशजैः ।

त्वयात्महस्तेन मही मदच्युता मतङ्गजेन स्रगिवापवर्जिता ॥२९॥

अखण्डमिति ॥ आखण्डलतुल्यधामभिरिन्द्रतुल्यप्रभावैः ॥ “धाम रश्मौ गृहे देहे स्थाने जन्मप्रभावयोः” इति हैमः ॥ स्ववंशजैः भूपतिभिर्भरतादिभिश्चिरमखण्डमविच्छिन्नं धृता मही त्वया । मदं च्योततीति मदच्युत् ॥ क्विप् ॥ तेन मदस्त्राविणा मतङ्गजेन स्रगिवात्महस्तेन स्वकरेण । स्वचापल्येनेत्यर्थः । अपवर्जिता परिहृता त्यक्ता । स्वदोषादेवायमनर्थागम इत्यर्थः ॥

स्वदोषादेवायमनर्थागम इत्युक्तम् । स च दोषः कुटिलेष्वकौटिल्यमेवेत्याह—

व्रजन्ति ते मूढधियः पराभवं भवन्ति मायाविषु ये न मायिनः ।

प्रविश्य हि व्रजन्ति शठास्तथाविधानसंवृताङ्गान्निशिता इवेवः ॥३०॥

व्रजन्तीति ॥ मूढधियो निर्विवेकबुद्धयस्ते पराभवं व्रजन्ति चे मायाविषु माया-

वत्सु विषये ॥ “अस्मायामेधा—” इत्यादिना विनिप्रत्ययः ॥ मायिनो मायावन्तः ॥  
 व्रीह्यादित्वादिनिप्रत्ययः ॥ न भवन्ति ॥ अत्रैवार्थान्तरं न्यस्यति—प्रविश्येति ॥  
 शठा अपकारिणो धूर्तास्तथाविधानकुटिलानसंवृताज्ञानवर्मितशरीरान्निशिता इ-  
 पव इव प्रविश्य प्रवेशं कृत्वात्मीया भूत्वा घ्नन्ति हि । “आर्जवं हि कुटिलेषु न  
 नीतिः” इति भावः ॥

न च लक्ष्मीचाञ्चल्यादयमनर्थगमः । किंतु स्वोपेक्षादोषमूलत्वादिसाशयेनाह—

गुणानुरक्तमनुरक्तसाधनः कुलाभिमानी कुलजां नराधिपः ।

परैस्त्वदन्यः क इवापहारयेन्ननोरमामात्मवधूमिव श्रियम् ॥ ३१ ॥

गुणेति ॥ अनुरक्तसाधनोऽनुकूलसहायवान् ॥ उक्तं च कामन्दकीये—“उद्यो-  
 गादिनिवृत्तस्य सुसहायस्य धीमतः । छायेवानुगता तस्य नित्यं श्रीः सहचारिणी”  
 इति ॥ कुलाभिमानी क्षत्रियत्वाभिमानी कुलीनत्वाभिमानी च त्वदन्यस्त्वत्तो-  
 ऽन्यः ॥ “अन्यारात्—” इत्यादिना पञ्चमी ॥ क इव । नराधिपो गुणैः संध्यादिभिः  
 सौन्दर्यादिभिश्चानुरक्तमनुरागिणीं कुलजां कुलक्रमादागतां कुलीनां च मनोरमां  
 श्रियमात्मवधूमिव स्वभार्यामिव ॥ “वधूर्जाया स्नुषा स्त्री च” इत्यमरः ॥ परैः शत्रु-  
 भिरन्यैश्चापहारयेत् । स्वयमेवापहारं कारयेदित्यर्थः । कलत्रापहारवल्लक्ष्म्यप-  
 हारोऽपि राज्ञा मानहानिकरत्वाद्नुपेक्षणीय इति भावः ॥

अथ दशभिः कोपोद्दीपनं करोति—

भवन्तमेतर्हि मनस्विर्गर्हिते विवर्तमानं नरदेव वर्त्मनि ।

कथं न मन्युर्ज्वलयत्युदीरितः शमीतरुं शुष्कमिवाग्निरुच्छिखः ॥ ३२ ॥

भवन्तमिति ॥ हे नरदेव नरेन्द्र । एतर्हीदानीम् । अस्मिन्नापत्कालेऽपीत्यर्थः ॥  
 “एतर्हि संप्रतीदानीमधुना सांप्रतं तथा” इत्यमरः ॥ “इदमो हिच्छ” इति हिच्छ-  
 स्ययः । “एतेतौ रथोः” इत्येतादेशः ॥ आपदमेवाह—मनस्विर्गर्हिते शूरजुगुप्सिते  
 वर्त्मनि मार्गे विवर्तमानम् । शत्रुकृतां दुर्दशामनु भवन्तमित्यर्थः । भवन्तं त्वामुदीरित उ-  
 दीरितो मन्युः क्रोधः । शुष्कं नीरसम् ॥ “शुषः कः” इति निष्ठातकारस्य ककारः ॥  
 शमी चासौ तरुश्चेति विशेषणसमासः । तम् । शमीग्रहणं शीघ्रज्वलनस्वभावात्कृ-  
 तम् । उच्छिख उद्गतज्वालः ॥ “घृणिज्वाले अपि शिखे” इत्यमरः ॥ वह्निरिव ।  
 कथं न ज्वलयति । ज्वलयितुमुचितमित्यर्थः ॥ “मितां न्हस्यः” इति न्हस्यः ॥

नन्वन्तःशत्रुत्वादयं क्रोधस्त्याज्य एवेत्याशङ्क्याह—

अवन्ध्यकोपस्य विहन्तुरापदां भवन्ति वदयाः स्वयमेव देहिनः ।

अमर्षशून्येन जनस्य जन्तुना न जातहार्देन न विद्विषादरः ॥ ३३ ॥

अवन्ध्येति ॥ अवन्ध्यः कोपो यस्य तस्यावन्ध्यकोपस्यातएवापदां विद्वन्तुः । निग्रहानुग्रहसमर्थस्येत्यर्थः । पुंस इति शेषः । देहिनो जन्तवः स्वयमेव वश्या वशंगता भवन्ति ॥ “वशं गतः” इति यत्प्रत्ययः ॥ अतस्त्वया कोपिना भवितव्यमित्यर्थः । व्यतिरेके त्वनिष्ठमाचष्टे—अमर्षशून्येन निःकोपेन जन्तुना ॥ कन्यया शोक इतिवत् “हेतौ” इति तृतीया ॥ हृदयस्य कर्म हार्दं स्नेहः ॥ “प्रेमा ना प्रियता हार्दं प्रेम स्नेहः” इत्यमरः ॥ युवादित्वादण् । “हृदयस्य हृल्लेखयदण्लासेषु” इति हृदादेशः ॥ जातहार्देन जातस्नेहेन सता जनस्यादरो न । विद्विषा द्विषता च सतादरो न । अमर्षहीनस्य रागद्वेषावर्कित्करत्वादगण्यावित्यर्थः । अथवा विद्विषा सता दरो भयं न ॥ “दरोऽस्त्रियां भये श्वभ्रे” इत्यमरः ॥ एतस्मिन्नेव प्रयोगे संधिवशाद्विधा पदच्छेदः । पुंवाक्येषु न दीपः । अतः स्थाने कोपः कार्यस्त्याज्यस्त्वस्थाने कोप इति भावः ॥

परिभ्रमँल्लोहितचन्दनोचितः पदातिरन्तर्गिरि रेणुरूपितः ।

महारथः सत्यधनस्य मानसं दुनोति नो कच्चिदयं वृकोदरः ॥ २४ ॥

परिभ्रमन्निति ॥ लोहितचन्दनोचित उचितलोहितचन्दनः ॥ “वाहिताभ्यादिषु” इति साधुः ॥ अभ्यस्तरक्तचन्दन इत्यर्थः ॥ “अभ्यस्तेत्युचितं न्याय्यम्” इति यादवः ॥ महारथो रथचारी । उभयत्रापि प्रागिति शेषः । अद्य तु रेणुरूपितो धूलिच्छुरितः । पद्मध्यामतति गच्छतीति पदातिः पादचारी ॥ “अज्यतिभ्यां च” इत्यनुवृत्तौ “पादे च” इत्यौणादिक इन्प्रत्ययः । “पादस्य पदाज्यातिगोपहतेषु” इति पदादेशः ॥ अन्तर्गिरि गिरिष्वन्तः ॥ विभक्त्यर्थेऽव्ययीभावः । “गिरेश्च सेनकस्य” इति विकल्पात्समासान्ताभावः ॥ परिभ्रमन्नयं वृकोदरो भीमः । सत्यधनस्येति सोल्लुण्ठवचनम् । अद्यापि त्वया सत्यमेव रक्ष्यते न तु भ्रातर इति भावः । तवेति शेषः । मानसं नो दुनोति ॥ “स्वान्तं हन्मानसं मनः” इत्यमरः ॥ काञ्चन परितापयति ॥ “कच्चित्कामप्रवेदने” इत्यमरः । स्वाभिप्रायाविष्करणं कामप्रवेदनम् ॥

विजित्य यः प्राज्यमयच्छदुत्तरान्कुरूनकुप्यं वसु वासवोपमः ।

स वल्कवासांसि तवाधुनाहरन्करोति मन्युं न कथं धनंजयः ॥ २५ ॥

विजित्येति ॥ वासव इन्द्र उपमानं यस्य स वासवोपम इन्द्रतुल्यो यो धनंजयः । उत्तरान्कुरूनमेरोरुत्तरान्मानुषान्देशविशेषान्विजित्य प्राज्यं प्रभूतम् ॥ “प्रभूतं प्रचुरं प्राज्यम्” इत्यमरः ॥ कुप्यादन्यदकुप्यं हेमरूप्यात्मकम् ॥ “स्यात्कोशश्च हिरण्यं च हेमरूप्ये कृताकृते । ताभ्यां यदन्यत्तत्कुप्यम्” इत्यमरः ॥ वसु धनमयच्छदत्त्वान् ॥ “पात्रा—” इत्यादिना दाणो यच्छादेशः ॥ स धनं जयतीति धनंजयोऽनुजः ॥ “संज्ञायां शृतृवृजि—” इत्यादिना स्वप्प्रत्ययः । “अरुद्विपत्—” इत्यादिना मुमागमः ॥

अधुनास्मिन्काले ॥ “अधुना” इति निपातनात्साधुः ॥ तव वल्कवासांस्याहरन् ।  
कथं तव मन्युं क्रोधं दुःखं वा न करोति ॥

वनान्तशय्याकठिनीकृताकृती कचाचितौ विष्वगिवागजौ गजौ ।  
कथं त्वमेतौ धृतिसंयमौ यमौ विलोकयन्नुत्सहसे न बाधितुम् ॥३६॥

वनान्तेति ॥ वनान्तो वनभूमिरेव शय्या तथा कठिनीकृताकृती कठिनीकृतदेहौ ॥  
“आकारो देह आकृतिः” इति वैजयन्ती ॥ विष्वक्समन्तात् ॥ “समन्ततस्तु प-  
रितः सर्वतो विष्वगिष्यपि” इत्यमरः ॥ कचाचितौ कचव्याप्तौ । विशीर्णकेशावि-  
स्यर्थः । अतएवागजौ गिरिसंभवौ गजाविव स्थितावेतौ यमौ युग्मजातौ । माद्री-  
पुत्राविस्यर्थः ॥ “यमो दण्डधरे ध्वाङ्गे संयमे यमजेऽपि च” इति विश्वः ॥ विलो-  
कयंस्त्वं कथं धृतिसंयमौ संतोपनियमौ ॥ “धृतिर्योगान्तरे धैर्ये धारणाध्वरतुष्टिषु”  
इति विश्वः ॥ बाधितुं नोत्सहसे न प्रवर्तसे ॥ “शकधृप—” इत्यादिना तुमुन् ॥  
अहो ते महद्द्वैर्यमिति भावः ॥

अथ राज्ञो दुर्दशां दर्शयितुमुपोद्घातगाह । प्रकृतार्थं वर्णयितुमर्थान्तरवर्णनमुपो-  
द्घातः—

इमामहं वेद न तावकीं धियं विचित्ररूपाः खलु चित्तवृत्तयः ।

विचिन्तयन्त्या भवदापदं परां रुजन्ति चेतः प्रसभं ममाधयः ॥३७॥

इमामिति ॥ इमां वर्तमानाम् । त्वेमां तावकीं त्वदीयाम् ॥ “तस्येदम्” इत्यप्रत्ययः ।  
“तवकममकावेकवचने” इति तवकादेशः ॥ धियं त्वदापद्विषयां चित्तवृत्तिमहं न  
वेद न वेद्मि । परबुद्धेरप्रत्यक्षत्वादिति भावः ॥ “विदो लटो वा” इति णला-  
देशः ॥ न चात्मदृष्टान्तेनापन्नत्वाद्दुःखित्वमनुमातुं शक्यते धीरादिष्वनैकान्तिकत्वा-  
दिसाशयेनाह—चित्तवृत्तयो विचित्ररूपा धीराधीरा ह्यनेकप्रकाराः खलु । किंतु प-  
रासुत्कृष्टां भवदापदं विचिन्तयन्त्या भावयन्त्या मम चेतश्चित्तम् । आधयो मनोव्यथाः ॥  
“उपसर्गे घोः किः” इति क्प्रत्ययः ॥ प्रसभं प्रसह्य रुजन्ति भञ्जन्ति ॥ “रुजो  
भङ्गे” इति धातोर्लट् ॥ पश्यतामपि दुःसहा दुःखजननी त्वद्विपत्तिरनुभवितारं  
त्वां नाविष्करोतीति महच्चित्रमित्यर्थः ॥ चेत इति “रुजार्थानां भाववचनानामज्वरेः”  
इति षष्ठी न भवति । तत्र शेषाधिकाराच्छेषत्वस्य विवक्षितत्वादिति ॥

तदापदमेव श्लोकत्रयेणाह—

पुराधिरूढः शयनं महाधनं विबोध्यसे यः स्तुतिगीतिमङ्गलैः ।

अदभ्रदर्भामधिशय्य स स्थलीं जहासि निद्रामशिवैः शिवारुतैः ॥३८॥

पुरेति ॥ यस्त्वं महाधनं बहुमूल्यं श्रेष्ठम् ॥ “महाधनं महामूल्ये” इति विश्वः ॥

शयनं शय्यामधिकृष्टः सन् । स्तुतयो गीतयश्च ता एव मङ्गलानि तैः । करणभूतैः ।  
पुरा विबोधयसे । वैतालिकैरिति शेषः । पूर्वं बोधित इत्यर्थः ॥ “ पुरि लुब्ध्वास्मे ”  
इति भूतार्थे लट् ॥ स त्वमदभ्रदर्भा बहुकुशाम् ॥ “ अस्त्री कुशं कुयो दर्भः ” इति ।  
“ अदभ्रं बहुलं बहु ” इत्युभयत्राप्यमरः ॥ स्थलीमकृत्रिमभूमिम् ॥ “ जानपद— ” इत्या-  
दिना कृत्रिमार्थे ङीष् ॥ एतेन दुःसहस्पर्शलमुक्तम् ॥ “ अधिशीङ्स्थासां कर्म ” इति  
कर्मत्वम् ॥ अधिशय्य शयित्वा ॥ “ अयङ्ङिच्यङिङिति ” इत्यङ्ङदेशः ॥ अशिवैरम-  
ङ्गलैः शिवारुतैः क्रोष्टवासितैः ॥ “ शिवा हरीतकी क्रोष्टा शमी नद्यमलक्युधे ” इति  
वैजयन्ती ॥ निद्रां जहासि । अद्येति शेषः ॥

पुरोपनीतं नृप रामणीयकं द्विजातिशेषेण यदेतदन्वसा ।

तदद्य ते वन्यफलाशिनः परं परैति काश्यं यशसा समं वपुः ॥३९॥

पुरेति ॥ हे नृप । यदेतत्पुरोवर्ति वपुः पुरा द्विजातिशेषेण द्विजभुक्तावशिष्टेनान्य-  
सान्नेन ॥ “ भिस्सा स्त्री भक्तमन्थोऽन्नम् ” इत्यमरः ॥ द्वे जाती येषां ते द्विजातयः ।  
तदुक्तम्— “ जन्मना जायते शुद्रः संस्कारैर्द्विज उच्यते ” इति ॥ “ दन्तविप्राण्ड-  
जा द्विजाः ” इत्यमरः ॥ रामणीयस्य भावो रामणीयकं मनोहरत्वमुपनीतं प्रापितम् ॥  
नयतेर्द्विकर्मकत्वात्प्रधाने कर्मणि क्तः । “ प्रधानकर्मण्याख्येये लादीनाहुर्द्विकर्मकान् ”  
इति वचनात् ॥ अद्य वन्यफलाशिनस्ते तव तद्वपुर्यशसा समं परमतिमात्रं काश्यं परैति  
प्राप्नोति । उभयमपि क्षीयत इत्यर्थः ॥ अत्र सहोक्तिरलंकारः । तदुक्तं काव्यप्र-  
काशे— “ सा सहोक्तिः सहार्थस्य बलादेकं द्विवाचकम् ” इति ॥

अनारतं यौ मणिपीठशायिनावरञ्जयद्राजशिरःस्रजां रजः ।

निषीदतस्तौ चरणौ वनेषु ते मृगद्विजालूनशिखेषु वर्हिषाम् ॥४०॥

अनारतमिति ॥ अनारतमजस्रं मणिपीठशायिनौ मणिमयपीठस्थितौ यौ चरणौ  
राजशिरःस्रजां नमद्भूपालमौलिस्रजां रजः परागोऽरञ्जयत् । तौ ते चरणौ मृगौर्द्विजैश्च  
तपस्विभिरालूनशिखेषु च्छिन्नाग्नेषु वर्हिषां कुशानाम् ॥ “ वर्हिः कुशहुताशयोः ” इति  
विश्वः ॥ वनेषु निषीदतस्तिष्ठतः ॥

ननु सर्वप्राणिसाधारण्यामापदि का परिवेदनेत्यत्राह—

द्विषन्निमित्ता यदियं दशा ततः समूलमुन्मूलयतीव मे मनः ।

परैरपर्यासितवीर्यसंपदां पराभवोऽप्युत्सव एव मानिनाम् ॥ ४१ ॥

द्विषदिति ॥ यद्यतः कारणादियं दशावस्था ॥ “ दशा वतविवस्थायाम् ” इति  
विश्वः ॥ द्विषन्तो निमित्तं यस्याः सा ॥ “ द्विषोऽमित्रे ” इति शठप्रत्ययः ॥ अतो  
मे मनः समूलं निःशेषमुन्मूलयतीवोत्पाटयतीव । दैविकी त्वापन्न दुःखायेत्याह—



परैरिति ॥ परैः शत्रुभिरपर्यासिता पर्यावतिता वीर्यसंपन्नेषां तेषां मानिनां पराभवो विपदप्युत्सव एवेति ॥ वैधर्म्येणार्थान्तरन्यासः ॥ मानहानिर्दुःसहा न त्वापदिति भावः ॥

विहाय शान्तिं नृप धाम तत्पुनः प्रसीद संधेहि वधाय विद्विषाम् ।

व्रजन्ति शत्रूनवधूय निःस्पृहाः शमेन सिद्धिं मुनयो न भूभृतः ॥४२॥

विहायेति ॥ हे नृप । शान्तिं शमं विहाय तत्प्रसिद्धं धाम तेजो विद्विषां वधाय पुनः संधेह्यङ्गीकुरु प्रसीद ॥ प्रार्थनायां लोट् ॥ ननु शमेन कार्यसिद्धौ किं क्रोधेनेत्राह—व्रजन्तीति ॥ निःस्पृहा मुनयः शत्रून्कामादीनवधूय निर्जित्वा शमेन क्रोधवर्जनेन सिद्धिं मोक्षाख्यां व्रजन्ति । भूभृतस्तु न । कैवल्यकार्यवद्वाजकार्यं न शान्ति-साध्यमित्यर्थः ॥

पुरःसरा धामवतां यशोधनाः सुदुःसहं प्राप्य निकारमीदृशम् ।

भवादृशाश्चेदधिकुर्वते रतिं निराश्रया हन्त हता मनस्विता ॥४३॥

पुर इति ॥ किं च धामवतां तेजस्विनाम् । परापकारासहिष्णुनामित्यर्थः । पुरः सरन्तीति पुरःसरा अग्रेसराः ॥ “पुरोऽग्रतोऽग्रेषु सतैः” इति टप्रत्ययः ॥ यशोधना भवादृशाः सुदुःसहमतिदुःसहमीदृशमुक्तप्रकारं निकारं पराभवं प्राप्य रतिं संतोषमधिकुर्वते स्वीकुर्वते चेत्तर्हि । हन्त इति खेदे । मनस्विताभिमानिता निराश्रया सती हता तेजस्विजनैकशरणत्वान्मनस्विताया इत्यर्थः । अतः पराक्रमितव्यमिति भावः ॥ यद्यप्यत्र प्रसहनस्यासङ्गतेरधिपूर्वात्करोतेः “अधेः प्रसहने” इत्यात्मनेपदं न भवति । “प्रसहनं परिभवः” इति काशिका । तथाप्यस्याः कर्त्रभिप्रायविवक्षायामेव प्रयोजकत्वात्कर्त्रभिप्राये “स्वरितञितः—” इत्यात्मनेपदं प्रसिद्धम् ॥

अथ क्षमामेव निरस्तविक्रमश्चिराय पर्येषि सुखस्य साधनम् ।

विहाय लक्ष्मीपतिलक्ष्म कार्मुकं जटाधरः संजुहुधीह पावकम् ॥४४॥

अथेति ॥ अथ पक्षान्तरे निरस्तविक्रमः सन् । चिराय चिरकालेनापि क्षमां क्षान्तिमेव ॥ “क्षितिक्षान्त्योः क्षमा” इत्यमरः ॥ सुखस्य साधनं पर्येष्यवगच्छसि तर्हि लक्ष्मीपतिलक्ष्म राजचिह्नं कार्मुकं विहाय । धरतीति धरः ॥ पचाद्यच् ॥ जटानां धरो जटाधरः सन्निह वने पावकं संजुहुधि । पावके होमं कुर्वित्यर्थः । अधिकरणे कर्मत्वोपचारः । विरक्तस्य किं धनुषेत्यर्थः ॥ “हुञ्जलभ्यो हेधिः” ॥

अथ समयोल्लङ्घनाद्भिषेपि तदपि न किञ्चिदित्याह—

न समयपरिरक्षणं क्षमं ते निकृतिपरेषु परेषु भूरिधाम्नः ।

अरिषु हि विजयार्थिनः क्षितीशा विदधति सोपधि संधिदूषणानि ४५

नेति ॥ परेषु शत्रुषु । निकृतिः शाठ्यं परं प्रधानं येषु तेषु तथोक्तेष्वपकारतत्परेषु

सत्सु भूरिधात्रो महौजसः प्रतीकारक्षमस्य ते तव समयस्त्रयोदशसंवत्सरांश्वने व-  
त्स्यामीत्येवंरूपा संवित् ॥ “समयाः शपथाचारकालसिद्धान्तसंविदः” इत्यमरः ॥  
तस्य परिरक्षणं प्रतीक्षणं न क्षमं न युक्तम् ॥ “युक्ते क्षमं शक्ते हिते त्रिषु” इत्य-  
मरः ॥ हि यस्माद्विजयार्थिनो विजिगीषवः क्षितीशा अरिषु विषये सोपधि सकपटं  
यथा तथा ॥ “कपटोऽस्त्री व्याजदम्भोपधयश्छद्मकैतवे” इत्यमरः ॥ संधिदूष-  
णानि विदधति केनचिद्व्याजेन दोषमापाद्य संधिं दूषयन्ति । विघटयन्तीत्यर्थः ।  
शक्तस्य हि विजिगीषोः सर्वथा कार्यसाधनं प्रधानमन्यत्समयरक्षणादिकमशक्तस्येति  
भावः ॥ अर्थान्तरन्यासोऽलंकारः ॥ पुष्पिताग्रावृत्तम् ॥

उक्तमर्थमाशीर्वादपूर्वकमुपसंहरति—

विधिसमयनियोगादीप्तिसंहारजिह्वं  
शिथिलवसुमगाधे मग्नमापत्पयोधौ ।  
रिपुतिमिरमुदस्योदीयमानं दिनादौ  
दिनकृतमिव लक्ष्मीस्त्रां समभ्येतु भूयः ॥ ४६ ॥

विधीति ॥ विधिर्देवम् ॥ “विधिर्विधाने दैवे च” इत्यमरः ॥ समयः कालस्तयो-  
नियोगान्नियमनाद्धेतोः । तयोर्दुरतिक्रमत्वादिति भावः । अगाधे दुस्तरे । आपत्प-  
योधिरिवेत्युपमितसमासः । दिनकृतमिवेति वक्ष्यमाणानुसारात्तस्मिन्नापत्प-  
योधौ मग्नम् । सूर्योऽपि सायं सागरे मज्जति परेद्युरुमज्जतीत्यांगमः । दीप्तिः प्र-  
ताप आतपश्च तस्याः संहारेण जिह्वामप्रसन्नं शिथिलवसुं शिथिलधनमन्यत्र शि-  
थिलरश्मिम् ॥ “वसुर्देवेऽग्नौ रश्मौ च वसु तोये धने मणौ” इति वैजयन्ती ॥  
“शिथिलवलम्” इति पाठे तूभयत्रापि शिथिलशक्तिकमित्यर्थः ॥ रिपुस्तिमिर-  
मिवेति रिपुतिमिरमुदस्य निरस्योदीयमानमुद्यन्तम् ॥ “ईड् गतौ” इति धातो-  
र्देवादिकात्कर्तरि शानच् ॥ त्वां दिनादौ दिनकृतमिव लक्ष्मीर्भूयः समभ्येतु भजतु ॥  
“आशिषि लिङ् लोटौ” इति लोट् ॥ चमत्कारकारितया मङ्गलाचरणरूपतया च  
सर्गान्त्यश्लोके लक्ष्मीशब्दप्रयोगः । यथाह भगवान्भाष्यकारः—“मङ्गलादीनि  
मङ्गलमध्यानि मङ्गलान्तानि च शास्त्राणि प्रथन्ते धीरपुरुषाण्यायुष्मत्पुरुषाणि च  
भवन्त्यध्येतारश्च प्रवक्तारो भवन्ति ॥ पूर्णोपमेयम् ॥ मालिनीवृत्तम् । सर्गान्तत्वा-  
द्धृत्तभेदः । यथाह दण्डी—“सर्गैरनतिविस्तीर्णैः श्राव्यवृत्तैः सुधीरितम् । सर्वत्र लो-  
कवृत्तान्तरूपेण लोकरञ्जनम्” इति ॥

इति महामहोपाध्यायकोलाचलमहिलाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
व्यवसायदीपनो नाम प्रथमः सर्गः ।

## द्वितीयः सर्गः ।

विहितां प्रियया मनःप्रियामथ निश्चित्य गिरं गरीयसीम् ।

उपपत्तिमदूर्जिताश्रयं नृपमूचे वचनं वृकोदरः ॥ १ ॥

विहितामिति ॥ अथ वृकोदरो भीमः प्रियया द्रौपद्या । प्रियाग्रहणमस्या हितो-  
पदेशमूचनार्थम् । विहिताम् । अभिहितामित्यर्थः । विपूर्वस्य दधातेः क्रियासामान्यवा-  
चिनो योग्यविशेषपर्यवसानात् । मनःप्रियामभिमतार्थयोगान्मनोहराम् । विशेषणद्वये-  
नापि गिरो ग्राह्यत्वमुक्तम् । गिरं गरीयसीं सारवत्तरां निश्चित्य नृपं धर्मराजमुप-  
पत्तिमद्युक्तियुक्तमूर्जिताश्रयमुदारार्थं वचनमूच उक्तवान् ॥ कर्तरि लिट् । ब्रुवो  
वचिरादेशः । “ ब्रुविशासि—” इत्यादिना द्विकर्मकत्वम् । “ अकथितं च ” इति  
नृपस्य कर्मत्वम् ॥

किं तद्वचनं तदाह—

यद्वोचत वीक्ष्य मानिनी परितः स्नेहमयेन चक्षुषा ।

अपि वागधिपस्य दुर्वचं वचनं तद्विदधीत विस्मयम् ॥ २ ॥

यदिति ॥ मानिनी क्षत्रियकुलाभिमानवती द्रौपदी स्नेहमयेन स्नेहप्रचुरेण ॥ “ तत्प्र-  
कृतवचने मयट् ” ॥ चक्षुषा ज्ञानचक्षुषा । एतेनाप्तत्वमुक्तम् । परितो वीक्ष्य समन्ताद्वि-  
विच्य यद्वचनमवोचत ॥ ब्रुवोर्विचेवी लुङ् । “ वच उम् ” इत्युमागमः ॥ वागधिपस्य  
बृहस्पतेरपि दुर्वचं वक्तुमशक्यम् ॥ शेषे पृष्ठीयं न कृद्योगलक्षणा । अतो “ न लोक—”  
इत्यादिना पृष्ठीनिषेधो नास्ति ॥ तद्वचनं विस्मयं विदधीत । सर्वस्यापीति शेषः ।  
अथवा वागधिपस्यापि विस्मयं विदधीतेति संबन्धः । केनापीति शेषः । यत्स्त्रीणा-  
मपि शास्त्रमनुरुणाद्धि हितं चानुवध्नाति । अतो विस्मयकरं ग्राह्यं चैतद्वचनमिति  
तात्पर्यार्थः ॥

विस्मयकरत्वे हेतुमाह—

विषमोऽपि विगाह्यते नयः कृततीर्थः पयसामिवाशयः ।

स तु तत्र विशेषदुर्लभः सदुपन्यस्यति कृत्यवर्त्म यः ॥ ३ ॥

विषम इति ॥ विषमोऽपि दुर्वोधोऽपि । अन्यत्र दुःप्रवेशोऽपि । नयो नीतिशा-  
स्त्रम् । पयसामाशयो हृद् इव । कृततीर्थः कृताभ्यासाद्युपायः सन् ॥ “ तीर्थं शास्त्राध्वर-  
क्षेत्रोपायोपाध्यायमन्त्रिषु । योनौ जलावतारेषु मन्त्राद्यष्टादशस्यपि ” इति विश्वः ॥

अन्यत्र कृतजलावतारः सन् ॥ “ तीर्थं यौनौ जलावतारे च ” इति हलायुधः ॥ वि-  
गाह्यते विगृह्यते प्रविश्यते च । किंतु तत्र नये स तादृशः पुरुषो विशेषदुर्लभः यः  
कृत्यं संधिविग्रहादि कार्यं स्नानादिकं च तस्य वर्त्म सत्साधु देशकालाद्यविरुद्धम् ।  
यथार्थमित्यर्थः । अन्यत्र च गर्तग्राहपापाणादिरहितम् । उपन्यस्यत्युदाहरति ॥  
“ उपन्यासस्तु वाङ्मुखम् । उपोद्धात उदाहारः ” इत्यमरः ॥ यथा केचित्कृततीर्थे  
पयसि गम्भीरेऽपि प्रवेष्टारः सन्ति । तीर्थकरस्तु विरलः । तद्वन्नीतावपि निगु-  
ढमपि तत्त्वं सति वक्तरि बोद्धारः सन्ति । वक्ता तु न सुलभः । इयं च साधु  
वक्तीति युज्यते विस्मय इति तात्पर्यार्थः ॥

अथ ग्राह्यत्वे हेतुमाह—

परिणामसुखे गरीयसि व्यथकेऽस्मिन्वचसि क्षतौजसाम् ।

अतिवीर्यवतीव भेषजे बहुरल्पीयसि दृश्यते गुणः ॥ ४ ॥

परिणामेति ॥ परिणामः फलकालः । परिपाकावस्था च । तत्र सुखे हिते ॥  
“ शस्तं चाथ त्रिषु द्रव्ये पापं पुण्यं सुखादि च ” इत्यमरः ॥ सुखशब्दस्य विशे-  
ष्यलिङ्गत्वम् ॥ गरीयसि गुर्वर्थप्रतिपादकेऽर्थभूयिष्ठे श्रेष्ठे च । क्षतौजसामुभय-  
त्रापि क्षीणशक्तीनां व्यथके युद्धोपोद्धलकत्वाद्भयकरे । अन्यत्रादौ संतापादिदुःख-  
जनके । अल्पीयस्यल्पाक्षरेऽल्पमात्रे च । उक्तं च—“ स्वल्पा च मात्रा बहुला गु-  
णश्च ” इति । अस्मिन्वचसि द्रौपदीवाक्ये । अतिवीर्यवत्यन्तसामर्थ्यवति भेषज  
औषध इव ॥ “ भेषजौषधभेषज्यम् ” इत्यमरः ॥ बहुरधिको गुणो मानत्राणराज्य-  
लाभादिरारोग्यबलपोषादिश्च दृश्यते । अतो ग्राह्यमस्या वचनमिति भावः ॥

सत्यमेवं तथापि मह्यं न रोचते । किं करोमीत्यत्राह—

इयमिष्टगुणाय रोचतां रुचिरार्था भवतेऽपि भारती ।

ननु वक्तृविशेषनिःस्पृहा गुणगृह्या वचने विपश्चितः ॥ ५ ॥

इयमिति ॥ रुचिरार्था हितार्थसंपन्नेति रुचिहेतूक्तिः । इयं भारती द्रौपदीवाक्यमि-  
ष्टगुणायामिमतगुणाय । गुणग्राहिण इत्यर्थः । भवते तुभ्यमपि ॥ “ रुच्यर्थानां प्री-  
यमाणः ” इति संप्रदानत्वाच्चतुर्थी ॥ रोचतां स्वदताम् ॥ विध्यर्थे लोट् ॥ हितवचने  
बलादपीच्छां कुर्यादौषधवदिति भावः । तथापि स्वैणे वचसि का श्रद्धा तत्राह—न-  
न्विति ॥ गुणानां गृह्या गुणगृह्याः । गुणपक्षपातिन इत्यर्थः ॥ “ यदा स्वैरिवाप-  
क्षेषु च ” इति ग्रहेः क्यप् ॥ विपश्चितो विद्वांसः ॥ “ विद्वान्विपश्चिदौषधः ” इत्यम-  
रः ॥ वचने विषये वक्तृविशेषे स्त्रीपुंसादिलक्षणे निःस्पृहा ननु निरास्थाः खलु ।  
“ वालादपि सुभाषितं ग्राह्यम् ” इति न्यायादिति भावः ॥

संप्रति स्वयमुपालभते—

चतसृष्वपि ते विवेकिनी नृप विद्यासु निरूढिमागता ।

कथमेत्य मतिर्विपर्ययं करिणी पङ्कमिवावसीदति ॥ ६ ॥

चतसृष्विति ॥ हे नृप । चतसृष्वपि विद्यास्वान्वीक्षिक्यादिषु ॥ “ आन्वीक्षिकी त्रयी वार्ता दण्डनीतिश्च शाश्वती । विद्या ह्येताश्चतसस्तु लोकसंस्थितिहेतवः ” इति कामन्दकः ॥ निरूढिमागता प्रसिद्धि गता । अतएव विवेकिनी सदसद्विवेकवती । यथाह मनुः—“ आन्वीक्षिक्यां तु विज्ञानं धर्माधर्मौ त्रयीस्थितौ । अर्थानर्थौ च वार्तायां दण्डनीत्यां नयानयो ” इति ॥ ते मतिः कथं करिणी पङ्कमिव विपर्ययं वैपरीत्यमविवेकरूपमेखावसीदति नश्यति । तन्न युक्तमिति भावः ॥

किं निश्चिन्नमिदानीं येनेत्यमुपालभ्यते तत्राह—

विधुरं किमतःपरं परैरवगीतां गमिते दशामिमाम् ।

अवसीदति यत्सुरैरपि त्वयि संभावितवृत्ति पौरुषम् ॥ ७ ॥

विधुरमिति ॥ त्वयि परैः शत्रुभिरिमामीदृशीमवगीतां गहिताम् ॥ “ अवगीतं तु निर्वादे मुहुर्दृष्टे च गहिते ” इति विश्वः ॥ दशां गमिते प्रापिते सति । सुरैरपि संभावितवृत्ति बहुकृतप्रसारम् । अथवा निश्चितसद्भावम् । पौरुषं पुरुषकारः ॥ युवादित्वादणप्रत्ययः ॥ अवसीदति नश्यतीति यत् । अतःपरं अतोऽन्यदधिकं किं विधुरं किं कष्टम् । न किञ्चिदित्यर्थः ॥ “ विधुरं प्रत्यवाये स्यात्कष्टविश्लेषयोरपि ” इति वैजयन्ती ॥ अस्तीति शेषः ॥ “ अस्तिर्भवतिपरः प्रथमपुरुषेऽप्रयुज्यमानोऽप्यस्ति ” इति भाष्यकारः । भवतीति लटः पूर्वाचार्याणां संज्ञा ॥ यत्पुरुषाधिकारस्य दुर्दशा सा च शत्रुकृता । तदुपरि महत्कष्टं तच्च त्वदुपेक्षयेत्युपालभ्यस इत्यर्थः ॥

अथापेक्षाकालत्वादियमुपेक्षेत्याशङ्क्य नायमुपेक्षाकाल इति वक्तुं तदेव तावच्छ्लोकद्वयेन विविनक्ति—

द्विपतामुदयः सुमेधसा गुरुरस्वन्ततरः सुमर्षणः ।

न महानपि भ्रूतिमिच्छता फलसंपत्प्रवणः परिक्षयः ॥ ८ ॥

द्विपतामिति ॥ भ्रूतिमुदयमिच्छता । शोभना मेधा यस्य तेन सुमेधसा सुधिया ॥ “ नित्यमसिचप्रजामेधयोः ” इत्यसिचप्रत्ययः ॥ गुरुर्महानप्यस्वन्ततरोऽत्यन्तदुरन्तः । क्षयोन्मुख इत्यर्थः । द्विपतामुदयः । सुखेन मृष्यत इति सुमर्षणः सुसहः । उपेक्ष्य इत्यर्थः । स्वतश्च दुर्मर्षण इति भावः ॥ “ भाषायां शासि— ” इत्यादिना खलर्थे युच् ॥ महानपि फलसंपत्प्रवणः फलसिद्धयुन्मुखः ॥ “ अनिरन्तर ” इत्यादिना णत्वम् । परिक्षयो न सुमर्षणः । नोपेक्ष्य इत्यर्थः । अन्यथा तूपेक्ष्य इति

भावः । नह्युदय एव प्रतीकार्यो न च क्षय एवोपेक्ष्यः । किंतु स्वन्तत्वास्वन्तत्वा-  
भ्यामुभावपि प्रतीकार्यानुपेक्ष्यौ च भवत इत्यर्थः ॥

अथोभयोरपि मध्य एकतरस्योदयक्षययोर्गतिमुक्त्वैदानां युगपत्परिक्षयागमे ग-  
तिमाह—

अचिरेण परस्य भूयसीं विपरीतां विगणय्य चात्मनः ।

क्षययुक्तिमुपेक्षते कृती कुरुते तत्प्रतिकारमन्यथा ॥ ९ ॥

अचिरेणेति ॥ कृतमनेनेति कृती । कुशल इत्यर्थः ॥ “ इष्टादिभ्यश्च ” इतीनिप्र-  
त्ययः ॥ परस्य शत्रोः क्षययुक्तिं क्षययोगमचिरेणाशुभाविनीं भूयसीं दुरन्तां च  
तथात्मनः क्षययुक्तिं विपरीतां चिरभाविनीमल्पीयसीं स्वल्पां च विगणय्य विचार्य ॥  
“ ल्यापि लघुपूर्वात् ” इत्यादेशः ॥ उपेक्षते । अन्यथोक्तवैपरीत्ये परस्य क्षययुक्ता-  
वल्पीयस्याम् । स्वस्य च भूयस्यामित्यर्थः । तत्प्रतिकारं तस्याः क्षययुक्तेः प्रतिकारम-  
चिरेणाशु कुरुते । एवं सति यदा शत्रोरभ्युदयः स्वस्य चातिपरिक्षयो यथास्माकं  
तदा किं वक्तव्यमित्यर्थः । सद्यः प्रतिकारं कुरुत इत्यर्थात्तिसद्मनुसंधेयम् ॥

तथाप्युपेक्षायामनिष्टमाचष्टे—

अनुपालयतामुदेष्यतीं प्रभुशक्तिं द्विपतामनीहया ।

अपयान्त्यचिरान्महीभुजां जननिर्वादभयादिव श्रियः ॥ १० ॥

अनुपालयतामिति ॥ उदेष्यतीं वधिष्यमाणां ॥ “ आच्छीनद्योर्नुम् ” इति वि-  
कल्पान्नुमभावः ॥ द्विपतां प्रभुशक्तिं कौशदण्डजं तेजः ॥ “स प्रभावः प्रतापश्च य-  
त्तेजः कौशदण्डजम्” इत्यमरः ॥ अनीहयानुत्साहेनानुपालयतामुपेक्षमाणानां  
महीभुजां श्रियः संपदो जननिर्वादभयान्निकृष्टपुरूपानुरागाष्टोकापवादभयादिवेति  
हेतूत्प्रेक्षा । अचिरादपयान्त्यपसरन्ति । यथाह कामन्दकः—“स्त्रीभिः पण्ड इव श्री-  
भिरलसः परिभूयते ” इति । अतः पराक्रामितव्यामिति भावः ॥

ननु परिक्षीणः कथं प्रवलेनाभियुज्यत इत्यत्राह—

क्षययुक्तमपि स्वभावजं दधतं धाम शिवं समृद्धये ।

प्रणमन्त्यनपायमुत्थितं प्रतिपञ्चन्द्रमिव प्रजा नृपम् ॥ ११ ॥

क्षयेति ॥ क्षययुक्तमपि तथा क्षीणमपि सन्तं स्वभावजं सहजं शिवं सर्वलोका-  
ह्लादकं धाम क्षात्रं तेजः प्रकाशं च दधतं समृद्धये वृद्धयर्थमुत्थितमयुक्तम् । उत्साह-  
मानमिति यावत् । अन्यत्रोत्थितमुदितमत एवानपायमविनाशिनम् । वधिष्यमाण-  
मित्यर्थः । नृपं प्रजाः । प्रतिपञ्चंद्रं द्वितीयाचन्द्रमिवेत्यर्थः । प्रांतपच्छन्द्रेण द्वितीया-

ग्रहणं प्रतिपदि तस्यादृश्यत्वादिति । प्रणमन्ति । प्रह्वीभावेन वर्तन्त इति भावः । चन्द्रं तु नमस्कुर्वन्ति । क्षीणस्याप्युत्साहः । कार्यसिद्धेर्निदानमित्यर्थः ॥ “ श्रियं हि सततोत्साही दुर्बलोऽपि समश्नुते ” इति कामन्दकः ॥

ननु प्रभुशक्तिशून्यस्योत्साहः कुत्रोपयुज्यत इत्यत्राह—

प्रभवः खलु कोशदण्डयोः कृतपञ्चाङ्गविनिर्णयो नयः ।

स विधेयपदेषु दक्षतां नियतिं लोक इवानुरुध्यते ॥ १२ ॥

प्रभव इति ॥ कर्मणामारम्भोपायः पुरुषद्रव्यसंपदेशकालविभागो विनिपातप्रतीकारः कार्यसिद्धिश्चेति पञ्चाङ्गानि । यथाह कामन्दकः— “ सहायाः साधनोपाया विभागो देशकालयोः । विनिपातप्रतीकारः सिद्धिः पञ्चाङ्ग इष्यते ” इति पञ्चानामङ्गानां विनिर्णयः ॥ “ ताद्वितार्थ— ” इत्यादिनोत्तरपदसमासः ॥ कृतः पञ्चाङ्गविनिर्णयो यस्य येन वा स तथोक्तः । नयो नीतिशास्त्रमिति यावत् । कोशोऽर्थराशिः ॥ “ कोशोऽस्त्री कुञ्जले खड्गपिधानेऽथौघदिव्ययोः ” इत्यमरः ॥ दण्डश्चतुरङ्गसैन्यम् ॥ “ दण्डोऽस्त्री ज्ञासने राज्ञां हिंसायां लगुडे यमे । यात्राज्ञायां सैन्यभेदे ” इति वैजयन्ती ॥ तयोः कोशदण्डयोः । प्रभुशक्तेरित्यर्थः । प्रभवत्यस्मादिति प्रभवः कारणम् ॥ “ ऋदोरप् ” ॥ स नयो नीतिशास्त्रं विधेयपदेषु कार्यवस्तुषु ॥ “ पदं व्यवसितत्राणस्थानलक्ष्माङ्गवस्तुषु ” इत्यमरः ॥ दक्षतां क्षिप्रकारित्वम् । उत्साहमित्यर्थः । लोकः कृष्यादिप्रवृत्तो जनः । नियतिं दैवमिव ॥ “ नियतिनियमे दैवे ” इति विश्वः ॥ अनुरुध्यतेऽनुसरति ॥ रुधेर्देवादिकात्कर्तरि लट् ॥ मन्त्रस्यापि मूलश्रुत्साहस्तमूलायाः प्रभुशक्तेर्मूलमिति किमु वक्तव्यम् । अतः स एवाश्रयणीयः । यतो नक्तं दिवं मन्त्रयतस्तस्यापि प्रभोर्निरुत्साहस्य न किञ्चित्सिद्धयतीति ॥

ननु सोत्साहस्यासहायस्य कथमर्थसिद्धिरित्यत्राह—

अभिमानवतो मनस्विनः प्रियमुच्चैःपदमारुरुक्षतः ।

विनिपातनिवर्तनक्षमं तममालम्बनमात्मपौरुषम् ॥ १३ ॥

अभिमानवत इति ॥ अभिमानवतो मानधनस्य प्रियमिष्टमुच्चैरुन्नतं पदं स्थानं राज्यादिकमारुरुक्षत आरोहुमिच्छतः प्राप्नुकामस्य मनस्विनो धीरस्यात्मपौरुषं स्वपुरुषकार एव विनिपातनिवर्तनक्षममनर्थप्रतीकारसमर्थमालम्बनं सहकारि तर्माप्यतमम् । यथा कस्यचित्तुरङ्गमारोहतः किञ्चित्पतनप्रतिबन्धकानुचरहस्तादिकमालम्बनं तद्वदिति ध्वनिः । किं पौरुषादन्यैः सहायैः शूराणामिति भावः ॥

पौरुषानङ्गीकारे दोषमाह—

विपदोऽभिभवन्त्यविक्रमं रहयत्यापदुपेतमायतिः ।

नियता लघुता निरायतेरगरीयान्न पदं नृपश्रियः ॥ १४ ॥

विपद् इति ॥ अविक्रमं पौरुषहीनं विपदोऽभिभवन्ति तिरस्कुर्वन्ति । आपदु-  
पेतं विपश्चमायतिरुत्तरकालः ॥ “उत्तरः काल आयतिः” इत्यमरः ॥ रहयति त्यज-  
ति । निरायतेः । आसन्नक्षयस्येत्यर्थः । लघुतागौरवं नियतावश्यंभाविनी । न कधिदे-  
नमाद्रियत इत्यर्थः । अगरीयांल्लघीयान्नृपश्रियः पदं राजलक्ष्म्या आस्पदं न भव-  
ति । यद्वा नृपेति पदच्छेदः । तस्मात्पौरुषं कर्तव्यमेवेत्यर्थः ॥ अत्र पूर्वपूर्वस्वाविक्र-  
मत्वाद्दुत्तरोत्तरं विपदादिकं प्रति कारणत्वात्कारणमालाख्योऽलंकारः । यथा  
सूत्रम्—“पूर्वपूर्वसोत्तरोत्तरहेतुत्वे कारणमाला” इति ॥

फलितमाह—

तदलं प्रतिपक्षमुन्नतेरवलम्ब्य व्यवसायवन्ध्यताम् ।

निवसन्ति पराक्रमाश्रया न विषादेन समं समृद्धयः ॥ १५ ॥

तदिति ॥ तत्तस्मात् । उपेक्षायां दोषसंभवादित्यर्थः । उन्नतेरभ्युदयस्य प्रतिपक्षम-  
न्तरायं व्यवसायवन्ध्यतामुद्योगशून्यतामवलम्ब्यालम् । उद्योगशून्यतावलम्बेननाल-  
मित्यर्थः ॥ “अलंखलवोः प्रतिपेधयोः प्राचां क्त्वा” इति क्त्वाप्रत्ययः । तस्य त्यवादेशः ॥  
तथाहि । पराक्रम आश्रयः कारणं यासां तास्तथोक्ताः समृद्धयः संपदो विषादेन  
सममनुत्साहेन सह न निवसन्ति । पौरुषसाध्याः संपदो नानुत्साहसाध्याः । उभ-  
योः सहावस्थानविरोधादित्यर्थः ॥ वैधर्म्येण कार्यकारणरूपोऽर्थान्तरन्यासः ॥

ननु समयः प्रतीक्ष्यते । किं वेगेनेत्यत्राह—

अथ चेदवधिः प्रतीक्ष्यते कथमाविष्कृतजिह्ववृत्तिना ।

धृतराष्ट्रसुतेन सुत्यजाश्रिरमास्वाद्य नरेन्द्रसंपदः ॥ १६ ॥

अथेति ॥ अथावधिः कालः प्रतीक्ष्यते चेत् ॥ “अवधिस्त्ववधाने स्यात्सीञ्चि  
काले विलेऽपि च” इति विश्वः ॥ आविष्कृतजिह्ववृत्तिना प्रकटितकपटव्यवहारेण  
धृतराष्ट्रसुतेन दुर्योधनेन नरेन्द्रसंपदो राज्यसंपदः । नरेन्द्रेति वा पदच्छेदः । चिरं  
चतुर्दशवर्षाण्यास्वाद्यानुभूय कथं सुत्यजाः । ज्ञातास्वादेन तेन पश्चादपि मृष्टेन युद्ध-  
क्लेशं विना न त्यक्ष्यत एवेत्यवधिप्रतीक्षणं व्यर्थमित्यर्थः ॥

अथ यदि दैवात्स्वयमेव दुर्योधनः संपदो दास्यति तथापि तत्कथं रोच्यंम-  
हीत्याह—

द्विपता विहितं त्वयाथवा यदि लब्धा पुनरात्मनः पदम् ।

जननाथ तवानुजन्मनां कृतमाविष्कृतपौरुषैर्भुजैः ॥ १७ ॥

द्विपतेति ॥ अथवा द्विपता दुर्योधनेन विहितम् । समर्पितमित्यर्थः । आत्मनः पदं



राज्यं पुनरपि त्वया लब्धा लप्स्यते यदि ॥ लभेः कर्मणि लुट् ॥ हे जननाथ । तवानुजन्मनामनुजानामाविष्कृतपौरुषैः प्रकटितपराक्रमैर्भुजैः कृतमलम् । व्यर्थमिति यावत् । अस्मद्भुजैर्न किञ्चित्साव्यमिस्वर्थः । राज्यदानादानयोर्द्विषतामेव स्वातन्त्र्येऽस्मद्भुजनैष्फल्यात् “क्षत्रियस्य विजितव्यम्” इति शास्त्रात्क्षेत्रेणैव राज्यं ग्राह्यमिति भावः ॥ कृतमिति प्रतिषेधार्थमव्ययं चादिषु पठ्यते । “कृतमिति निवारणनिषेधयोः” इति गणव्याख्याने । भुजैरिति गम्यमानसाधनक्रियापेक्षया करणत्वात्तृतीया । उक्तं च न्यासोद्द्योतेन— “केवलं श्रूयमाणैव क्रियानिमित्तं कारकभावस्यापि तु गम्यमानस्यापि” इति ॥

ननु सास्त्रैव कार्यसिद्धौ किं क्षत्रेण । यथाह मनुः— “साम्ना दानेन भेदेन समस्तैरथवा पृथक् । विजेतुं प्रयतेतारीन्न युद्धेन कदाचन” इति । तत्किमाग्रहेणेत्याशङ्क्याह—

मदसिक्तमुखैर्मृगाधिपः करिभिर्वर्तयते स्वयंहतैः ।

लघयन्खलु तेजसा जगन्न महानिच्छति भ्रूतिमन्यतः ॥ १८ ॥

मदेति ॥ मृगाधिपः सिंहो मदसिक्तमुखैः । मदवर्षिभिरिस्वर्थः । स्वयं स्वेनैव हतैः करिभिर्वर्तयते वृत्तिं करोति । तैरेव जीवतीत्यर्थः ॥ चौरादिकादृत्तेर्लट् । भौवादिकस्य तु “अणावकर्मकाच्चित्तवत्कर्तृकात्” इति परस्मैपदनियमादिति ॥ तथाहि । तेजसा प्रभावेण ॥ “तेजो बले प्रभावे च ज्योतिष्यर्चिषि रेतसि” इति वैजयन्ती ॥ जगल्लघयन्लघुर्कुर्वन्महांस्तेजस्वन्यतोऽन्यस्मात्पुरुषाद्भूतिं वृद्धिं नेच्छति खलु । नहि तेजस्विनः परायत्तवृत्तित्वं युक्तम् । मनुवचनं तु “अशूरशूरविषयम्” इति भावः ॥ विशेषेण वक्ष्यमाणसामान्यसमर्थनरूपोऽर्थान्तरन्यासः ॥

ननु युद्धात्पाक्षिको लक्ष्मीलाभः । उपायान्तरैस्तु न तथेसाशङ्क्याह—

अभिमानधनस्य गत्वरैरसुभिः स्थास्तु यशश्चिचीपतः ।

अचिरांशुविलासचञ्चला ननु लक्ष्मीः फलमानुषङ्गिकम् ॥ १९ ॥

अभिमानेति ॥ अभिमानधनस्य वैरिनिर्यातनमात्रनिष्ठस्य । अतएव गत्वरैर्गमनशीलैरस्थिरैः ॥ “गत्वरश्च” इति कसन्तो निपातः ॥ असुभिः प्राणैः । करणैः ॥ “पुंसि भूष्पसवः प्राणाः” इत्यमरः ॥ स्थास्तु स्थिरम् ॥ “ग्लानिस्थश्च गस्तुः” इति गस्तुप्रत्ययः ॥ यशश्चिचीपतश्चेतुं संगृहीतुमिच्छतः ॥ चिनोतेः सन्नन्ताच्छतृप्रत्ययः ॥ अचिरमंशवो यस्याः साचिरांशुर्विद्युत्तस्या विलासः स्फुरणं तद्वच्चञ्चला । क्षणिकेत्यर्थः । लक्ष्मीः संपदनुपज्ञादागतमानुषङ्गिकमन्वाचयशिष्टमल्पं फलम् । मानत्वाणाय यत्र एव मुख्यं फलमभ्युच्चयस्तु लक्ष्मीरिति मानिनामिदमेव श्लाघ्यमित्यर्थः ॥ अत्रास्थिरप्राण-

त्यागेन स्थिरयशःस्वीकाराभिधानान्युनाधिकविनिमयाख्यः परिवृत्त्यलंकारः ।  
उक्तं च काव्यप्रकाशे— “परिवृत्तिविनिमयो योऽर्थानां स्यात्समासमैः” इति ॥

नन्वल्पस्य मानस्य हेतोः कथं प्राणत्यागः शक्यते कर्तुं यतो “जीवन्नरो भद्रश-  
तानि पश्येत्” इत्याशङ्क्याह—

ज्वलितं न हिरण्यरेतसं चयमास्कन्दति भस्मनां जनः ।

अभिभूतिभयादसूनतः सुखमुज्झन्ति न धाम मानिनः ॥ २० ॥

ज्वलितमिति ॥ जनो भस्मनां चयं पुञ्जमास्कन्दति पादादिनाक्रमति । अदाह-  
कत्वादिति भावः । ज्वलितं ज्वलन्तम् ॥ कर्तरि क्तः । “मतिबुद्धि—” इत्यादि-  
सूत्रे चकाराद्वर्तमानार्थत्वम् ॥ हिरण्यं रेतो यस्य तं हिरण्यरेतसमग्निं नास्कन्दति ।  
दाहकत्वादिति भावः । अतो हेतोर्मानिनोऽभिभूतिभयात्प्राणलोभेन तेजस्वागो  
परिभवो भविष्यतीति भयादसूनेव सुखमक्लिष्टमुज्झन्ति त्यजन्ति । धाम तेजस्तु  
नोज्झन्ति । मानहानिकराज्जीवनात्स्वतेजसा मरणमेव वरमित्यर्थः ॥ पूर्वतरश्लोकव-  
दर्थान्तरन्यासः ॥

अथवा किमत्र प्रयोजनं चिन्तया । किंतु तेजस्विनामेवायं स्वभावो यज्जिगीषु-  
त्वमित्याशयेनाह—

किमपेक्ष्य फलं पयोधरान्ध्वनतः प्रार्थयते मृगाधिपः ।

प्रकृतिः खलु सा महीयसः सहते नान्यसमुन्नतिं यया ॥ २१ ॥

किमिति ॥ मृगाधिपः सिंहः किं फलं प्रयोजनमपेक्ष्य ध्वनतो गर्जतः । धरन्तीति  
धराः ॥ पचाद्यच् ॥ पयसां धरास्तान्पयोधरान्मेघान्प्रार्थयतेऽभियाति ॥ “याच्चा-  
यामभियाने च प्रार्थना कथ्यते बुधैः” इति केशवः ॥ अथवा प्रार्थयतेऽवहरणद्वी-  
त्यर्थः ॥ “अभियाच्चावरोधयोः” इत्यभिधानात् । तथाहि । महीयसो महत्तरस्य  
सा प्रकृतिः खलु स्वभावो यया प्रकृत्यान्यसमुन्नतिं परवृद्धिं न सहते । महतः परभ-  
ञ्जनमेव पुरुषार्थ इत्यर्थः ॥ पूर्ववदलंकारः ॥

उक्तं प्रयोजनं निगमयति—

कुरु तन्मतिमेव विक्रमे नृप निर्धूय तमः प्रमादजम् ।

ध्रुवमेतदवेहि विद्विषां त्वदनुत्साहहता विपत्तयः ॥ २२ ॥

कुरु तदिति ॥ हे नृप । तत्तस्मादुक्तरीत्या पराक्रमावसरत्वाद्धेतोः ॥ “यत्तद्यत-  
स्ततो हेतौ” इत्यमरः ॥ प्रमादजं तमो मोहं निर्धूय निरस्य विक्रमे पौरुष एव मतिं  
कुरु । विक्रममेवाङ्गीकुरु न तूपायान्तरमित्यर्थः ॥ न च विक्रमवैफल्यमित्याह—

ध्रुवमिति ॥ विद्विषां विपत्तयस्त्वदनुत्साहहतास्तवानुत्साहेनाव्यवसायेन हताः प्र-  
तिवद्धाः । अन्यथा प्रागेव विपद्येरन्निति भावः । इत्येतद्भुवं निश्चितमवेहि विद्धि ॥  
“ भ्रुवं नित्ये निश्चिते ” च इति शाश्वतः ॥

न च नः पराजयशङ्का कार्येत्याह—

द्विरदानिव दिग्विभावितांश्चतुरस्तोयनिधीनिवायतः ।

प्रसहेत रणे तवानुजान्द्विपतां कः शतमन्युतेजसः ॥ २३ ॥

द्विरदानिति ॥ दिग्विभावितान्दिक्षुप्रसिद्धांस्तानायत आगच्छतः ॥ आङ्पूर्वादि-  
पधातोः शतृप्रत्ययः ॥ चतुरो द्विरदान्दिग्गजानि च तथोक्तविशेषणांश्चतुरस्तोयनिधी-  
निव रणे दिग्विभाविताञ्छतमन्युतेजस इन्द्रविक्रमांश्चतुरस्तवानुजान्द्विपतां मध्ये कः  
प्रसहेत । सोढुं शक्नुयादित्यर्थः ॥ “ शक्ति लिङ् च ” इति शक्यर्थे लिङ् ॥ अतो नि-  
शङ्कं प्रवर्तस्वेति भावः ॥

आशीर्वादव्याजेन फलितमाह—

ज्वलतस्तव जातवेदसः सततं वैरिकृतस्य चेतसि ।

विदधातु शमं शिवेतरा रिपुनारीनयनाम्बुसंततिः ॥ २४ ॥

ज्वलत इति ॥ तव चेतसि सततं ज्वलतो वैरिकृतस्य जातवेदसः क्रोधाग्नेः  
शिवेतराशिवामङ्गला । वैधव्यदुःखजनकत्वादिति भावः । रिपुनारीनयना-  
म्बुसंततिवैरिवनिताश्रुप्रवाहः शमं विदधातु । वैरिकृतस्य क्रोधस्य वैरिवधमन्तरेण  
शान्त्यसंभवादवश्यं तद्वधस्त्वया कर्तव्य इत्यर्थः ॥ क्रोधस्य विषयनिगरणेन विष-  
यिणो जातवेदस एवोपनिबन्धनादतिशयोक्तिरलंकारः । तदुक्तम्— “विषयस्यानु-  
पादानाद्विषयुपनिबन्धयते । यत्र सातिशयोक्तिः स्यात्कवेः प्रौढोक्तिर्जीविता” इति ।  
तत्रापि क्रोधस्य जातवेदसो भेदेऽप्यभेदाध्यवसायाद्भेदेऽभेदरूपा तत एवाम्बुनि-  
र्वाप्यत्वोक्तिश्च घटते । तथा च यथाम्बुसेकेनाग्निः सम्यक्शाम्यति तथा शत्रुवधेन  
क्रोध इत्यौपम्यं गम्यते ॥

इति दर्शितविक्रियं सुतं मरुतः कोपपरीतमानसम् ।

उपसान्त्वयितुं महीपतिर्द्विरदं दुष्टमिवोपचक्रमे ॥ २५ ॥

इतीति ॥ इत्युक्तरीत्या दर्शिता विक्रिया विकारो वागारम्भात्मको येन तं को-  
पपरीतमानसं कोपाक्रान्तचित्तम् । इदं विशेषणद्वयं द्विरदेऽपि योज्यम् । मरुतः  
सुतं भीमं महीपतिर्युधिष्ठिरो दुष्टं द्विरदमिव । एतेनास्य शौर्यमेव न बुद्धिरस्तीति  
गम्यते । उपसान्त्वयितुमनुनेतुमुपचक्रमे प्रवृत्तः ॥ “ प्रोपाभ्यां समर्थाभ्याम् ”

इत्यात्मनेपदम् ॥ राज्ञा भाव्युपकारविशेषापेक्षया कथंचिदवश्यो जनः शनैः शनै-  
द्विरदवद्वशीकरणीयो न तु त्याज्य इति भावः ॥

प्रथमं तावत्स्तुत्यादिभिः प्रसादयति—

अपवर्जितविष्टवे शुचौ हृदयग्राहिणि मङ्गलास्पदे ।

विमला तव विस्तरे गिरां मतिरादर्श इवाभिदृश्यते ॥ २६ ॥

अपवर्जितेति ॥ विष्टवः प्रमाणवाधः । अन्यत्र वाद्यमलसंक्रमः । सोऽपवर्जितो  
यस्य तस्मिन्नपवर्जितविष्टवे । शुचौ शुचिः शब्दसौष्टव्यं लौहशुद्धिश्च तद्वृत्तिः ।  
अतएव हृदयग्राहिणि मनोरमे मङ्गलास्पदे । एकत्र हितार्थप्रतिपादकत्वादन्वयत्र  
मङ्गलवस्तुत्वाच्च श्रेयस्करे । “ रोचनं चन्दनं हेम मृदङ्गं दर्पणं मणिम् । गृह्णन्प्रि  
तथा सूयं प्रातः पश्येत्सदा बुधः ” इति पुराणवचनात् । तत्र गिरां विस्तरे वाक्यप्रप-  
ञ्चे ॥ “ प्रथमे वावशब्दे ” इति यञ्प्रतिषेधात् “ क्रदोरप् ” इत्यप् । अतएव “ विस्तारो  
विग्रहो व्यासः स तु शब्दस्य विस्तरः ” इत्यमरः ॥ मतिस्त्वद्द्विरादर्शं दर्पण इव ॥  
“ दर्पणे मुकुरादर्शौ ” इत्यमरः ॥ विमला विशदाभिदृश्यते । वाग्वैशद्यादेव मति-  
वैशद्यमनुमीयते । तत्पूर्वकत्वात्तस्येत्यर्थः ॥

अथ युग्मेनाह—

स्फुटता न पदैरपाकृता न च न स्वीकृतमर्थगौरवम् ।

रचिता पृथगर्थता गिरां न च सामर्थ्यमपोहितं क्वचित् ॥ २७ ॥

स्फुटतेति । उपपत्तिरिति च ॥ पदैः सुप्तिङन्तशब्दैः स्फुटता विशदार्थता  
नापाकृता न त्यक्ता । अर्थगौरवमर्थभूयस्त्वं वा न च न स्वीकृतम् । स्वीकृत-  
मेवेत्यर्थः ॥ “ वैशद्यप्रसक्तार्थगौरवाभावनिवर्तनार्थं नञ्द्वयं संभाव्यनिषेधनिव-  
र्तने द्वौ प्रतिषेधौ ” इति वामनः ॥ गिरां पदानामवान्तरवाक्यानां च पृथगर्थता  
भिन्नार्थता । अपुनरुक्तार्थतेति यावत् । रचिता कृता । तथा क्वचिदपि सामर्थ्यं  
गिरामन्योन्यसामर्थ्यं साकाङ्क्षत्वान्नापोहितं न वजितम् । अन्यथा दशदाडिमादि-  
शब्दवदेकवाक्यता न स्यात् । यथाहुः— “ अर्थकत्वादेकवाक्यं सापेक्षा चेद्विभागे  
स्यात् ” इति ॥ नन्वर्थगौरवामत्यत्र कथं पृष्ठीसमासः । “ पूरणगुण— ” इत्यादिना प्रति-  
षेधान्निषेध दोषः । ये शुक्लादयः शब्दा गुणे गुणिनि च वर्तन्ते । यथा पटस्य शुक्लं  
गुणः पट इति च । तेषामेवात्र निषेधाद्ये च सदा गुणमात्रवचनाः । यथा गौरवं  
माधान्यं रसो गन्धः स्पर्श इत्येवमादयः । तेषामनिषेधात् । तथा “ तत्स्थैश्च गुणैः पृष्ठी  
ममस्यते ” इति वचनाद्बहुलमभियुक्तप्रयोगदर्शनाच्च बलाकायां शौक्यमित्यादी  
भाष्यकारवचनादसमासः । अतएवाह वामनः— “ अत्र पीत्तिमादिषु गुण-  
चनसमासो बली स्यात् ” इति ॥

उपपत्तिरुदाहृता बलादनुमानेन न चागमः क्षतः ।

इदमीदृगनीदृगाशयः प्रसभं वक्तुमुपक्रमेत कः ॥ २८ ॥

उपपत्तिरिति ॥ किञ्च बलात्स्वबलमाश्रित्य ॥ कर्मणि ल्यब्लोपे पञ्चमी वक्तव्या ॥ उपपत्तिर्युक्तिरुदाहृता । पराक्रमपक्ष एव श्रेयानिति युक्तिरुक्तेत्यर्थः । उचितं चैतन्महावीरस्येति भावः । तथानुमानेन युक्त्यागमः शास्त्रं न क्षतो न हतः । किंत्वागमाविरुद्धमेवोक्तम् । अन्यथा तद्विरोधादनुमानस्यैव प्रामाण्यभङ्गप्रसङ्गादिति भावः । ईदृगित्थं क्षात्रयुक्तमिदं वचनमविद्यमान ईदृगाशय इत्थं क्षात्रयुक्ताभिप्रायो यस्य सोऽनीदृगाशयः ॥ “अभिप्रायश्छन्द आशयः” इत्यमरः ॥ कः प्रसभं हठाद्वक्तुमुपक्रमेत । न कोऽपीत्यर्थः । इत्थं वक्तुमुपक्रमितैव नास्ति । वक्ता तु दूरापास्त एवेति भावः ॥ केचिदेतच्छ्लोकत्रयं निन्दापरत्वेनापि योजयन्ति । तदसत् । हितोपदेशमाश्रितपरस्यातिवत्सलस्य राज्ञो मत्सरिण इव महावीरे भ्रातरि विधेये सर्वानर्थमूलभूतनिन्दातात्पर्यकल्पनानौचित्यादिति ॥

यदि साधुक्तं तर्हि तथैव क्रियतामित्याशङ्क्याह—

अवितृप्ततया तथापि मे हृदयं निर्णयमेव धावति ।

अवसाययितुं क्षमाः सुखं न विधेयेषु विशेषसंपदः ॥ २९ ॥

अवितृप्ततयेति ॥ तथापि त्वया सम्यङ्ङिणीतेऽपि मे हृदयमवितृप्ततयासंतुष्टतया । अद्यापि संशयगतत्वेनेत्यर्थः । निर्णयमेव धावत्यनुसरति । अपेक्षत इति यावत् । अद्यापि निर्णयस्यानुदयादिति भावः ॥ निर्णयानुदये हेतुमाह— अत्रेति ॥ विधेयेषु संधिविग्रहादिकर्तव्यार्थेषु या विशेषसंपदोऽवान्तरभेदानां समृद्धयो बाहुल्यानि ताः सुखमक्लेशेनावसाययितुम् । पुरुषान्प्रत्यानुकूल्येन स्वस्वरूपं स्वयमेव शीघ्रं प्रत्याययितुमित्यर्थः ॥ सतेर्प्यन्तादणि कर्मकर्तृकात्तुमुन् । णेरनादिसूत्रस्यायं विषयः ॥ क्षमन्त इति क्षमाः ॥ पचाद्यच् ॥ शक्ता न भवन्ति ॥ “क्षमं शक्ते हिते त्रिषु” इत्यमरः ॥ विधेयमात्रस्य सुगमत्वेऽपि तद्विशेषाणां सौक्ष्म्याद्बाहुल्याच्च दुर्ज्ञेयत्वादद्यापि निर्णयाकाङ्क्षेति तात्पर्यार्थः ॥ अत्र निर्णयधावनं प्रत्युत्तरवाक्यार्थस्य हेतुत्वाभिधानाद्वाक्यार्थहेतुकं काव्यलिङ्गमलंकारः । तदुक्तम्— “हेतोर्वाक्यपदार्थत्वे काव्यलिङ्गमुदाहृतम्” इति ॥

वस्तुविशेषावधारणमन्तरेणैव प्रवृत्तिरित्याशङ्क्याह—

सहसा विदधीत न क्रियामविवेकः परमापदां पदम् ।

वृणते हि विमृष्यकारिणं गुणलुब्धाः स्वयमेव संपदः ॥ ३० ॥

सहसेति ॥ क्रियत इति क्रिया कार्यं तां सहसा । अविमृष्येत्यर्थः ॥ “सहसेत्या-  
कस्मिकाविमर्षयोः” इति गणव्याख्याने स्वरादिपाठादव्ययम् ॥ न विदधीत न  
कुर्वीत । कुतः । अविवेकोऽविमृष्यकारित्वं परमत्यन्तमापदां पदं स्थानम् । विप-  
त्तिकारणमित्यर्थः ॥ व्यतिरेकेणोक्तमर्थमन्वयेनाह— वृणत इति ॥ गुणलुब्धा गुण-  
गृह्याः । गुणगृह्णत इति स्वयंवरणहेतूक्तिः । संपदः श्रियः । विमृष्य करोतीति विमृ-  
ष्यकारी ॥ “उपपदमतिङ्” इति समासः ॥ तं स्वयमेव वृणते भजन्ते हि ॥ “वृङ्-  
संभक्तौ” इति धातुः ॥ तस्माद्विमृष्यैव प्रवर्तितव्यमित्यर्थः ॥ अत्र सहसा विधान-  
निषेधलब्धविमृष्यकारित्वरूपकारणस्यापद्रूपव्यतिरेककार्येण समर्थनद्विधर्म्येणार्था-  
न्तरन्यासः । द्वितीयाधेन च स एव साधर्म्येणेति ज्ञेयम् ।

ननु साहसिकस्यापि फलसिद्धिर्दृश्यत एव । तर्किक विवेकेनेत्यत्राह—

अभिवर्षति योऽनुपालयन्विधिवीजानि विवेकवारिणा ।

स सदा फलशालिनीं क्रियां शरदं लोक इवाधितिष्ठति ॥ ३१ ॥

अर्भीति ॥ यः पुमान् । विधीयन्त इति विधयः कृत्वस्तूनि वीजानीवेत्युपमित-  
समासः । शरदं लोक इवेति वाक्यगतोपमानुसारात् । तानि विधिवीजानि । विवेको  
वारीव विवेकवारि तेन विवेकवारिणा ॥ पूर्ववत्समासः ॥ अनुपालयन्प्रतीक्षमाणः  
संरक्षन्नभिवर्षति सिञ्चति । स पुमान् । फलं साधननिष्पाद्योऽर्थः सस्यं च ॥ “सस्ये  
हेतुकृते फलम्” इत्युभयत्राप्यमरः ॥ तच्छालिनीं क्रियां कर्म लोको जनः ॥  
“लोकस्तु भुवनेजने” इत्यमरः ॥ शरदमिव सदा नित्यमधितिष्ठति । सदा क्रिया-  
फलं प्राप्नोत्येव । न कदाचिद्व्यभिचरतीत्यर्थः । साहसिकस्य काकतालीयन्यायेन  
फलसिद्धिर्विवेकिनस्तु नियतेति भावः ॥ अत्र फलशब्देन सस्यहेतुकृतयोरर्थयो-  
रभेदाध्यवसायाच्छेषमूलातिशयोक्तिस्तदनुगृहीता चोपमेत्यनुसंधेयम् ॥

नियता विवेकिनः फलसिद्धिरित्युक्तम् । संप्रति तामेव रुच्यर्थं स्तौति—

शुचि भ्रूषयति श्रुतं वपुः प्रशमस्तस्य भवत्यलंक्रिया ।

प्रशमाभरणं पराक्रमः स नयापादितसिद्धिभ्रूषणः ॥ ३२ ॥

शुचीति ॥ शुचि संप्रदायशुद्धं श्रुतं शास्त्रश्रवणम् ॥ कर्तुं ॥ वपुर्भूषयति । अन्य-  
थाविद्वान्पुरुषः शोच्य इति भावः । तस्य श्रुतस्य प्रशमः क्रोधोपशान्तिरलंक्रिया  
भ्रूषणं भवति । अन्यथा श्रुतवैफल्यादिति भावः । पराक्रमः सत्यवसरे शौर्यं प्रश-  
मस्याभरणं भवति । अन्यथा सर्वैः परिभूयत इति भावः । स पराक्रमः । नयापा-  
दिता नीतिसंपादिता । विवेकपूर्विकेति यावत् । सा चासौ सिद्धिश्चैव भ्रूषणं  
यस्य स तथोक्तः । अन्यथा साहसिकस्य सिद्धेः काकतालीयत्वेन पक्षे पराक्र-  
मवैयर्थ्यादिति भावः ॥ वपुषो भ्रूष्यतैवात्र सिद्धेर्भ्रूषणतैव तु । उभयं मध्यमानां

तु तत्पूर्वोत्तरपक्षयोरिति विवेकः । एवं विशिष्टसिद्धेरनन्यभूषिताया एव भूषण-  
त्वोक्त्या सर्वाभरणतया स्तुतिर्गम्यते ॥ अत्रोत्तरोत्तरस्य पूर्वपूर्वविशेषणत्वादेकाव-  
ल्यलंकारः । तदुक्तम्—“यत्र विशेषणभावं पूर्वं पूर्वं प्रति क्रमेणैव । भजति परं  
परमेवालंकारेकावली कथिता” इति ॥

विमृष्य कुर्यादिति स्थितम् । तत्र विमर्षोपायः क इत्युक्ते शास्त्रमेवेत्याह—

मतिभेदतमस्तिरोहिते गहने कृत्यविधौ विवेकिनाम् ।

सुकृतः परिशुद्ध आगमः कुरुते दीप इवार्थदर्शनम् ॥ ३३ ॥

मतीति ॥ मतिभेदः कार्यविप्रतिपत्तिः । मतिभेदस्तम् इवेत्युपमितसमासः ।  
दीप इवेत्युपमानुसारात् । तेन तिरोहित आच्छन्नेऽतएव गहने दुरवगाहे कृत्यविधौ  
कार्यानुष्ठाने विवेकिनां सुकृतः स्वभ्यस्तोऽतएव परिशुद्धो निश्चितोऽन्यत्र सुवि-  
हितः प्रवातादिदोपरहित आगमः शास्त्रम् ॥ “आगमः शास्त्र आयाते” इति  
विश्वः ॥ दीप इवार्थदर्शनं कार्यज्ञानं वस्तुप्रतिभासनं च कुरुते ॥

एवं विमृष्य कुर्वतो देवादर्थनाशेऽपि न कश्चिदपराध इत्याह—

स्पृहणीयगुणैर्महात्मभिश्चरिते वर्त्मनि यच्छतां मनः ।

विधिहेतुरहेतुरागसां विनिपातोऽपि समः समुन्नतेः ॥ ३४ ॥

स्पृहणीयेति ॥ स्पृहणीयगुणैर्लोकश्लाघ्यगुणैर्महात्मभिः सज्जनैश्चरितेऽनुष्ठिते  
वर्त्मन्याचारे मनो यच्छतां निदधताम् । सन्मार्गेण व्यवहरतामित्यर्थः । विधिहेतु-  
दैवनिमित्तकः ॥ “विधिर्विधाने दैवे च” इत्यमरः ॥ अतएवागसामपराधानाम-  
हेतुर्विनिपातोऽपि दैविकानर्थोऽपि ॥ “विनिपातोऽवपाते स्यादैवादिव्यसनेऽपि  
च” इति विश्वः ॥ समुन्नतेरतिवृद्धेः समस्तुल्यः । दैविके पुरुषस्यानुपालभ्यत्वा-  
दिति भावः । यथाह कामन्दकः—“यत्तु सम्यगुपक्रान्तं कार्यमेति विपर्ययम् ।  
पुमांस्तत्रानुपालभ्यो दैवान्तरितपौरुषः” इति ॥

संप्रति यद्विमृष्यं तदाह—

शिवमौपयिकं गरीयसीं फलनिष्पत्तिमद्रूपितायतीम् ।

विगणय्य नयन्ति पौरुषं विजितक्रोधरया जिगीषवः ॥ ३५ ॥

शिवमिति ॥ जिगीषवो जयेच्छवो नृपा विजितक्रोधरया जितक्रोधवेगाः सन्तो  
गरीयसीं प्रभूतामद्रूपितायतीमक्षतोत्तरकालाम् । स्वन्तामित्यर्थः । फलनिष्पत्तिं  
फलसिद्धिं विगणय्य । फलवत्त्वं निश्चित्येत्यर्थः । पौरुषं पुरुषकारं शिवमनुकूलमौ-  
पयिकमुपायम् ॥ विनयादित्वात्स्वार्थे ठक् । उपायाद्भ्रुवत्त्वं च ॥ नयन्ति प्रापयन्ति ।  
पौरुषमुपायेन योजयन्तीत्यर्थः । नानिश्चितफलं कर्म कुर्वतेति भावः । यथाह का-

मन्दकः— “ निष्फलं क्लेशबहुलं संदिग्धफलमेव च । न कर्म कुर्यान्मतिमान्सदा  
वैरानुबन्धि च ” इति ॥ नयतिः प्रापणार्थं द्विकर्मकः । अत्र पारुष्यस्य कर्तृस्य-  
कर्मत्वेऽप्युपायस्यातथात्वात्क्रोधं विनयत इत्यादिवत् ॥ “ कर्तृस्थे चाशरीरे कर्म-  
णि ” इत्यात्मनेपदं न भवति ॥

यदुक्तं विजितक्रोधरया इति तदावश्यकमाह—

अपनेयमुदेतुमिच्छता तिमिरं रोपमयं धिया पुरः ।

अविभिद्य निशाकृतं तमः प्रभया नांशुमताप्युदीयते ॥ ३६ ॥

अपनेयमिति ॥ उदेतुमभ्युदेतुमिच्छता पुरुषेण पुरः प्रथमं रोपमयं रोपादाग-  
तम् ॥ “ मयद् च ” इति मयद् ॥ तिमिरमज्ञानं धिया त्रिवेकनुद्धया ॥ करणेन ॥ अपनेय-  
मपनोद्यम् । तथाहि । अंशुमतापि ॥ कर्त्रा ॥ प्रभया तेजसा ॥ करणेन ॥ निशाकृतं  
तमो ध्वान्तमविभिद्य नोदीयते । किंतु विभिद्यैवेत्यर्थः । सूर्यस्याप्येवं किमुतान्येषा-  
मित्यपिशब्दार्थः ॥ इणो भावे लट् ॥

ननु दुर्बलस्यैवमस्तु । वलीयसस्तु क्रोधादेव कार्यसिद्धिरित्यत आह—

बलवानपि कोपजन्मनस्तमसो नाभिभवं रुणद्धि यः ।

क्षयपक्ष इवैन्दवीः कलाः सकला हन्ति स शक्तिसंपदः ॥ ३७ ॥

बलवानिति ॥ बलवाञ्छूरोऽपि यः । कोपाज्जन्म यस्य तस्य कोपजन्मनः ॥  
“ अवर्ज्यो बहुव्रीहिविर्व्यधिकरणो जन्माद्युत्तरपदः ” इति वामनः ॥ तमसो मोहस्य ॥  
कृद्योगात्कर्तारि पृष्ठी ॥ अभिभवमाक्रान्ति न रुणद्धि न निवारयति । स नृपः ।  
क्षयस्य पक्षः क्षयपक्षः कृष्णपक्ष एन्दवीरिन्दुसंबन्धिनीः कला इव ॥ “ कला  
तु षोडशो भागः ” इत्यमरः ॥ सकलाः समग्राः शक्तिसंपदः प्रभुमन्त्रोत्साहशक्ती-  
स्त्रिस्रोऽपि हन्ति नाशयति । अन्धस्य जङ्गवल्मिव क्रोधान्धस्य लोकोत्तरमपि  
सामर्थ्यं व्यर्थमेवेत्यर्थः । अत्र कालस्य सर्वकारणत्वात्क्षयपक्षस्य कलाक्षयकारि-  
त्वमस्त्येव । तमसस्तु तत्कालविजृम्भणात्तथा व्यपदेशः ॥

विमृष्य कुर्वतः क्रियाप्रकारमाह—

समवृत्तिरुपैति मार्दवं समये यश्च तनोति तिग्मताम् ।

अधितिष्ठति लोकमोजसा स विवस्वानिव मेदिनीपतिः ॥ ३८ ॥

समेति ॥ यः । समा नातिमृदुर्नत्वतितिग्मा वृत्तिर्यस्य स समवृत्तिः सन्नमये  
सत्यवसरे मार्दवं मृदुवृत्तित्वमुपैति तिग्मतां तीक्ष्णवृत्तित्वं च तनोति । न मेदिनी-  
पतिर्विवस्वानिव । ओजसा तेजसा लोकमधितिष्ठत्याक्रामति । सूर्योऽपि ऋतुमे-  
देन समवृत्तिरित्यादि योज्यम् ॥



उक्तान्यथाकरणेऽनिष्टमाह—

क्व चिराय परिग्रहः श्रियां क्व च दुष्टेन्द्रियवाजिवरयता ।

शरदभ्रचलाश्चलेन्द्रियैरसुरक्षा हि बहुच्छलाः श्रियः ॥ ३९ ॥

केति ॥ श्रियां संपदां चिराय बहुकालं परिग्रहः स्वायत्तीकरणं क्व । इन्द्रियाणि वाजिन इवेत्युपमितसमासः । दुष्टानाममार्गधाविनामिन्द्रियवाजिनां वश्यो वशंगतस्तस्य भावस्तत्ता क्व । नोभयमेकत्र तिष्ठतीत्यर्थः । कुतः । हि यस्माच्छरदभ्रवच्चलाश्चलाः । किंच बहुच्छला बहुव्याजाः । बहुरन्ध्रा इति यावत् ॥ “ छलं तु स्वलिते व्याजे ” इति विश्वः । श्रियो लक्ष्म्याः । चलेन्द्रियैरजितेन्द्रियैरसुरक्षारक्षितुमशक्याः । कथंचित्प्राप्ता अपि श्रियो नाविनीतेषु तिष्ठन्तीत्यर्थः ॥ वाक्यार्थहेतुकं काव्यलिङ्गमलंकारः ॥

क्रोधस्य दुष्टतामुक्त्वा तस्य त्यागमुपदिशति—

किमसामयिकं वितन्वता मनसः क्षोभमुपात्तरंहसः ।

क्रियते पतिरुच्चकैरपां भवता धीरतयाधरीकृतः ॥ ४० ॥

किमिति ॥ उपात्तरंहसः प्राप्तत्वरस्य मनसः । समयोऽस्य प्राप्तः सामयिकः ॥ “ समयस्तदस्य प्राप्तम् ” इति ठञ् ॥ स न भवतीत्यसामयिकस्तमप्राप्तकालं क्षोभं वितन्वता भवता धीरतया धैर्यगुणेन । “ मनसो निर्विकारत्वं धैर्यं सत्स्वपि हेतुषु ” इति रसिकाः । अधरीकृतस्तिरस्कृतः । प्रागिति शेषः । अपां पतिः समुद्रः किं किमर्थमुच्चकैरधिकः क्रियते । न पराजितं पुनरुच्चकैः कुर्यादिति भावः ॥ अत्र वितन्वतेति भीमविशेषणत्वेन पदार्थस्योच्चैःकरणे हेतुत्वात्काव्यलिङ्गमलंकारः ॥

श्रुतमप्यधिगम्य ये रिपून्विनयन्ते न शरीरजन्मनः ।

जनयन्स्यचिराय संपदामयशस्ते खलु चापलाश्रयम् ॥ ४१ ॥

श्रुतमिति ॥ किंच । ये श्रुतं शास्त्रमधिगम्यापि शरीरजन्मनः शरीरप्रभवान्निपुण्कामक्रोधलोभमोहमात्सर्यादीन् विनयन्ते न नियच्छन्ति ॥ “ कर्तृस्थे चाशरीरे कर्मणि ” इत्यात्मनेपदम् ॥ ते खल्वचिराय झटिति संपदां श्रियां चापलाश्रयमस्थैर्यनिवन्धनमयशो दुष्कीर्तिं जनयन्ति । आश्रयदोषादस्थैर्यं संपदां न स्वदोषादित्यर्थः । अजितारिपद्दुर्गस्य कुतः संपद इति भावः ॥

तथा क्रोधात्कार्यहानिरिसाशयेनाह—

अतिपातितकालसाधना स्वशरीरेन्द्रियवर्गतापिनी ।

जनवन्न भवन्तमक्षमा नयसिद्धेरपनेतुमर्हति ॥ ४२ ॥

अतिपातितेति ॥ अतिपातितान्यतिक्रान्तानि कालः समयोऽनन्तरूपः साध-  
नानि सहायादीनि च यथा सा तथोक्ता । तापयतीति तापिनी ॥ कर्तरि ल्युट् ।  
दित्वात् ङीप् ॥ स्वस्य यच्छरीरमिन्द्रियवर्गश्च तयोस्तापिन्यक्षमा क्रोधो भवन्तं  
जनवत्पृथग्जनमिव ॥ “तेन तुल्यम्—” इति वृत्तिप्रत्ययः ॥ तेनेवार्यो लक्ष्यते ॥  
“तद्धितश्चासर्वविभक्तिः” इत्यव्ययम् ॥ नयसिद्धेर्नयसाध्यफलादपनेतुं पृथक्कर्तुं  
नार्हति । असमयक्रोधस्यात्मसंतापातिरिक्तं फलं नास्तीत्यर्थः ॥

दुष्टः क्रोध इत्युक्तम् । अथ क्षमाया गुणानाह—

उपकारकमायतेभृशं प्रसवः कर्मफलस्य भूरिणः ।

अनपायि निवर्हणं द्विषां न तितिक्षासममस्ति साधनम् ॥ १३ ॥

उपकारकमिति ॥ आयतेरुत्तरकालस्य भृशमत्यन्तमुपकारकम् । स्थिरफलहेतुरि-  
त्यर्थः । भूरिणः प्रभूतस्य कर्मफलस्य । प्रसूयतेऽनेनेति प्रसवः कारणम् । अपायि  
न भवतीत्यनपायि स्वयमविनश्यदेव द्विषां निवर्हणं विनाशकमेवंगुणकं साधनं  
तितिक्षासमं क्षमातुल्यं नास्ति ॥ “क्षान्तिः क्षमा तितिक्षा च” इत्यमरः ॥ “तिज  
निशाने” इति धातोः “गुप्तिञ्जिद्भ्यः सन्” इति क्षमार्थे सन्प्रत्ययः ॥ तितिक्षास-  
ममित्यनुक्तोपमेया समास आर्था लुप्तोपमा भृशायत्यनपायिशब्दैः साधनान्तरवैलक्ष-  
ण्याद्व्यतिरेकश्च व्यज्यते । भेदप्राधान्य उपमानादुपमेयस्याधिक्ये विपर्यये च  
व्यतिरेकः ॥

ननु तितिक्षया कालक्षेपे दुर्योधनः सर्वान्राज्ञो वशीकुर्यादित्यत्राह—

प्रणतिप्रवणान्विहाय नः सहजस्नेहंनिवद्धचेतसः ।

प्रणमन्ति सदा सुयोधनं प्रथमे मानभृतां न वृष्णयः ॥ १४ ॥

प्रणतीति ॥ सहजस्नेहेनाकृत्रिमप्रेम्णा निवद्धचेतसोऽस्मात्तु गाढं लग्नचित्ताः । सुयोध-  
ने तु न तथेति भावः । किं च मानभृतामहंकारिणां प्रथमेऽग्नेसराः । सुयोधनस्यापीति  
भावः । वृष्णयो यादवाः प्रणतिप्रवणान्प्रणामपरान् । सुयोधनस्तु न तथेति भावः ।  
नोऽस्मान्विहाय सुयोधनं सदा न प्रणमन्ति न नमन्ति नानुसरन्ति । किंतु कार्य-  
काले लक्ष्यन्त्येवेत्यर्थः । सति यादवविग्रहे न किञ्चिदस्माकमसाध्यं भवेदिति  
भावः ॥ अनेकपदार्थहेतुकं काव्यलिङ्गमलंकारः ॥

किंच कारणान्तरमाह—

सुहृदः सहजास्तथेतरे मतमेपां न विलङ्घयन्ति ये ।

विनयादिव यापयन्ति ते धृतराष्ट्रात्मजमात्मसिद्धये ॥ १५ ॥

सुहृद् इति ॥ किं चैषां वृष्णीनां ये सहजाः सहजाताः । सहजा मातृपितृपक्षा इत्यर्थः ॥ “अन्येष्वपि दृश्यते” इति उपत्ययः ॥ सुहृदो मित्राणि तथेतरे कृत्रिमसुहृदश्चैषां मतं वृष्णिपक्षं न विलङ्घयन्ति नातिक्रामन्ति । ते द्वयेऽपि नृपाः । दुर्योधनोपजीविनोऽपीति भावः । आत्मसिद्धय आत्मजीवनार्थं धृतराष्ट्रात्मजं दुर्योधनं विनयादानुकूल्यादिव यापयन्ति कालं गमयन्ति । कार्यकाले तु वृष्णिपक्षप्रवेशिन एवेत्यर्थः ॥ यातेर्ण्यन्ताल्लट् । “अतिहि—” इत्यादिना पुगागमः ॥

किंच नायमभियोगकाल इत्याशयेनाह—

अभियोग इमान्महीभुजो भवता तस्य कृतः कृतावधेः ।

प्रविघाटयिता समुत्पतन्हरिदश्वः कमलाकरानिव ॥ ४६ ॥

अभियोग इति ॥ कृतावधेः परिभाषितकालस्य ॥ “अवधिस्त्ववधाने स्यात्सीमि काले विलेऽपि च” इति विश्वः ॥ तस्य सुयोधनस्य ॥ कर्मणि षष्ठी ॥ भवता कृतः । अवधिमनपेक्ष्येति शेषः । अभियोगः । आर्द्राभिभव इति यावत् ॥ “अभियोगस्तु शपथे स्यादाद्रिं च पराभवे” इति विश्वः ॥ इमान्पूर्वोक्तान्महीभुजो राज्ञो हरिदश्व उष्णरश्मिः कमलाकरानिव समुत्पतन्मुद्यन्नेव प्रविघाटयिता भेत्स्यति ॥ घाटयतेर्भौवादिकाल्लट् । चौरादिकस्य तु “मितां ह्रस्वः” इति ह्रस्वत्वं स्यात् ॥

अथ न ये वृष्णिपक्षास्तान्प्रत्याह—

उपजापसहान्विलङ्घयन्स विधाता नृपतीन्मदोद्धतः ।

सहते न जनोऽप्यधःक्रियां किमु लोकाधिकधाम राजकम् ॥४७॥

उपजापेति ॥ मदोद्धतः स दुर्योधनो नृपतीन्न्यान्नृपान्विलङ्घयन्मदादवमानयन् । सहन्त इति सहाः ॥ पचाद्यच् ॥ उपजापस्य सहान्भेदयोग्यान् ॥ “समौ भेदोपजापो” इत्यमरः ॥ विधाता विधास्यति ॥ विपूर्वस्य दधातेर्लुट् ॥ अवमानितो जनः । सुभेद्य इति भावः ॥ न च ते सहिष्णव इत्याह— जनः प्राकृतोऽप्यधःक्रियामपमानं न सहते । लोकाधिकधाम लोकोत्तरप्रतापं राजकं राजसमूहः ॥ “गोत्रोक्षोष्ट्र—” इत्यादिना बुञ्प्रत्ययः ॥ किमु । सहते इति किं वक्तव्यमित्यर्थः । तथा सति कुत्समेव राजमण्डलमस्मानेवावलम्बिष्यत इति भावः ॥

ननु सखीनिवेत्यादिवनेचरोक्त्या तस्य मदसंभावनापि कथमित्यत्राह—

असमापितकृत्यसंपदां हतवेगं विनयेन तावता ।

प्रभवन्त्यभिमानशालिनां मदमुत्तम्भयितुं विभूतयः ॥ ४८ ॥

असमापितेति ॥ असमापितकृत्यसंपदामकृतकृत्यानामभिमानशालिनामहंकारिणां विभूतयः संपद एव तावता स्वल्पेन विनयेन । कार्यवशादारोपितेनेति शेषः ।

हतवेगं प्रतिवद्धवेगं नतु स्वरूपतो हतं मदमुत्तम्भयितुं वर्धयितुं प्रभवन्ति । सर्वथा दुर्जनं संपदो विकारयन्तीति भावः ॥

अथ मदस्यानर्थहेतुतां युग्मेनाह—

मदमानसमुद्धतं नृपं न वियुङ्क्ते नियमेन मूढता ।

अतिमूढ उदस्यते नयान्नयहीनादपरज्यते जनः ॥ ४९ ॥

मदेति । अपरागेति च ॥ मदमानाभ्यां दर्पाहंकाराभ्यां समुद्धतं नृपं मूढता कार्यापरिज्ञानं नियमेनावश्यं न वियुङ्क्ते न विमुञ्चति । अतिमूढो नयान्नीतिमार्गाद्दुदस्यत उत्क्षिप्यते ॥ कर्मकर्तरि लट् ॥ नयहीनाज्जनो लोकोऽपरज्यतेऽपरक्तो भवति ॥ “स्वरितञितः—” इत्यादिनात्मनेपदम् ॥

अपरागसमीरणेरितः क्रमशीर्णाकुलमूलसंततिः ।

सुकरस्तरुवत्सहिष्णुना रिपुरुन्मूलयितुं महानपि ॥ ५० ॥

अपरागोऽप्रीतिः । द्वेष इति यावत् । समीरण इव । तेनेरितश्चोदितः । अतएव क्रमेण शीर्णा शीर्णाभूताकुला चला च मूलसंततिः प्रकृत्यादिस्वजनवर्गः शिफासंघातश्च यस्य स तथोक्तः ॥ “मूलं वशीकृते स्वीये शिफातारान्तिकादिषु” इति वैजयन्ती ॥ रिपुर्महानपि तरुवदृक्ष इव सहिष्णुना क्षमावतोन्मूलयितुमुद्धर्तुं सुकरः सुसाध्यः । सुकरोन्मूल इत्यर्थः ॥ अत्र मदादेः पूर्वपूर्वस्योत्तरोत्तरं प्रति कारणत्वात्कारणमाला तरुवदित्युपमा चेति द्वयोः संसृष्टिः ॥

नन्वन्तर्भेदमात्रेण कथं सुसाध्यस्तत्राह—

अणुरप्युपहन्ति विग्रहः प्रभुमन्तःप्रकृतिप्रकोपजः ।

अखिलं हि हिनस्ति भूधरं तरुशाखान्तनिघर्षजोऽनलः ॥ ५१ ॥

अणुरिति ॥ अणुरल्पोऽप्यन्तःप्रकृतिप्रकोपजोऽन्तरङ्गमात्साद्यपरागसमुत्थः ॥ “प्रकृतिः पञ्चभूतेषु स्वभावे मूलकारणे । छन्दःकारणगुणेषु जन्त्वमात्सादिकेष्वपि” इति वैजयन्ती ॥ विग्रहो वैरं प्रभुमुपहन्ति नाशयति ॥ अत्र दृष्टान्तमाह— तरुशाखान्तानां निघर्षो घर्षणं तज्जोऽनलोऽग्निः । भूधरं गिरिमखिलं साकल्येन हिनस्ति हि । दहतीत्यर्थः ॥ अत्रोपमानोपमेयसमानधर्माणां प्रतिविम्बतया निदेशेन दृष्टान्तालंकारः ॥

तथापि कथं वर्धमानं शत्रुमुपेक्षेतेत्याशङ्क्य दुर्विनीतत्वादित्याह—

मतिमान्विनयप्रमाथिनः समुपेक्षेत समुन्नतिं द्विषः ।

सुजयः खलु तादृगन्तरे विपदन्ता ह्यविनीतसंपदः ॥ ५२ ॥

मतिमानिति ॥ मतिमान्प्राज्ञः । विनयं प्रमथ्नाति त्यजतीति विनयप्रमाथिनो दु-  
र्विनीतस्य द्विपः समुन्नतिं वृद्धिं समुपेक्षेत । उपेक्षायाः फलमाह—तादृगविनीतोऽन्तरे  
कचिद्ग्रन्थे सुजयः सुखेन जेतुं शक्यः खलु । हि यस्मादविनीतसंपदो विपदन्ता  
अनर्थोदकाः ॥

कथं दुर्विनीतस्य शत्रोः सुजयत्वमिसाशङ्क्य भेदजर्जरितत्वादित्याह—

लघुवृत्तितया भिदां गतं बहिरन्तश्च नृपस्य मण्डलम् ।

अभिभूय हरत्यनन्तरः शिथिलं कूलमिवापगारयः ॥ ५३ ॥

लघ्विति ॥ लघुवृत्तितया स्वस्य दुर्वृत्तरूपतया बहिर्मित्रादिजनपदेष्वन्तरमात्या-  
दिषु च भिदां भेदं गतम् ॥ “षिद्धिदादिभ्योऽङ्” इत्यङ्प्रत्ययः ॥ नृपस्य मण्डलं  
राष्ट्रमनन्तरः संनिहितो जिगीपुरापगारयो नदीवेगः शिथिलमन्तर्भेदजर्जरं कूल-  
मिवाभिभूयान्ताम्य हरति ॥

अनुशासतमित्यनाकुलं नयवर्त्माकुलमर्जुनाग्रजम् ।

स्वयमर्थं इवाभिवाञ्छितस्तमभीयाय पराशरात्मजः ॥ ५४ ॥

अन्विति ॥ इतीत्थमाकुलमरिनिकारस्वरणात्क्षुभितमर्जुनाग्रजं भीमसेनं नयवर्त्म  
नीतिमार्गमनाकुलमसंकीर्णं यथा तथानुशासतमुपदिशन्तम् ॥ “जक्षिसादयः पट्”  
इत्यभ्यस्तान्नुमभावः ॥ तं युधिष्ठिरं पराशरात्मजो वेदव्यासः । स्वयमभिवाञ्छितो-  
ऽर्थं इव । साक्षान्मनोरथ इवेत्युत्प्रेक्षा । अभीयाय प्राप्तः ॥

अथ युग्मेनाह—

मधुरैरवशानि लम्भयन्नपि तिर्यञ्चि शमं निर्रीक्षितैः ।

परितः पटु विभ्रदेनसां दहनं धाम विलोकनक्षमम् ॥ ५५ ॥

मधुरैरिति ॥ मधुरैः शान्तैर्निरीक्षितैरवलोकनैः ॥ नपुंसके भावे क्तः ॥ न विद्यते  
वशमायत्तत्वं येषां तान्यवशानि प्रतिकूलानि ॥ “वशमायत्ततायां च” इति  
विश्वः ॥ तिर्यञ्चि मृगपक्ष्यादीनि शमं शान्तिं लम्भयन्प्रापयन् ॥ “लभेश्च” इति  
नुमागमः । “गत्यर्थ—” इत्यादिना द्विकर्मकत्वम् । परितः पटूज्ज्वलमेनसाम् ।  
दह्यतेऽनेनेति दहनं निवर्तकं तथापि विलोकनक्षमं दर्शनीयम् । वह्न्यादिविलक्ष-  
णमिति भावः । धाम तेजो विभ्रत् ॥

सहसोपगतः सविस्मयं तपसां सूतिरसूतिरांपदाम् ।

ददृशे जगतीभुजा मुनिः स वपुष्मानिव पुण्यसंचयः ॥ ५६ ॥

सहसेति ॥ पुनः सहसोपगतोऽकस्मादागतस्तपसां सृतिः प्रभव आपदाममृति-  
प्रभवः । निवर्तक इति यावत् । स मुनिर्व्यासो वपुष्मान्देहधारी गुण्यसंभवः  
गुण्यराशिर्वित्युत्प्रेक्षा । जगतीभुजा राज्ञा सविस्मयं ददृशे दृष्टः ॥

अथोच्चकैरासनतः परार्ध्यादुद्यन्सं धूतारुणवल्कलाग्रः ।

रराज कीर्णाकपिशांशुजालः शृङ्गात्सुमेरोरिव तिग्मरश्मिः ॥ ५७ ॥

अथेति ॥ अथ दर्शनानन्तरम् । उच्चकैरुन्नतात्परार्ध्याच्छ्रेष्ठात् ॥ “अर्धाच्च” ।  
“परावराधमोत्तमपूर्वाच्च” इति यत्प्रत्ययः ॥ आसनतः सिंहासनादुद्यन्नुत्तिष्ठन्नएव  
धूतानि कम्पितान्यरुणानि वल्कलाग्राणि यस्य स तथोक्तः । स नृपः कीर्णं वि-  
स्तृतमाकपिशमंशुजालं यस्य स तथोक्तः । सुमेरोः शृङ्गादुद्यन्स्तिग्मरश्मिरिव । रराज ॥

अवहितहृदयो विधाय सोऽर्हामृषिवद्वपिप्रवरे गुरूपदिष्टाम् ।

तदनुमतमलंचकार पश्चात्प्रशम इव श्रुतमासनं नरेन्द्रः ॥ ५८ ॥

अवहितेति ॥ स नरेन्द्रोऽवहितहृदयोऽप्रमत्तचित्तः सन् ॥ “चित्तं तु चेतो हृदयं  
स्वान्तं हृन्मानसं मनः” इत्यमरः ॥ ऋषिप्रवरे मुनिश्रेष्ठे । ऋषिवद्वप्यर्हाम् ॥ अर्ह-  
त्यर्थे वतिप्रत्ययः ॥ गुरूपदिष्टाम् । शास्त्रीयामित्यर्थः । अर्हा पूजाम् ॥ “गुरोश्च  
हलः” इत्यकारप्रत्ययः ॥ विधाय पश्चादनन्तरं तदनुमतं तेनानुज्ञातमासनम् । प्र-  
शमः शान्तिः श्रुतं शास्त्रश्रवणमिव । अलंचकार । उक्तं च पूर्वम्—“प्रशमस्तस्य  
भवत्यलंक्रिया” इति । मुन्याज्ञयोपविष्टवानित्यर्थः ॥

व्यक्तोदितस्मितमयूखविभासितोष्ठ-

स्तिष्ठन्मुनेरभिमुखं स विकीर्णधास्रः ।

तन्वन्तगिद्धमभितो गुरुमंशुजालं

लक्ष्मीमुवाह सकलस्य शंशाङ्कमूर्तेः ॥ ५९ ॥

व्यक्तेति ॥ व्यक्तोदितैः स्फुटोदितैः स्मितमयूखैर्विभासितावोष्ठौ यस्य स तथो-  
क्तः । विकीर्णधास्रो विस्तृततेजसो मुनेरभिमुखं तिष्ठन्स नृपः । इदं समृद्धम् । वी-  
प्रमिति यावत् । अंशुजालं तन्वन्तं गुरुं गीष्पतिम् ॥ “गुरुर्गीष्पतिपित्रादौ” इत्य-  
मरः ॥ “अभितःपरितः—” इत्यादिना द्वितीया ॥ अभितोऽभिमुखम् । तिष्ठन्  
इति शेषः । सकलस्य संपूर्णस्य शशाङ्का सृतिर्यस्य तस्वेन्द्रीर्लक्ष्मीमुवाह वदति  
स्म ॥ अत्रोपमेयस्य राज्ञ उपमानेन्दुधर्मेण लक्ष्म्याः साक्षात्संबन्धात्संभवात्तद्वर्गा  
लक्ष्मीमिवेति प्रतिविम्बकरणक्षेपादसंभवद्वस्तुसंबन्धात्परदार्थवृत्तानिर्देशनालंकारः ।

तदुक्तम्— “प्रतिविम्बस्य करणं संभवति यत्र वस्तुयोगेनागम्यमसंभविता निदर्शना द्विधाभिमता” इति ॥

इति महामहोपाध्यायक्रीलाचलमहिनाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
व्यासगमनो नाम द्वितीयः सर्गः ।

## तृतीयः सर्गः ।

अथ त्रिभिर्मुनिं विशिनष्टि । चतुर्भिः कलापकमाह । तदुक्तम्— “द्वाभ्यां युग्ममिति प्रोक्तं त्रिभिः श्लोकैर्विशेषकम् । कलापकं चतुर्भिः स्यात्तदूर्ध्वं कुलकं स्मृतम्” इति ।

ततः शरच्चन्द्रकराभिरामैरुत्सर्पिभिः प्रांशुमिवांशुजालैः ।

विभ्राणमानीलरुचं पिशङ्गीर्जटास्तडित्वन्तमिवाम्बुवाहम् ॥ १ ॥

तत इति ॥ तत उपवेशनानन्तरं शरच्चन्द्रकराभिरामैः । प्राहादकैरित्यर्थः । उत्सर्पि-  
भिरूर्ध्वं प्रसारिभिरंशुजालैः प्रभापटलैः प्रांशुमुन्नतमिव स्थितमित्युत्प्रेक्षा । पुन-  
रानीलरुचं कृष्णवर्णं पिशङ्गीः पिङ्गलवर्णाः ॥ गौरादित्वात् ङीष् ॥ जटा विभ्रा-  
णं धारयन्तमतएव तडित्वन्तं विद्युद्युक्तमम्बुवाहमिव स्थितमित्युत्प्रेक्षा । धर्मा-  
त्मजो युधिष्ठिर एतादृशं मुनिमावभाष इति चतुर्थश्लोकेनान्वयः ॥

प्रसादलक्ष्मीं दधतं समग्रां वपुःप्रकर्षेण जनातिगेन ।

प्रसह्य चेतःसु समासजन्तमसंस्तुतानामपि भावमार्द्रम् ॥ २ ॥

प्रसादेति ॥ पुनः समग्रां संपूर्णां प्रसादः सौम्यता तस्य लक्ष्मीं संपदं दधतम् ।  
अतएव जनमतिगच्छतीति जनातिगेन लोकातिशायिना ॥ “अन्येष्वपि दृश्यते”  
इति ङप्रत्ययः ॥ वपुःप्रकर्षेणाकारसंपदासंस्तुतानामपरिचितानामपि । व्यासोऽय-  
मित्यजानतामित्यर्थः ॥ “संस्तवः स्यात्परिचयः” इत्यमरः ॥ चेतःसु चित्तेष्वार्द्रं  
भावं स्नेहार्द्रभावमभिप्रायं प्रसह्य बलात्समासजन्तम् । लगयन्तमिति यावत् ॥ “दं-  
शसञ्स्वञां शपि” इत्युपघालोपः ॥ प्रसन्नाकारेषु सर्वोऽपि स्निह्यतीति भावः ॥

अनुद्धताकारतया विविक्तां तन्वन्तमन्तःकरणस्य वृत्तिम् ।

माधुर्यविसम्भविशेषभाजा कृतोपसंभाषमिवेक्षितेन ॥ ३ ॥

अनुद्धतेति ॥ पुनरनुद्धताकारतया शान्ताकारत्वेन लिङ्गेनान्तःकरणस्य वृत्ति

विविक्तां पूताम् । शान्तामिति यावत् ॥ “विविक्तौ पूतविजनौ” इत्यमरः ॥ तन्वन्तं प्रकटयन्तम् । आकृतिरेवास्य चित्तशुद्धिं कथयतीत्यर्थः । पुनर्माधुर्यं निसर्गसौम्यता विस्रम्भो विश्वासः ॥ “सभौ विस्रम्भविश्वासी” इत्यमरः ॥ तयोर्विशेषमतिशयं भजतीति तथोक्तेनेक्षितेन दर्शनेनैव कृतोपसंभाषा संभाषणं येन तमिवेत्युत्प्रेक्षा । दृष्टिविशेषेणैवोपसंभाषणमिव स्थितमित्यर्थः ॥ काशिकायां तु “उपसंभाषणमुपसान्त्वितम्” इति भाषणादिसूत्रेण ॥

धर्मात्मजो धर्मनिबन्धिनीनां प्रसूतिमेनःप्रणुदां श्रुतीनाम् ।

हेतुं तदभ्यागमने परीप्सुः सुखोपविष्टं मुनिमावभाषे ॥ ४ ॥

धर्मेति ॥ पुनर्धर्मं निबध्नतीति धर्मनिबन्धिनीनामग्निहोत्रादिधर्मप्रतिपादिकानाम् ॥ एनःप्रणुदामघच्छिदाम् ॥ किंपु ॥ श्रुतीनां वेदानाम् ॥ “श्रुतिः स्त्री वेद आम्नायः” इत्यमरः ॥ प्रसूतिं प्रभवं सुखेनोपविष्टं मुनिं तदभ्यागमने तस्य मुनेरागमने हेतुं कारणं परीप्सुर्जिज्ञासुः ॥ आप्नोतेः सन्नन्तादुप्रत्ययः । “आप्श्रप्युधामीत्” इतीकारः । “अत्र लोपोऽभ्यासस्य” इत्यभ्यासलोपः ॥ आवभाष उवाच ॥

अनाप्तपुण्योपचयैर्दुरापा फलस्य निर्धूतरजाः सवित्री ।

तुल्या भवद्दर्शनसंपदेषा वृष्टेर्दिवो वीतबलाहकायाः ॥ ५ ॥

अनाप्तेति ॥ अनाप्तपुण्योपचयैरकृतपुण्यसंग्रहैर्दुरापा दुर्लभा । फलस्य सवित्री । श्रेयस्करीत्यर्थः । निर्धूतरजा हतरजोगुणा । एकत्र रजो धूलिरन्यत्र गुणः ॥ “रजो रजोगुणे धूलौ परागार्तवयोरपि” इति विश्वः ॥ एषा भवद्दर्शनसंपत्संपत्तिः । लाभ इति यावत् ॥ संपदादिभ्यः क्विपो भावार्थत्वात् ॥ वीतबलाहकाया गतमेघाया दिव आकाशस्य संबन्धिन्या वृष्टेस्तुल्येत्युपमालंकारः । अनभ्रवृष्टिवदतिक्रितोपपन्नं भवद्दर्शनं सर्वथा कस्यचिच्छ्रेयसो निदानमित्यर्थः ॥ वारि वहतीति बलाहकः । पृषोदरादित्वात्साधुः ॥

अद्य क्रियाः कामदुघाः क्रतूनां सत्याशिपः संप्रति भूमिदेवाः ।

आसंसृतेरस्मि जगत्सु जातस्त्वय्यागते यद्बहुमानपात्रम् ॥ ६ ॥

अद्येति ॥ अद्य क्रतूनां क्रिया अनुष्ठानानि । कामान्दुहन्तीति कामदुघाः । फलदा इत्यर्थः ॥ “दुहः कण्वश्च” इति कप्प्रत्ययो घादेशश्च ॥ संप्रत्यय भूमिदेवा ब्राह्मणाः ॥ “द्विजात्यग्रजन्मभूदेववाहवाः । विप्रश्च ब्राह्मणः” इत्यमरः ॥ सत्याशिपो जाताः । ब्राह्मणाशिपोऽद्य फलिता इत्यर्थः । ययतः कारणाच्चव्यागते सति । त्वदागमनेन निमित्तेनेत्यर्थः । अस्मीत्यहमर्थेऽव्ययम् ॥ “अस्मीत्यस्मदर्थानुवादेऽहमर्थेऽपि” इति गणव्याख्याने । “दासे कृतागति भवत्युचितः



प्रभूणां पादप्रहार इति सुन्दरि नास्मि द्ये” इति प्रयोगात् ॥ आसंसृतेरासंसारात् । यावत्संसारमित्यर्थः ॥ अभिविधावाङ्किकल्पादसमासः ॥ जगत्सु बहुमानपात्रं बहुयोग्यताभाजनं जातः । सकलसत्कर्मफलभूतं तदागमनं येन मे जगन्मान्य-  
तोति भावः ॥

श्रियं विकर्षत्यपहन्त्यघानि श्रेयः परिस्तौति तनोति कीर्तिम् ।  
संदर्शनं लोकगुरोरमोघं तवात्मयोनेरिषि किं न धत्ते ॥ ७ ॥

श्रियमिति ॥ आत्मयोनेर्ब्रह्मण इव लोकगुरोस्तवामोघमविफलं संदर्शनं श्रियं  
विकर्षत्याकृष्य ददाति । अघानि दुःखान्यपहन्ति ॥ “अंहोदुःखव्यसनेष्वघम्”  
इत्यमरः ॥ श्रेयः पुरुषार्थं परिस्तौति स्रवति ॥ धातूनामनेकार्थत्वात् । “परिस्तौति”  
इति पाठेऽपि स एवार्थः ॥ कीर्तिं तनोति । किं बहुना किं न धत्ते किं किं न करो-  
ति । सर्वं करोतीत्यर्थः ॥

श्र्योतन्मयूखेऽपि हिमद्युतौ मे न निर्वृतं निर्वृतिमेति चक्षुः ।

समुच्चितज्ञातिवियोगखेदं तत्सन्निधावुच्छ्वसतीव चेतः ॥ ८ ॥

श्र्योतदिति ॥ हे भगवन् । श्र्योतन्मयूखे सुधास्राविकरे हिमद्युताविन्दावपि  
विषये न निर्वृतम् ॥ नञर्थस्य नञ्शब्दस्य सुप्सुपेति समासः ॥ मे चक्षुस्त्वत्सन्निधौ  
निर्वृतिं सुखमेति । तथा चेतश्च समुच्चितज्ञातिवियोगखेदं त्यक्तवन्धुविरहदुःखं  
समुच्छ्वसतीवानुरोधेन प्राणितीवेत्युत्प्रेक्षा ॥ पूर्वार्धे तु निर्वृतिकारणे सत्यपी-  
न्दावनिर्वृतिरुच्यते द्विशेषोक्तिः । तदुक्तम्— “तत्सामग्र्यामनिर्वृतिर्विशेषोक्ति-  
निगद्यते” इति ॥

निरास्पदं प्रश्नकूटहलित्वमस्मास्वधीनं किमु निःस्पृहाणाम् ।

तथापि कल्याणकरीं गिरंते मां श्रोतुमिच्छा मुखरीकरोति ॥ ९ ॥

निरास्पदमिति ॥ प्रश्नकूटहलित्वं निरास्पदम् । आगमनप्रयोजनप्रश्नो निरास्पद  
इत्यर्थः ॥ “आस्पदं प्रतिष्ठायाम्” इति निपातः ॥ प्रश्नानवकाशे हेतुमाह—निः-  
स्पृहाणाम् । युष्मत्सदृशामित्यर्थः । अस्मास्वधीनमायत्तं किमु । न किञ्चिदस्मत्तो ल-  
भ्यमित्यर्थः ॥ आधारत्वविवक्षायां सप्तमी ॥ तथापि कल्याणकरीम् । अस्मद्धितैकहे-  
तुमित्यर्थः । निःस्पृहवृत्तेः पारार्थ्यादिति भावः ॥ “कृत्वो हेतु—” इति टप्रत्यये  
स्त्री ॥ अतस्ते गिरं श्रोतुमिच्छामाम् । मुखं वागस्यास्तीति मुखरो निरन्तरभाषी ॥  
“मुखकुक्षेभ्यो रो वक्तव्यः” इति रः ॥ “दुर्मुखे मुखरावद्धमुखौ” इत्यमरः ॥  
ततश्चिप्रत्ययः ॥ मुखरीकरोति । व्यापारयतीत्यर्थः । निःस्पृहस्यापि ते वाक्यम-  
स्मद्धितकरत्वाच्छ्रोतव्यमिति भावः ॥

इत्युक्तवानुक्तिविशेषरम्यं मनः समाधाय जयोपपत्तौ ।

उदारचेता गिरमित्युदारां द्वैपायनेनाभिदधे नरेन्द्रः ॥ १० ॥

इतीति ॥ इतीत्युक्तिविशेषरम्यमुक्तिवैचित्र्यचारु यथा तथोक्तवान् । उदार-  
चेता महामना नरेन्द्रो द्वैपायनेन व्यासेन । द्वीपप्रयत्नं स्थानं जन्मभूमिर्वस्य स द्वीपा-  
यनः । स एव द्वैपायनः ॥ “ प्रज्ञादिभ्यश्च ” इति स्वार्थेऽणप्रत्ययः । नापत्यार्थे  
“ नडादिभ्यः फक् ” । तेष्वेव पाठाद्वाधितार्थत्वाच्च ॥ जयोपपत्तौ मनः समाधाय ।  
जयसिद्धिमपेक्षयेत्यर्थः । इति वक्ष्यमाणप्रकारामुदाराप्रार्थवतीं गिरमभिदधे उक्तः ॥  
दुहादित्वादप्रधाने कर्मणि लिट् । “ प्रधानकर्मण्यारूपेये लादीनाद्दुर्द्विकर्मणाम् ।  
अप्रधाने दुहादीनां ण्यन्ते कर्तुश्च कर्मणः ” इति वचनात् ॥

आदौ तावत्तस्य माध्यस्थताभङ्गदोषं युग्मेन परिहरति—

चिचीषतां जन्मवतामलध्वीं यशोवतं सामुभयत्र भ्रूतिम् ।

अभ्यर्हिता बन्धुषु तुल्यरूपा वृत्तिर्विशेषेण तपोधनानाम् ॥११॥

चिचीषतामिति ॥ अलध्वीं शुर्वीम् ॥ “ वीतो गुणवचनात् ” इति ङीप् ॥ यशो-  
वतंसां कीर्तिभूषणाम् । उभयत्रेह चामुत्र च भ्रूतिं श्रेयश्चिचीषतां संचेतुं संग्र-  
हीतुमिच्छताम् ॥ चिनोतेः सन्नन्ताच्छृट्प्रत्ययः ॥ जन्मवतां शरीरिणां बन्धुषु वि-  
षये तुल्यरूपैकविधा वृत्तिर्व्यवहारोऽभ्यर्हिता चिता तपोधनानां त्वस्मत्सदृशां वि-  
शेषेण नियमेनाभ्यर्हिता ॥

तथापि निघ्नं नृप तावकीनैः प्रहीकृतं मे हृदयं गुणौघैः ।

वीतस्पृहाणामपि मुक्तिभाजां भवन्ति भव्येषु हि पक्षपाताः ॥१२॥

तथापीति ॥ तथापि तुल्यवृत्तौ चित्तेऽपि । हे नृप । तावकीनैस्त्वदीयैः ॥ “ यु-  
ष्मदस्मदोरन्यतरसां खञ्च ” इति खञ्प्रत्ययः । “ तवकमकावेकवचने ” इति  
तवकादेशः ॥ गुणौघैः प्रहीकृतमावर्जितं मे हृदयं निघ्नं त्वदायत्तम् ॥ “ अधीनो  
निघ्न आयत्तः ” इत्यमरः ॥ ननु निःस्पृहस्य कोऽयं पक्षपात इत्यत्राह— वीतेति ॥  
वीतस्पृहाणां विरक्तानां मुक्तिभाजाम् । मुमुक्षूणामपीत्यर्थः । भवन्तीति भव्याः सा-  
धवः ॥ “ भव्यगेय— ” इत्यादिना कर्तरि निपातः ॥ तेऽपि पक्षपाताः स्नेहा भवन्ति ।  
न तु साध्वनुग्रहो महतां माध्यस्थभञ्जक इति भावः ॥

अथ नृपस्य गुणवत्तां प्रकटयितुं धृतराष्ट्रस्य दुश्चेष्टामुद्धाटयति—

सुता न यूयं किमु तस्य राज्ञः सुयोधनं वा न गुणैरतीताः ।

यस्यक्तवान्वः स वृथा बलाद्वा मोहं विधत्ते विषयाभिलाषः ॥१३॥

सुता इति ॥ यूयं तस्य राज्ञो धृतराष्ट्रस्य सुताः पुत्रा न किमु । अपि तु सुता एवेत्यर्थः । गुणैः शान्तिदानदाक्षिण्यादिभिः सुयोधनं नातीता नातिक्रान्ता वा । अतीता एवेत्यर्थः ॥ कर्तरि क्तः ॥ असुतत्वमगुणत्वं च खागे हेतुः । युष्मासु तन्नास्तीत्यर्थः ॥ उपालम्भे कारणमाह—य इति ॥ यो धृतराष्ट्रो वो युष्मान्वृथा निष्कारणमेव त्यक्तवान् ॥ यदि वयं सुता गुणाधिकाश्च तर्हि कथमत्याक्षीत्तत्राह—वलादिति ॥ स विषयाभिलाषो भोगतृष्णा वलाद्बलात्कारादिव ॥ “वा स्याद्विकल्पोपमयोरेवार्थेऽपि समुच्चये” इति विश्वः ॥ मोहमविवेकं विधत्ते । विषयाभिलाषातिरिक्तो न कश्चिद्युष्मत्यागहेतुरस्तीत्यर्थः ॥ अत्र कार्यकारणसमर्थनरूपोऽर्थान्तरन्यासः ॥

अथ राज्ञ उत्साहवर्धनाय शत्रोर्हानिं सूचयति—

जहातु नैनं कथमर्थसिद्धिः संशय्य कर्णादिषु तिष्ठते यः ।

असाधुयोगा हि जयान्तरायाः प्रमाथिनीनां विपदां पदानि ॥ १४ ॥

जहात्विति ॥ एनं धृतराष्ट्रमर्थसिद्धिः कथं न जहातु । जहात्वेवेत्यर्थः ॥ “प्रेषातिसर्गप्राप्तकालेषु कृत्वाश्च” इति प्राप्तकाले लोट् ॥ तस्य हानिकालः प्राप्त इत्यर्थः । कुतः । यो धृतराष्ट्रः संशय्य संदिह्य कर्णादिषु तिष्ठते । कर्णादीन्दुर्मन्त्रिणः संदिग्धार्थे निर्णेतृत्वेनावलम्बत इत्यर्थः ॥ “प्रकाशनस्थेयाख्ययोश्च” इति स्थेयाख्यायामात्मनेपदम् ॥ “प्रकाशस्थेयाख्ययोश्च” इति तड् ॥ तिष्ठतेऽस्मिन्निति स्थेयो धिवादपदनिर्णेतार । तथाहि । असाधुयोगा दुर्जनसंसर्गा जयान्तराया जयविघातकाः । किंच प्रमाथिनीनामुन्मूलनशीलानां विपदां पदानि स्थानानि ॥ “पदं व्यवसितत्राणस्थानलक्ष्माङ्गिवस्तुषु” इत्यमरः ॥ न केवलं जयघातिनः किं त्वनर्थकारिणश्चेत्यर्थः । धृतराष्ट्रोऽपि दुर्जनविधेयत्वाद्दिनह्वयतीति भावः ॥

एवं शत्रोरनर्थं सूचयित्वा राज्ञोऽर्थसिद्धिं सूचयति—

पथश्च्युतायां समितौ रिपूणां धर्म्यां दधानेन धुरं चिराय ।

त्वया विपत्स्वप्यविपत्तिरम्यमाविष्कृतं प्रेम परं गुणेषु ॥ १५ ॥

पथ इति ॥ रिपूणां समितौ सभायाम् ॥ “सभासमितिसंसदः” इत्यमरः ॥ पथश्च्युतायां मार्गाद्गृष्टायाम् । दुरात्मनो दुःशासनस्य स्त्रीग्रहणसाहसमङ्गीकृतवत्यामित्यर्थः । चिराय धर्म्यां धर्मादनपेताम् ॥ “धर्मपथ्यर्थन्यायादनपेते” इति यत्प्रत्ययः ॥ धुरं भारं दधानेन । कृच्छ्रेष्वपि धर्मादचलतेत्यर्थः । त्वया विपत्स्वपि । अविपत्यविनाश्यत एव रम्यं गुणेषु शान्त्यादिषु विषये परमुत्कृष्टं प्रेमाविष्कृतं प्रकटीकृतम् । दुःसहमपि सोढवता त्वया साधु कृतमिति भावः ॥

विधाय विध्वंसमनात्मनीनं शमैकवृत्तेर्भवत्छलेन ।

प्रकाशितत्वन्मतिशीलसाराः कृतोपकारा इव विद्विषस्ते ॥ १६ ॥

विधायेति ॥ किञ्च शम एवैका मुख्या वृत्तिर्यस्य तस्य । अपरोपतापिन इत्यर्थः । भवत्छलेन कपटेन । आत्मने हित आत्मनीनः । स न भवतीत्यनात्मनीनः । स्वस्यैवानर्थहेतुरित्यर्थः । तम् ॥ “आत्मन्विश्वजनभोगोत्तरपदात्त्वः” इति स्वप्रत्ययः ॥ विध्वंसमपकारं विधाय कृत्वा । प्रकाशितः प्रख्यापितस्त्वन्मतिशीलयोस्तव प्रज्ञास्वभावयोः सारः प्रकर्षो यैस्ते तथोक्ताः । ते तव विद्विषः कृतोपकारा इवोपकृतवन्त इव । जाता इति शेषः । अपकार उपकारायैव संवृत्तः । यदेषां दौर्जन्यं युष्मत्सौजन्यं च जगति सुव्यक्तमासीदित्यर्थः । विद्यमानस्यापि मुजनस्य चन्दनदारुण इव गुणाः परिभव एव प्रचुरा भवन्तीति भावः ॥

अथ प्रयोजनान्तरमाह—

लभ्या धरित्री तव विक्रमेण ज्यायांश्च वीर्यास्त्रवलैर्विपक्षः ।

अतः प्रकर्षाय विधिर्विधेयः प्रकर्षतन्त्रा हि रणे जयश्रीः ॥१७॥

लभ्येति ॥ तव त्वयेत्यर्थः ॥ “कृत्यानां कर्तरि वा” इति षष्ठी ॥ धरित्री विक्रमेण लभ्या प्राप्या । न च सुलभ्या तं विनेत्यर्थः । विपक्षश्च शत्रुरपि । वीर्यं शौर्यमस्त्राण्याग्नेयादीनि बलानि सैन्यानि तैर्ज्यायान्प्रशस्यतरः । अधिकतर इति यावत् ॥ ज्येष्ठस्य “ज्यादादीयसः” इति ज्यादेशः ॥ अतः प्रकर्षायाधिक्याय विधिरूपायो विधेयः कर्तव्यः । हि यस्माद्रणे जयश्रीः प्रकर्षतन्त्रा प्रकर्षप्रधाना । उत्कर्षायत्तेत्यर्थः ॥ “तन्त्रं प्रधाने सिद्धान्ते” इत्यमरः ॥ बलिन एव जयो न तु दुर्बलस्येति भावः ॥

अथ “त्रिः—”इत्यादिना श्लोकचतुष्टयेन विपक्षज्यायस्त्वं वर्णयति—

त्रिःसप्तकृत्वो जगतीपतीनां हन्ता गुरुर्यस्य स जामदग्न्यः ।

वीर्यावधूतः स्म तदा विवेद प्रकर्षमाधारवशं गुणानाम् ॥ १८ ॥

त्रिःसप्तेति ॥ त्रिरावृत्तान्सप्तवारांस्त्रिःसप्तकृत्वः । एकविंशतिकृत्व इत्यर्थः ॥ त्रिःसप्तशब्दयोः सुप्सुपेति समासः । “संख्यायाः क्रियाभ्यावृत्तिगणने कृत्वमुच्” इति कृत्वसुच्प्रत्ययः ॥ जगतीपतीनां महीपतीनां हन्ता नाशको गुरुरस्त्रवेदोपदेष्टा सः । प्रसिद्ध इत्यर्थः ॥ अतएव यच्छब्दानपेक्षत्वं । तदुक्तं काव्यप्रकाशे—“अप्रसिद्धानुभूतार्थविषयस्तच्छब्दोपादानं नापेक्षते” इति ॥ जमदग्नेरपत्यं पुमाञ्जामदग्न्यः ॥ “गर्गादिभ्यो यञ्” इति यञ्प्रत्ययः ॥ यस्य भीष्मस्य वीर्यावधूतो विक्रमाभिभूतः । अम्बिकास्त्रयंवर इत्यर्थः । तदा भङ्गप्राप्तिसमये गुणानां शौर्यादीनां प्रक-

पमतिशयं वीर्यातिशयमाधारवशमाश्रयाधीनं विवेद जज्ञे स्म । स्वविद्यायाः स्व-  
शिष्ये भीष्मे स्वस्मादपि प्रकर्षाधानदर्शनादिति भावः ॥ “ स्म पादपूरणे भूते-  
ऽर्थे च ” इति विश्वः ॥

यस्मिन्ननैश्वर्यकृतव्यलीकः पराभवं प्राप्त इवान्तकोऽपि ।

धुन्वन्धनुः कस्य रणे न कुर्यान्मनो भयैकप्रवणं स भीष्मः ॥१९॥

यस्मिन्निति ॥ यस्मिन्भीष्मे विषये । अनीश्वरस्य भावोऽनैश्वर्यमसामर्थ्यम् ॥ “ नभः  
शुचीश्वरक्षेत्रज्ञकुशलनिपुणानाम् ” इति विकल्पान्नयः पूर्वपदवृद्धयभावः ॥ तेन  
कृतव्यलीको जनितवैलक्ष्यः ॥ “ दुःखे वैलक्ष्ये व्यलीकम् ” इति यादवः ॥ अन्त-  
कोऽपि यमोऽपि पराभवं प्राप्त इव । भीष्मस्येच्छामरणत्वादान्तकोऽपि पराजित  
इवास्ते किमुतान्य इति भावः । स भीष्मो रणे धनुर्धुन्वन्कस्य मनो भयैकप्रवणं  
भय एकप्रवणमेकोन्मुखम् ॥ शिवभागवतवत्समासः ॥ न कुर्यात् । सर्वस्यापि मनसि  
भयं कुर्यादेवेत्यर्थः ।

सृजन्तमाजाविपुसंहतीर्वः सहेत कोपज्वलितं गुरुं कः ।

परिस्फुरल्लोलशिखाग्रजिह्वं जगज्जिघत्सन्तमिवान्तवह्निम् ॥२०॥

सृजन्तमिति ॥ आजौ रण इपुसंहतीर्वाणसङ्घान्सृजन्तं वर्षन्तं कोपज्वलित-  
मतएव परिस्फुरन्त्यो लोलाश्च शिखाग्राण्येव जिह्वा यस्य तं तथोक्तं जगल्लोकं  
जिघत्सन्तमनुमिच्छन्तम् ॥ अदेः सन्नन्ताच्छतृप्रत्ययः । “ लुङ्सनोर्ध्वस्लु ” इति  
घस्लुआदेशः ॥ अन्तवह्निं कालाग्निमिव स्थितं गुरुं द्रोणं वो युष्माकं मध्ये कः  
सहेत सोढुं शक्नुयात् । न कोऽपीत्यर्थः ॥ “ शक्ति लिङ् च ” इति शक्यर्थे लिङ् ॥

निरीक्ष्य संरम्भनिरस्तधैर्ये राधेयमाराधितजामदग्न्यम् ।

असंस्तुतेषु प्रसभं भयेषु जायेत मृत्योरपि पक्षपातः ॥ २१ ॥

निरीक्ष्येति ॥ संरम्भेण कोपेन निरस्तं त्याजितं धैर्यं निर्विकारचित्तत्वं येन तं  
तथोक्तम् । आकारेणैव परधैर्यापहारणमित्यर्थः । आराधितजामदग्न्यं शुश्रूषित-  
भार्गवम् । जामदग्न्यादधिगतास्त्रहस्यमित्यर्थः । राधेयं राधासुतं कर्णम् ॥ “ स्त्रीभ्यो  
ढक् ” ॥ निरीक्ष्य मृत्योरप्यसंस्तुतेष्वपरिचितेषु ॥ “ संस्तवः स्वात्परिचयः ” इत्य-  
मरः ॥ भयेषु प्रसभं पक्षपातः परिचयो जायेत । मृत्युरप्यस्माद्धिभीयात्किमुतान्य  
इति भावः ॥ संभावनायां लिङ् । अत्र जनिक्रियापेक्षया समानकर्तृकत्वाभावेऽपि  
पक्षपातक्रियापेक्षया तत्संभवान्नरीक्ष्येति ल्याब्जिदेशः । “ समर्थनीयप्रधानोपसर्ज-  
नभावस्त्वप्रयोजकः ” इति व्यक्तिविवेककारः ॥ अत्र भयसंबन्धरहितस्य मृत्यो-  
र्भयसंबन्धाभिधानादसंबन्धे संबन्धरूपातिशयोक्तिरलंकारः ॥

अथानन्तरं करणीयमागमनप्रयोजनं च युग्मेनाह—

यया समासादितसाधनेन सुदुश्चरामाचरता तपस्याम् ।

एते दुरापं समवाप्य वीर्यमुन्मूलितारः कपिकेतनेन ॥ २२ ॥

ययेति ॥ यया विद्यया ॥ करणेन ॥ सुदुश्चरामतिदुष्करां तपस्यां तपश्चर्याम् ॥ “कर्मणो रोमन्धतपोभ्यां वर्तिचरोः” इति क्यङ् । “अप्रत्ययात्” इति स्त्रियामप्रत्ययः ॥ आचरता । पशुपतिं प्रति तपः कुर्वतेत्यर्थः । अतएव समासादितं साधनं पाशुपतास्त्ररूपं येन तेन । कपिर्हनुमान्केतनं चिह्नं यस्य तेन । अर्जुनेनेत्यर्थः । दुरापमन्यस्य दुर्लभं वीर्यं तेजः समवाप्य । एते पूर्वोक्ता भीष्मादय उन्मूलितार उन्मूलयिष्यन्ते ॥ उन्मूलयतेर्ष्यन्तात्कर्मणि लुट् । अत्र चिष्वदिडागमेऽपि तस्यासिद्धवदत्राभावादित्यसिद्धत्वात् “णेरनिटि” इति णिलोपः । तन्निमित्तस्यैव “अनिटि” इति निषेधात् । उक्तं च—“ वृद्धिश्चिष्वद्युक्तहन्तेश्च घत्वं दीर्घश्चोक्तो यो मितं वा चिणोति । इदं चासिद्धस्तेन मे लुप्यते णिर्नित्यश्चायं बलिनमित्तो विधाति ” इति ॥

महत्त्वयोगाय महामहिम्नामाराधनीं तां नृप देवतानाम् ।

दातुं प्रदानोचितभूरिधानीमुपागतः सिद्धिमिवास्मि विद्याम् २३

महत्त्वेति ॥ हे नृप । महत्त्वयोगाय प्रकर्षलाभाय महामहिम्नां महानुभावानां देवतानामिन्द्रादीनाम् । आराध्यतेऽनयेत्याराधनीं ताम् । प्रसादयित्रीमित्यर्थः ॥ करणे ल्युट् । ङीप् ॥ भूरिधानीं महाप्रभावाम् ॥ “धाम देशे गृहे रश्मौ स्थाने जन्मप्रभावयोः” इति विश्वः ॥ “अन उपधालोपिनोऽन्यतरस्याम्” इति वा ङीप् ॥ विद्यामैन्द्रमन्त्ररूपां सिद्धिं साक्षात्कार्यसिद्धिमिवेति विद्याया अमोघत्वोक्तिः । हे प्रदानोचित दानपात्र । प्रभूतफलभोक्तृत्वादस्य पात्रत्वोक्तिः । दातुमुपागतोऽस्मि ॥

इत्युक्तवन्तं ब्रज साधयेति प्रमाणयन्वाक्यमजातशत्रोः ।

प्रसेदिवांसं तमुपाससाद् वसन्निवान्ते विनयेन जिष्णुः ॥ २४ ॥

इतीति ॥ इत्युक्तवन्तं प्रसेदिवांसं प्रसन्नम् ॥ “भाषायां सदवसश्चुवः” इति कसुः ॥ तं मुनिं जिष्णुर्जनशीलोऽर्जुनः ॥ “ग्लजिस्थश्च—” इति ग्स्तुप्रत्ययः ॥ ब्रज साधयानुतिष्ठेत्येवंरूपम् । अजातशत्रोर्धर्मराजस्य । स्वयमविद्वेषणशीलत्वादियं संज्ञा । वाक्यं प्रमाणयन् । तदादिष्टः सन्नित्यर्थः । अन्ते वसन्नञ्छात्र इव ॥ “छात्रान्तेवासिनौ शिष्ये” इत्यमरः ॥ विनयेनानौद्धत्येनोपाससाद् समीपं प्राप ॥

निर्याय विद्याथ दिनादिरम्याद्विम्बादिवाक्यस्य मुखान्महर्षेः ।

पार्थाननं वह्निकणावदाता दीप्तिः स्फुरत्पद्ममिवाभिपेदे ॥ २५ ॥

निर्यायेति ॥ अथ वह्निकणावदाता स्फुलिङ्गवदुज्ज्वला । देवतासन्निध्यादिति

भावः । विद्यैन्द्रमन्त्ररूपा । दिनादिरम्यादर्कस्य प्रभातभास्करस्य विम्बादिव महर्षे-  
र्व्यासस्य मुखान्भिर्याय निर्गत ॥ समासेऽनञ्पूर्वे क्तो ल्यप् । दीप्तिरर्कदीधितिः । स्फु-  
रद्विकसत्पद्ममिव । पार्थाननमर्जुनस्य मुखमभिपदे प्रविष्टा ॥

योगं च तं योग्यतमाय तस्मै तपःप्रभावाद्विततार सद्यः ।

येनास्य तत्त्वेषु कृतेऽवभासे समुन्मिमीलेव चिराय चक्षुः ॥२६॥

योगं चेति ॥ स योग्यतमायार्हतमाय तस्मै पार्थाय तं वक्ष्यमाणमहिमानं योगं  
ध्यानं विधिं च ॥ “ योगः संनहनोपायध्यानसंगतियुक्तिषु ” इत्यमरः ॥ तपःप्र-  
भावात्सद्यो विततार ददौ । चिरकालग्राह्यमपीति भावः । येन योगेन तत्त्वेषु प्रकृति-  
महदादिषु । तथा च । मूलप्रकृतिर्महानहंकारो मनश्च पञ्च तन्मात्राणि पञ्च बुद्धी-  
न्द्रियाणि पञ्च कर्मेन्द्रियाणि पञ्च महाभूतानीति चतुर्विंशति तत्त्वानि । तत्राव-  
भासे साक्षात्कारे कृते सत्यस्यार्जुनस्य चक्षुरक्षि चिराय समुन्मिमीलेवोन्मिषितमि-  
वेत्युत्प्रेक्षा । तदा तस्य कोऽपि महानखिलाज्ञानभजनस्तत्त्वावभासश्चिरादन्धस्य  
दृष्टिलाभ इवाभवदिति भावः ॥

आकारमाशंसितभूरिलाभं दधानमन्तःकरणानुरूपम् ।

नियोजयिष्यन्विजयोदये तं तपःसमाधौ मुनिरित्युवाच ॥ २७ ॥

आकारमिति ॥ आशंसित आख्यातो भूरिलाभोऽनेकश्रेयःप्राप्तिर्येन तं तथो-  
क्तम् । महाभाग्यसूचकमित्यर्थः । अन्तःकरणशब्देन तद्दृष्टिरुत्साही लक्ष्यते । तद-  
नुरूपं तदनुकूलम् । उत्साहानुगुणव्यापारक्षममित्यर्थः । आकारं मूर्तिं दधानं तमर्जुनं  
मुनिर्विजयोदये विजयफलके तपःसमाधौ तपोनियमे ॥ “ समाधिर्नियमे ध्याने  
नीवाके च समर्थने ” इति विश्वः ॥ नियोजयिष्यन् । नियोजयितुमिच्छन्नित्यर्थः ॥  
“ लट् शेषे च ” इति लट् । “ लट्ः सद्वा ” इति सत्प्रत्ययः ॥ इति वक्ष्यमाणमुवाच ॥

अनेन योगेन विवृद्धतेजा निजां परस्मै पदवीमयच्छन् ।

समाचराचारमुपात्तशस्त्रो जपोपवासाभिपवैर्मुनीनाम् ॥ २८ ॥

अनेनेति ॥ अनेन स्वोपदिष्टेन योगेन विवृद्धतेजा निजां पदवीं परस्मा अयच्छन् ।  
परस्य प्रवेशमयच्छन्नित्यर्थः । उपात्तशस्त्रो निगृहीतायुधः सन् । हे अर्जुन । जपो-  
पवासाभिपवैः स्वाध्यायानशनस्नानैर्मुनीनामाचारं समाचरानुतिष्ठ ॥

क्षेत्रविशेषे तपःसिद्धिरित्याशयेन तं निदर्शयन्नाह—

करिष्यसे यत्र सुदुश्चराणि प्रसत्तये गोत्रभिदस्तपांसि ।

शिलोच्चयं चारुशिलोच्चयं तमेप क्षणान्नेष्यति गुह्यकस्त्वाम् ॥२९॥

करिष्यस इति ॥ यत्र शिलोच्चये गोत्रमिदं इन्द्रस्य प्रसक्तये प्रसादाय सुदुश्चराणि  
तपांसि करिष्यसे । चारुशिलोच्चयं रम्यशिखरं तं शिलोच्चयं गिरिमिन्द्रकीलम् ॥  
“अद्रिगोत्रगिरिप्रावाचलशैलशिलोच्चयाः” इत्यमरः ॥ तामिषं गुह्यको यक्षः ।  
अनन्तरमेवास्य पुरःप्रादुर्भावादेव इति निर्देशः । क्षणात्रैष्यति प्रापयिष्यति ॥

इति ब्रुवाणेन महेन्द्रसूनुं महर्षिणा तेन तिरोवभूवे ।

तं राजराजानुचरोऽस्य साक्षात्प्रदेशमादेशमिवाधितष्ठौ ॥ ३० ॥

इतीति ॥ इतीत्थं महेन्द्रसूनुमर्जुनं ब्रुवाणेनोक्तवता ॥ “वर्तमानसामीप्ये” इति  
भूते वर्तमानवत्प्रत्ययस्तिरोधानस्याविलम्बसूचनार्थः ॥ तेन महर्षिणा व्यासेन ति-  
रोवभूवेऽन्तर्दधे ॥ भावे लिट् ॥ राजराजो यक्षराजः ॥ “राजा प्रभौ नृपे चन्द्रे  
यक्षे क्षत्रियशक्रयोः” इति विश्वः ॥ तस्यानुचरः पूर्वोक्तयक्षोऽस्य मुनेरादेशं साक्षादिव  
प्रदेशमर्जुनाधिष्ठितस्थानमधितष्ठौ । प्राप्त इत्यर्थः ॥ “स्यादिष्वभ्यासेन चाभ्या  
सस्य” इति षत्वम् ॥

कृतानतिव्याहृतसान्त्ववादे जातस्पृहः पुण्यजनः स जिष्णौ ।

इयाय सख्याविव संप्रसादं विश्वासयत्याशु सतां हि योगः ॥ ३१ ॥

कृतेति ॥ स पुण्यजनो यक्षः कृतप्रणामः । जातस्पृहो जाता स्पृहा-  
काङ्क्षा यस्य स तथा सन् । व्याहृत उक्तः सान्त्ववादः प्रियवचनं येन तस्मिन् ॥  
“व्याहार उक्तिर्लपितम्” इत्यमरः ॥ जिष्णावर्जुने सख्यौ सुहृदीव ॥ “अथ मित्रं  
सखा सुहृत्” इत्यमरः ॥ संप्रसादं विश्रम्भमियाय प्राप । तथाहि । सतां सा-  
धूनां योगः संगतिराशु विश्वासयति विश्वासं जनयति ॥ सामान्येन विशेषसमर्थ-  
नरूपोऽर्थान्तरन्यासः ॥

अथोष्णभासेव सुमेरुकुञ्जान्विहीयमानानुदयाय तेन ।

वृहद्द्युतीन्दुःखकृतात्मलाभं तमः शनैः पाण्डुसुतान्प्रपेदे ॥ ३२ ॥

अथेति ॥ अथोष्णभासा सूर्येणोदयाय पुनरुद्गमाय विहीयमानांस्त्यज्यमाना-  
निति तमःप्राप्तिकारणोक्तिः । वृहद्द्युतीन् । सौवर्णत्वाद्दीप्यमानानित्यर्थः । इति त-  
मसः संकोचकारणोक्तिः । सुमेरुकुञ्जानिव । अत्र सुमेरुग्रहणं कुञ्जानां सौवर्णत्वघो-  
तनार्थम् । तेनार्जुनेनोदयाय श्रेयसे विहीयमानान्वृहद्द्युतीनेकविधप्रकाशान् ॥  
पूर्ववद्दिशेषणद्वयस्य प्रयोजनमनुसंधेयम् ॥ पाण्डुसुतान् । चतुर इति शेषः । दुःखेन  
कृच्छ्रेण कृत उपादित आत्मलाभ उत्पत्तिर्यस्य तत्तथोक्तम् । तेषां विवोक्तत्वात्कर्ष-  
चिद्विलम्बोदयमित्यर्थः । तमः शोकोऽन्धकारश्च ॥ “तमोऽन्धकारे स्वर्भानौ तमः



शोके गुणान्तरे” इत्युभयत्रापि विश्वः ॥ शनैर्मन्दं प्रपेदे । तेषां विवेकित्वाद्गीतमि-  
वेति भावः ॥ अत्र तमःशब्दस्य श्लिष्टत्वाच्छेषानुप्राणितेयमुपमा ॥

असंशयालोचितकार्यनुन्नः प्रेम्णा समानीय विभज्यमानः ।

तुल्याद्विभागादिव तन्मनोभिर्दुःखातिभारोऽपि लघुः स मेने ३३

असंशयेति ॥ असंशयमसंदिग्धं यथा तथालोचितं विवेचितं यत्कार्यं तेन नुन्नो  
निरस्त इति लघुत्वहेतुक्तिः ॥ “नुदविदोन्दत्राप्राह्रीभ्योऽन्यतरस्याम्” इति निष्ठान-  
त्वम् ॥ कार्यगौरवमालोच्य निरस्त इत्यर्थः । तथापि प्रेम्णा भ्रातृवात्सल्येन ॥  
कर्त्रा ॥ समानीय पुनराकृष्य विभज्यमानः समशोकभागी क्रियमाणः । तुल्येन प्रेम्णा  
तुल्यदुःखत्वं भवतीति भावः । स पूर्वोक्तो दुःखमेवातिभारोऽपि । अतिभारभूतमपि  
दुःखमित्यर्थः । तन्मनोभिस्तेषां चतुर्णां पार्थानां मनोभिस्तुल्याद्विभागादिव । पूर्वोक्ता-  
त्प्रेमकृतात्समविभागादिवेत्यर्थः । वस्तुतस्तु विवेकादेवेति भावः । पुनर्विभागग्रहणं  
तस्य हेतुत्वोत्प्रेक्षार्थमनुवादाददोषः । लघुर्मेनेऽमानि । यथैकोऽनेकथा विभज्य  
वहुभिरुद्यमानो महानपि भारो लघुर्मन्यते तद्वदित्यर्थः ॥

अथैवं प्रेम्णाकृष्यमाणमपि शोकं विवेको निर्जिगायेत्याह—

धैर्येण विश्वास्यतया महर्षेस्तीव्रादरातिप्रभवाच्च मन्योः ।

वीर्यं च विद्वत्सु सुते मघोनः स तेषु न स्थानमवाप शोकः ॥३४॥

धैर्येणेति ॥ धैर्येण तेषां निसर्गतो निर्विकारचित्तत्वेन तथा महर्षेर्व्यासस्य ।  
प्रवर्तकस्येति शेषः । विश्वास्यतया । श्रद्धेयवचनत्वेनेत्यर्थः । अरातिप्रभवादरातिहे-  
तुकात्तीव्राद्दुःसहान्मन्योः क्रोधाद्धेतोस्तथार्जुनप्रभावपरिज्ञानाच्चेति । हेत्वन्तरं वि-  
शेषणमुखेनाह— मघोनः सुतेऽर्जुने वीर्यम् ॥ “न लोक—” इत्यादिना पृष्ठीप्रति-  
पेधः ॥ विद्वत्सु ज्ञातवत्स्विति यावत् ॥ “विदेः शतुर्वसुः” इति वैकल्पिको वस्वा-  
देशः ॥ तेषु पार्थेषु स शोकः स्थानं स्थितिं नात्रापि न प्राप ॥

तान्भूरिधान्श्चतुरोऽपि दूरं विहाय यामानिव वासरस्य ।

एकौघभूतं तदशर्म कृष्णां विभावरीं ध्वान्तमिव प्रपेदे ॥ ३५ ॥

तानिति ॥ तत्पार्थत्यागवच्छर्मं सुखम् ॥ “शर्मशातमुखानि च” इत्यमरः ॥  
तद्विरुद्धमशर्मं दुःखम् ॥ “नञ्” इति नञ्समासः ॥ भूरिधान्श्चस्तेजस्विन इति हानि-  
हेतुत्वोक्तिः । चतुरस्तानपार्थानपि वासरस्य भूरिधान्श्चतुरोऽपि यामान्प्रहरानिव । दूरं  
विहाय त्यक्त्वाकौघभूतमेकराशिभूतं सत् ॥ “श्रेण्यादयः कृतादिभिः” इत्यर्थे कर्मधा-

रयः । “ श्रेण्यादिराकृतिगणः ” इति शाकटायनः ॥ कृष्णां विभावरीं कृष्णपक्ष-  
रात्रिं ध्वान्तमिव । कृष्णां द्रौपदीं प्रपदे प्राप ॥

तुषारलेखाकुलितोत्पलाभे पर्यश्रुणी मङ्गलभङ्गभीरुः ।

अगूढभावापि विलोकने सा न लोचने मीलयितुं विपेहे ॥ ३६ ॥

तुषारेति ॥ सा द्रौपदी विलोकनेऽर्जुनावलोकनेऽगूढभावागूढाभिप्रायापि ।  
स्फुटाभिलाषिणीति यावत् ॥ “ भावो लीलाक्रियाचेष्टाभूयभिप्रायजन्तुषु ” इति  
वैजयन्ती ॥ मङ्गलभङ्गभीरुर्मङ्गलहानेर्भोता सती । पर्यश्रुणी परिगताश्रुके । वाप्या-  
वृते इत्यर्थः । अतएव तुषारलेखाकुलितोत्पलाभे हिमविन्दुसहितेनदीवरसन्निभे  
इत्युपमालंकारः । लोचने मीलयितुं न विपेहे न शशाक । अश्रुणोदृष्ट्यावरक-  
त्वेऽपि तन्निपातस्यामङ्गलत्वात्तन्निवर्तकं निमीलनं सा न चकारेत्यर्थः ॥

अकृत्रिमप्रेमरसाभिरामं रामार्पितं दृष्टिविलोभि दृष्टम् ।

मनःप्रसादाञ्जलिना निकामं जग्राह पाथेयमिवेन्द्रसूनुः ॥ ३७ ॥

अकृत्रिमेति ॥ इन्द्रसूनुर्जुनः । क्रियया निवृत्तः कृत्रिमः ॥ “ द्वितः क्वित्रः ”  
इति क्वित्रः । “ त्रैर्मन्त्रिसम् ” इति मम्प्रत्ययः ॥ तद्विरुद्धम् । प्रेमैव रसः । अकृत्रिमेण  
प्रेमरसेनाभिरामम् । अन्यत्र प्रेमरसेन मधुरादिना चाभिरामम् । रामया रमण्यार्पि-  
तम् । दृष्टिं विलोभयतीति दृष्टिविलोभि । दृष्टिप्रियमित्यर्थः । दृष्टं दर्शनम् ॥ “ नपुंसके  
भावे क्तः ” ॥ मनःप्रसादः । प्रसन्नमन इत्यर्थः । सोऽञ्जलिखित्युपमितसमासः ।  
तेन मनःप्रसादाञ्जलिना । पथि साधु पाथेयं शम्बलमिव ॥ “ पथयतिथिवसतिस्व-  
पतेर्हञ् ” ॥ निकाममतिशयेन जग्राह । रामार्पितं पाथेयं पथि क्षेमाय भवतीत्यागमः ॥

धैर्यावसादेन हृतप्रसादा वन्यद्विपेनेव निदाघसिन्धुः ।

निरुद्धवाष्पोदयसन्नकण्ठमुवाच कृच्छ्रादिति राजपुत्री ॥ ३८ ॥

धैर्येति ॥ वन्यद्विपेन । वन्यग्रहणमुच्छृङ्खलत्वद्योतनार्थम् । निदाघसिन्धुर्ग्रीष्मनदी-  
व । निदाघग्रहणं दौर्वलयद्योतनार्थम् । धैर्यावसादेन धैर्यभ्रंशेन ॥ कर्त्रा ॥ हृतप्र-  
सादा । क्षोभं गमितेत्यर्थः । राजपुत्री क्षत्रियसुता द्रौपदी । अतः क्षात्रयुक्तमेव  
वक्ष्यतीति भावः । निरुद्धवाष्पोदयं संरुद्धरोदनं सन्नकण्ठं हीनकण्ठस्वरम् ॥ अथ  
तयोरुभयोः कृतवहुव्रीहोः क्रियाविशेषणयोर्विशेषणसमासः ॥ कृच्छ्रात्कर्थाचिदिति  
वक्ष्यमाणमुवाच ॥

मग्नां द्विषच्छन्नानि पङ्कभूते संभावनां भूतिमिवोद्धरिष्यद् ।

आधिद्विषामा तपसां प्रसिद्धेरस्मद्विना सा शृशमुन्वनीभूः ॥ ३९ ॥

मप्राप्ति ॥ पङ्कभूते पङ्कोपमिते ॥ “भूतं क्षमादी पिशाचादौ न्याय्ये सत्योप-  
मानयोः” इति विश्वः ॥ द्विपच्छन्ननि शत्रुकपटे मप्राम् । दुरुद्धरामित्यर्थः । संभा-  
वनां योग्यताम् । गौरवमिति यावत् । भूतिं संपदमिव ॥ “भूतिर्भस्मनि संपदि”  
इत्यमरः ॥ उद्धरिष्यन् । उद्धारकस्त्वमेवेति शेषः । आधिद्विषां दुःखच्छिदां तप-  
सामा प्रसिद्धेः सम्यक्सिद्धिपर्यन्तमस्मद्विना । अस्माभिर्विनेत्यर्थः ॥ “पृथग्विना—”  
इत्यादिना विकल्पात्पञ्चमी ॥ भृशं मोन्मनीभूः । अस्मद्विरहादुर्मना मा भूरित्यर्थः ।  
दौर्मनस्यस्य तपःपरिपन्थित्वादिति भावः ॥ “माङ्घ्रि—” इत्याशीरर्थे लुङ् । “न  
माङ्घ्रयोगे” इत्यङ्गागमप्रतिषेधः ॥ अनुन्मना उन्मनाः संपद्यमान उन्मनी ॥ अभूतत-  
द्भावे च्चिः । “अरुर्मनश्चक्षुथेतोरहोरजसां लोपश्च” इति सकारलोपः । “अस्य  
च्वौ” इतीकारः ॥

अथानौत्सुक्यदाढ्यार्थं तस्य सर्वार्थसिद्धिनिदानत्वमाह—

यशोऽधिगन्तुं सुखलिप्सया वा मनुष्यसंख्यामतिवर्तितुं वा ।

निरुत्सुकानामभियोगभाजां समुत्सुकेवाङ्गमुपैति सिद्धिः ॥ ४० ॥

यश इति ॥ यशोऽधिगन्तुम् । कीर्तिं लब्धुमित्यर्थः । सुखस्य लिप्सया लब्धुमि-  
च्छया वा । मनुष्यसंख्यां मनुष्यगणनामतिवर्तितुमतिक्रमितुम् । अमानुषं कर्म कर्तुं वे-  
त्यर्थः । अभियोगभाजामभिनिवेशवतां निरुत्सुकानाम् । अदुर्मनायमानानामित्यर्थः ।  
सिद्धिः पूर्वोक्तयशःसुखाद्यर्थसिद्धिः समुत्सुकेवानुरक्तकान्तेवाङ्गमन्तिकमुपैति ।  
तस्मादस्मद्विरहदुःखमातपःसिद्धेः सोढव्यमिति भावः ॥

अथास्य मन्व्यूदीपनद्वारा तपःप्रवृत्तिं प्रथयितुमरिनिकारं तावच्चतुर्भिरुद्घाट-  
यति—

लोकं विधात्रा विहितस्य गोप्तुं क्षत्रस्य मुष्णन्वसु जैत्रमोजः ।

तेजस्विताया विजयैकवृत्तेर्निघ्नन्प्रियं प्राणमिवाभिमानम् ॥ ४१ ॥

लोकमिति ॥ विधात्रा ब्रह्मणा लोकं गोप्तुं विहितस्य सृष्टस्य क्षत्रस्य क्षत्रियजातेः  
संबन्धि । जयनशीलं जेतुं तदेव जैत्रम् ॥ जेतृशब्दान्तृजन्तात् “प्रज्ञादिभ्यश्च” इति स्वा-  
र्थेऽणप्रत्ययः ॥ ओजो बलं दीप्तिर्वा ॥ “ओजो बले च दीप्तौ च” इति विश्वः ॥ तदेव  
वसु धनमिति रूपकालंकारः । मुष्णन्नपहरन् । अरिनिकृतस्य कुतः क्षात्रं तेज इति  
भावः । किंच विजयैकवृत्तेर्विजयैकजीवितायाः । “क्षत्रियस्य विजितम्” इति स्मर-  
णादिति भावः ॥ “वृत्तिर्वर्तनजीवने” इत्यमरः ॥ तेजस्वितायास्तेजस्विनामित्यर्थः ।  
तेजःप्राधान्यद्योतनार्थं भावप्रधानो निर्देशः । प्रियं प्राणमिव । प्राणसममित्यर्थः ।  
अभिमानमहंकारं निघ्नन्स्वण्डयन् । तेजस्विनां प्राणहानिप्राया मानहानिरिति भावः ॥

अधिक्षेपाद्यसहनं तेजः प्राणास्येष्वपि न त्याज्यमित्याह—

ब्रीडानतैराप्तजनोपनीतः संशय्य कृच्छ्रेण नृपैः प्रपन्नः ।

वितानभूतं विततं पृथिव्यां यशः समूहन्निव दिग्विकीर्णम् ॥ ४२ ॥

ब्रीडेति ॥ पुनश्च । आप्तजनोपनीतः श्रावितः । प्रापित इत्यर्थः । तथापि संशय्य संदिह्य । असंभावितबुद्धयेति भावः । ब्रीडानतैः । जुगुप्सितवृत्तान्तश्रवणादिति भावः । नृपैर्देशान्तरस्थैः कृच्छ्रेण प्रपन्नः प्राप्तः । आप्तोक्तत्वात्कथंचिद्विश्वस्त इत्यर्थः । यः शृण्वतामपि दुःसहः किमुतानुभवतामिति भावः । इत्येषा पूर्वेषां व्याख्या ॥ अन्यथापि व्याख्यायते । आप्तजनोपनीतो ज्ञातिकृतः संशय्य कथमिदमन्याय्यमुपेक्ष्यमिति विचार्य ब्रीडानतैः । जुगुप्सितकर्मदर्शनादिति भावः । नृपैः सभास्थैः कृच्छ्रेण प्रपन्नोऽङ्गीकृतः । गोत्रकलहेषु मध्यस्थैरुदासितव्यमिति बुद्धयोपेक्षित इत्यर्थः । पक्षद्वयेऽपि प्रपन्न इत्यत्र आप्तजनोपनीतत्वस्य पदार्थभूतस्य विशेषणगत्या हेतुत्वोक्त्या काव्यलिङ्गमलंकारः । पृथिव्यां वितानभूतमुल्लोचतुल्यम् ॥ “अस्त्री वितानमुल्लोचः” इत्यमरः ॥ दिग्विकीर्णं दिगन्तलग्नम् । वितानमपि दिगन्तलग्नमिति भावः । विततं प्रथितं यशः समूहन्निव संकोचयन्निवेत्युत्प्रेक्षा । अरातिपरिभूतस्य कुतः कीर्तिरिति भावः ॥

वीर्यावदानेषु कृतावमर्षस्तन्वन्नभ्रूतामिव संप्रतीतिम् ।

कुर्वन्प्रयामक्षयमायतीनामर्कत्वेषामह इवावशेषः ॥ ४३ ॥

वीर्येति ॥ पुनश्च । वीर्याप्येवावदानानि तेषु कृतावमर्षः कृतास्कन्दनः । पुराकृतपराक्रमोद्धूतान्यपि प्रमृजन्नित्यर्थः ॥ “अवदानं कर्म वृत्तम्” इत्यमरः ॥ अतएव संप्रतीतिं ख्यातिम् ॥ “प्रतीतिं प्रथितख्यातवित्तविज्ञातविश्रुताः” इत्यमरः ॥ अभूतामविद्यमानामिवेत्युत्प्रेक्षा । सतोऽप्यसत्त्वमुत्प्रेक्ष्यते । तन्वन्कुर्वन् । पुनश्चाहोऽवशेषो दिनान्तोऽर्कत्वेषामिवायतीनामुत्तरकालानां प्रयामक्षयं दैर्घ्यनाशं कुर्वन्निति श्रौती पूर्णयमुपमा । अरिनिराकृतस्य कुतश्चिरावस्थानमिति भावः ॥

प्रसह्य योऽस्मासु परैः प्रयुक्तः स्मर्तुं न शक्यः किमुताधिकर्तुम् ।

नेवीकरिष्यत्युपशुष्यदारद्रः स त्वद्दिना मे हृदयं निकारः ॥ ४४ ॥

प्रसह्येति ॥ पुनश्च । परैः शत्रुभिरस्मासु प्रसह्य प्रयुक्त आचरितो यो निकारः परिभवः केशाकर्षणरूपः स्मर्तुं न शक्यः । अधिकर्तुमनुभविष्येति किमुत । यस्य स्मरणमपि दुःसहमनुभवस्तु सुतरां दुःसह इति किमु वक्तव्यमित्यर्थः । स निकारस्त्वद्दिना त्वया विना ॥ “पृथग्विना—” इत्यादिना पञ्चमी ॥ आर्द्रः सन्कुर्ताश्चदभि-



वस्तु कदर्थः ॥ “अर्थोऽभिधेयैरेवस्तुप्रयोजननिवृत्तिषु” इत्यमरः ॥ “कोः कत्तत्पु-  
रुपेऽचि” इति कुशब्दस्य कदादेशः ॥ कदर्थीकृतौ गर्हार्थीकृतौ वीर्यसारौ शौर्य-  
वले यस्य स तथोक्तः । इत्थं पूर्वविलक्षणस्त्वं स एव धनंजयोऽस्ति कश्चित् ॥ “क-  
च्चित्कामप्रवेदने” इत्यमरः ॥ स एव चेत्त्वं नैवमस्मानुपेक्षस इति भावः ॥

अथाप्युपेक्षणे दोषमाह—

स क्षत्रियस्त्राणसहः सतां यस्तत्कार्मुकं कर्मसु यस्य शक्तिः ।

वहन्द्वयीं यद्यफलेऽर्थजाते करोत्यसंस्कारहतामिवोक्तिम् ॥ ४८ ॥

स इति ॥ क्षतात्रायत इति क्षत्रं क्षत्रियकुलम् ॥ “सुपि” इति योगविभागा-  
त्कप्रत्ययः । ष्टपोदरादित्वात्पूर्वपदस्याकारलोपः । अथवा क्षदिति क्विवन्तोपपदा-  
त्कप्रत्ययः ॥ क्षत्रे जातः क्षत्रियः ॥ “क्षत्राद्भः” इति घप्रत्ययः ॥ कर्मणे प्रभवतीति  
कार्मुकम् ॥ “कर्मण उक्ञ्” इत्युक्ञ्प्रत्ययः ॥ एवं स्थिते वाक्यार्थः कथ्यते ।  
यः सतां साधूनाम् । सहत इति सहः ॥ पचाद्यच् ॥ यस्त्राणस्य सहस्त्राणसहो  
रक्षणक्षमः स एव क्षत्रियशब्दवाच्यः । तथा यस्य कार्मुकस्य कर्मसु रणक्रियासु  
शक्तिः । अस्तीति शेषः । तदेव कार्मुकशब्दवाच्यम् । अत्रैवैतौ शब्दौ मुख्यौ ।  
नान्यत्रेत्यर्थः । एवं स्थिते द्वयीं द्विविधामुक्तिम् । द्वाविमौ क्षत्रियकार्मुकशब्दावित्यर्थः ।  
अफले । पूर्वोक्तावयवार्थशून्यावित्यर्थः । अर्थजाते । स्वाभिधेयसामान्यजातिमात्र  
इत्यर्थः ॥ “जातं जात्योघजन्मसु” इति विश्वः ॥ वहन्वर्तयन् । संस्कारहतामव्यु-  
त्पत्तिदूषितामिव करोतीत्युत्प्रेक्षा । तस्मात्त्वमस्मद्रक्षणेनोक्तदोषादात्मानं मोचय-  
स्वेत्यर्थः ॥

अथ त्वद्गुणा अपि नोज्जीवयेयुरित्याह—

वीतौजसः संनिधिमात्रशेषा भवत्कृतां श्रुतिमपेक्षमाणाः ।

सैमानदुःखा इव नस्त्वदीयाः सरूपतां पार्थ गुणा भजन्ते ॥ ४९ ॥

वीतिति ॥ हे पार्थ । वीतौजसो निष्प्रभाः संनिधिमात्रशेषाः सत्तामात्रावशिष्टा  
भवत्कृतां भवता करिष्यमाणाम् ॥ “आशंसायां भूतवच्च” इति भूतवत्प्रत्ययः ॥  
भूतिमभ्युदयमपेक्षमाणास्त्वदीया गुणाः समानदुःखाः समदुःखभाज इव नोऽस्माकं  
सरूपतां वीतौजस्त्वादिसाधर्म्यं भजन्त इत्युपमा । सा च समानदुःखा इवेत्युत्प्रे-  
क्षया वीतौजस्त्वादिसंभावितयानुप्राणितेत्यनुसंधेयम् ॥

तथापि ममैव कोऽयं भार इत्यत आह—

आक्षिप्यमाणं रिपुभिः प्रमादान्नगैरिवाल्हनसटं सृगेन्द्रम् ।

त्वां धूरियं योग्यतयाधिरूढा दीप्त्या दिनश्रीरिव तिग्मरश्मिम् ५०

आक्षिप्येति ॥ प्रमादात्प्रज्ञाहीनत्वात् । नतु दौर्बल्यादिति भावः । रिपुभिरा-  
क्षिप्यमाणमधिक्षिप्यमाणमतएव प्रमादात् । नागैर्गजैः ॥ “ग्रहेभाहिगजा नागाः”  
इति वैजयन्ती ॥ आलूनसटमाक्षिप्तकेसरम् ॥ “सटा जटाकेसरयोः” इति विश्वः ॥  
मृगेन्द्रं सिंहमिव स्थितम् । त्वामियं धूः कार्यभारः । तिग्मरश्मिं सूर्यं दीप्त्या दिनश्री-  
रिव । योग्यतया निर्वाहकतयाधिरूढारूढवती ॥ कर्तरि क्तः ॥ त्वदधीनेत्यर्थः ॥

पूर्वं निर्व्यवसायस्य “स क्षत्रियः” इत्यादिना दोष उक्तः । संप्रति व्यवसायि-  
नो गुणमाह—

करोति योऽशेषजनातिरिक्तां संभावनामर्थवतीं क्रियाभिः ।

संसत्सु जाते पुरुषाधिकारे न पूरणी तं समुपैति संख्या ॥ ५१ ॥

करोतीति ॥ यः पुमानशेषजनादितरजनादतिरिक्तामधिकाम् । सर्वातिशायि-  
नीमित्यर्थः । संभावनां योग्यतां क्रियाभिश्चरितैरर्थवतीं सफलां करोति । तं पुमांसं  
संसत्सु सभासु ॥ “सभासमितिसंसदः” इत्यमरः ॥ पुरुषाधिकारे योग्यपुरुषग-  
णनाप्रस्तावे जाते सति । पूर्यतेऽनेनेति पूरणी संख्या द्वित्वादिसंख्या न समुपैति  
न गच्छति । अद्वितीयो भवतीत्यर्थः । तस्मादसाधारणलाभाय त्वयापि महानु-  
त्साह आस्थेय इति भावः ॥

अथ द्वाभ्यां सुलभविपक्षस्य प्रोषितस्यार्जुनस्य कर्तव्यमुपदिशति—

प्रियेषु यैः पार्थ विनोपपत्तेर्विचिन्त्यमानैः क्लममेति चेतः ।

तव प्रयातस्य जयाय तेषां क्रियादधानां मघवा विघातम् ॥ ५२ ॥

प्रियेष्विति ॥ हे पार्थ । प्रियेष्वस्मासु विषय उपपत्तेः कारणाद्विनैव विचिन्त्य-  
मानैरकस्मादेवाशङ्क्यमानैर्यैरघश्चेतः क्लमं खेदमेति । जयाय प्रयातस्य तव संवन्धि-  
नां तेषामघानां व्यसनानाम् ॥ “दुःखैर्नोव्यसनेष्वघम्” इत्यमरः ॥ मघवेन्द्रः ।  
योऽस्माभिरुपास्यत इति भावः । विघातं निवारणं क्रियात्करोतु ॥ आशिपि  
लिङ् ॥ तस्मादस्मच्चिन्तया न चेतः खेदयितव्यं जयार्थिना त्वया । अन्यथा तद-  
संभवादिति भावः ॥

मागाश्चिरायैकचरः प्रमादं वसन्नसंवाधशिवेऽपि देशे ।

मात्सर्यरागोपहतात्मनां हि स्वलन्ति साधुष्वपि मानसानि ॥ ५३ ॥

मागा इति ॥ असंवाधोऽसंकटः । विजय इत्यर्थः ॥ “संकटं ना तु संवाधः”  
इत्यमरः ॥ शिवो निर्वाधः ॥ द्वयोरन्यतरस्य विशेष्यत्वविवक्षायां विशेषणसमासः ॥  
अस्मिन्नसंवाधशिवेऽपि देशे चिराय चिरमेकचर एकाकी वसन्नप्रमादं दौर्बल्यं

मागाः ॥ “ इणो गा लुङि ” इति गादेशः ॥ ननु निःस्पृहस्य मर्माकिंचित्करः प्रमाद इति वाच्यमित्याशङ्क्याह—मात्सर्येति ॥ मत्सर एव मात्सर्यं द्वेषो रागः स्नेहस्ताभ्यामुपहतात्मनां रागद्वेषदूषितस्वभावानां मानसानि मर्नाभि साधुषु सज्जनेष्वपि विषये स्वलन्ति विकुर्वन्ते हि ॥ अत्र प्रमादनिषेधलब्धाप्रमादरूपकारणेनार्थप्राप्तिरूपकार्यस्य व्यतिरेककारणसमर्थनाद्वैधर्म्येण कार्यकारणसमर्थनरूपोऽर्थान्तरन्यासः ॥

निगमयति—

तदाशु कुर्वन्वचनं महर्षेर्मनोरथान्नः सफलीकुरुष्व ।

प्रत्यागतं त्वास्मि कृतार्थमेव स्तनोपपीडं परिरब्धुकामा ॥ ५४ ॥

तदिति ॥ तत्तस्मात्कारणात् । आशु शीघ्रं महर्षेर्वचनं कुर्वन् । तपस्यन्नित्यर्थः । नोऽस्माकं मनोरथान्सफलीकुरुष्व । अरिनिर्घातनेनास्मान्प्रतिष्ठापयेत्यर्थः ॥ प्रार्थनायां लोट् ॥ किंच कृतार्थं कृतकृत्यं प्रत्यागतमेव त्वा त्वाम् ॥ “ त्वामौ द्वितीयायाः ” इति त्वादेशः ॥ स्तनयोरुपपीड्य स्तनोपपीडम् ॥ “ सप्तम्यां चोपपीडरुधकर्षः ” इति णमुल् ॥ परिरब्धुं कामो यस्याः सा परिरब्धुकामास्मि । आलिङ्गितुमिच्छामीत्यर्थः ॥ “ तुंकाममनसोरपि ” इति मकारलोपः ॥ प्राक्कार्यसिद्धेः प्रमदालिङ्गनमपि न प्रीतिदमिति भावः ॥

उदीरितां तामिति याज्ञसेन्या नवीकृतोद्गाहितविप्रकाराम् ।

आसाद्य वाचं स भृशं दिदीपे काष्ठामुदीचीमिव तिग्मरश्मिः ५५

उदीरितामिति । सोऽर्जुन इतीत्यं यज्ञसेनस्यापत्येन स्त्रिया द्रौपद्योदीरितामुक्ताम् । नवीकृतः पुनरुद्घाटनेन तथा प्रत्यायितोऽतएवोद्गाहितो मनसि निधापितश्च विप्रकारः परिभवो यया सा तां वाचमासाद्य । आकर्ष्येत्यर्थः । उदीचीं काष्ठां दिशम् ॥ “ दिशस्तु ककुभः काष्ठा आशाश्च हरितश्च ताः ” इत्यमरः ॥ तिग्मरश्मिरिव । भृशं दिदीपे जज्वाल । चुक्रोधेत्यर्थः ॥

अथाभिपश्यन्निव विद्विषः पुरः पुरोधसारोपितहेतिसंहतिः ।

वभार रम्योऽपि वपुः स भीषणं गतः क्रियां मन्त्र इवाभिचारिकीम् ५६

अथेति ॥ अथ विद्विषः शत्रून्पुरोऽभिपश्यन्निव स्थितस्तथा पुरोधसा धौम्येनारोपिता समन्त्रं समाहिता हेतिसंहतिरायुधकलापो यस्य स तथोक्तः ॥ “ हेतिज्वालाङ्कुरायुधे ” इति वैजयन्ती ॥ सोऽर्जुनो रम्यः सौम्यः सन्नपि । अभिचारः परहिंसा प्रयोजनं यस्याः साभिचारिकी ॥ “ तदस्य प्रयोजनम् ” इति ठक् ॥ तां क्रियां



गतः । अभिचारकर्माणि नियुक्त इत्यर्थः । मन्त्र इव । रम्यः प्रकृत्या रमणीयः ।  
भीषयत इति भीषणम् ॥ नन्यादिखाल्लुचुप्रत्ययः ॥ वपुर्वभार । प्रशान्तो मन्त्रः  
प्रयोगभेदादिव । सोऽप्यवस्थाभेदाद्भीषणो वभूवेत्यर्थः ॥

उक्तमायुधारोपणं विवृण्वन्प्रस्थानमाह त्रिभिः—

अविलङ्घ्यविकर्षणं परैः प्रथितज्यारवकर्म कार्मुकम् ।

अगतावरिदृष्टिगोचरं शितनिस्त्रिंशयुजौ महेषुधी ॥ ५७ ॥

अविलङ्घ्येति ॥ शत्रुभिरविलङ्घ्यमनतिक्रमणीयं विकर्षणं यस्य तत् । अमो-  
घाकर्षणमित्यर्थः । किञ्च प्रथितो ज्यारवो गुणध्वनिः कर्म वाणमोक्षणादिकं च  
यस्य तत्कार्मुकं चोद्वहन्नित्यन्वयः । तथारीणां दृष्टिगोचरं दृष्टिपथमगतौ । आहवे-  
ष्वनिर्वातित्वादस्येति भावः । निर्गतस्त्रिंशतोऽङ्गलिभ्यो निस्त्रिंशः खङ्गः ॥ डप्रत्यये  
संख्यायास्तत्पुरुषस्योपसंख्यानात्समासान्तः ॥ तेन शितेन तीक्ष्णेन युक्त इति  
शितनिस्त्रिंशयुजौ ॥ “ सत्सूद्विप—” इत्यादिना क्विप् ॥ महेषुधी महानिपङ्गौ ।  
इषवो धीयन्तेऽनयोरिति विश्रहः ॥ “ कर्मण्यधिकरणे च ” इति क्विप्रत्ययः ॥  
“ तूणोपासङ्गतूणीरनिपङ्गा इषुधिर्द्वयोः । तूण्यां खङ्गे तु निस्त्रिंशचन्द्रहासासिरि-  
ष्टयः ” इत्यमरः ॥

यशसेव तिरोदधन्मुहुर्महसा गोत्रभिदायुधक्षतीः ।

क्वचं च सरत्नमुद्वहञ्ज्वलितज्योतिरिवान्तरं दिवः ॥ ५८ ॥

यशसेति ॥ किञ्च । गोत्रभिद इन्द्रस्यायुधक्षतीर्विज्रप्रहाररन्ध्राणि । खाण्डवदा-  
हसंभवा इति भावः । महसा स्वकान्त्या यशसेव मूर्तया कीर्त्यैव मुहुस्तिरोदधदा-  
च्छादयन् । सरत्नं रत्नसहितमतएव ज्वलितज्योतिर्दीप्ततारकम् ॥ “ ज्योतिस्तारा-  
ग्निभा ज्वाला दृक्पुत्रार्थधरासु ” इति वैजयन्ती ॥ दिवोऽन्तरं नभोमध्यमिवावस्थि-  
तम् ॥ “ अन्तरं परिधानीये वाह्ये स्वीयेऽन्तरात्मनि । क्लीबे मध्ये प्रकाशे च ”  
इति वैजयन्ती ॥ क्वचं चोद्वहन् ॥

अलकाधिपभृत्सदर्शितं शिवमुर्वीधरवर्त्म संप्रयान् ।

हृदयानि समाविवेश स क्षणमुद्राप्पदृशां तपोभृताम् ॥ ५९ ॥

अलकेति ॥ सोऽर्जुनोऽलकाधिपभृत्येन यत्नेन दर्शितमतः शिवं निर्वाधमुर्वी-  
धरवर्त्म हिमवन्मार्गं प्रति संप्रयान्प्रगच्छन् । क्षणमुद्राप्पदृशां वियोगदुःखात्साश्रु-  
नेत्राणां तपोभृतां द्वैतवननिवासिनां तपस्विनां हृदयानि समाविवेश । खेदयामा-  
सेत्यर्थः ॥ संपूर्वस्य विशतेः खेदार्थत्वमवसेयम् ॥

अनुजगुरथ दिव्यं दुन्दुभिध्वानमाशाः

सुरकुसुमनिपातैर्व्योम्नि लक्ष्मीर्वितेने ।

प्रियमिव कथयिष्यन्नलिलिङ्ग स्फुरन्तीं

भुवमनिभृतवेलावीचिबाहुः पयोधिः ॥ ६० ॥

अनुजगुरिति ॥ अथाशा दिशः । दिवि भवं दिव्यम् ॥ “दिव्यादिभ्यो यत्” ॥ दुन्दुभिध्वानमनुजगुर्दध्वनुः ॥ अनुगायतेर्लिट् ॥ व्योम्नि सुरकुसुमनिपातैर्लक्ष्मीर्वितेने । पुष्पवृष्टिश्चाजनिष्टसर्थः । किंच । अनिभृताश्चञ्चला वेलयां कूले या वीचयस्ता एव बाहवो यस्य स तथोक्तः ॥ “वेला कूलविकारयोः” इति शाश्वतः ॥ पयोधिः स्फुरन्तीमुल्लसन्तीं हर्पात्स्पन्दमानां च भुवं प्रियमिष्टं भारावतारणरूपं कथयिष्यन्निव । कथयितुमिवेत्यर्थः ॥ “लृट् शेषे च” इति चकारात्क्रियार्थायां क्रियायां लृट् ॥ आलिलिङ्ग । सर्वं चेदं शिवं देवकार्यप्रवृत्तत्वादस्येति भावः ॥ अत्र विशेषणमात्रसाम्यादप्रस्तुतस्य गम्यत्वात्समासोक्तिरलंकारः । तत्र चापकृतयोर्भूमिसमुद्रयोः प्रतिपन्नाभ्यां नायकाभ्यां भेदे लक्षणातिशयोक्तिवशादालिङ्गनोक्तिरिति रहस्यम् । एवमतिशयोक्तयनुप्राणिता समासोक्तिः । प्रियकथनात्स्नेहवज्जीवयति तदङ्गभावं भजत इत्युभयोरङ्गाङ्गिभावेन संकर इति विवेचनीयम् ॥

इति महामहोपाध्यायकोलाचलमल्लिनाथसूरिविरचितया षण्टापथसमाख्यया

व्याख्यया समेतः कविश्रीभारविकृतौ किरातार्जुनीये महाकाव्ये

धनंजयप्रस्थानो नाम तृतीयः सर्गः ।

चतुर्थः सर्गः ।

ततः स कूजत्कलहंसमेखलां सपाकसस्याहितपाण्डुतागुणाम् ।

उपाससादोपजनं जनप्रियः प्रियामिवासादितयौवनां भुवम् ॥ १ ॥

तत इति ॥ ततः प्रस्थानानन्तरं जनप्रियः सोऽर्जुनः । कलहंसा मेखला इवेत्युपमितसमासः । अन्यत्र कलहंसा इव ता इति विशेषणसमासः । कूजन्ती कलहंसमेखला यस्यास्ताम् । सह पाकेन वर्तन्त इति सपाकानि सस्यानि तैः सस्यैराहितः संपादितः पाण्डुतैव गुणो यस्यास्तां भुवमासादितयौवनां प्राप्तयौवनां प्रियामिव । उपजनं जनसमीपे । अन्यत्र सखीसमक्षम् ॥ समीपार्थेऽव्ययीभावः ॥ उपाससादोपगतवान् ॥ उपमालंकारः ॥

विनम्रशालिप्रसवौघशालिनीरपेतपङ्काः ससरोरुहाम्भसः ।

ननन्द पश्यन्नुपसीम स स्थलीरुपायनीभूतशरद्गुणश्रियः ॥ २ ॥

विनम्रेति ॥ सोऽर्जुनो विनम्रशालिप्रसवौघशालिनीरवनतकलमफलस्तोमशोभि-  
नीरपेतपङ्का निष्पङ्काः ससरोरुहाण्यम्भांसि यासु तास्तथोक्ताः । उपायनीभूता  
अर्जुनं प्रत्युपहारीभूताः शरद्गुणश्रियः पूर्वोक्तशरद्धर्मसंपदो यासु ताः । उपसीम  
ग्रामसीमासु ॥ विभक्त्यर्थेऽव्ययीभावः । समासान्तविधेरनित्यत्वात् “अनश्च” इति  
समासान्तो न भवति । केचित्तु “अप्यन्येषां कठिनवपुषां दुर्गमे ग्रामसीम्नि” इत्या-  
दौ नपुंसकप्रयोगदर्शनात् “नपुंसकादन्यतरस्याम्” इति विकल्पाच्च साधुरित्याहुः ॥  
स्थलीरकृत्रिमा भुवः ॥ “जानपद-” इत्यादिना अकृत्रिमार्थे ङीष् ॥ पश्यन्न-  
नन्द जहर्ष ॥ अत्र शरद्गुणेषु तादात्म्येनारोप्यमाणस्योपायनस्य प्रकृतेर्नन्दनक्रि-  
योपयोगित्वात्परिणामालंकारः ॥

निरीक्ष्यमाणा इव विस्मयाकुलैः सरोभिरुन्मीलितपद्मलोचनैः ।

हृतप्रियादृष्टिविलासविभ्रमा मनोऽस्य जहुः शफरीविवृत्तयः ॥ ३ ॥

निरीक्ष्यमाणा इति ॥ विस्मयाकुलैराश्चर्यरसाविष्टैरतएवोन्मीलितानि पद्मान्येव  
लोचनानि येषांतैः सरोभिर्निरीक्ष्यमाणा इव स्थिताः । हृतः प्रियादृष्टिविलासानां  
विभ्रमः शोभा याभिस्तास्तथोक्ता इति मनोहरणत्वहेतूक्तिः ॥ “विभ्रमः संशये  
भ्रान्तौ शोभायां च” इति वैजयन्ती ॥ शफरीविवृत्तयः प्रोष्ठीस्फुरितान्यस्वार्जु-  
नस्य मनो जहुः ॥

तुतोष पश्यन्कलमस्य सोऽधिकं सवारिजे वारिणि रामणीयकम् ।

सुदुर्लभे नार्हति कोऽभिनन्दितुं प्रकर्षलक्ष्मीमनुरूपसंगमे ॥ ४ ॥

तुतोपेति ॥ सोऽर्जुनः सवारिजे साम्बुजे वारिणि कलमस्य शालिविशेषस्य ॥  
“शालयः कलमाद्याश्च पष्टिकाद्याश्च पुंस्यमी” इत्यमरः ॥ रामणीयस्य भावो  
रामणीयकम् ॥ “योपधाद्गुरूपोत्तमाद्गु” ॥ तत्पश्यन्नधिकं तुतोष । अनुरूपसं-  
गमादिति भावः । तथाहि । सुदुर्लभेऽनुरूपसंगमे योग्यसमागमे लब्धे । सतीति  
शेषः । प्रकर्षलक्ष्मीं योग्यसमागमननिमित्तामुत्कर्षसंपदमाभनन्दितुं स्तोतुं को ना-  
र्हति । सर्वोऽप्यभिनन्दत्येवेत्यर्थः ॥ सामान्येन विशेषसमर्थनरूपोऽर्थान्तरन्यासः ॥

नुनोद तस्य स्थलपद्मिनीगतं वितर्कमाविष्कृतफेनसंतति ।

अवाप्तकिञ्चलकविभेदमुच्चकैर्विवृत्तपाठीनपराहतं पयः ॥ ५ ॥

नुनोदेति ॥ आविष्कृता प्रकटीकृता फेनसंततिर्हिण्डीरसमुद्बो यस्य तत्तथोक्तम् ॥ “हिण्डीरोऽब्धिकफः फेनः” इत्यमरः ॥ अवाप्तः किञ्जल्कविभेदः केसरापगमो येन तत्तथोक्तम् । उच्चकैरुच्चकं यथा तथा विट्टेन लुठितेन पाठीनेन मत्स्यविशेषेण पराहतं ताडितम् ॥ “सहस्रदर्पूः पाठीनः” इत्यमरः ॥ पयः ॥ कर्तुं ॥ तस्यार्जुनस्य स्थलपद्मिनीगतम् । तद्गोचरमित्यर्थः । वितर्कं संशयं नुनोद चिच्छेद । पाठीनपराहत्या किञ्जल्कापायेन जलदर्शनात्स्थलपद्मिनीशङ्का निवृत्तेत्यर्थः ॥ अत्र निश्चयोत्तरसंदेहालंकारः ॥

कृतोर्भिरेखं शिथिलत्वमायता शनैः शनैः शान्तरयेण वारिणा ।

निरीक्ष्य रेमे स समुद्रयोषितां तरङ्गितं शौमविपाण्डु सैकतम् ॥ ६ ॥

कृतेति ॥ सोऽर्जुनः शिथिलत्वमायता गच्छता । दिने दिने क्षीयमाणेनेत्यर्थः । अतएव शनैः शनैः शान्तरयेण । अन्यथोर्भिरेखानुदयादिति भावः । वारिणा । कृता ऊर्मयस्तरङ्गा एव रेखा राजयो यस्य तत्तथोक्तम् । तरङ्गा अस्य संजातास्तरङ्गितं भङ्गिमत् ॥ “तदस्य संजातं—” इतीति च ॥ यत्क्षौमं दुकूलं तद्वद्विपाण्डु शुभ्रमित्युपमालंकारः । समुद्रयोषितां नदीनाम् । सिकतास्यास्तीति सैकतं पुलिनम् ॥ “सिकताशर्कराभ्यां च” इत्यणप्रत्ययः ॥ “तोयोत्थितं तत्पुलिनं सैकतं सिकतामयम्” इत्यमरः ॥ निरीक्ष्य रेमे तुतोष ॥

ततस्त्रिभिः शालिगोप्त्रीं वर्णयति—

मनोरमं प्रापितमन्तरं भ्रुवोरलंकृतं केसररेणुनाणुना ।

अलक्तताम्राधरपल्लवश्रियां समानयन्तीमिव बन्धुजीवकम् ॥ ७ ॥

मनोरममिति ॥ अणुना सूक्ष्मेण केसरेषु किञ्जल्केषु ॥ “किञ्जल्कः केसरोऽस्त्रियाम्” इत्यमरः ॥ यो रेणुः परागस्तेनालंकृतमत एव मनो रमयतीति मनोरमम् ॥ “कर्मण्यण्” इत्यण् ॥ भ्रुवोरन्तरं प्रापितं भ्रूमध्ये निवेशितं बन्धुजीवकं बन्धूकपुष्पम् ॥ “बन्धूको बन्धुजीवकः” इत्यमरः ॥ अलक्तताम्रस्य लाक्षारागरक्तस्याधरपल्लवस्य श्रिया शोभया समानयन्तीं समीकुर्वतीमिव । साम्यपरीक्षां कुर्वतीमिवेत्यर्थः ॥ उत्प्रेक्षालंकारः ॥

नवातपालोहितमाहितं मुहुर्महानिवेशौ परितः पयोधरौ ।

चकासयन्तीमरविन्दजं रजः परिश्रमाम्भःपुलकेन सर्पता ॥ ८ ॥

नवेति ॥ महान्निवेशः स्थानं ययोस्तौ महानिवेशौ । पीवरावित्यर्थः । पयोधरौ परितः । स्तनयोः समन्तादित्यर्थः ॥ “अभितःपरितःसमयानिकपाहाप्रतियोगेऽपि” इति द्वितीया ॥ मुहुराहितं निःक्षिप्तं नवातपालोहितं वालातपताम्रमरविन्दजं रजः परागं सर्पता प्रसरता परिश्रमाम्भःपुलकेन स्वेदोद्भवेन पुल-

केन चकासयन्तीं शोभयन्तीम् ॥ चकास्तेर्ण्यन्ताच्छतरि ङीप् ॥ अलंकरणं कुर्वतीम् । तत्रापि विकृततेति भावः ॥

कपोलसंश्लेषि विलोचनत्विषा विश्रूषयन्तीमवतंसकोत्पलम् ।

सुतेन पाण्डोः कलमस्य गोपिकां निरीक्ष्य मेने शरदः कृतार्थता ॥९॥

कपोलेति ॥ पुनः कपोलसंश्लेषि यदवतंसकोत्पलं कर्णोत्पलं तद्विलोचनत्विषा विश्रूषयन्तीम् । आभरणस्याप्याभरणमिति भावः । कलमम् । गोपायतीति गोपिकां शालिगोप्त्रीम् ॥ ण्वुल्प्रत्ययः ॥ निरीक्ष्य पाण्डोः सुतेनार्जुनेन शरदः । कृतार्थाया भावः कृतार्थता साफल्यम् । शरदः स्वगुणसंपत्तिसिद्धिनियोगलाभादिति भावः ॥ “त्वतलोर्गुणवचनस्य पुं वद्भावो वक्तव्यः” ॥ मेनेऽमानि ॥ मन्यतेः कर्मणि लिट् ॥

उपारताः पश्चिमरात्रिगोचरादुपारयन्तः पतितुं जवेन गाम् ।

तमुत्सुकाश्चक्रुरवेक्षणोत्सुकं गवां गणाः प्रस्नुतपीवरौधसः ॥ १० ॥

उपारता इति ॥ पश्चिमा चासौ रात्रिश्चेति विशेषणसमासः । अपररात्र इत्यर्थः ॥ “पूर्वा दिक्पश्चिमं नभः” इत्यादिवदेकदेशिशब्दस्यैकदेशशब्दसामानाधिकरण्यादेकदेशे पर्यवसानं नतु पश्चिमं रात्रेरित्येकदेशिसमासः । तद्विधायके पूर्वापरादिसूत्रे पश्चिमशब्दाग्रहणादतएव “अहःसर्वैकदेश—” इत्यादिना न समासान्तोऽपि तस्यापि पूर्वापरादिसूत्रोक्तसमासविषयत्वादिति । प्रकाशवर्षस्त्वेकदेशिसमासमेवाश्रित्य समासान्तमाह— तन्मृग्यम् । गावश्चरन्त्यत्रेति गोचरो गवां जग्धिस्थानं वनम् । पश्चिमरात्रौ यो गोचरस्तस्मादुपारताः सन्नितृत्ता जवेन गां भुवं पतितुं धावितुमपारयन्तोऽशक्रुवन्तः प्रस्नुतपीवरौधसो वत्सस्मरणात्स्रवत्क्षीराः ॥ “ऊधस्तु. क्लीवमापीनम्” इत्यमरः ॥ “ऊधसोऽनङ्” इति स्त्रीग्रहणं कर्तव्यमिति नियमान्नानङ्गदेशः ॥ उत्सुका वत्सेषूत्कण्ठिता गवां गणास्तमर्जुनमवेक्षणोत्सुकं दर्शनलालसं चक्रुः ॥ “स्वर्गेषुपशुवाग्ब्रह्मिण्यवृणुभूजले । लक्ष्यदृष्ट्या स्त्रियां पुंसि गौः” इत्युभयत्राप्यमरः ॥ अत्र स्वभावोक्तिरलंकारः । “स्वभावोक्तिरलंकारो यथावद्बस्तुवर्णनम्” इति लक्षणात् ॥

परीतमुक्षापजये जयश्रिया नदन्तमुच्चैः क्षतसिन्धुरोधसम् ।

ददर्श पुष्टिं दधतं स शारदीं सविग्रहं दर्पमिवाधिपं गवाम् ॥११॥

परीतमिति ॥ सोऽर्जुनः उक्षापजय उक्षान्तरभङ्गे सति जयश्रिया परीतं वेष्टितमुच्चैर्नदन्तं क्षतसिन्धुरोधसं रूग्णसरित्तटं शरदि भवां शारदीं पुष्टिमवयवोपचयं दधतं गवामधिपं महोक्षं सविग्रहं मूर्तिमन्तम् ॥ “कायो देहः क्लीवपुंसौ शरीरं वर्ष्म विग्रहः” इत्यमरः ॥ दर्पमिवेत्युत्प्रेक्षा । ददर्श ॥

विमुच्यमानैरपि तस्य मन्थरं गवां हिमानीविशदैः कदम्बकैः ।  
शरन्नदीनां पुलिनैः कुतूहलं गलद्दुकूलैर्जघनैस्त्रिदधे ॥ १२ ॥

विमुच्यमानैरिति ॥ हिमानीविशदैर्हिमसंघातशुभ्रैः ॥ “हिमानी हिमसंहतिः” इत्यमरः ॥ “इन्द्रग्रहण-” इत्यादिना ङीप् । तत्संनियोगादानुगागमश्च ॥ गवां कदम्बकैः ॥ कर्तृभिः ॥ “कदम्बकं समूहे श्रीफले पुष्पविशेषके” इत्यमरः ॥ मन्थरं मन्दं विमुच्यमानैरपि । किमुताविमुच्यमानैरिति भावः । शरन्नदीनां संवन्धिभिः । शरद्ग्रहणं प्रावृष्णिनवृत्त्यर्थं तत्र पुलिनादर्शनादिति भावः । पुलिनैः ॥ कर्तृभिः ॥ गलद्दुकूलैर्जघनैरिव तस्यार्जुनस्य कुतूहलं कौतुकमादध आहितम् ॥ गतान्पशूनां सहजन्मबन्धुतां गृहाश्रयं प्रेम वनेषु विभ्रतः ।

ददर्श गोपानुपधेनु पाण्डवः कृतानुकारानिव गोभिरार्जवे ॥ १३ ॥

गतानिति ॥ पाण्डवोऽर्जुनः पशूनां गवाम् । सह जन्म येषां ते सहजन्मानः सोदरास्त एव बन्धवस्तेषां भावस्तत्ता तां गतान् । पशुषु सोदराभिमानवत इत्यर्थः । गृहाश्रयं गृहविषयं प्रेम वनेषु विभ्रतः । वनेषु गृहाभिमानिन इत्यर्थः । आर्जवे ऋजुत्वे विधेयत्वे । गोभिः पशुभिः कृतानुकाराननुकृतावस्थितानिवेत्युत्प्रेक्षा । ततो विधेयानित्यर्थः । गाः पातीति गोपा गोपालकाः ॥ “आतोऽनुपसर्गं कः” इति कप्रत्ययः ॥ तानुपधेनु धेनुसमीपे ॥ समीपार्थेऽव्ययीभावः ॥ ददर्श ॥ अत्रोत्प्रेक्षानुप्राणिता स्वभावोक्तिरलंकारः ॥

अथ चतुर्भिर्वल्लवीर्नर्तकीसाम्येन वर्णयति—

परिभ्रमन्मूर्धजपट्टदाकुलैः स्मितोदयादर्शितदन्तकेसरैः ।

मुखैश्चलत्कुण्डलरश्मिरञ्जितैर्नवातपामृष्टसरोजचारुभिः ॥ १४ ॥

परिभ्रमदिति ॥ मूर्धजाः षट्पदा इवेत्युपमितसमासः । सरोजचारुभिरित्युपमानुसारात् । परिभ्रमद्भिश्चलद्भिर्मूर्धजैः षट्पदैराकुलानि तैः । दन्ताः केसरा इवेति पूर्ववत्समासः । स्मितोदयेनादर्शिता ईषत्प्रकाशिता दन्तकेसरा येषां तैस्तथोक्तैः । चलत्कुण्डलरश्मिरञ्जितैश्चलकनककर्णवेष्टनप्रभानुलिप्तैरतएव नवातपामृष्टं बालातपस्पृष्टं यत्सरोजं तद्द्व्यचारुभिर्मुखैरुपलक्षिताः ॥

निबद्धनिःश्वासविकम्पिताधरा लता इव प्रस्फुरितैकपल्लवाः ।

व्यपोढपाश्वैरपवर्तितत्रिका विकर्षणैः पाणिविहारहारिभिः ॥ १५ ॥

निबद्धेति ॥ निबद्धेनानुरुद्धेन निःश्वासेन विकम्पिता अधरा यासां तास्तथो-

क्ताः । अतएव प्रस्फुरितैकपल्लवाः । प्रचलितैकपल्लवा इत्यर्थः ॥ “ क्वचित्संख्या-  
शब्दस्य वृत्तिविषये वीप्सार्थत्वं सप्तपर्णादिवत् ” इति कैयटः ॥ लता इव स्थिताः ।  
दैवादेकपल्लवस्फुरणस्यापि लोके संभवादुपमैवेयं नोत्प्रेक्षा । किंच । व्यपोढानि  
विपरीतानि पार्श्वानि येषु तैः पाणिविहारहारिभिः पाणिविक्षेपमनोहरैः ॥ “ अ-  
ङ्गहारोऽङ्गविक्षेपः ” इत्यमरः ॥ विकर्षणैर्मन्थगुणकर्षणैरपवर्तितत्रिकाः संचलित-  
नितम्बाः । यद्यपि “ पृष्ठवंशाधरे त्रिकम् ” इत्यमरस्तथाप्यत्र नितम्बो लक्ष्यते  
तन्नैकव्यादिति भावः ॥

ब्रजाजिरेष्वम्बुदनादशङ्किनीः शिखण्डिनामुन्मदयत्सु योषितः ।

मुहुः प्रणुत्रेषु मथां विवर्तनैर्नदत्सु कुम्भेषु मृदङ्गमन्थरम् ॥ १६ ॥

ब्रजेति ॥ ब्रजाजिरेषु गोष्ठप्राङ्गणेषु ॥ अधिकरणे सप्तमी ॥ “ ब्रजो गोष्ठाध्व-  
वृन्देषु ” इति विश्वः ॥ अम्बुदनादशङ्किनीर्गर्जितभ्रमवतीरिति भ्रान्तिमदलं-  
कारः ॥ शिखण्डिनां योषितो मयूरीः । योषिद्ग्रहणं मौग्ध्यातिशयार्थम् । उन्मद-  
यत्सून्मदाः कुर्वत्सु ॥ “ तत्करोति— ” इति ण्यन्ताच्छतृप्रत्ययः ॥ मथां मन्थनदण्डा-  
नाम् ॥ “ वैशाखमन्थमन्थानमन्थानो मन्थदण्डके ” इत्यमरः ॥ विवर्तनैः परि-  
भ्रमणैर्मुहुः प्रणुत्रेषु कम्पितेष्विति स्वभावोक्तिः । कुम्भेषु कलशेषु मृदङ्गवन्म-  
न्थरमीपन्नदत्सु स्वन्नवत्सु सत्स्विति नाव्यसाम्योक्तिः ॥ भावलक्षणे सप्तमीयम् ॥

स मन्थरावल्गितपीवरस्तनीः परिश्रमक्लान्तविलोचनोत्पलाः ।

निरीक्षितुं नोपरराम बल्लवीरभिप्रनृत्ता इव वारयोषितः ॥ १७ ॥

स इति ॥ मन्थरं मन्दमावल्गिताश्चञ्चलाः पीवराः स्तना यासां तास्तथोक्ताः ॥  
“ स्वाङ्गाच्चोपसर्जनादसंयोगोपधात् ” इति डीष ॥ परिश्रमेण क्लान्तानि ग्लानानि  
विलोचनोत्पलानि यासां तास्तथोक्ता बल्लवीर्गोपीः ॥ “ गोपे गोपालगोसंख्यगो-  
धुगाभीरवल्लवाः ” इत्यमरः ॥ अभिप्रनृत्ता नृत्यन्तीः ॥ “ गत्यर्थार्कर्मक— ” इ-  
त्यादिना कर्तरि क्तः । “ गतिबुद्धिपूजार्थेभ्यश्च ” इति चकाराद्वर्तमानार्थत्वम् ॥  
वारयोषितो वेश्या इव ॥ “ वारस्त्री गणिका वेश्या ” इत्यमरः ॥ सोऽर्जुनो नि-  
रीक्षितुम् ॥ ईक्षतेस्तुमुन् ॥ नोपरराम न विरमति स्म ॥ “ उपाच्च ” । “ विभापाकर्म-  
कात् ” इति परस्मैपदम् ॥ अत्र चतुःश्लोक्यामुपमास्वभावोक्तयोः संसृष्टिः ॥

पपात पूर्वा जहतो विजिह्वतां वृषोपभुक्तान्तिकसस्यसंपदः ।

रथाङ्गसीमन्तितसान्द्रकर्दमान्प्रसक्तसंपातष्टथकृतान्पथः ॥ १८ ॥

पपातेति ॥ सोऽर्जुनः पूर्वां प्रावृषेण्यां विजिह्वतां वक्रतां जहतस्त्यजतः । शरदि-  
निष्पङ्कत्वेन समरेखयैव सुगमत्वादिति भावः ॥ जहातेः शतृप्रत्ययः ॥ वृषोपभु-

क्तान्तिकसस्यसंपदो वृषभचर्वितप्रान्तसस्यसमृद्धिनि ॥ “सुकृते वृषभे वृषः” इत्य-  
मरः ॥ सीमन्ता इव सीमन्ताश्चक्राङ्गपद्धतयः सीमन्तवन्तः कृताः सीमन्तितः ॥  
मत्वन्तात् “तत्करोति—” इति णिचि क्तः । णाविष्टवद्गावान्मतुपो लुक् ॥ रथाङ्गेश्चक्रैः  
सीमन्तितः सान्द्राः कर्दमा घनीभूताः पङ्का येषु तान्प्रसक्तसंपातेन संततसंचारेण  
पृथक्कृतान्पथो मार्गान्पपात जगामेति स्वभावोक्तिः ॥

जनैरुपग्राममनिन्द्यकर्मभिर्विविक्तभावेङ्गितभूषणैर्वृताः ।

भृशं ददर्शाश्रममण्डपोपमाः सपुष्पहासाः स निवेशवीरुधः ॥ १९ ॥

जनैरिति ॥ सोऽर्जुन उपग्रामं ग्रामेषु ॥ विभक्तयर्थेऽव्ययीभावः ॥ अनिन्द्यक-  
र्मभिरनिषिद्धवृत्तिभिः । वृत्तिश्चैकत्र कृष्यादिरन्यत्र शिलोञ्छादिः । विविक्तान-  
न्येकाग्राणि भावोऽभिप्राय इङ्गितं चेष्टा भूषणमलंकारश्च येषां तैस्तथोक्तैर्जनैर्वृताः ।  
अधिष्ठिता इत्यर्थः । अतएवाश्रमेषु मुनिस्थानेषु ये मण्डपास्तदुपमाः ॥ “मण्ड-  
पोऽस्त्री जनाश्रयः” इत्यमरः ॥ सपुष्पहासाः पुष्पविकाशसहिताः ॥ “तेन सह—”  
इत्यादिना बहुव्रीहिः ॥ निवेशवीरुधो गृहगुल्मिनीः ॥ “वीरुधो वल्लिगुल्मि-  
न्यौ” इति वैजयन्ती ॥ भृशं सादरं ददर्श ॥ उपमालंकारः ॥

ततः स संप्रेक्ष्य शरद्गुणश्रियं शरद्गुणालोकनलोलचक्षुषम् ।

उवाच यक्षस्तमनोदितोऽपि गां न हीङ्गितज्ञोऽवसरेऽवसीदति ॥ २० ॥

तत इति ॥ ततः स पूर्वोक्तो यक्षः शरद्गुणश्रियं संप्रेक्ष्य । दर्शनीयां वर्णनीयां च  
विचार्यैत्यर्थः । शरद्गुणालोकने लोलचक्षुषं सतृष्णदृष्टिम् ॥ “लोलश्चलसतृष्णयोः”  
इत्यमरः ॥ तमर्जुनमनोदितोऽप्यपृष्टोऽपि गां वाचमुवाच । तथाहि । इङ्गितज्ञो भा-  
वज्ञः ॥ “इङ्गितं हृद्गतो भावः” इति विश्वः ॥ अवसर उक्तियोग्ये काले नावसी-  
दति न वाचं यच्छति । “नापृष्टः कस्यचिद्भ्रुयात्” इति निषेधस्त्वनाकाङ्क्षितो-  
क्तिविषय इति भावः ॥ सामान्येन विशेषसमर्थनरूपोऽर्थान्तरन्यासः ॥

इयं शिवाया नियतेरिवायतिः कृतार्थयन्ती जगतः फलैः क्रिया ।

जयश्रियं पार्थ पृथूकरोतु ते शरत्प्रसन्नाम्बुरनम्बुवारिदा ॥ २१ ॥

इयमिति ॥ हे पार्थ । शिवायाः कल्याणकारिण्या नियतेः ॥ “दैवं दिष्टं भागधेयं भा-  
ग्यं स्त्री नियतिविधिः” इत्यमरः ॥ शुभावहदैवस्वायतिः फलदानकालः सैव जगतः  
क्रिया कृष्यादिकर्माणि फलैर्लाभैः ॥ “लाभनिष्पत्तियोगेषु वीजभावे धने फल-  
म्” इति वैजयन्ती ॥ कृतार्थयन्ती सफलयन्ती प्रसन्नाम्बुर्निर्मलोदकानम्बुवारिदा  
निर्जलमेघा । अनेन विशेषणद्वयेन द्यावापृथिव्योरान्तुकूल्यं सूचयति । इयं शरत्ते  
जयश्रियं पृथूकरोतु ॥ आशीरर्थे लोट् ॥



उपैति सस्यं परिणामरम्यतां नदीरनौद्धत्यमपङ्कता महीम् ।

नवैर्गुणैः संप्रति संस्तवस्थिरं तिरोहितं प्रेम घनागमश्रियः ॥ २२ ॥

उपैतीति ॥ सस्यं व्रीह्यादिकं परिणामेन परिपाकेन रम्यतामुपैति । नदीरनौद्धत्यं गम्यरूपत्वमुपैति । महीमपङ्कता निष्पङ्कत्वमुपैति । तथाहि । संप्रति नवैर्गुणैः पूर्वोक्तैः शरद्धर्मैः संस्तवेन परिचयेन स्थिरं दृढमपि घनागमश्रियः प्रावृड्लक्ष्म्याः संबन्धि । तद्विषयमित्यर्थः । प्रेम तिरोहितम् निरर्थकं कृतमित्यर्थः । गुणतन्त्राः प्रेमाणो न परिचयतन्त्रा इति भावः ॥ वास्तवालंकारः ॥

पतन्ति नास्मिन्विशदाः पतत्रिणो धृतेन्द्रचापा न पयोदपङ्कयः ।

तथापि पुष्पाति नभः श्रियं परां न रम्यमाहार्यमपेक्षते गुणम् ॥ २३ ॥

पतन्तीति ॥ अस्मिन्नभसि विशदाः पतत्रिणो बलाका न पतन्ति न प्रसरन्ति । धृतेन्द्रचापाः पयोदपङ्कयश्च न पतन्ति । तथापि श्रीकारणाभावेऽपि नभः परां श्रियं शोभां पुष्पाति । तथाहि । रम्यं स्वभावसुन्दरं वस्त्वाहार्यमारोप्यमाणं गुणं नापेक्षते । तत्र स्वभावस्यैव समर्थत्वादिति भावः ॥ अत्रार्थान्तरन्यासः ॥

विपाण्डुभिर्म्लानतया पयोधरैश्च्युताचिराभागुणहेमदामभिः ।

इयं कदम्बानिलभर्तुरत्यये न दिग्बधूनां कृशता न राजते ॥ २४ ॥

विपाण्डुभिरिति ॥ कदम्बानिलशब्देन वर्षर्तुरूपलक्ष्यते । स एव भर्ता तस्यात्यये विरहे म्लानतया निर्जलतया दुर्बलतया च विपाण्डुभिश्च्युतान्यचिराभा विद्युत्तस्या गुणा एव हेमदामानि सुवर्णसूत्राभरणानि येभ्यस्तैः पयोधरैरम्भोदैः । अन्यत्र स्तनैः । उपलक्षितानाम् ॥ “स्तनाम्भोदौ पयोधरौ” इति वैजयन्ती ॥ दिश एव बध्वस्तासामियं कृशता न राजते इति न । किंतु राजते एव भर्तुर्वियुक्तत्वात् । “आर्ताते मुदिते हृष्टा प्रोषिते मलिना कृशा” इति स्मरणादिति भावः ॥ सामान्यतः प्रसक्तमरजनं संकार्यस्यैकेन नत्रानूद्य द्वितीयेन निषेधति । यथाह वामनः— “संभाव्यनिषेधनिवर्तने द्वौ प्रतिषेधौ” इति ॥ अत्र रूपकालंकारः स्फुट एव ॥

विहाय वाञ्छामुदिते मदात्ययादरक्तकण्ठस्य रुते शिखण्डिनः ।

श्रुतिः श्रयत्युन्मदहंसनिःस्वनं गुणाः प्रियत्वेऽधिकृता न संस्तवः ॥ २५ ॥

विहायेति ॥ मदात्ययान्मदक्षयादरक्तकण्ठस्याश्राव्यस्वरस्य । कण्ठशब्देनात्र तद्गतः स्वरः लक्ष्यते । शिखण्डिनो मयूरस्य संबन्धिन्युदित उच्चैस्तरे रुते कूजिते वाञ्छां विहाय । श्रुतिः श्रोत्रम् ॥ “कर्णशब्दग्रहौ श्रोत्रं श्रुतिः स्त्री श्रवणं श्रवः” इत्यमरः ॥ उन्मदहंसनिःस्वनं मत्तमरालकूजितं श्रयति भजते ॥ नन्वकाण्डे परिचितः परिहारेणापरिचिते कथं प्रीत्युदय इत्याशङ्क्यार्थान्तरं न्यस्यति— गुणा इति ॥ प्री-

णातीति प्रियः ॥ “इगुपधज्ञाप्रीकिरः कः” इति कप्रत्ययः ॥ प्रियत्वे प्रीतिकरणे गु-  
णा अधिकृता नियुक्ताः । संस्तवः परिचयो नाधिकृतो न समर्थः ॥ प्रेमाधाने गुणवत्त्वं  
प्रयोजकं न परिचय इत्यर्थः ॥

अमी पृथुस्तम्बभृतः पिशङ्गतां गता विपाकेन फलस्य शालयः ।

विकासि वप्राम्भसि गन्धसूचितं नमन्ति निघ्रातुमिवासितोत्पलम् २६

अमी इति ॥ अमी पृथुस्तम्बान्गुच्छान्विभ्रतीति पृथुस्तम्बभृतः ॥ “स्तम्बो  
गुच्छस्तृणादिनः” इत्यमरः ॥ फलस्य प्रसवस्य विपाकेन परिणामेन पिशङ्गतां  
गताः शालयो ग्रीहिविशेषाः । वप्राम्भसि केदारोदके ॥ “पुंनपुंसकयोर्वप्रः के-  
दारः क्षेत्रम्” इत्यमरः ॥ विकसतीति विकासि विकसितं गन्धेन सूचितं ज्ञापित-  
मसितोत्पलं निघ्रातुमिव नमन्ति ॥ “निध्यातुमिव” इति पाठे द्रष्टुमित्यर्थः ।  
निर्वर्णयितुं वा ॥ “निर्वर्णनं तु निध्यानं दर्शनालोकनेक्षणम्” इत्यमरः ॥ अत्र  
फलभारान्नमनस्य निघ्राणफलकत्वमुत्प्रेक्ष्यत इति फलोत्प्रेक्षा ॥

अथ चतुर्भिः कलापकमाह—

मृणालिनीनामनुरञ्जितं त्विषा विभिन्नमम्भोजपलाशशोभया ।

पयः स्फुरच्छालिशिखापिशङ्गितं द्रुतं धनुःखण्डमिवाहिविद्विपः २७

मृणालिनीनामिति ॥ मृणालिनीनां पद्मलतानां त्विषा हरितवर्णेनानुरञ्जि-  
तम् । तद्दर्शनामापादितमित्यर्थः । तथा म्भोजपलाशशोभया पद्मदलकान्त्वा । आरु-  
ण्येनेत्यर्थः । विभिन्नं मिश्रितम् । तथा स्फुरच्छालिशिखापिशङ्गितं स्फुरद्भिः  
कलमात्रैः पिङ्गलीकृतमित्थं नानावर्णत्वाद्द्रुतं विगलितमहिविद्विपो वृत्रशत्रोरि-  
न्द्रस्य ॥ “सर्पे वृत्रासुरेऽप्यहिः” इति वैजयन्ती ॥ धनुःखण्डमिव स्थितम् ॥  
“नित्यं समासेऽनुत्तरपदस्थस्य” इति विसर्जनीयस्य पत्वम् ॥ पयो वप्राम्भोऽप-  
दिश्य व्याजीकृत्य । धावतामिसागामिना संबन्धः ॥ अत्र धनुःखण्डस्य द्रुतस्य  
लोकेऽप्रसिद्धत्वादुत्प्रेक्ष्यं नोपमा ॥

विपाण्डु संव्यानमिवानिलोद्धतं निरुन्धतीः सप्तपलाशजं रजः ।

अनाविलोन्मीलितबाणचक्षुषः सपुष्पहासा वनराजियोपितः ॥ २८ ॥

विपाण्डु इति ॥ विपाण्डु शुभ्रमनिलोद्धतमनिलोत्क्षिप्तम् । सप्त सप्तपलाशानि प-  
त्राणि पर्वसु येषां ते वृक्षाः सप्तपलाशाः ॥ क्वचित्संख्याशब्दस्य वृत्तिविषये वीष्मा-  
र्थत्वं सप्तपर्णादिवदित्युक्तम् ॥ तेषां पुष्पाणि सप्तपलाशानि ॥ “द्विहीनं प्रसवे  
सर्वम्” इत्यमरः ॥ “फले लुकू” इत्यणो लुकू ॥ तेषु जातं सप्तपलाशजं रजः  
परागं संव्यानमुत्तरीयमिव ॥ “संव्यानमुत्तरीयं च” इत्यमरः ॥ निरुन्धतीनि-

वारयन्तीः । प्रावृतवतीरिति यावत् । अनाविलान्यकलुषाण्युन्मीलितानि च वा-  
णानि नीलसैरेयकाणि चक्षुंषीव यासां तास्तथोक्ताः ॥ “ नीलस्त्वर्थगलो दासी  
वाणओदनपाक्यपि ” इति धन्वन्तरिः ॥ पुष्पाणि हासा इव तैः सह वर्तन्त इति  
सपुष्पहासाः । वनराजयो योषित इव वनराजियोषितः । ता अपदिश्येत्यन्वयः ॥  
अत्र संव्यानमिवेत्युपमैवान्यत्रोपमितसमासे लिङ्गम् । यथा काचित्केनचित्कामुके-  
नाक्षिप्तं स्तनांशुकं निरुन्धे तद्वदिति भावः ॥

अदीपितं वैद्युतजातवेदसा सिताम्बुदच्छेदतिरोहितातपम् ।

ततान्तरं सान्तरवारिशीकरैः शिवं नभोवर्त्म सरोजवायुभिः ॥२९॥

अदीपितमिति ॥ वैद्युतजातवेदसा वैद्युताग्निनादीपितमप्रकाशितम् । विद्युत्प्र-  
काशस्य दृष्टिवाधकत्वाच्चद्राहित्यं गुण इति भावः । सिताम्बुदानां छेदैः खण्डै-  
स्तिरोहितातपम् । न दृष्टिवाधो नाप्यातपवाध इति भावः । सान्तरवारिशीकरै-  
र्विरलाम्बुकणैस्ततान्तरं व्याप्तमध्यं सरोजवायुभिः शिवं रम्यं नभोवर्त्म चापदि-  
श्येति ॥ स्वभावोक्तिरलंकारः ॥

सितच्छदानामपदिश्य धावतां रुतैरमीषां ग्रथिताः पतत्रिणाम् ।

प्रकुर्वते वारिदरोधनिर्गताः परस्परालापमिवामला दिशः ॥ ३० ॥

सितेति ॥ अपदिश्य धावतामिति पूर्वश्लोकत्रयोक्तं पयःप्रभृतिकमुद्दिश्य धाव-  
ताममीषां सितच्छदानां पतत्रिणां हंसानाम् ॥ “ हंसास्तु श्वेतगरुतश्चक्राङ्गा मान-  
सौकसः ” इत्यमरः ॥ रुतैः शब्दैर्ग्रथिता दृग्धाः ॥ “ ग्रथितं गुम्फितं दृग्धम् ” इ-  
त्यमरः ॥ वारिदरोधनिर्गता मेघोपरोधनिर्मुक्ता अतएवामलाः प्रसन्ना दिशः परस्प-  
रालापं प्रकुर्वत इव । दिष्ट्या मेघोपरोधनिर्मुक्ताश्चिरादुच्छ्वसिता इति हंसकूजित-  
व्याजेन परस्परमालपन्तीत्युत्प्रेक्षा ॥

विहारभ्रूमेरभिघोषमुत्सुकाः शरीरजेभ्यश्च्युतयूथपङ्कयः ।

असक्तमूर्धांसि पयः क्षरन्त्यमूरुपायनानीव नयन्ति धेनवः ॥ ३१ ॥

विहारोति ॥ विहारभ्रूमेः । अपररात्रगोचरादित्यर्थः । आगच्छन्त्य इति शेषः ।  
अभिघोषमुत्सुका व्रजं प्रत्युत्कण्ठिताः । वत्सप्रेम्णेति भावः ॥ “ घोष आभीरपल्ली  
स्यात् ” इत्यमरः ॥ च्युता वृटिता यूथानां कुलानां पङ्क्तिः श्रेणीबन्धो यासां तास्त-  
थोक्ताः ॥ “ सजातीयैः कुलं यूथम् ” इत्यमरः ॥ अमूर्धेनवोऽसक्तमप्रतिबन्धं पयः  
क्षीरं क्षरन्ति स्रवन्ति । वत्सस्मरणात्प्रस्रवन्तीत्यर्थः ॥ क्षरतेः शतृप्रत्ययः ॥ ऊर्धां-  
सि शरीरजेभ्योऽपत्येभ्य उपायनानीवातितोपकारिणीवित्युत्प्रेक्षा । नयन्ति प्रापय-  
न्ति । यथा लोके कुतश्चित्प्रवासादेत्य मातरः किञ्चित्खाद्यमानयन्ति तद्वदिति भावः ॥

जगत्प्रसूतिर्जगदेकपावनी ब्रजोपकण्ठं तनयैरुपेयुपी ।

द्युतिं समग्रां समितिर्गवामसावुपेति मन्त्रैरिव संहिताहुतिः ॥ ३२ ॥

जगदिति ॥ जगत्प्रसूतिर्जगत्कारणम् । आज्यादिहविर्द्वारेणेति भावः । ज-  
गतामेकपावनी मुख्यशोधनी ब्रजोपकण्ठं गोष्ठान्तिकम् ॥ “दूरान्तिकार्थेभ्यो  
द्वितीया च” इति द्वितीया ॥ “उपकण्ठान्तिकाभ्यर्णाभ्यग्राः” इत्यमरः ॥ तनयै-  
र्वत्सैरुपेयुपी संगता ॥ “उपेयिवाननाश्वाननूचानश्च” इति कसुप्रत्ययान्तो नि-  
पातः ॥ “उगितश्च” इति ङीष् ॥ असौ गवां समितिः संहतिः । मन्त्रैर्ऋग्यजु-  
पादिभिः ॥ “मन्त्रो मृगादिगृह्योक्तिः” इति वैजयन्ती ॥ संहिता योजिताहु-  
तिरिव । समग्रां द्युतिमुपैति । आहुतिरपि जगत्प्रसूतिर्जगदेकपावनी च । “अग्नौ  
प्रास्ताहुतिः सम्यगादित्यमुपतिष्ठते । आदित्याज्जायते वृष्टिर्वृष्टेरन्नं ततः प्रजाः”  
इति स्मरणादिति भावः ॥

कृतावधानं जितवर्हिणध्वनौ सुरक्तगोपीजनगीतनिःस्वने ।

इदं जिघत्सामपहाय भूयसीं न सस्यमभ्येति मृगीकदम्बकम् ॥ ३३ ॥

कृतेति ॥ जितवर्हिणध्वनौ । केकानुकारिणीत्यर्थः । एतेन पङ्कस्वरप्रायं गाय-  
तीति गम्यते । यथाह मातङ्गः—“पङ्कं मयूरो वदति” इति । गाः पान्तीति  
गोपास्तेषां भार्या गोप्यः ॥ “आतोऽनुपसर्गे कः” इति कप्रत्ययः । “पुंयोगा-  
दाख्यायाम्” इति ङीष् ॥ ता एव जनः । सुरक्तो मधुरकण्ठो यो गोपीजनो वल्लवी-  
जनस्तस्य गीतनिःस्वने गाने कृतावधानमेकाग्रचित्तमिदं पुरोवर्ति मृगीकदम्बकम् ॥  
कर्तुं ॥ भूयसीमतिमहतीं जिघत्सामत्तुमिच्छाम् ॥ अदेः सन्नन्तादुप्रत्ययः ।  
“लुङ्सनोर्धस्वृ” इति घस्त्रादेशः ॥ अपहाय हिला सस्यं नाभ्येति नोपैति ।  
गीतासक्त्या क्षुधामपि न गणयतीत्यर्थः ॥

असावनास्थापरयावधीरितः सरोरुहिण्या शिरसा नमन्नपि ।

उपैति शुष्यन्कलमः सहाम्भसा मनोभुवा तप्त इवाभिपाण्डुताम् ॥ ३४ ॥

असाविति ॥ शिरसाग्रेण मूर्ध्नावनमन्प्रणमन्नप्यनास्थापरयानादरपरया सरो-  
रुहिण्यावधीरितोऽवज्ञातः । अम्भसा । सहचरभूतेनेति भावः । शुष्यन्नतां कलयः  
शालिविशेषः । मनोभुवा तप्त इव कामार्त इव । अभिपाण्डुतामुपैति ॥ अत्राना-  
स्थापरयेति प्रकृतसरोरुहिणीविशेषणसामर्थ्यादप्रस्तुतनायिकामतीतिः समासो-  
क्तिः । उत्तिष्ठमानायाः सरोरुहिण्याः प्रतीयमानया नायिकया शुद्धभेदेऽप्यभेद-

लक्षणातिशयोक्तिमहिम्नावधीरणक्रियासंबन्धान्निर्वहन्ती मनोभुवा तप्त इवेत्युत्प्रे-  
क्षा । निर्वाहिकेत्यतिशयोक्त्यनुप्राणितसमासोत्तयुपमयोरङ्गाङ्गिभावेन संकरः ॥

अमी समुद्रूतसरोजरेणुना हताहृतासारकणेन वायुना ।

उपागमे दुश्चरिता इवापदां गतिं न निश्चेतुमलं शिलीमुखाः ॥३५॥

अमी इति ॥ समुद्रूतसरोजरेणुनेति सौरभ्योक्तिः । हतासारकणेनोपात्ताम्बुकणे-  
नेति शैत्योक्तिः ॥ “ धारासंपात आसारः ” इत्यमरः ॥ वायुना हता आकृष्टा  
अमी शिलीमुखा भृङ्गाः । आपदामुपागमे राजादिभयागमे दुश्चरिता दुष्टकर्माण-  
श्चौरादय इव । गम्यत इति गतिं गन्तव्यदेशम् ॥ “ देशोपायगमे गतिः ” इति वैज-  
यन्ती ॥ निश्चेतुं नालं न समर्थाः । एकत्र वायोः सार्वत्रिकत्वेनोपादानादनिश्च-  
यादन्यत्र भयान्धत्वादिति भावः ॥

मुखैरसौ विद्रुमभङ्गलोहितैः शिखाः पिशङ्गीः कलमस्य विभ्रती ।

शुकावलिर्व्यक्तशिरीषकोमला धनुश्रियं गोत्रभिदोऽनुगच्छति ॥३६॥

मुखैरिति ॥ विद्रुमभङ्गलोहितैर्मुखैः पिशङ्गीः पिशङ्गवर्णाः कलमस्य शिखाः  
शाल्यग्राणि विभ्रती व्यक्तशिरीषकोमला विकसितशिरीषसवर्णासौ शुकाव-  
लिर्गोत्रभिद इन्द्रस्य धनुषः श्रियमनुगच्छत्यनुकरोति । नानावर्णत्वादिन्द्रधनुरि-  
वाभातीत्युपमालंकारः ॥

इति कथयति तत्र नातिदूरादथ ददृशे पिहितोष्णरश्मिबिम्बः ।

विगलितजलभारशुक्लभासां निचय इवाम्बुमुचां नगाधिराजः ॥ ३७॥

इतीति ॥ अथ तत्र तस्मिन्पूर्वोक्तयक्ष इतीत्यं कथयति सति नातिदूरादनति-  
दूरात् । ईपदूर इत्यर्थः ॥ नञर्थस्य नशब्दस्य सुप्सुपेति समासः ॥ पिहितोष्णर-  
श्मिबिम्बस्तिरोहितार्कमण्डल इत्यौन्नत्योक्तिः । नगाधिराजो हिमाद्रिविगलितो  
जलभारो येषां ते तथोक्ताः । अतएव शुक्लभासः ॥ द्वयोरन्यतरस्य विशेष्यत्वविव-  
क्षया विशेषणसमासः ॥ तेषां विगलितजलभारशुक्लभासां शुभ्राणाम्बुमुचां नि-  
चय इव मेघवृन्दमिव ददृशे दृष्टः ॥

तमतनुवनराजिश्यामितोपत्यकान्तं

नगमुपरि हिमानीगौरमासाद्य जिष्णुः ।

व्यपगतमदरागस्यानुसस्मार लक्ष्मी-

मसितमधरवासो विभ्रतः सीरपाणेः ॥ ३८ ॥

तमिति ॥ जिष्णुरर्जुनोऽतनुभिर्महतीभिर्वनराजिभिः श्यामिताः श्यामला उप-

त्यकान्ता आसन्नभूमिप्रदेशा यस्य तं तथोक्तम् ॥ “ उपत्यकाद्रेरासन्ना भूमिरूर्ध्व-  
मधित्यका ” इत्यमरः ॥ “ उपाधिभ्यां त्यकन्नासन्नारूढयोः ” इति लकन्प्रत्ययः ॥  
उपरि हिमानीभिर्हिमसंघातैर्गौरं शुभ्रं नगं हिमाद्रिमासाद्य । व्यपगतो निवृत्तो मद्-  
रागो यस्य तस्य । असितं नीलमधरं वास उत्तरीयं विश्रतो धृतवतः । सीरं हलं पाणौ  
यस्य तस्य सीरपाणेहलायुधस्य ॥ “ हलायुधः । नीलाम्बरो रौहिणेयस्तालाङ्को मु-  
सली हली । संकर्षणः सीरपाणिः ” इत्यमरः ॥ “ सप्तमीविशेषणे— ” इति ज्ञाप-  
काद्व्यधिकरणपदो बहुव्रीहिः । “ प्रहरणार्थेभ्यः परे निष्ठासप्तस्यौ स्तः ” इति स-  
प्तम्याः परनिपातः ॥ लक्ष्मीं शोभामनुसस्मार स्मृतवान् ॥ अत्र सदृशदर्शनेन  
सदृशान्तरस्थ स्मरणात्स्मरणालंकारः । “ सदृशं सदृशानुभवाद्यत्र स्मर्यते तस्म-  
रणम् ” इति विद्याधरः ॥

इति महामहोपाध्यायकोलाचलमह्लिनाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
शरद्वर्णनो नाम चतुर्थः सर्गः ।

### पञ्चमः सर्गः ।

अथ हिमवद्वर्णनमारभते । तत्र पञ्चदशभिः कुलकमाह—

अथ जयाय नु मेरुमहीभृतो रभसया नु दिगन्तदिदृक्षया ।

अभिययौ स हिमाचलमुच्छ्रितं समुदितं नु विलङ्घयितुं नभः ॥ १ ॥

अथेति ॥ अथानन्तरं सोऽर्जुनो मेरुमहीभृतो हेमाद्रेर्जयाय नु जयार्थं वा ॥  
नुशब्दोऽत्र वितर्के ॥ “ नु पृच्छायां वितर्के च ” इत्यमरः ॥ रभसो वेगः ॥  
“ रभसो वेगहर्षयोः ” इति वैजयन्ती ॥ तद्वया रभसया । अतीवोत्कटतयेति यावत् ॥  
अर्शआदित्वादचप्रत्ययः ॥ दिगन्तानां दिदृक्षया नु द्रष्टुमिच्छया वा । नभोऽन्तरिक्षं  
विलङ्घयितुं न्वतिक्रमितुं वा । समुदितम् । समुत्पतितमिव स्थितमित्यर्थः । द्रुतः ।  
उच्छ्रितमुन्नतं हिमस्याचलं हिमाचलमभिययौ ॥ अत्राभिघातितानेकफलविशि-  
ष्टौन्नत्यगुणनिमित्तोदितादिक्रियोत्पेक्षा । सा च व्यञ्जकाप्रयोगात्प्रतीयमानेति  
संक्षेपः ॥ द्रुतविलम्बितं दृत्तम्—“ द्रुतविलम्बितमाह नभौ भरौ ” इति लक्षणात् ॥

तपनमण्डलदीपितमेकतः सततनैशतमोवृतमन्यतः ।

हसितभिन्नतमिस्रचयं पुरः शिवमिवानुगतं गजचर्मणा ॥ २ ॥

तपनेति ॥ एकत एकस्मिन्भागे ॥ सार्वविभक्तिकस्तसिः ॥ तपनमण्डलेन दी-

पितं प्रकाशितम् । अन्यतोऽन्यस्मिन्भागे सततेनानिपिद्धेन नैशेन निशिभवेन त-  
मसा दृढम् । एकत्राहा रात्र्या चान्यत्र संगतमित्यर्थः । अतएव पुरोऽग्रे हसिते-  
नादृहासेन भिन्नतमिस्रचयं निरस्ततमस्तोमं तथा गजचर्मणानुगतं पश्चाद्व्याप्तम् ॥  
“पश्चात्सादृश्ययोरनु” इत्यमरः ॥ शिवमिव स्थितम् ॥ तपनतेजःप्रसारोऽप्यस्य  
कारणमिव कुत्रचित्परिसमाप्यत इति महत्त्वातिशयोक्तिः ॥

क्षितिभःसुरलोकनिवासिभिः कृतनिकेतमदृष्टपरस्परैः ।

प्रथयितुं विभुतामभिनिर्मितं प्रतिनिधिं जगतामिव शंभुना ॥ ३ ॥

क्षितीति ॥ परस्परैऽन्योन्ये ॥ “कर्मव्यतिहारे सर्वनाम्नो द्वे भवतः” इति व-  
क्तव्यत्वात्परशब्दस्य द्विर्भावः । “समासवच्च बहुलं यदा समासवत्प्रथमैकवचनं तदा  
पूर्वपदस्य” इति वक्तव्यत्वात्प्रथमैकवचनम् । सुट् । कस्कादित्वाद्विसर्जनीयस्य सत्त्वं  
बहुवचनं चान्योन्यशब्दवत् । यथा माघे—“अन्योन्येषां पुष्करैरामृशन्ते” इति ॥  
अदृष्टाः परस्परैर्यैस्तेऽदृष्टपरस्परास्तैस्तथोक्तैः । क्षितौ नभास सुरलोके च निवस-  
न्तीति तैस्तथोक्तैः । भूर्भुवःस्वर्लोकवासिभिरित्यर्थः । कृतनिकेतं कृतास्पदम् ।  
अतएव शंभुना विभुतां स्वसामर्थ्यं प्रथयितुमभिनिर्मितं जगतां प्रतिनिधिं प्रति-  
कृतिमिव स्थितमित्युत्प्रेक्षा ॥ “प्रतिकृतिरर्चा पुंसि प्रतिनिधिरुपमोपमानं स्यात्”  
इत्यमरः ॥ त्रैलोक्यश्लाघ्योपममपरिच्छेद्यं चेति भावः ॥

भुजगराजसितेन नभःश्रिता कनकराजिविराजितसानुना ।

समुदितं निचयेन तडित्वतीं लघयता शरदम्बुदसंहतिम् ॥ ४ ॥

भुजगेति ॥ पुनश्च । भुजगराजसितेन शेषाहिधवलेन नभःश्रिता गगनस्पृशा क-  
नकस्य राजिभी रेखाभिर्विराजिताः सानवो यस्य तेन तथोक्तेन । अतएव तडित्व-  
तीं शरदम्बुदसंहतिं लघयता लघूकुर्वता । तज्जुल्येनेत्यर्थः ॥ अतएवोपमालंकारः ॥  
निचयेन शिखरसमुच्चयेन समुदितं समुन्नतम् ॥

मणिमयूखचयांशुकभासुराः सुरवधूपरिभुक्तलतागृहाः ।

दधतमुच्चशिलान्तरगोपुराः पुर इवोदितपुष्पवना भुवः ॥ ५ ॥

मणीति ॥ पुनः । मणिमयूखचया एवांशुकानि पण्यवस्त्राणीव तैर्भासुराः । सुरव-  
धूभिः परिभुक्ता लतागृहाणीव यासु तास्तथोक्ताः । उच्चानि शिलान्तराणि  
शिलामध्यानि गोपुराणीव यासु ताः । उदितान्यूर्जितानि पुष्पाणां वनानि यासु  
ताः । अतएव पुर इव नगराणीव स्थिताः । भुवो दधतम् ॥

अविरतोऽज्झितवारिविपाण्डुभिर्विरहितैरचिरद्युतितेजसा ।

उदितपक्षमिवारतनिःस्वनैः पृथुनितम्बविलम्बिभिरम्बुदैः ॥ ६ ॥

अविरतेति ॥ पुनश्च । अविरतमविच्छिन्नमुज्झितं वारि यस्तेऽविरतोऽज्झितवारि-  
रयः । वृष्टिमन्त इत्यर्थः । अतएव विपाण्डवश्च तैरविरतोऽज्झितवारिविपाण्डुभिः ।  
अतो हिमवत्पक्षत्वं संभवतीति भावः । अचिरद्युतितेजसा विरहितैर्विद्युत्तेजोरहि-  
तैः । आरतनिःस्वनैः प्रशान्तगर्जितैश्च । अन्यथा पक्षत्वहानिः स्यादिति भावः ।  
पृथुनितम्बविलम्बिभिः महाकटकसङ्गिभिः ॥ “कटकोऽस्त्री नितम्बोऽद्रेः” इत्य-  
मरः ॥ अम्बुदैरुदितपक्षं संजातपक्षमिव स्थितम् । प्राविच्छन्नपक्षस्यापि हिमाद्रेर्धव-  
लाम्बुदसंबन्धात्पुनःपक्षोत्थानमुत्प्रेक्ष्यते ॥

दधतमाकरिभिः करिभिः क्षतैः समवतारसमैरसमैस्तटैः ।

विविधकामहिता महिताम्भसः स्फुटसरोजवना जवना नदीः ॥ ७ ॥

दधतमिति ॥ पुनश्च । आकरः खनिरेपाप्रस्तीति योनिवनेत्याकरिभिराकरजैः ॥  
“खनिः स्त्रियामाकरः स्यात्” इत्यमरः ॥ करिभिर्गजैः ॥ कर्तृभिः ॥ क्षतैर्घणैः  
समवतारेषु तीर्थेषु समैरविपमैरसमैरसदृशैरतादृशैः । अनुपमैरित्यर्थः । तटैरुपलक्षिता-  
स्तथा महिताम्भसः श्लाघ्योदका अतएव विविधेभ्यः कामेभ्योऽवगाहनावुपभो-  
गेभ्यो हिता अनुकूलाः ॥ “चतुर्थी तदर्थ-” इत्यादिना समासः ॥ स्फुटानि विक-  
सितानि सरोजवनानि यासु तां जवना वेगवतीः ॥ “जुचङ्गम्य-” इत्यादिना युच् ॥  
नदीर्दधतम् ॥ यमकवृत्त्यनुप्रासभेदत्वात्स्वयमेवालंकारः । अर्थालंकारस्त्वभ्युच्चयः ।  
तस्यातिदुष्करत्वादसपोपोऽपि नाद्रियते । तदुक्तम्— “प्रायशो यमके चित्रे रस-  
वृद्धिर्न मृग्यते” ॥

नवविनिद्रजपाकुसुमलिषां द्युतिमतां निकरेण महाश्मनाम् ।

विहितसांध्यमयूखमिव क्वचिन्निचितकाञ्चनभित्तिषु सानुषु ॥ ८ ॥

नवेति ॥ पुनश्च । नवानि विनिद्राणि च यानि जपाकुसुमानि तान्नपुष्पिकाकुसु-  
मानि तेषां त्विष इव त्विषो येषां ते तेषाम् ॥ “ओङ्गुष्पं जपापुष्पं क्वचिन्ना तान्न-  
पुष्पिका” इति वाग्भट्टः ॥ द्युतिमतां महाश्मनां मणीनाम् । पञ्चरागाणामित्यर्थः ।  
विशेषणसामर्थ्यात् । निकरेण समूहेन हेतुना क्वचिन्निचिताः संघट्टिताः काञ्चनभि-  
त्तयो येषु तेषु सानुषु विहिताः सांध्याः सांध्यायां भवा मयूखा यासिस्तमिव स्थि-  
तम् । काञ्चनभित्तिषु पञ्चरागप्रभाप्रसरादुदितसांध्याराग इव भातीत्युत्प्रेक्षा ॥

पृथुकदम्बकदम्बकराजितं ग्रथितमालतमालवनाकुलम् ।

लघुतुषारतुषारजलश्र्युतं धृतसदानसदाननदन्तितनम् ॥ ९ ॥



पृथिविति ॥ पुनश्च । पृथुभिः कदम्बकदम्बकैर्नीपकुसुमसमूहैः स्तवकै राजितम् ॥  
 “कदम्बमाहुः सिद्धार्थे नीपे च निकुरम्बके” इत्युभयत्रापि विश्वः ॥ ग्रथितमालै-  
 र्वद्धपङ्क्तिभिस्तमालवनैस्तापिञ्जवनैराकुलमाकीर्णम् ॥ “कालस्कन्धस्तमालः स्यात्ता-  
 पिञ्जोऽपि” इत्यमरः ॥ लघुतुपारमल्पसीकरं यत्तुपारजलं हिमोदकं श्रयोतति  
 वर्षति तं तथोक्तम् ॥ “तुपारौ हिमसीकरौ” इति शाश्वतः ॥ “अन्येभ्योऽपि  
 दृश्यते” इति क्विप् ॥ सदानाः समदाः सदाननाः शोभनाननाश्च ये दन्तिनस्ते  
 धृता येन तं तथोक्तम् ॥

रहितरत्नचयान्न शिलोच्चयानपलताभवना न दरीभुवः ।

विपुलिनाम्बुरुहा न सरिद्वधूरकुसुमान्दधतं न महीरुहः ॥ १० ॥

रहितेति ॥ पुनश्च ॥ रहितरत्नचयान्रहितः परित्यक्तो रत्नचयो यैस्तान्रत्नराशि-  
 रहिताञ्छिलोच्चयाञ्छिखराणि न दधतम् । अपलताभवना लतागृहरहिता दरीभुवो  
 गुहाप्रदेशान्न दधतम् ॥ “दरी तु कन्दरो वा स्त्री देवखातविले गुहा” इत्यमरः ॥  
 विगतानि पुलिनान्यम्बुरुहाणि च यासां ताः । सरितो वध्व इव ताः सरिद्वधूर्न  
 दधतम् ॥ अत्र सरितां वध्वौपम्यात्पुलिनाम्बुरुहाणां वदनजघनौपम्यं गम्यते ॥  
 अकुसुमान्महीरुहो वृक्षान्न दधतम् । किंतु रत्नादिसंपन्नानेव शिलोच्चयादीन्दधतमि-  
 त्यर्थः ॥ महाविभाषया नात्र नञ्समासः ॥

व्यथितसिन्धुमनीरसनैः शनैरमरलोकवधूजघनैर्धनैः ।

फणभृतामभितो विततं ततं दयितरम्यलतावकुलैः कुलैः ॥ ११ ॥

व्यथितेति ॥ पुनश्च । अनैरसनैरनिर्मेखलैः । सरसनैरित्यर्थः । धनैर्निविडैरमरलो-  
 कवधूजघनैः शनैर्नन्दंमन्दं व्यथितसिन्धुं क्षोभितनदीकम् । अयमपरः स्वर्ग इति  
 भावः । दयिताः प्रिया रम्या लता वीरुधो वकुलाः केसराश्च येषां तैस्तथोक्तैः ॥  
 “विशारदो मद्यगन्धो वकुलः सर्वकेसरः” इति वैद्यके ॥ फणभृतां कुलैरभितस्ततं  
 व्याप्तं तथा विततं विस्तृतम् ॥

ससुरचापमनेकमणिप्रभैरपपयोविशदं हिमपाण्डुभिः ।

अविचलं शिखरैरुपविभ्रतं ध्वनितसूचितमम्बुमुचां चयम् ॥ १२ ॥

ससुरेति ॥ अनेका विचित्रा मणिप्रभा येषां तैस्तथोक्तैः । हिमेन पाण्डुभिः  
 शिखरैः ससुरचापं सेन्द्रचापम् । अपपयो निर्जलोऽतएव विशदश्च तमपपयोविशदम् ।  
 अविचलं दैवान्निश्चलं च । अतः शिखरशङ्कास्याभूदित्यर्थः । किंतु ध्वनितेन गर्जितेन  
 सूचितं ज्ञापितमम्बुमुचां चयमुपविभ्रतम् ॥ अत्र कविकल्पितसादृश्याच्छिखरैर्मेघ-  
 सदेहे मेघनिश्चयात्सदेहालंकारः ॥

विकचवारिरुहं दधतं सरः सकलहंसगणं शुचि मानसम् ।

शिवमगात्मजया च कृतेर्ष्यया सकलहंसगणं शुचिमानसम् ॥ १३ ॥

विकचेति ॥ पुनश्च । विकचवारिरुहम् । नित्यविकसितारविन्दमित्यर्थः । वृत्तिसामर्थ्यात् । कलहंसगणैः सह वर्तत इति सकलहंसगणम् ॥ “कादम्बः कलहंसः स्यात्” इत्यमरः ॥ यद्वा । सकला सर्वे हंसगणा यस्मिंस्तत्तथोक्तम् । शुचि निखनिर्मलं मानसं मानसाख्यं सरो दधतम् । किंच । कृतेर्ष्यया । कुतश्चिन्निमित्तात्कुपित्येत्यर्थः । अगात्मजया पार्वत्या सकलहंसविवादं सगणं सप्रमथम् ॥ “गणाः प्रमथसंख्यौघाः” इति वैजयन्ती ॥ शुचिमानसमविद्याविनिर्मुक्तचित्तं शिवं च दधतम् ॥ एतेन सकलशैलवैलक्षण्यमस्योक्तम् ॥

ग्रहविमानगणानभितो दिवं ज्वलयतौपधिजेन कृशानुना ।

मुहुरनुस्मरयन्तमनुक्षपं त्रिपुरदाहमुमापतिसेविनः ॥ १४ ॥

ग्रहेति ॥ दिवमभितो दिवोऽभिमुखम् ॥ “अभितःपरितः—” इत्यादिना द्वितीया ॥ ग्रहाश्चन्द्रादयो विमानानि देवयानानि च ॥ “व्योमयानं विमानोऽस्त्री” इत्यमरः ॥ तेषां गणाञ्ज्वलयता प्रदीपयता ॥ “मितां ह्रस्वः” इति ह्रस्वः ॥ ओपधिजेन तृणविशेषजन्येन कृशानुनानुक्षपं प्रतिक्षपम् ॥ वीप्सायामव्ययीभावः ॥ उमापतिसेविनः प्रमथादीन् ॥ “गतिवुद्धि—” इत्यादिना द्विकर्मत्वम् । त्रयाणां पुराणां समाहारस्त्रिपुरम् ॥ “तद्धितार्थ—” इत्यादिना समासः । “पात्रादिभ्यः प्रतिपेधो वक्तव्यः” इति स्त्रीलिङ्गप्रतिपेधः ॥ तस्य दाहं त्रिपुरदाहं मुहुरनुस्मरयन्तम् ॥ ननु “अधीगर्थ—” इत्यादिना दाहमित्यत्र षष्ठी किं न स्यात् । तस्याः शेषार्थे विधानाच्छेषस्याविवक्षितत्वात् ॥ अत्र “कविसंमतसादृश्यात्स्मृतिः” इति स्मरणालंकारः ॥

विततशीकरराशिभिरुच्छ्रितैरुपलरोधविवर्तिभिरम्बुभिः ।

दधतमुन्नतसानुसमुद्धतां धृतसितव्यजनामिव जाह्नवीम् ॥ १५ ॥

विततेति ॥ विततशीकरराशिभिर्विस्तृतशीकरपुञ्जैरुच्छ्रितैरुत्पतितैः । कुतः । उपलरोधेनाविवर्तिभिरम्बुभिर्हेतुभिः । धृतसितव्यजनामिव शृङ्गीतामलचामरामिव स्थितामित्युत्प्रेक्षा । उन्नतसानुषु समुद्धतां वहन्तीं जाह्नवीं गङ्गां दधतम् ॥

अनुचरेण धनाधिपतेरथो नगविलोकनविस्मितमानसः ।

स जगदे वचनं प्रियमादरान्मुखरतावसरे हि विराजते ॥ १६ ॥

अनुचरेणेति ॥ अथोऽनन्तरम् ॥ “मङ्गलानन्तरारम्भप्रश्नकात्स्वर्गेष्वथो अथ” इत्यमरः ॥ धनाधिपतेरनुचरेण यक्षेण नगविलोकनविस्मितमानसः सोऽर्जुनः ।

आदरात्प्रियं वचनं जगदे गदितः ॥ गदतेर्बुधस्य दुहादित्वात्प्रधाने कर्मणि लिट् ॥  
अपृष्टपरिभाषणदोषं परिहरति— सुखरतेति ॥ सुखरता वाचालत्वम् । अपृष्टपरि-  
भाषित्वमिति यावत् । अवसरे श्रोतुराकाङ्क्षासमये विराजते हि । आकाङ्क्षितम-  
पृष्टोऽपि ब्रूयादिति भावः ॥

अलमेप विलोकितः प्रजानां सहसा संततिमंहसां विहन्तुम् ।

घनवर्त्म सहस्रधेव कुर्वन्हिमगौरैरचलाधिपः शिरोभिः ॥ १७ ॥

अलमिति ॥ हिमेन गौरैः शुभ्रैः शिरोभिः शिखरैर्घनवर्त्म खं सहस्रधा कुर्व-  
न्विपाटयन्निवेत्युत्प्रेक्षा । एषोऽचलाधिपो हिमवान्विलोकितो दृष्टमात्र एव प्र-  
जानामंहसां संततिं पापसंघातं सहसा विहन्तुमलं समर्थः ॥ “पर्यासिचचनेष्वलमर्थेषु”  
इति तुमुन् ॥ औपच्छन्दसिकं वृत्तम्— “पर्यन्तेर्यौ तथैव शेषं चौपच्छन्दसिकं  
सुधीभिरुक्तम्” इति स्मरणात् ॥

इह दुरधिगमैः किञ्चिदेवागमैः सततमसुतरं वर्णयन्त्यन्तरम् ।

अमुमतिविपिनं वेद दिग्व्यापिनं पुरुषमिव परं पद्मयोनिः परम् ॥ १८ ॥

इहेति ॥ इहास्मिन्पर्वते । सुतरं न भवतीत्यसुतरम् । दुस्तरमित्यर्थः ॥ तरतेः  
स्वल्पप्रत्ययः ॥ अन्तरं मध्यभागम् । पुरुषे त्वन्तरं तत्त्वम् । दुरधिगमैर्दुर्ग्रहैर्दुःखेनाधिगन्तु-  
मशक्यैरागमैः पुराणादिभिः किञ्चिदेव सततं वर्णयन्ति । न तु कदाचित्प्रत्यक्षेणापि  
निःशेषं ज्ञातुमशक्यत्वादिति भावः । किंत्वतिविपिनमतिगहनं दिग्व्यापिनममुं गि-  
रिं परं पुरुषं वरमात्मानमिव परं केवलम् ॥ “परमव्ययमिच्छन्ति” इति  
विश्वः ॥ पद्मयोनिर्ब्रह्मैव वेद । नान्य इत्यर्थः ॥ “विदो लटो वा” इति णलादे-  
शः ॥ अत्रोपमायमकयोः संसृष्टिः ॥ क्षमावृत्तम्—“तुरगरसयतिर्नो भरो गः क्षमा” ॥

रुचिरपल्लवपुष्पलतागृहैरुपलसज्जलजैर्जलराशिभिः ।

नयति संततमुत्सुकतामयं धृतिमतीरुपकान्तमपि स्त्रियः ॥ १९ ॥

रुचिरपल्लवेति ॥ अयं गिरिः । रुचिराणि पल्लवानि पुष्पाणि च येषां ते तथा-  
भूता लतागृहा येषु तैस्तथोक्तेरुपलसज्जलजैर्जलराशिभिः सरोभिः ॥ करणैः ॥  
उपकान्तं कान्तसमीपे धृतिमतीर्थवतीरपि समीपस्थानपि प्रियान्न गणयन्तीः ।  
मानिनीरित्यर्थः । स्त्रियः संततमुत्सुकतां नयति । तासां मानग्रन्थि शिथिलयती-  
त्यर्थः । अथवा । उपकान्तं धृतिमतीर्स्तामतीरपि सुरततृप्ता अपि पुनरुत्सुकतां  
नयतीत्यर्थः ॥ उभयत्राप्युद्दीपकत्वातिशयोक्तिः ॥ वृत्तमुक्तम् ॥

सुलभैः सदा नयवतायवता निधिगुह्यकाधिपरमैः परमैः ।

अमुना धनैः क्षितिभृतातिभृता समतीत्य भाति जगती जगती ॥२०॥

सुलभैरिति ॥ नयवता नीतिमतायवता भाग्यवता च सदा सुलभैः । नान्यै-  
रित्यर्थः ॥ “अयः शुभावहो विधिः” इत्यमरः ॥ निर्धीनां महापद्मादीनाम् ॥  
“अस्त्री पद्मो महापद्मः शङ्खो मकरकच्छपौ । मुकुन्दन्कुदनीलाश्च वर्चाः स्युर्निध-  
यो नव” इत्यमरः ॥ गुह्यकानां चाधिपं कुवेरं रमयन्तीति तथोक्तैः ॥ “कर्मण्यण्” ॥  
परमैरुत्कृष्टैर्धनैः ॥ करणैः ॥ अमुना क्षितिभृता हेतुनातिभृता पूर्णा सती जगती  
मही जगती स्वर्गपाताललोकौ समतीत्यातीत्य भाति । अमालुपैरपि दुर्लभाः सं-  
पदोऽत्र संभवन्तीति भावः ॥ अत्र धनाधिपतेरिति पदार्थस्य विशेषणगत्या जगद-  
तिक्रमणहेतुत्वोक्त्या काव्यलिङ्गम् । तस्य यमकेन संसृष्टिः ॥ प्रमिताक्षरावृत्तम्—  
“प्रमिताक्षरा सजससैरुदिता” इति लक्षणात् ॥

अखिलमिदममुष्य गौरीगुरोस्त्रिभुवनमपि नैति मन्ये तुलाम् ।

अधिवसति सदा यदेनं जनैरविदितविभवो भवानीपतिः ॥ २१ ॥

अखिलमिति ॥ अमुष्य गौरीगुरोर्हिमवत इदमखिलम् । त्रयाणां भुवनानां  
समाहारस्त्रिभुवनमपि ॥ “तद्धितार्थ—” इत्यादिना समासः । पात्रादित्वात्स्त्रीत्व-  
प्रतिषेधः ॥ तुलां साम्यं नैतीति मन्ये । यद्यतो जनैरविदितविभवोऽज्ञातमहिमा  
भवानीपतिः सदैवं गिरिमधिवसति । अस्मिन्वसतीत्यर्थः ॥ “उपान्वध्याङ्गुसः”  
इति कर्मत्वम् ॥ अतोऽयं धर्मक्षेत्रमिति भावः ॥ प्रभाट्टम्— “स्वरशरविरतिर्नां  
सरौ प्रभा” इति लक्षणात् ॥

वीतजन्मजरसं परं शुचि ब्रह्मणः पदमुपैतुमिच्छताम् ।

आगमादिव तमोपहादितः संभवन्ति मतयो भवच्छिदः ॥ २२ ॥

वीतेति ॥ वीते निवृत्ते जन्मजरसी यस्य तद्वीतजन्मजरसम् ॥ “जराया जर-  
सन्यतरस्याम्” इति जरसादेशः । अत्र तदन्तविधेरिष्टत्वात्परत्वेन स्यादेशवाधक-  
त्वाच्च । तथाहि । “टाङ्सिङ्सामिनात्स्याः” इति स्यादेशवाधनात् । “पर-  
त्वाज्जरसादेशं वभापे भाष्यकृत्स्वयम् । सूत्रकारमते यत्तु ज्ञापकात्परवाधनम् ॥  
भवेत्तदपि टाङ्स्योर्न पुनर्ङ्सि संभवेत् । मतद्वयेऽपि तत्तुल्यं ङ्सि यत्पूर्ववाधनम् ॥  
परत्वाज्जरसादेशस्तत्स्यात्स्यादेशवाधनात् । ज्ञापकं चात्र टाङ्स्योर्यादेशाविना-  
दिति ॥ ईकारदीर्घयोस्तत्र वैयर्थ्यं तत्तु तौ विना । एत्वे सवर्णदीर्घे च रूपसिद्धि-  
र्भवेद्यतः ॥ व्यर्थसूत्राक्षरत्यागात्तेन तज्ज्ञापकं फणी । स्वातन्त्र्याज्जरसादेशो  
जगौ पूर्वस्य वाधनात् ॥ समर्थनप्रपञ्चस्तु भाष्यकैयटयोः स्फुटः” । एवं च यदत्र  
जरस इति केषांचित्पाठान्तरकल्पनं तदज्ञानविजृम्भितमेव । ब्रह्मणः परमात्मनः

संवन्धि परमुत्कृष्टं शुचि निष्कलङ्कम् । पद्यत इति पदं स्थानं तादात्म्यलक्षणम् ।  
मुक्तिमित्यर्थः । उपैतुं प्राप्नुमिच्छतां मुमुक्षूणामागमाच्छास्त्रदिव । तमोऽपहन्तीति  
तमोऽपहादविद्यानिवर्तकत्वात् ॥ “अपे क्लेशतमसाः” इति डप्रत्ययः ॥ इतो-  
ऽस्माद्दिरेः । भवं छिन्दन्तीति भवच्छिदः संसारनिवर्तकाः ॥ “सत्सूद्विष—” इत्या-  
दिना किप् ॥ मतयस्तत्त्वज्ञानानि संभवन्ति । क्षेत्रविशेषस्यापि ज्ञानोपपादकत्वा-  
दिशाशयः । न च केवलं भोगभूमिः किंतु मुक्तिक्षेत्रमपीति तात्पर्यार्थः ॥ रथो-  
द्धतावृत्तम् । तल्लक्षणम्—“रान्नराविह रथोद्धता लगौ” इति ॥

दिव्यस्त्रीणां सचरणलाक्षारागा रागायाते निपतितपुष्पापीडाः ।

पीडाभाजः कुसुमचिताः साशंसं शंसन्त्यस्मिन्सुरतविशेषं शय्याः २३

दिव्येति ॥ अस्मिन्निरौ । चरणलाक्षारागैः सह वर्तन्ते तास्तथोक्ताः । धेनुक-  
पुरुपायितादिवन्धेषु स्त्रियः पादतलस्पर्शात्तद्रागाङ्किता इत्यर्थः । निपतिता व्या-  
नतकरणे स्त्रीणामधोमुखत्वाद्भ्रष्टाः पुष्पापीडाः कुसुमशेखरा यासु तास्तथोक्ताः ॥  
“शिखास्वापीडशेखरौ” इत्यमरः ॥ पीडाभाजो विमर्दभाजः । भङ्गिमत्य इत्यर्थः ।  
भ्रमरप्रेङ्खोलितादौ सर्वतः कटिपरिभ्रमणसंभवादिति भावः । कुसुमैश्चिताः कुसु-  
मचिताः । इभमार्जारादिकरणेषु स्तनभुजावयववानां शय्यातलस्थायित्वान्मा-  
र्दवाय कुसुमचिताः । कुसुमास्तृता इत्यर्थः । दिव्यस्त्रीणां संवन्धिन्यः । शेरत आस्वि-  
ति शय्यास्तल्पानि ॥ “संज्ञायां समजनिपद—” इत्यादिना क्यप् ॥ रागायाते  
रागोद्रेके सति यः साशंसः सतृष्णः सुरतविशेषस्तम् ॥ जातावेकवचनम् ॥ सुरत-  
विशेषानित्यर्थः । शंसन्ति सूचयन्ति । विनृष्वन्तीत्यर्थः ॥ अत्र लाक्षारागादिप-  
दार्थानां सुरतविशेषशंसनं प्रति विशेषणगत्या हेतुत्वोक्त्या काव्यालङ्कमलंकारो  
यमकेन संसृज्यते ॥ जलधरमालावृत्तम्—“स्मौ स्मौ चेतस्याज्जलधरमाला  
ख्याता” इति लक्षणात् ॥ धेनुकादिवन्धलक्षणं तु रतिरहस्ये—“न्यस्तहस्तयु-  
गला निजे पदे योपिदेति कटिरूढवल्लभा । अग्रतो यदि शनैरधोमुखी धेनुकं वृ-  
पवदुन्नते प्रिये ॥ स्वच्छया भ्रमति वल्लभेऽपि या योपिदाचरति वल्लभायितम् ।  
व्यानतं रतमिदं यदि प्रिया स्यादधोमुखचतुष्पदाकृतिः ॥ तत्कटिं समधिरुह्य व-  
ल्लभः स्याद्वृपादिपशुसंस्थितिस्थितः । चक्रवद्भ्रमति कुञ्चितत्रिका भ्रामरं निगदितं  
समुद्धतम् ॥ सर्वतः कटिपरिभ्रमो यदि प्रेङ्खपूर्वमिदमुक्तमारतम् । भूगतस्तनभुजास्य-  
मस्तकामुन्नतां स्वयमधोमुखीं स्त्रियम् । क्रामति स्वकरकृष्टमेहने वल्लभे करिरतं तदु-  
च्यते” ॥ “प्रसारिते पाणिपादे शय्यास्पर्शिशुखोरसि । उन्नतायाः स्त्रियाः कट्यां  
मार्जारीक्रमणं विदुः” इति ग्रन्थान्तरे ॥

गुणसंपदा समधिगम्य परं महिमानमत्र महिते जगताम् ।

नयशालिनि श्रिय इवाधिपतौ विरमन्ति न ज्वलितुमौषधयः ॥ २४ ॥

गुणेति ॥ जगतां महिते जगद्भिः पूजिते पूज्यमाने ॥ “मतिबुद्धि-” इत्यादिना वर्तमाने क्तः । “क्तस्य च वर्तमाने” इति पृष्ठी ॥ अत्र हिमवत्योपधयस्त्वृणज्योतीषि नयशालिन्यधिपतौ नीतिसंपन्ने राज्ञि श्रियः संपद इव गुणसंपदा क्षेत्रगुणसंपत्त्या । अन्यत्र संध्यादिगुणसंपदा । परं महिमानम् । उभयत्रापि प्रकाशसामर्थ्यम् । समधिगम्य ज्वलितुं प्रकाशितुं न विरमन्ति । अविरतं ज्वलन्तीत्यर्थः । अन्यत्र रात्रादावेवेति भावः ॥

कुररीगणः कृतरवस्तरवः कुसुमानताः सकमलं कमलम् ।

इह सिन्धवश्च वरणावरणाः करिणां मुदे सनलदानलदाः ॥ २५ ॥

कुररीति ॥ इहाद्रौ कुररीगण उत्क्रोशसङ्घः ॥ “उत्क्रोशकुररौ समौ” इत्यमरः ॥ कृतरवः कृतारवः । तरवः कुसुमैरानताः । कमलं जलं सकमलं सपद्मम् ॥ “कमलं जलपद्मयोः” इति विश्वः ॥ वरणा इमा आवरणं यासां ता वरणावरणाः ॥ “वरणो बरुणः सेतुस्तिक्तशाकः कुमारकः” इत्यमरः ॥ सनलदाः सोशीराः ॥ “मूलेऽस्योशीरमस्त्रियाम् । अभयं नलदं सेव्यम्” इत्यमरः ॥ अनलं संतापं घन्ति खण्डयन्ति शमयन्तीत्यनलदाः । सनलदाश्च ता अनलदाः सिन्धवो नद्यः करिणां मुदे । भवन्तीति शेषः । न कुत्राप्युक्तवैपरीत्यमिति भावः ॥

सादृश्यं गतमपनिद्रचूतगन्धै-

रामोदं मदजलसेकजं दधानः ।

एतस्मिन्मदयति कोकिलानकाले

लीनालिः सुरकरिणां कपोलकापः ॥ २६ ॥

सादृश्यमिति ॥ एतस्मिन्पर्वतेऽपनिद्रचूतगन्धैः सादृश्यं गतं फुल्लाम्रपुष्पसदृशं मदजलसेकजमामोदं परिमलं दधानो विभ्राणः । अतएव लीनालिः संसक्तभृङ्गः सुरकरिणाम् । कष्यते अनेनेति कापः । कपोलानां कापः कपणस्थानं इमस्कन्धादि । अकाले वसन्तातिरिक्ते कालेऽपि कोकिलान्मदयति ॥ “मितां ह्रस्वः” इति ह्रस्वः ॥ अत्र वसन्तरूपकारणाभावेऽपि मदारुणकार्योत्पत्तिकथनाद्विभावनालंकारः । तदुक्तम्—“कारणेन विना कार्यस्योत्पात्तः स्याद्विभावनः” इति । सा च चूतगन्धैः सादृश्यमित्युपमया वामोदं दधान इति पदार्थहेतुककाव्याल्लेङ्गनचाङ्गाङ्गिभावेन संकीर्यते । किंच कोकिलानां मदगन्धकृतनूतनगन्धभ्रान्त्या भ्रान्तिमदलंकारो व्यज्यते ॥ प्रहर्षिणीवृत्तम्—“म्रौ ज्रौ गस्त्रिदशयतिः प्रहर्षिणीयम्” इति लक्षणात् ॥

सनाकवनितं नितम्बरुचिरं चिरं सुनिनदैर्नदैर्वृतममुम् ।

मता फणवतोऽवतो रसपरा परास्तवसुधा सुधाधिवसति ॥ २७ ॥

सनाकेति ॥ पुनश्च । सनाकवनितं साप्सरस्कं नितम्बैः कटकै रूचिरं सुनि-  
नदैः सुघोषैर्नदैः प्रवाहैर्वृतममुम् । अमुष्मिन्गिरावित्यर्थः ॥ “उपान्वध्याङ्गसः” इति  
कर्मत्वम् ॥ अवतोऽधोलोकरक्षकस्य फणवतो नागराजस्य मतेष्टा ॥ “मतिबु-  
द्धि-” इत्यादिना वर्तमाने क्तः । तद्योगात्पृष्ठी ॥ रसेन परोत्कृष्टा परास्तव-  
सुधा सक्तभूर्लौका सुधामृतं चिरमधिवसति । अतोऽन्यत्र भूमण्डले कुत्रापि सुधा  
नास्तीत्यर्थः । मेरुप्रभावोऽयं गिरिरिति भावः ॥ अत्र प्रस्तुतविशेषणसामर्थ्यादिप्र-  
स्तुतमेरुप्रतीतेः समासोक्तिरलंकारः । स च यमकेन संसृज्यते ॥ जलोद्धतगतिवृ-  
त्तम्—“रसैर्जसजसा जलोद्धतगतिः” इति लक्षणात् ॥

श्रीमल्लताभवनमोषधयः प्रदीपाः

शय्या नवानि हरिचन्दनपल्लवानि ।

अस्मिन्नतिश्रमनुदश्च सरोजवाताः

स्मर्तुं दिशन्ति न दिवः सुरसुन्दरीभ्यः ॥ २८ ॥

श्रीमदिति ॥ अस्मिन्नद्वौ श्रीमत्समृद्धिमल्लता एव भवनम् । ओषधयस्तृणज्यो-  
तीष्येव प्रदीपाः । नवानि हरिचन्दनपल्लवानि सुरतरुकिसलयान्येव शय्याः ॥ “ह-  
रिचन्दनमाख्यातं गोशीर्षे सुरपादपे” इति विश्वः ॥ रतिश्रमनुदः सुरतश्रमहा-  
रिणः सरोजवाताश्च । सुरसुन्दरीभ्यः ॥ क्रियाग्रहणाच्चतुर्थी ॥ दिवो दिवम् ॥  
“अधीगर्थ-” इत्यादिना कर्मणि पृष्ठी ॥ स्मर्तुं न दिशन्ति । विस्मारयन्तीत्यर्थः ।  
स्वर्गादप्यतिरिच्यतेऽसाविति भावः ॥ अत्र पूर्वार्धे रूपकत्रयं स्फुटमेव ॥

ईशार्थमम्भसि चिराय तपश्चरन्त्या

यादोविलङ्घनविलोलविलोचनायाः ।

आलम्बताग्रकैरमत्र भवो भवान्याः

श्रयोतन्निदाघसलिलाङ्गुलिना करेण ॥ २९ ॥

ईशार्थमिति ॥ ईशायेतीशार्थं यथा तथेति क्रियाविशेषणम् ॥ “अर्थेन सह नि-  
त्यसमासः सर्वलिङ्गता च वक्तव्या” ॥ चिराय चिरमम्भसि तपश्चरन्त्या अतएव या-  
दोविलङ्घनविलोलविलोचनाया जलजन्तुविवद्वितचलेक्षणायाः । तपसोऽप्यधिकदृ-

ष्यैव विलोभयन्त्येति भावः ॥ “यादांसि जलजन्तवः” इत्यमरः ॥ भवान्या भवपत्न्याः । प्रयोगकालापेक्षोऽयं निर्देशः ॥ “इन्द्रवरुणभव—” इत्यादिना ङीप् । आनुगागमश्च ॥ करैकदेशस्यापि करत्वादग्रश्चासौ करश्चेति समानाधिकरणे समासः । अतएव वामनः—“हस्ताग्राग्रहस्तयोर्गुणगुणिनोर्भेदाभेदा” इति ॥ तमग्रकरं भवः शिवः श्रयोतन्निदाघसलिलाङ्गुलिना स्रवत्स्वेदाङ्गुलिनेति सात्विकोक्तिः । करेणात्र गिरावालम्बत गृहीतवान् ॥ अत्राद्भुतातीतवृत्तान्तस्य प्रत्यक्षवदभिधानाद्भाविकालंकारः—“अतीतानागते यत्र प्रत्यक्षवदलक्षिते । अत्यद्भुतार्थकार्यत्वाद्भाविकं तदुदाहृतम्” इति लक्षणात् ॥ वसन्ततिलकाट्टत्तम्—“उक्ता वसन्ततिलका तभजाजगौ गः” इति तल्लक्षणात् ॥

येनापविद्धसलिलः स्फुटनागसद्भा

देवासुरैरमृतमम्बुनिधिर्ममन्थे ।

व्यावर्तनैरहिपतेरयमाहिताङ्कः

खं व्यालिखन्निव विभाति स मन्दराद्रिः ॥ ३० ॥

येनेति ॥ देवाश्चासुराश्च तैर्देवासुरैः ॥ “येषां च विरोधः शाश्वतिकः” इति नैकवद्भावः । एषां यतः कार्यत एव विरोधो न गोव्याघ्रादिवच्छाश्वतिक इत्याहुः ॥ येन मन्दराद्रिणा । मन्थदण्डीकृतेनेति भावः । अपविद्धसलिलः क्षिप्तजलोऽतएव स्फुटं नागसद्भा पातालं यस्मिन्सोऽम्बुनिधिर्मृतं ममन्थे मथितः ॥ मथनातेर्द्विकर्मकत्वाद्दुहादित्वादप्रधाने कर्मणि लिट् ॥ अहिपतेः । मन्थगुणीकृतस्य वासुकेरित्यर्थः । “मन्थानं मन्दरं कृत्वा नेत्रं कृत्वा तु वासुकिम्” इति भारतवचनात् । व्यावर्तनैर्वैष्टनैराहिताङ्कः कृतचिह्नः सोऽयं मन्दराद्रिः खमाकाशं व्यालिखन्व्यापाटयन्निव विभाति ॥ अत्रौन्नसानुपादानेनैव खलेखनेनोत्प्रेक्षणादनुपात्तगुणनिमित्ता क्रियास्वरूपोत्प्रेक्षा ॥

नीतोच्छ्रायं मुहुरशिशिररश्मेरुस्रै-

रानीलामैर्विरचितपरभागा रत्नैः ।

ज्योत्स्नाशङ्कामिह वितरति हंसश्येनी

मध्येऽप्यहः स्फटिकरजतभित्तिच्छाया ॥ ३१ ॥

नीतेति ॥ इहाद्रावशिशिररश्मेरुष्णांशोरुस्रैर्मयूखैः । संक्रान्तैरित्यर्थः । नीतोच्छ्रायमुच्छ्रायं नीता । विस्तारितेत्यर्थः । तथानीलामैरसितप्रभरत्नैरिन्द्रनीलैर्विरचितपरभागा । तत्संनिधानाल्लब्धोत्कर्षेत्यर्थः । हंस इव श्येनी श्वेतवर्णा ॥ “विज्ञादश्येतपाण्डराः” इत्यमरः ॥ “वर्णादिनुदात्तात्तोपधात्तो नः” इति श्येतशब्दा-



न्दीप । तकारस्य च नकारः ॥ स्फटिकानां रजतानां च भित्तयस्तासां छाया कान्तिः । अहो मध्ये । मध्याङ्गेऽपीत्यर्थः । मुहुर्ज्योत्स्नाशङ्कां वितरति । ज्योत्स्नाकृते भ्रान्तिं जनयतीति भ्रान्तिमदलंकारः ॥

दधत इव विलासशालि नृत्यं मृदु पतता पवनेन कम्पितानि ।

इह ललितविलासिनीजनभ्रूगतिकुटिलेषु पयःसु पङ्कजानि ॥ ३२ ॥

दधत इति ॥ इहाद्रौ मृदु पतता मन्दं वहता पवनेन कम्पितानि पङ्कजानि ललितविलासिनीजनस्य भ्रूगतिकुटिलेषु । ईषत्तरङ्गितेष्वित्यर्थः । पयःसु विलासशालि नृत्यं दधत इव । सविलासं नृत्यन्तीवेत्युत्प्रेक्षा ॥ पुष्पिताग्रावृत्तम् ॥

अस्मिन्नगृह्यत पिनाकभृता सलील-

माबद्धवेपथुरधीरविलोचनायाः ।

विन्यस्तमङ्गलमहौषधिरीश्वरायाः

स्रस्तोरगप्रतिसरेण करेण पाणिः ॥ ३३ ॥

अस्मिन्निति ॥ अस्मिन्नद्रौ पिनाकभृता शिवेनाधीरविलोचनायाश्चकितदृष्टेः । उरगदर्शनादिति भावः । ईश्वराया गौर्याः ॥ “स्थेशभास-” इत्यादिना वरच् । पुंयोगविवक्षाभावान्न डीष् ॥ आबद्धवेपथुः प्राप्तकम्प इति सात्त्विकोक्तिः ॥ “द्वितोऽथुच्” इत्यथुच्प्रत्ययः ॥ विन्यस्ता मङ्गलमहौषधिर्याङ्कुरादि यस्मिन्स पाणिः । स्रस्तो गलित उरग एव प्रतिसरः कौतुकसूत्रं यस्य तेन ॥ “आहुः प्रतिसरो हस्तसूत्रे माल्ये च मण्डने” इति विश्वः ॥ करेण सलीलमगृह्यतेति देवस्य पार्वतीपरिणयनवर्णनम् ॥ ईशार्थमित्यत्र त्वनुग्रहमात्रोक्तिरित्यपौनरुक्त्यम् ॥ भाविकमेवालंकारः ॥

कामद्भिर्घनपदवीमनेकसंख्यै-

स्तेजोभिः शुचिमणिजन्मभिर्विभिन्नः ।

उस्त्राणां व्यभिचरतीव सप्तसप्तैः

पर्यस्यन्निह निचयः सहस्रसंख्याम् ॥ ३४ ॥

कामद्भिरिति ॥ घनपदवीमाकाशं कामद्भिर्व्याप्नुवानैरनेकसंख्यैः । परः सहस्रैरित्यर्थः ॥ क्वचित् “अनेकवर्णैः” इति पाठस्तु प्रामादिक एव । वैयर्थ्याद्व्याघाताच्चेति ॥ शुचिमणिभ्यः स्फटिकेभ्यो जन्म येषां तैः ॥ “जन्माद्युत्तरपदो

बहुव्रीहिव्यधिकरणोऽपीव्यते” इति वामनः ॥ तेजोभिर्विभिन्नो मिश्रोऽनएव पर्यस्यन्प्रसर्पन्निहाद्रौ सप्तसप्तैः सवितुरुस्त्राणां किरणानां निचयो निकरः । सहस्रमिति संख्या सहस्रसंख्या ताम् । स्वनियतामिति शेषः । व्यभिचरत्यतिक्रामतीवेत्युत्प्रेक्षा ॥

व्यधत्त यस्मिन्पुरमुच्चगोपुरं पुरां विजेतुर्धृतये धनाधिपः ।

स एष कैलास उपान्तसर्पिणः करोत्यकालास्तमयं विवस्वतः ॥३५॥

व्यधत्तेति ॥ यस्मिन्कैलासे धनाधिपः कुबेरः पुरां विजेतुः शिवस्य धृतये संतोषायोच्चगोपुरमुन्नतपुरद्वारम् ॥ “पुरद्वारं तु गोपुरम्” इत्यमरः ॥ पुरमलकाख्यां पुरीं व्यधत्त निर्मितवान् । तत्सखित्वादिति भावः । स एष कैलास उपान्तसर्पिणः प्रान्तचारिणो विवस्वतोऽकाले प्रसिद्धेतरकालेऽस्तमयं करोतीवेत्युत्प्रेक्षा । वस्तुतस्तु तत्कारणाभावाद्व्यजकाप्रयोगाद्गम्योत्प्रेक्षा । सा चोपान्तवर्तितया संबन्धे संबन्धलक्षणातिशयोक्त्युत्थापितेति विवेकः ॥ अस्तमिति मकारान्तमव्ययम् । तस्य पचाद्यजन्तेनायशब्देन पष्टीसमासः ॥ वंशस्थं वृत्तमुक्तम् ॥

नानारत्नज्योतिषां संनिपातैश्छन्नेष्वन्तःसानु वप्रान्तरेषु ।

वद्धांवद्धां भित्तिशङ्काममुष्मिन्नावानावान्मातरिश्वा निहन्ति ॥३६॥

नानेति ॥ अमुष्मिन्कैलासेऽन्तःसानु । सानुष्विसर्थः ॥ विभक्त्यर्थेऽव्ययीभावः ॥ नानारत्नज्योतिषां संनिपातैर्व्यतिकरैश्छन्नेषु छादितेषु ॥ “वा दान्तशान्त-” इत्यादिना निपातः ॥ वप्रान्तरेषु कटकान्तरेषु वद्धांवद्धामभीक्षणवद्धाम् । दृढोत्पादितामिसर्थः ॥ “निखवीप्सयोः” इति नित्यार्थे द्विर्भावः । “नित्यमाभीक्षणम्” इति काशिका ॥ एकपदं चैतत् ॥ भित्तिशङ्कां भित्तिरिति संदेहमावानावानभीक्षणमापतन् ॥ आङ्गुर्वाद्वाधातोः शतृप्रत्ययः ॥ द्विर्भावादि पूर्ववत् ॥ मातर्यन्तरिक्षे श्वयति गच्छतीति मातरिश्वा वायुः ॥ कनिन्प्रत्ययः । “तत्पुरुषे कृति बहुलम्” इत्यल्लुक् ॥ निहन्ति निवर्तयति । वायुसंचाराद्रित्यभावोऽवधार्यत इत्यर्थः । अतो निश्चयान्तः संदेहालंकारः ॥ शालिनीवृत्तम् ॥

रम्या नवद्युतिरपैति न शाद्वलेभ्यः

श्यामीभवन्त्यनुदिनं नलिनीवनानि ।

अस्मिन्विचित्रकुसुमस्तवकाचितानां

शाखाभृतां परिणमन्ति न पल्लवानि ॥ ३७ ॥

रम्येति ॥ अस्मिन्नद्रौ । शादाः शष्पाणि सन्त्येष्विति शाद्वलास्तेभ्यः ॥ “शाद्वलः शादहरिते” इत्यमरः ॥ नडशादाद्वलच् ॥ रम्या नवा युतिर्नापैति ।

किंतु नित्येत्यर्थः । नलिनीविनान्यनुदिनं सर्वदा श्यामीभवन्ति । न कदाचित्पाण्डरीभवन्तीत्यर्थः । विचित्रकुसुमस्तवकैराचितानां व्याप्तानां शाखाभृतां तरूणां पल्लवानि न परिणमन्ति । न जीर्णानि भवन्तीत्यर्थः । सर्वदा नूतनान्येवेत्यर्थः ॥ अत्र प्रस्तुतस्यैव तद्वस्तुगतकान्तिस्थैर्यरूपकार्यवर्णनात्प्रस्तुतमिव कारणं कश्चिदसाधारणः कैलासस्य महिमावगम्यत इति पर्यायोक्तिरलंकारः । तदुक्तम्—“ कारणं गम्यते यत्र प्रस्तुतात्कार्यवर्णनात् । प्रस्तुतत्वेन संबन्धस्तत्पर्यायोक्तमुच्यते ” इति ॥

परिसरविषयेषु लीढमुक्ता हरिततृणोद्गमशङ्कया मृगीभिः ।

इह नवशुककोमला मणीनां रविकरसंवलिताः फलन्ति भासः ॥ ३८ ॥

परिसरेति ॥ इहाद्रौ परिसरविषयेषु पर्यन्तदेशेषु ॥ “ विषयो देशे ” इति निपातः ॥ मृगीभिर्हरिततृणोद्गमशङ्कया नीलतृष्णाङ्कुरभ्रान्सेति भ्रान्तिमदलंकारः । लीढा पूर्वमास्वादिताः पश्चान्मुक्ता लीढमुक्ताः । दग्धप्ररूढ इत्यादिवत् “ पूर्वकाल— ” इत्यादिना समानाधिकरणसमासः ॥ नवशुककोमलाः । शुकसवर्णा इत्यर्थः । मणीनां मरकतमणीनां भासो रविकरैः संवलिता मिश्रिताः सत्यः फलन्ति समूच्छन्ति । वर्धन्त इति यावत् ॥

उत्फुल्लस्थलनलिनीवनादमुष्मा-

डुद्धतः सरसिजसंभवः परागः ।

वात्याभिर्वियति विवर्तितः समन्ता-

दाधत्ते कनकमयातपत्रलक्ष्मीम् ॥ ३९ ॥

उत्फुल्लेति ॥ वात्याभिर्वातसमूहैः ॥ “ वातादिभ्यो यत् ” इति यत्प्रत्ययः ॥ अमुष्मादुत्फुल्लस्थलनलिनीवनात् । जलपतितस्य परागस्योत्थानासंभवात्स्थलग्रहणम् ॥ उत्फुल्लसंफुल्लयोरुपसंख्यानान्निष्ठालत्वम् ॥ उद्धृत उत्थापितो वियति समन्ताद्विवर्तितः परिमण्डलितः । अन्तराले तु दण्डायमान एवेति भावः । सरसिजसंभवः पद्मोद्भवः परागः ॥ रूढ्यभिप्रायेणात्र सरसिजशब्दप्रयोगो द्रष्टव्यः ॥ कनकमयातपत्रलक्ष्मीमाधत्ते ॥ अत्र परागस्यातपत्रलक्ष्मीसंबन्धासंभवात्तत्सदृशी लक्ष्मीमिति प्रतिविम्बेनाक्षेपादसंभविधर्मसंबन्धेयं निदर्शना । तदुक्तम्—“ असंभवद्धर्मयोगादुपमानोपमेययोः । प्रतिविम्बक्रियागम्या यत्र सा स्यान्निदर्शना ” इति ॥

इह सनियमयोः सुरापगायामुषसि सयावकसव्यपादेरेखा ।

कथयति शिवयोः शरीरयोगं विषमपदा पदवी विवर्तनेषु ॥ ४० ॥

इहेति ॥ इहाद्राद्युपसि प्रभाते सुरापगायां लक्षणया तत्कच्छे सयावका साल-  
क्तका सव्यपादस्य रेखा वामचरणमुद्रा यस्यां सा ॥ “यावोऽलक्तो द्रुमामयः”  
इत्यमरः ॥ तथा विपमाणि महदल्पानि पदानि यस्यां सा विवर्तनेषु प्रदक्षिणक्रि-  
यासु पदवी । शिवयोः प्रदक्षिणपद्धतिरित्यर्थः । सनियमयोः । संध्यायां प्रणमतो-  
रित्यर्थः । शिवा च शिवश्च तयोः शिवयोरुमाशंकरयोः ॥ “पुमान्स्त्रिया” इत्ये-  
कशेषः ॥ शरीरयोगमर्धाङ्गसंघटनारूपं कथयति । सनियमयोरिति नियमवि-  
पयेऽपि विरहासहाविह विहरतः शिवाविति भावः ॥ अत्र पदवीविशेषणपदार्थयोः  
कथनं प्रति हेतुत्वात्काव्यलिङ्गमलंकारः ॥

संमूर्च्छतां रजतभित्तिमयूखजालै-

रालोलपादपलतान्तरनिर्गतानाम् ।

घर्मद्युतेरिह मुहुः पटलानि धाम्ना-

मादर्शमण्डलनिभानि समुल्लसन्ति ॥ ४१ ॥

संमूर्च्छतामिति ॥ इहाद्रौ रजतभित्तिमयूखजालैः संमूर्च्छतां बहुलीभवतामा-  
लोलानां पादपलतानां तरुशाखानामन्तरेषु रन्ध्रेषु निर्गतानां प्रसृतानां घर्मद्यु-  
तेरुष्णांशोर्धात्रां तेजसामादर्शमण्डलनिभानि दर्पणविम्बसदृशानीत्युपमालंकारः ।  
पटलानि मण्डलानि मुहुर्वारिवारं समुल्लसन्ति पुनः पुनः स्फुरन्ति । न तु सात-  
त्येन लतानामालोलत्वाभावात् । तच्च नान्यमृत्पापाणादिप्रायाणां संभवती-  
ति भावः ॥

शुकैर्मयूखनिचयैः परिवीतमूर्ति-

र्वप्राभिघातपरिमण्डलितोरुदेहः ।

शृङ्गाण्यमुष्य भजते गणभर्तुरुक्षा

कुर्वन्वधूजनमनःसु शशाङ्कशङ्काम् ॥ ४२ ॥

शुकैरिति ॥ शुकैर्मयूखनिचयैः शुभ्रकिरणसमूहैः परिवीतमूर्तिव्याप्तदेहः ।  
वप्राभिघातेन वप्रक्रीडया परिमण्डलितो वर्तुलीकृत उरुदेहो बृहच्छरीरो यस्य त-  
थोक्तो गणभर्तुः प्रमथनाथस्योक्षा वृषभः ॥ “उक्षानद्धान्वलीवर्द रूपभो वृषभो  
वृषः” इत्यमरः ॥ वधूजनमनःसु शशाङ्कशङ्कां चन्द्रभ्रान्ति कुर्वन् । तेषां माण्ड्या-  
दिति भावः । अमुष्याद्रेः शृङ्गाणि भजते सेवते ॥ अत्र शङ्काशब्दस्य संदेहार्थत्वे  
संदेहालंकारः । भ्रान्तिपरत्वे भ्रान्तिमदलंकारः । यथेच्छसि तथास्तु । न चोक्ता  
विशेषणोत्थेन काव्यलिङ्गेनाङ्गाङ्गिभावेन संकीर्यते ॥

संप्रति लब्धजन्म शनकैः कथमपि लघुनि  
क्षीणपयस्युपेयुषि भिदां जलधरपटले ।  
खण्डितविग्रहं बलभिदो धनुरिह विविधाः

पूरयितुं भवन्ति विभवः शिखरमणिरुचः ॥ ४३ ॥

संप्रतीति ॥ इहाद्रौ विविधा नानावर्णाः शिखरमणिरुचः संप्रति । शरदीत्यर्थः ।  
लघुन्यगुरुणि कुतः क्षीणपयस्यतएव भिदां भेदम् ॥ “षिद्धिदादिभ्योऽङ्”  
इसङ्प्रत्ययः ॥ उपेयुषि गते जलधरपटले मेघमण्डले कथमपि शनकैर्लब्धजन्म ।  
उत्पन्नमित्यर्थः । अतएव खण्डितविग्रहं छिन्नस्वरूपं बलभिद इन्द्रस्य धनुः पूर-  
यितुं विभवः समर्था भवन्ति ॥ अत्रेन्द्रधनुषो मणिरुचीनामसंबन्धे संबन्धकथना-  
दतिशयोक्तिरलंकारः ॥ वंशपत्रपतितं वृत्तम्—“दिङ्गुनिवंशपत्रपतितं भरनभ-  
नलगैः” इति लक्षणात् ॥

स्नपितनवलतातरुप्रवालै-

रमृतलवस्रुतिशालिभिर्मयूखैः ।

सततमसितयामिनीषु शंभो-

रमलयतीह वनान्तमिन्दुलेखा ॥ ४४ ॥

स्नपितेति ॥ इहाद्रौ शंभोरिन्दुलेखा । स्नपितानि सिक्तानि नवानि लतानां त-  
रूणां च प्रवालानि यैस्तैः । अमृतलवस्रुत्यामृतविन्दुनिःस्यन्देन शालन्ते ये तैर्म-  
यूखैः सततं सर्वकालमसितयामिनीषु कृष्णपक्षरात्रिष्वपि वनान्तममलयति धवल-  
यति । अन्यत्र नैतदस्तीति व्यतिरेको व्यज्यते ॥

क्षिपति योऽनुवनं विततां वृहद्वृहतिकामिव रौचनिकीं रुचम् ।

अयमनेकहिरण्मयकन्दरस्तव पितुर्दयितो जगतीधरः ॥ ४५ ॥

क्षिपतीति ॥ अथ योऽद्रिरनुवनं विततां रौचनिकीं रुचम् । सौवर्णीमित्यर्थः ।  
रौचनया रक्तां रौचनिकीम् ॥ “लाक्षारौचनशकलकदमाट्टक” इति ठक् ।  
“टिड्ढाणञ्—” इत्यादिना ङीप् ॥ उत्प्रेक्षते—वृहद्वृहतिकां महोत्तरासङ्गमिव ॥  
“द्वौ प्रावारोत्तरासङ्गौ समौ वृहतिका तथा” इत्यमरः ॥ क्षिपति प्रसारयति ।  
अनेका हिरण्मय्यः कन्दरा यस्य सः ॥ हिरण्मयशब्दो “दाण्डिनायन—” इत्या-  
दिना निपातनात्साधुः ॥ अयम् । पुरोवर्तिगिरिरित्यर्थः । तव पितुरिन्द्रस्य दयि-  
तः प्रियः । जगत्सा धरो जगतीधरः । यस्ते गन्तव्य इन्द्रकीलारुच्य इत्यर्थः ॥

सक्तिं जवादपनयत्यनिले लताना

वैरोचनौद्विगुणिताः सहसा मयूखैः ।

रोधोभ्रुवां मुहुर्मुत्र हिरण्मयीनां

भासस्तडिद्विलसितानि विडम्बयन्ति ॥ ४६ ॥

सक्तिमिति ॥ अमुत्रामुष्मिन्नद्रावनिले जवाज्जाटिति लतानां सक्तिमन्योन्यसङ्ग-  
मपनयति सति । सहसा हठाद्वैरोचनैः सावित्रैर्मयूखैर्द्विगुणिता द्विराष्टत्ताः कृता इति  
द्विगुणिताः ॥ “ गुणस्त्वाष्टत्तिशब्दादिष्विन्द्रियामुख्यतन्तुषु ” इति वैजयन्ती ॥  
हिरण्मयीनां हिरण्यविकाराणाम् ॥ “ दाण्डिनायन—” इत्यादिना निपातना-  
त्साधुः ॥ रोधोभ्रुवां तटभ्रुवां भासो मुहुस्तडिद्विलसितानि विडम्बयन्ति । अनुकुर्व-  
न्तीत्यर्थः ॥ उपमालंकारः ॥

कषणकम्पनिरस्तमहाहिभिः क्षणविमत्तमतङ्गजवर्जितैः ।

इह मदस्त्रपितैरनुमीयते सुरगजस्य गतं हरिचन्दनैः ॥ ४७ ॥

कषणेति ॥ इहाद्रौ कषणेन कण्डूयनेन यः कम्पस्तेन निरस्ता महाहयो महा-  
सर्पा येभ्यस्तैः । क्षणं विमत्तमतङ्गजवर्जितैर्मत्तमतङ्गरहितैः । कुतः । मदस्त्रपि-  
तैः । ऐरावतमदसिक्तैरित्यर्थः ॥ “मितां ह्रस्वः” इति ह्रस्वः ॥ हरिचन्दनैश्चन्दन-  
द्रुमैः सुरगजस्यैरावतस्य गतं प्राप्तिरनुमीयते ॥ हरिचन्दनविशेषणैः काव्यलिङ्ग-  
मुन्नेयम् ॥

जलदजालघनैरसिताश्मनामुपहतप्रचयेह मरीचिभिः ।

भवति दीप्तिरदीपितकन्दरा तिमिरसंवलितेव विवस्वतः ॥ ४८ ॥

जलदेति ॥ इहास्मिन्नद्रौ जलदजालघनैर्मेघवृन्दैरसिताश्मनामिन्द्रनीलानां म-  
रीचिभिर्दीधितिभिः ॥ “ भानुः करो मरीचिः स्त्रीपुंसयोर्दीधितिः स्त्रियाम् ”  
इत्यमरः ॥ उपहतप्रचया विघटितसंघाता अतएवादीपितकन्दरा अप्रकाशितगह्वरा  
विवस्वतो दीप्तिस्तिमिरैः संवलित्वा व्यामिश्रितेव भवतीत्युत्प्रेक्षा ॥

भव्यो भवन्नपि मुनेरिह शासनेन

क्षात्रे स्थितः पथि तपस्य हतप्रमादः ।

प्रायेण सत्यपि हितार्थकरे विधौ हि

श्रेयांसि लब्धुमसुखानि विनान्तरायैः ॥ ४९ ॥

भव्य इति ॥ इहाद्रौ भव्यः शान्तो भवन्नपि मुनेर्व्यासस्य शासनेनेन्द्राराधन-

रूपेण क्षात्रे पथि क्षत्रियमार्गे स्थितः । गृहीतशस्त्र एवेत्यर्थः । हतप्रमादोऽप्रमत्तः सन् । तपस्य तपश्चर्यां कुरु ॥ तपस्येति “कर्मणो रोमन्थतपोभ्यां वर्तिचरोः” इति क्यङ् । तदन्ताद्धातोर्लोट् ॥ न च सर्वभूतहितकारिणो मे प्रमादः किं करिष्यतीति विश्वसितव्यमित्यर्थान्तरन्यासेनाह—हि यस्मात्प्रायेण बाहुल्येन ॥ “प्रायो वयस्यनशने मृतौ बाहुल्यतुल्ययोः” इति हेमचन्द्रः ॥ हितमर्थं करोतीति तस्मिन्विधौ व्यापारे सति । अन्तरार्यैर्विद्वैर्विना श्रेयांसि लब्धुमसुखानि । अशक्यानीत्यर्थः ॥ अतएव “शकधृष—” इत्यादिना समानकर्तृकेषु तुमुन् ॥ अकारणवैरिणः सर्वत्र सर्वस्यापि सन्तीति भावः ॥

मा भूवन्नपथहरास्तवेन्द्रियाश्वाः

संतापे दिशतु शिवः शिवां प्रसक्तिम् ।

रक्षन्तस्तपसि बलं च लोकपालाः

कल्याणीमधिकफलां क्रियां क्रियासुः ॥ ५० ॥

मा भूवन्निति ॥ तवेन्द्रियाण्येवाश्वास्ते । अपथेन हरन्तीत्यपथहरा मा भूवन् । ज्ञामपथं मा निनीषुरित्यर्थः ॥ “माङ्ङि लुङ्” इत्याशीरर्थे लुङ् ॥ संतापे तपःक्लेशे सति शिवः शिवां साधीयसीं प्रसक्तिं प्रवृत्तिमुत्साहं दिशतु । किंचेति चार्थः । लोकपाला इन्द्रादयस्तपसि विषये बलं शक्तिं रक्षन्तो वर्धयन्तः सन्तः कल्याणीं साध्वीं क्रियामनुष्ठानमधिकफलां क्रियासुः कुर्वन्तु ॥ करोतेराशिषि लोट् ॥

इत्युक्त्वा सपदि हितं प्रियं प्रियाहं

धाम स्वं गतवति राजराजभृत्ये ।

सोत्कण्ठं किमपि पृथासुतः प्रदध्यौ

संधत्ते भृशमरतिं हि सद्वियोगः ॥ ५१ ॥

इतीति ॥ प्रियाहं राजराजभृत्य इति पूर्वोक्तम् । हितं प्रियं वचनमिति शेषः । उक्त्वा सपदि स्वं स्वकीयं धाम स्थानं गतवति सति । पृथासुतोऽर्जुनः सोत्कण्ठं सौत्सुक्यं किमपि प्रदध्यौ चिन्तयामास । तथाहि । सद्वियोगः सुजनवियोगो भृशमरतिं व्यथां संधत्ते । करोतीत्यर्थः ॥ अर्थान्तरन्यासः ॥

तमनतिशयनीयं सर्वतः सारयोगा-

दविरहितमनेकेनाङ्गभाजा फलेन ।

अकृशमकृशलक्ष्मीश्चेतसाशंसितं स

स्वमिव पुरुषकारं शैलमभ्याससाद ॥ ५२ ॥

तमिति ॥ अकृशाः पूर्णा लक्ष्म्यः शोभा यस्य सोऽकृशलक्ष्मीरिति बहुवचना-  
श्रितो बहुव्रीहिः । एवं च “उरःप्रभृतिभ्यः—” इति कप्प्रत्ययानवकाशः । तत्र ल-  
क्ष्मीशब्दस्यैकवचनान्तपाठात् । नापि “नवृत्तश्च” इत्यस्यावकाशः । उरःप्रभृतिपाठ-  
सामर्थ्यादेव शैपिकस्तु वैभाषिक इत्यविरोधः ॥ सोऽर्जुनः सर्वतः सर्वत्र  
सारयोगाद्दुत्कृष्टवलप्रयोगात् ॥ “सारो बले स्थिरांशे च न्याय्ये क्लीवं वरे त्रिषु”  
इत्युभयत्राप्यमरः ॥ अनतिशयनीयमनतिक्रमणीयमनेकेन बहुनाङ्गभाजा समीपं  
गतेन । शीघ्रभाविनेति यावत् । फलेन कार्यसिद्ध्याविरहितमशून्यम् । कार्यसिद्धेर-  
वश्यं साधकमित्यर्थः । अकृशमतनुं चेतसाशंसितं प्राप्नुमिष्टं शैलमिन्द्रकीलं  
स्वमात्मीयम् । पुरुषस्य कारः कर्म तं पुरुषकारमुक्तविशेषणविशिष्टं पौरुषमिवाभ्या-  
ससादाधिष्ठितवान् ॥ मालिनीवृत्तम् ॥

इति महामहोपाध्यायकोलाचलमल्लिनाथसूरिविरचितया घण्टापथसमाख्यया

व्याख्यया समेतः कविश्रीभारविकृतौ किरातार्जुनीये महाकाव्य

इन्द्रकीलवर्णनो नाम पञ्चमः सर्गः ।

पष्ठः सर्गः ।

रुचिराकृतिः कनकसानुमथो परमः पुमानिव पतिं पतताम् ।

धृतसत्पथस्त्रिपथगामभितः स तमारुरोह पुरुहृतसुतः ॥ १ ॥

रुचिराकृतिरिति ॥ अथो आसादनानन्तरं रुचिराकृतिः सौम्यविग्रहो धृतस-  
त्पथोऽवलम्बितसन्मार्गः । आकारानुरूपगुणवानित्यर्थः । “यत्राकृतिस्तत्र गुणा  
वसन्ति” इति सामुद्रिकाः । उपमानेऽपि समानमेतत् ॥ स पुरुहृतसुतोऽर्जुनः ।  
कनकस्य विकाराः सानवो यस्य तं कनकसानुम् । गरुडसावर्ण्यार्थं विशेषण-  
मेतत् ॥ “समुदाये विकारपष्ठयोश्च” इति बहुव्रीहिरुत्तरपदलोपश्च ॥ तमिन्द्रकी-  
लम् । परमः पुमान्विष्णुः पततां पक्षिणां पतिं गरुडमिव । त्रिभिः पथिभिर्गच्छतीति  
त्रिपथगा भागीरथी ॥ “अन्येष्वपि दृश्यते” इति ङप्रत्ययः । उपपदममासश्च ॥  
तामभितोऽभिमुखमारुरोह ॥ “समीपोभयतःशीघ्रसाकल्याभिमुत्सेऽभितः” इ-  
त्यमरः ॥ प्रमिताक्षरावृत्तम्— “प्रमिताक्षरा सजससैरुदिता” इति लक्षणात् ॥



अथास्य कार्यसिद्धिनिमित्तानि सूचयन्मार्गं वर्णयति—

तमनिन्द्यवन्दिन इवेन्द्रसुतं विहितालिनिकणजयध्वनयः ।

पवनेरिताकुलविजिह्वाशिखा जगतीरुहोऽवचकरुः कुसुमैः ॥ २ ॥

तमिति ॥ विहिता अलिनिकणा जयध्वनय इव यैस्ते तथोक्ताः । पवनेरिताः पवनेन वायुना नुन्नातएवाकुला लोला विजिह्वा वक्राश्च शिखा अग्राणि येषां ते तथोक्ताः ॥ “शिखा ज्वाला केकिमौलयोः शिखाशाखाग्रमौलिषु” इति वैजयन्ती ॥ जगतीरुहो भूरुहः ॥ क्विप् ॥ अनिन्द्या अनवद्या ये वन्दिनः स्तुतिपाठकास्त इव । तमिन्द्रसुतमर्जुनं कुसुमैरवचकरुः । अभिवृष्टपुरिस्वर्थः ॥ “ऋच्छत्यृताम्” इति गुणः । अत्र किरतेर्वृष्ट्यर्थत्वात्कुसुमानां करणत्वम् । विक्षेपार्थत्वे तु कर्मत्वमेव । यथा—“कटाक्षान्वामा किरति” इति दृश्यते च । धातूनामर्थभेदात्कारकव्यख्यः । यथा सिञ्चतेः क्षरणाद्गीकरणयोरर्थयोर्द्रवद्रव्यस्य कर्मत्वकरणत्वे । यथा—“मेघोऽमृतं सिञ्चति,” “गौः पयश्च सिञ्चति,” “मेघा अमृतैर्वृष्टपुः” इति । अत्र वाक्ये समासगतयोरुपमयोः साध्यसाधनभावादङ्गाङ्गिभावेन संकरः ॥

अवधूतपङ्कजपरागकणास्तनुजाह्वीसलिलवीचिभिदः ।

परिरेभिरेऽभिमुखमेत्य सुखाः सुहृदः सखायमिव तं मरुतः ॥ ३ ॥

अवधूतेति ॥ अवधूताः प्रसारिताः पङ्कजपरागकणा यैस्ते तथोक्ताः इति सौरभ्योक्तिः । तनूजाह्व्याः सलिलवीचीभिन्दन्तीति तथोक्ता इति शैत्योक्तिः । सुखयन्तीति सुखाः सुखस्पर्शा इति मान्योक्तिः ॥ पचाद्यच् ॥ मरुतो वातास्तमर्जुनं सुहृदः सखायमिवाभिमुखमेत्यागत्य परिरेभिर आलिङ्गितवन्तः ॥

उदितोपलस्खलनसंवलिताः स्फुटहंससारसविरावयुजः ।

मुदमस्य माङ्गलिकतूर्यकृतां ध्वनयः प्रतेनुरनुवप्रमपाम् ॥ ४ ॥

उदितेति ॥ उदितोपलेषून्नतपाषाणेषु स्खलनेन प्रतिघातेन संवलिताश्चूर्णिताः । अतस्तूर्यघोष इव धुमधुमायमाना इत्यर्थः । स्फुटैर्हंसानां सारसानां च विरावैर्युज्यन्त इति तथोक्ताः ॥ क्विप् ॥ अनुवप्रमपाम् । अन्तः पतन्तीनामिति शेषः । ध्वनयोऽस्यार्जुनस्य मङ्गलं प्रयोजनमेषां ते माङ्गलिकाः ॥ “प्रयोजनम्” इति ठञ् ॥ तैस्तूर्यैः कृतां मुदं हर्षं प्रतेनुः ॥ अत्रान्यस्यान्यकार्यकारणासंभवाच्चूर्यकृता-मुत्सदृशीं मुदमिति प्रतिबिम्बेनाक्षेपान्निदशनालंकारः ॥

अवरुणतुङ्गसुरदारुतरौ निचये पुरः सुरसरिपयसाम् ।

स ददर्श वेतसवनाचरितां प्रणतिं बलीयसि समृद्धिकरीम् ॥ ५ ॥

अवरुणोति ॥ सोऽर्जुनः पुरोऽग्रेऽवरुणतुङ्गसुरदारुतरौ भ्रशोभ्रतदेवदारुदुमे  
वलीयसि वलवत्तरे ॥ मत्वंन्तादीयमुनि “ विन्मतोर्लूक् ” इति मतोर्लूक् ॥ सुर-  
सरित्पयसां निचये पूरे विषये वेतसवनेन वानीरवनेनाचरिताम् ॥ “ अथ वेतसे ।  
रथाभ्रपुष्पविदुरशीतवानीरवञ्जुलाः ” इत्यमरः ॥ समृद्धिकरीं श्रेयस्करीम् ।  
लोके यथादृष्टामित्यर्थः । प्रणतिं ददर्श । या सर्वलोकदृष्टान्तभूतेति भावः ॥

प्रवभूव नालमवलोकयितुं परितः सरोजरजसारुणितम् ।

सरिदुत्तरीयमिव संहतिमत्स तरङ्गभङ्गि कलहंसकुलम् ॥ ६ ॥

प्रवभूवेति ॥ सोऽर्जुनः परितः सरोजरजसा कमलरेणुनारुणितं पाटलितमु-  
त्तरीयं च कुसुमादिनारुणितं संहतिमन्नरिन्ध्रं तरङ्गभङ्गि वारितरङ्गशोभि सरिदु-  
त्तरीयं स्तनांशुकमिव स्थितं कलहंसकुलं कादम्बकुलमवलोकयितुमलमत्यर्थं न  
प्रवभूव न शशाक । तत्सौन्दर्योद्वेलादिति भावः ॥

दधति क्षतीः परिणतद्विरदे मुदितालियोषिति. मदस्रुतिभिः ।

अधिकां स रोधसि वबन्ध धृतिं महते रुजन्नपि गुणाय महान् ॥ ७ ॥

दधतीति ॥ सोऽर्जुनः क्षतीः क्षतानि दधति धारयति । कुतः । परिणतास्तिर्यग्दन्त-  
प्रहारिणो द्विरदा यस्मिंस्तस्मिन् ॥ “ तिर्यग्दन्तप्रहारस्तु गजः परिणतो मतः ”  
इति हलायुधः ॥ मदस्रुतिभिर्मुदितालियोषिति रोधस्याधिकां धृतिं प्रीतिं वबन्ध ।  
निश्चलीकृतवानित्यर्थः । तथाहि । महाञ्जनो रुजन्पीडयन्नपि महते गुणायोत्क-  
र्षाय भवति । महत्कृता पीडापि शुभावहैवेत्यर्थः । तद्युक्तं गजरुग्णस्वापि रोधसः  
प्रीतिकरत्वमिति भावः ॥

अनुहेमवप्रमरुणैः समतां गतमूर्भिभिः सहचरं पृथुभिः ।

स रथाङ्गनामवनितां करुणैरनुवध्रतीमभिननन्द रतैः ॥ ८ ॥

अन्विति ॥ सोऽर्जुनोऽनुहेमवप्रं कनकसानुसमीपे ॥ समीपार्थेऽव्ययीभावः ॥  
अरुणैः । कनककान्त्युपरजनादिति भावः । पृथुभिरूर्भिभिः समतां तुल्यरूपतां  
गतम् । सादृश्याद्दुर्वचनीयमिति भावः । सह भूतं सहचरं प्रियम् ॥ सहशब्दस्य  
पचाद्यजन्तेन चरशब्देन समासः ॥ करुणैर्दानै रतैः कृजितैरनुवध्रतीमन्वियन्तां  
रथाङ्गनामवनितां चक्रवाकीमभिननन्द । प्रकृष्टप्रेमदर्शनात्कस्य नानन्द इति  
भावः ॥ अत्र तावदूर्मीणां स्वधावल्यत्यागेनारुण्यस्वीकारात्तद्गुणालंकारः—“ तद्गुणः  
स्वगुणत्यागादन्योत्कृष्टगुणाश्रयात् ” इति लक्षणात्तन्मूला चयं चक्रवाक्याः स्व-  
कान्ते तरङ्गभ्रान्तिरिति तद्गुणभ्रान्तिमतोरङ्गाङ्गिभावेन संकरः ॥

सितवाजिने निजगदू रुचयश्चलवीचिरागरचनापटवः ।

मणिजालमम्भसि निमग्नमपि स्फुरितं मनोगतमिवाकृतयः ॥१॥

सितवाजिन इति ॥ चलवीचीनां रागो रजनं वर्णान्तरापादनं तस्य रचना क्रिया तत्र पटवः समर्था रुचयः प्रभाः । अम्भसि निमग्नमपि मणिजालम् । स्वाश्रयभूतमिति भावः । मनोगतं स्फुरितं रोषादिविकारमाकृतयो भ्रूभङ्गादिवाह्यविकारा इव । सितवाजिनेऽर्जुनाय निजगदुः । ज्ञापयामासुरित्यर्थः । आकृत्या हि मनोगतं विचक्षणा जानन्तीति भावः ॥

उपलाहतोद्धततरङ्गधृतं जविना विधूतविततं मरुता ।

स ददर्श केतकशिखाविशदं सरितः प्रहासमिव फेनमपाम् ॥१०॥

उपलेति ॥ उपलैराहता अतएवोद्धताश्च ये तरङ्गास्तैर्धृतम् । निर्गमरोधादित्यर्थः । जविना वेगवता मरुता वातेन विधूतं विततं च केतकस्य शिखा तद्द्विदशदमपां फेनं हिण्डीरम् ॥ “हिण्डीरोऽन्धिकफः फेनः” इत्यमरः ॥ सरितः प्रहासमदृहासमिवेत्युत्प्रेक्षा । सोऽर्जुनो ददर्श ॥

बहु बर्हिचन्द्रकनिभं विदधे धृतिमस्य दानपयसां पटलम् ।

अवगाढमीक्षितुमिवेभपतिं विकसद्विलोचनशतं सरितः ॥ ११ ॥

वाङ्मिति ॥ बर्हिचन्द्रकनिभं मयूरमेचकसदृशम् ॥ “समौ चन्द्रकमेचकौ” इत्यमरः ॥ बह्वनेकधा दानपयसां पटलम् ॥ जातावेकवचनम् ॥ बहवो मदाम्बुविन्दव इत्यर्थः । अवगाढमन्तः प्रविष्टम् ॥ गाहेः कर्तरि क्तः ॥ इभपतिमीक्षितुं विकसदुन्मिषत्सरितो विलोचनशतमिवेत्युत्प्रेक्षा । अस्यार्जुनस्य धृतिं प्रीतिं विदधे ॥

प्रतिबोधजृम्भणविभिन्नमुखी पुलिने सरोरुहदृशा दृदृशे ।

पतदच्छमौक्तिकमणिप्रकरा गलदश्रुविन्दुरिव शुक्तिवधूः ॥१२॥

प्रतिबोधेति ॥ प्रतिबोधः स्फुटनं निद्रापगमश्च तत्र यज्जृम्भणमुच्छ्रनता जृम्भा च तेन विभिन्नमुखी विश्लिष्टाग्रा विवृत्तास्या च । अतएव पतन्प्रसरन्नच्छो मौक्तिकमणीनां प्रकरः स्तोमो यस्याः सा तथोक्ता । अतएव गलदश्रुविन्दुरिव स्थितेत्युत्प्रेक्षा । शुक्तिर्वधूरिव । पुलिने । शयनीय इवेति भावः । सरोरुहदृशाऽर्जुनेन दृदृशे दृष्टा ॥ अत्र प्रतिबोधादिविशिष्टमदोपात्तानां प्रकृतानां शुक्तिवध्वोश्चोपमारूपकयोः साधकवाधकाभावात्संदेहालंकारः । तत्सापेक्षा चाशुगलनोत्प्रेक्षेति तयोरङ्गाङ्गिभावः ॥

शुचिरप्सु विद्रुमलताविटपस्तनुसान्द्रेणलवसंवलितः ।

स्मरदायिनः स्मरयति स्म भृशं दयिताधरस्य दशनांशुभृतः ॥१३॥

शुचिरिति ॥ अप्सु शुचिः स्वच्छस्तनुना सान्द्रेण च फेनस्य लवेन शकलेन संवलितः संगतो विद्रुमलताया विटपः पल्लवः ॥ “विटपः पल्लवे पिद्धे विस्तारे स्तम्बशाखयोः” इति विश्वः ॥ स्मरदायिनः कामोदीपकस्य दशनांशुभृतः । दन्तकान्तिकलितस्येत्थः । दयिताधरस्य ॥ “अधीगर्थ-” इत्यादिना पठ्ठी ॥ भृशं स्मरयति स्म ॥ “लट् स्मे” इति भूतार्थे लट् । “मितां ह्रस्वः” इति ह्रस्वः ॥ स्मरणालंकारः ॥

उपलभ्य चञ्चलतरङ्गधृतं मदगन्धमुत्थितवतां पयसः ।

प्रतिदन्तिनामिव स संबुबुधे करियादसामभिमुखान्करिणः ॥१४॥

उपलभ्येति ॥ सोऽर्जुनश्चञ्चलतरङ्गधृतम् । तत्संक्रान्तमित्यर्थः । मदगन्धमुपलभ्याघ्राय पयस उत्थितवताम् । रोपादिति शेषः । करिणां यादसाम् ॥ शाकपार्थिवादिषु द्रष्टव्यः ॥ प्रतिदन्तिनामिवाभिमुखान् । अभियातानित्यर्थः । करिणः संबुबुधे । ददर्शेत्यर्थः ॥

स जगाम विस्मयमुदीक्ष्य पुरः सहसा समुत्पिपतिपोः फणिनः ।

प्रहितं दिवि प्रजविभिः श्वसितैः शरदभ्रविभ्रममपां पटलम् ॥१५॥

स इति ॥ सोऽर्जुनः पुरोऽग्रे सहसा समुत्पिपतिपोः समुत्पितितुमिच्छोः ॥ पतेः सन्नन्तादुपस्रयः । “तनिपतिदरिद्रातिभ्यः सन इद्वा वक्तव्यः” इति विकल्पादिडागमः ॥ फणिनः प्रजविभिरतिवेगवद्भिः श्वसितैः फूत्कारैर्दिव्याकाशे प्रहितं प्रेरितं शरदभ्रस्य विभ्रम इव विभ्रमः सौन्दर्यं यस्य तत् । शुभ्रमभ्रव्यापकं चेत्यर्थः । अपां पटलं पुर उदीक्ष्य विस्मयं जगाम ॥ अत्रोपमानुप्राणिता स्वभावोक्तिरलंकारः ॥

स ततार सैकतवतीरभितः शफरीपरिस्फुरितचारुदृशः ।

ललिताः सखीरिव बृहज्जघनाः सुरनिम्नगामुपयतीः सरितः ॥१६॥

स इति ॥ सोऽर्जुनः सैकतवतीः पुलिनवतीरभितः शफरीणां मत्स्वीनां परिस्फुरितान्येव चारवो दृशो यासां ताः । सुरनिम्नगां गङ्गामुपयतीर्भजन्तीः ॥ इणः शतुरुगितत्वान्डीप् ॥ अतएव बृहज्जघना ललिताः सखीरिव स्थिताः सरितस्ताराभिचक्रमे ॥

अधिरुह्य पुष्पभरनम्रशिखैः परितः परिष्कृततलां तरुभिः ।

मनसः प्रसत्तिमिव मूर्ध्नि गिरेः शुचिमाससाद् स वनान्तभुवम् १७

अधिरुह्येति ॥ सोऽर्जुनोऽधिरुह्य । अर्थाद्विरिमिति शेषः । पुष्पभरेण नम्रशि-  
खैर्नताग्रैस्तरुभिः परितः परिष्कृततलां भूषितस्वरूपाम् ॥ “अधःस्वरूपयोरस्त्री  
तलम्” इत्यमरः ॥ “संपर्युपेभ्यः करोतौ भूषणे” इति सुडागमः ॥ शुचिं  
शुद्धाम् । अतएव मनसः प्रसत्तिमिव मूर्तं मनःप्रसादमिव स्थितां तद्धेतौ तद्भा-  
वोत्प्रेक्षा । गिरेर्मूर्ध्नि वनान्तभ्रुवमाससाद् ॥ अन्तःशब्दः स्वरूपवचनः । “अन्तो-  
ऽध्यवसिते मृत्यौ स्वरूपे निश्चयेऽन्तिके” इति वैजयन्ती ॥

अनुसानु पुष्पितलताविततिः फलितोरुभूरुहविविक्तवनः ।

धृतिमाततान तनयस्य हरेस्तपसेऽधिवस्तुमचलामचलः ॥ १८ ॥

अनुसास्विति ॥ अनुसानु प्रतिसानु ॥ वीप्सार्थेऽव्ययीभावः ॥ पुष्पिताः सं-  
जातपुष्पा लताविततयो यस्मिन्सः । फलिता उरुभूरुहा येषु तानि विविक्तानि  
विजनानि पूतानि वा वनालि यस्मिन्स तथोक्तः ॥ “विविक्तौ पूतविजनौ”  
इत्यमरः ॥ अचल इन्द्रकीलो हरेस्तनयस्यार्जुनस्य तपसे तपश्चर्यार्थमाधिवस्तुमधि-  
ष्ठातुम् ॥ क्रियापेक्षया समानकर्तृकत्वात्तुमुन् ॥ अचलां धृतिमुत्साहमाततान ॥  
अत्राचलविशेषणपदार्थस्य धृतिकरणहेतुत्वात्काव्यलिङ्गमलंकारः ॥

प्रणिधाय तत्र विधिनाथ धियं दधतः पुरातनमुनेर्मुनिताम् ।

श्रममादधावसुकरं न तपः किमिवावसादकरमात्मवताम् ॥ १९ ॥

प्रणिधायेति ॥ अथ तत्राद्रौ विधिना योगशास्त्रानुसारेण धियं चित्तवृत्तिं प्र-  
णिधाय ध्येयविषये धियं नियम्य ॥ “नेर्गद-” इत्यादिना णत्वम् ॥ मुनितां द-  
धतस्तपस्यत इत्यर्थः । पुरातनमुनेः । अर्जुनस्येत्यर्थः ॥ असुकरं दुष्करं तपः श्रमं खेदं  
नादधौ न चकार । तथाहि । आत्मवतां मनस्विनामवसादकरमशान्तिजनकं कि-  
मिव न किञ्चिदित्यर्थः ॥ इवशब्दो वाक्यालंकारे ॥

शमयन्धृतेन्द्रियशमैकसुखः शुचिभिर्गुणैरघमयं स तमः ।

प्रतिवासरं सुकृतिभिर्ववृधे विमलः कलाभिरिव शीतरुचिः ॥२०॥

शमयन्निति ॥ धृतमिन्द्रियशमो विषयव्यावृत्तिरेवैकं मुख्यं सुखमाहादो येन  
स तथोक्तः । आत्माराम इत्यर्थः । अन्यत्र धृतं कृतमिन्द्रियशमः संतापनिवर्तन-  
मेकमद्वितीयं सुखमाहादश्च येन स तथोक्तः । शुचिभिर्निर्मलैर्गुणैर्मैत्र्यादिभिः । अन्यत्र  
कान्त्यादिभिः । अघमयं पापरूपं तमोऽज्ञानम् । अन्यत्रान्धकारं च । शमयन्निवर्तयन् ।  
विमलोऽमलिनः पापरहितः । शुभ्रोऽन्यत्र । सोऽर्जुनः प्रतिवासरं सुकृतिभिः सुकृ-  
तैः । तपोभिरित्यर्थः ॥ स्त्रियां क्तिन् ॥ कलाभिः शीतरुचिश्चन्द्र इव । ववृधे ॥

अधरीचकार च विवेकगुणादगुणेषु तस्य धियमस्तवतः ।

प्रतिघातिनीं विषयसङ्गरतिं निरुपप्लवः शमसुखानुभवः ॥ २१ ॥

अधरीचकारेति ॥ किं चेति चार्थः । विवेकस्तत्त्वावधारणं स एव गुणस्तस्मात् । तेन हेतुनेत्यर्थः ॥ “विभाषा गुणेऽस्त्रियाम्” इति पञ्चमी ॥ अगुणेषु कामक्रोधादिदोषेषु विषये ॥ तद्विरोधेन नञ्समासः ॥ धियं चित्तवृत्तिमस्तवतो निवारितवतस्तस्यार्जुनस्य निरुपप्लवो निर्वाधः शमसुखानुभवः शान्त्यानन्दानुभवः प्रतिघातिनीं सोपप्लवां विषयसङ्गरतिं शब्दाद्युपभोगरुचिमधरीचकार । विषयनिःस्पृहं चकारित्यर्थः । उत्कृष्टसुखलाभस्यापकृष्टवैराग्यहेतुत्वादिति भावः ॥

मनसा जपैः प्रणतिभिः प्रयतः समुपेयिवानधिपतिं स दिवः ।

सहजेतरौ जयशमौ दधती विभरांवभूव युगपन्महसी ॥ २२ ॥

मनसेति ॥ प्रयतोऽहिंसादिनिरतो मनसा ध्यानेन जपैर्विशिष्टमन्त्राभ्यासैः प्रणतिभिर्नमस्कारैः । एवं मनोवाक्कायकर्मभिर्दिवोऽधिपतिमिन्द्रं समुपेयिवानुपसेदिवान्सोऽर्जुनः सहजेतरौ नैसर्गिकागन्तुकौ । जीयतेऽनेनेति जयो वीररसः ॥ “एरच्” इत्यच् ॥ शम्यतेऽनेनेति शमः । जयशमौ वीरशान्तिरसौ दधती पुष्पती महसी तेजसी युगपद्भिभरांवभूव वभार ॥ “भीहीभृहुवाम्—” इति विकल्पादाम्प्रत्ययः ॥ अत्र युगपद्वीरशान्ताधिकरणत्वाभिधानादस्य लोकाद्भुतमहिमत्वं व्यज्यते ॥

शिरसा हरिन्मणिनिभः स वहन्कृतजन्मनोऽभिपवणेन जटाः ।

उपमां ययावरुणदीधितिभिः परिमृष्टमूर्धनि तमालतरौ ॥ २३ ॥

शिरसेति ॥ हरिन्मणिनिभो मरकतमणिश्यामोऽभिपवणेन स्नानेन कृतजन्मनो जनिताः ॥ अतः पिशङ्गीरिति भावः । जटाः शिरसा वहन्सोऽर्जुनोऽरुणत्वान्-रोदीधितिभिः परिमृष्टमूर्धनि व्याप्तशिरसि तमालतरौ । उपमां तमालतरोः सादृश्यम् । ययावित्यार्थेयमुपमा ॥ तरोरौपम्याधिकरणत्वात्तदपेक्षया सप्तमी ॥

धृतहेतिरप्यधृतजिह्वमतिश्चरितैर्धुनीनधरयञ्शुचिभिः ।

रजयांचकार विरजाः स मृगान्कमिवेशते रमयितुं न गुणाः ॥ २४ ॥

धृतेति ॥ धृतहेतिर्धृतायुधोऽप्यधृता जिह्वमतिः कुटिलमतिर्धेन सः । शुचिभिश्चरितैर्धुनीनधरयंस्तरस्कुर्वन् । वेपेणैव भीषणो न तु कर्मणेति भावः । कुतः । विरजा रजोगुणरहितः सोऽर्जुनो मृगान्-रजयांचकार रमयामास ॥ “रजेणो मृग-रमणे नलोपो वक्तव्यः” इति नलोपः ॥ तथाहि । गुणा दयादयः कमिव ।

रमयितुं नेशते । कं वा वशीकर्तुं न शक्नुवन्तीति भावः । शुद्धिरेव हि परं विश्वास-  
वीजं परस्य न वेपो नापि संस्तव इति भावः ॥

अथास्य त्रिभिस्तपःसिद्धिमाह—अनुकूलेत्यादिना ॥

अनुकूलपातिनमचण्डगतिं किरता सुगन्धिमभितः पवनम् ।

अवधीरितार्तवगुणं सुखतां नयता रुचां निचयमंशुमतः ॥ २५ ॥

अनुकूलपातिनं न तु प्रतिकूलपातिनमचण्डगतिं मन्दगामिनं सुगन्धिमम् ॥ गन्ध-  
स्येत्वे तदेकान्तग्रहणेऽपि कवीनां निरङ्कुशत्वात्समासान्तः । अथवा केचिदागन्तुक-  
त्वेऽप्येकवचनेन समासान्तमिच्छन्ति ॥ पवनमभितः किरता । प्रवर्तयतेत्यर्थः । ऋतु-  
रस्य प्राप्त आर्तवः ॥ “ऋतोरण्” इत्यणप्रत्ययः ॥ स चासौ गुणस्तिग्मत्वरूपः  
सोऽवधीरितस्तिरस्कृतो यस्य तमंशुमतो रुचां निचयं सुखतां सुखस्पर्शतां नयता  
प्रापयता ॥ नयतेद्विकर्मकत्वम् ॥

नवपल्लवाञ्जलिभृतः प्रचये बृहतस्तरून्गमयतावनतिम् ।

स्तृणता तृणैः प्रतिनिशं मृदुभिः शयनीयतामुपयतीं वसुधाम् २६

नवेति ॥ प्रचये पुष्पावचयप्रसङ्गे नवपल्लवा एवाञ्जलयस्तान्विभ्रतीति तथोक्ता-  
न्बृहत उच्चांस्तरूनवर्नातिं गमयता ॥ “गतिबुद्धि—” इत्यादिना तरूणां कर्मत्वम् ॥  
प्रतिनिशं निशि निशि शयनीयतामुपयतीम् । शयनस्थानीभूतामित्यर्थः । वसुधां  
मृदुभिस्तृणैः स्तृणताच्छादयता ॥

पतितैरपेतजलदान्नभसः पृषतैरपां शमयता च रजः ।

स दयालुनेव परिगाढकृशः परिचर्ययानुजगृहे तपसा ॥ २७ ॥

पतितैरिति ॥ अपेतजलदान्निरभ्रान्नभसः पतितैरपां पृषतैर्जलविन्दुभी रजश्च  
शमयता तपसा ॥ कर्त्रा ॥ दयालुनेवेत्युत्प्रेक्षा । दयालुत्वं सूचयति—परिगाढकृ-  
शोऽतिक्षीणः सोऽर्जुनः परिचर्ययोक्तविधया शुश्रूषयानुजगृहेऽनुगृहीतः । अ-  
नुग्रहोऽत्र सहकारित्वमेव सर्वभूतानुकूल्यलिङ्गात्पचेलिमं तपोऽस्येति भावः ॥ अत्र  
श्लोकत्रयस्याप्येकवाक्यत्वादुत्प्रेक्षैव प्रधानालंकारः ॥

महते फलाय तद्वेक्ष्य शिवं विकसन्निमित्तकुसुमं स पुरः ।

न जगाम विस्मयवशं वशिनां न निहन्ति धैर्यमनुभावगुणः ॥ २८ ॥

महत इति ॥ सोऽर्जुनो महते फलाय श्रेयसे सस्याय च विकसत्पूर्वोक्तं शिवं नि-  
मित्तमेव कुसुमं पुरोऽग्रेऽवेक्ष्य विस्मयवशं न जगाम । तथाहि । वशिनामनुभा-

व एव गुणः स च धैर्यं न निहन्ति । विस्मयादिविकारं न जनयतीत्यर्थः । “तपः  
क्षरति विस्मयात्” इति स्मरणादिति भावः ॥

तदभूरिवासरकृतं सुकृतैरुपलभ्य वैभवमनन्यभवम् ।

उपतस्थुरास्थितविषादधियः शतयज्वनो वनचरा वसतिम् ॥२९॥

तदिति ॥ सुकृतैस्तपोभिः ॥ करणैः ॥ अभूरिभिः कतिपयैरेव वासरैः कृतं  
तत्पूर्वोक्तं वैभवमतोऽन्यस्य न भवतीत्यनन्यभवम् । अन्यस्यासाध्यमित्यर्थः ॥ प-  
चाद्यजन्तोत्तरपदेन नञ्समासः ॥ उपलभ्य निश्चित्यास्थितविषादाः प्राप्तखेदा  
धियो येषां ते वनचराः ॥ “तत्पुरुषे कृति बहुलम्” इति बहुलग्रहणालुक् ॥ शतं न  
शतस्य वा मुखानां यज्वनः शतक्रतोः ॥ अत्र संख्येयविशेषलाभो यजिसंनिधाना-  
दवगन्तव्यः ॥ “यज्वा तु विधिनेष्टवान्” इत्यमरः ॥ “सुयजोर्द्धनिप्” ॥ वसति-  
मुपतस्थुः प्राप्नुः ॥

विदिताः प्रविश्य विहितानतयः शिथिलीकृतेऽधिकृतकृत्यविधौ ।

अनपेतकालमभिरामकथाः कथयांवभूवुरिति गोत्रभिदे ॥ ३० ॥

विदिता इति ॥ वनचरा इत्यनुवर्तनीयम् । विदिता ज्ञाताः । अनुमतप्रवे-  
शाः सन्त इत्यर्थः । प्रविश्य विहितानतयः कृतप्रणामा अधिकृतकृत्यस्य नि-  
युक्तकर्मणः शैलरक्षणात्मकस्य विधावनुष्ठाने शिथिलीकृते सति । अनपेतकालम-  
नतिक्रान्तकालं यथा तथा गोत्रभिदे शक्रायेति वक्ष्यमाणप्रकारेणाभिरामकथाः  
श्राव्यवाचः ॥ “चिन्तिपूजिकधिकुम्बिचर्चश्च” इत्यङ्प्रत्ययः ॥ कथयांवभूवुः ॥

शुचिवल्कवीतवपुरन्यतमस्तिमिरच्छिदामिव गिरौ भवतः ।

महते जयाय मघवन्ननघः पुरुपस्तपस्यति तपञ्जगतीम् ॥ ३१ ॥

शुचीति ॥ शुचिना वल्केन वल्कलेन वीतमाच्छादितं वपुर्यस्य सः । तिमिर-  
च्छिदां सूर्यादीनामन्यतम इव स्थित इत्युत्प्रेक्षा । अनघः पुरुषः । हे मघवन् । भवतो  
गिराविन्द्रकीले जगतीं भुवं तपस्तापयन्महते जयाय तपस्यति तपश्चरति ॥ “कर्मणां  
रोमन्थ-” इत्यादिना क्यङि लट् ॥

जयाय तपस्यतीत्युक्तम् । तत्र हेतुमाह—

स विभार्ति भीषणभुजङ्गभुजः पृथु विद्विषां भयविधायि धनुः ।

अमलेन तस्य धृतसञ्चरिताश्चरितेन चातिशयिता मुनयः ॥३२॥

स इति ॥ भीषयेते इति भीषणौ ॥ नन्द्यादित्वात्पुप्रत्ययः ॥ तौ च तौ भुजङ्गौ



च ताविव भुजौ यस्य स तथोक्तः पुरुषो विद्विषां भयविधायि पृथु धनुर्विर्भाति ।  
अतो जयार्थोत्यर्थः । अमलेन तस्य पुरुषस्य चरितेन धृतानि सच्चरितानि यैस्ते मु-  
नयोऽतिशयिता अतिक्रान्ताः ॥

अथास्य तपःसिद्धिं वर्णयति—मरुत इत्यादिना ॥

मरुतः शिवा नवतृणा जगती विमलं नभो रजसि वृष्टिरपाम् ।

गुणसंपदानुगुणतां गमितः कुरुतेऽस्य भक्तिमिव भूतगणः ॥३३॥

मरुतो वाताः शिवाः सुखाः । जगती पृथ्वी नवतृणा । शयनासनाद्यनुकूलेत्यर्थः ।  
नभो विमलं नहारादिरहितम् । रजसि सत्यपां वृष्टिः । भवतीति शेषः । किंवहुना ।  
अस्य पुरुषस्य गुणसंपदा भूतहितादिगुणसंपत्त्यानुगुणतामनुकूलतां गमितः । वशी-  
कृत इत्यर्थः । भूतगणः पृथिव्यादिपञ्चकं भक्तिं सेवां कुरुत इवेत्युत्प्रेक्षा ॥

इतरेतरानभिभवेन मृगास्तमुपासते गुरुमिवान्तसदः ।

विनमन्ति चास्य तरवः प्रचये परवान्स तेन भवतेव नगः ॥३४॥

इतरेतरेति ॥ किं च । मृगाः पशवस्तम् । अन्तेऽन्तिके सीदन्तीत्यन्तसदोऽन्तेवा-  
सिनः ॥ “सत्सुद्विप—” इति क्विप् ॥ गुरुमिवेतरेतरापामनभिभवेनाद्रोहेणोपासते से-  
वन्ते । प्रचये पुष्पावचये तरवोऽस्य विनमन्ति । करप्रचेया भवन्तीत्यर्थः ॥ अस्मेति  
संबन्धसामान्ये षष्ठी ॥ किंवहुना । स नग इन्द्रकीलो भवतेव तेन परवान्पराधी-  
नः सात्त्विकस्यापि तवेव तस्यातिशयो वर्तत इत्यर्थः ॥

उरु सत्त्वमाह विपरिश्रमता परमं वपुः प्रथयतीव जयम् ।

शमिनोऽपि तस्य नवसंगमने विभुतानुपङ्गि भयमेति जनः ॥३५॥

उर्विति ॥ किं च । विपरिश्रमतायासेऽपि श्रमराहित्यगुरु महत्सत्त्वमन्तःसा-  
रमाह । दुर्बलस्य श्रमजयासंभवादिति भावः । परमं वपुर्जयं प्रथयति च । आ-  
कारेणैव जिष्णुत्वं गम्यत इत्यर्थः । शमिनः शान्तस्यापि तस्य नवसंगमनेऽपूर्व-  
प्राप्तौ जनो विभुतायाः प्रभावस्यानुपङ्गि व्यापकम् । न तु हिंस्रकत्वानुपङ्गीति  
भावः । भयमेति । शान्तोद्भवं पराभवं गमयतीति भावः ॥

अथेदृशोऽसौ क इति चेत्तन्न विद्म इत्याह—

ऋषिवंशजः स यदि दैत्यकुले यदि वान्वये महति भूमिश्रुताम् ।

चरतस्तपस्तव वनेषु सहा न वयं निरूपयितुमस्य गतिम् ॥३६॥

ऋषीति ॥ स पुरुषः । ऋषिवंशजो वेति शेषः । काकुर्वा । यदि वा दैत्यकुले ।

जात इति शेषः । यदि वा महति भूमिभृतामन्वये जातः । तत्र वनेषु तपश्चरतोऽस्य गतिं स्वरूपं निरूपयितुं वयम् । सहन्त इति सहाः ॥ पचाद्यच् ॥ न सदाः । स्म इति शेषः ॥

अपृष्टपरिभाषणापराधं परिहरति—

विगणय्य कारणमनेकगुणं निजयाथवा कथितमल्पतया ।

असदप्यदः सहितुर्महसि नः क वनेचराः क निपुणा मतयः ॥३७॥

विगणय्येति ॥ अनेकगुणं बहुफलम् । इन्द्रत्वाद्यनेकफलसाधकत्वेन योग्यमित्यर्थः । कारणं तपोरूपं विगणय्य विचार्य । अथवा निजया नैसर्गिक्याल्पतया चालिष्येन वा कथितं नोऽस्माकमद इदम् । वचनमित्यर्थः । असदसाध्वपि सहितुं सोढुम् ॥ “तीपसह—” इत्यादिना विकल्पादिडागमः ॥ अर्हसि योग्योऽसि । तर्हि सदेव किं नोक्तं तत्राहुः । वनेचराः क निपुणा मतयो विवेकबुद्धयः क । नोभयं संगच्छत इत्यर्थः । अज्ञानेनापराध्यन्तीति भावः ॥ अर्थान्तरन्यासोऽलंकारः ॥

अधिगम्य गुह्यकगणादिति तन्मनसः प्रियं प्रियसुतस्य तपः ।

निजुगोप हर्षमुदितं मघवा नयवर्त्मगाः प्रभवतां हि धियः ॥३८॥

अधिगम्येति ॥ मघवेन्द्र इति पूर्वोक्तं गुह्यकगणात्तन्मनसः प्रियं प्रियसुतस्यार्जुनस्य तपोऽधिगम्य ज्ञात्वा ॥ गुरुयपेक्षया समानकर्तृकत्वात्क्त्वात्यन्निर्देशः ॥ उदितं तत्तपसो देवकार्यार्थत्वादुत्पन्नं हर्षं निजुगोप गोपायामास । तथा हि । प्रभवतां प्रभूणां धियो नयवर्त्मगा नीतिमार्गानुसारिण्यो हि । अन्यथा मन्त्रभेदे कार्यहानिः स्यादिति भावः ॥

प्रणिधाय चित्तमथ भक्ततया विदितेऽप्यपूर्वं इव तत्र हरिः ।

उपलब्धुमस्य नियमस्थिरतां सुरसुन्दरीरिति वचोऽभिदधे ॥३९॥

प्रणिधायेति ॥ अथ हरिरिन्द्रश्चित्तं प्रणिधाय विषयान्तरपरिहारेणात्मन्ववस्थाप्य तत्र तस्मिन्नर्जुने भक्ततया विदिते सत्यपि ॥ उपलक्षणे तृतीया ॥ अपूर्वं इव । अविदितं इवेत्यर्थः ॥ “पूर्वादिभ्यो नवभ्यो वा ” इति विकल्पान्न सिद्धादेशः ॥ अस्यार्जुनस्य नियमस्थिरतां दाढर्यमुपलब्धुम् । परीक्षितमित्यर्थः । लोकप्रतीत्यर्थमिति भावः । सुरसुन्दरीरिति वक्ष्यमाणप्रकारं वचोऽभिदधे ॥

सुकुमारमेकमणु मर्मभिदामतिदूरगं युतममोघतया ।

अविलक्ष्यमस्तमपरं क्रतुं विजयाय यूयमिव चित्तभुवः ॥ ४० ॥

सुकुमारमिति ॥ मर्मभिदां मर्मच्छेदिनाम् । अज्ञाणां मध्य इत्यर्थः ॥ “यतश्च नि-

धारणम्” इति षष्ठी ॥ अपरमन्यत्कतमम् ॥ “वा बहूनां जातिपरिप्रश्ने इतमच्” ॥ यूयमिव सुकुमारं न तु कठिनम् । अन्यत्तु कठिनं भवति । तथैकं न बहु । तत्त्वनेकं भवति । तथाणु सूक्ष्मं न स्थूलम् । अलक्ष्यप्रवेशित्वादिति भावः । तत्तु लक्ष्यप्रवेशि । तथातिदूरगं दूरलक्ष्यभेदि । तत्तु समीपलक्ष्यभेदि । तथामोघतयामोघत्वगुणेन युतं युक्तम् । न कदाचिद्व्यभिचरतीति भावः । अन्यत्तु कदाचिदपि लक्ष्यादपराध्यति । तथाविलक्ष्यमसत्प्रतिकारम् । अन्यद्विद्यमानप्रतीकारमस्त्वं चित्तभुवः कामस्य ॥ कर्तरि षष्ठी ॥ विजयायास्तीति शेषः । न किञ्चिदस्तीत्यर्थः ॥ अत्रोपमालंकारः । साभिप्रायविशेषणत्वात्परिकरालंकारश्च । तयोरुभयोरङ्गाङ्गिभावेन संकरः ॥

असामर्थ्यज्ञां परिहरति—

भववीतये हतवृहत्तमसामवबोधवारि रजसः शमनम् ।

परिपीयमाणमिव वोऽसकलैरवसादमेति नयनाञ्जलिभिः ॥ ४१ ॥

भवेति ॥ भववीतये संसारनिवृत्तये हतवृहत्तमसां निरस्तमहामोहानां योगिनां संवन्धि रजो गुणः । रजो धूलिरिति श्लिष्टरूपकम् । तस्य शमनं निवर्तकमवबोधस्तत्त्वज्ञानमेव वारि तद्वो युष्माकमसकलैरसमग्रैर्नयनान्येवाञ्जलयस्तैः परिपीयमाणमिवेत्युत्प्रेक्षा । अवसादं तपःक्षयमेति । मुक्तानपि वध्रतीनां वः कथमसामर्थ्यमिति भावः ॥ अत्रोत्प्रेक्षारूपकयोः संकरः ॥

बहुधा गतां जगति भूतसृजा कमनीयतां समभिहृत्य पुरा ।

उपपादिता विदधता भवतीः सुरसन्नयानसुमुखी जनता ॥ ४२ ॥

बहुधेति ॥ किं च । पुरा जगति बहुधा गतां नानामुखेन विप्रकीर्णां कमनीयतां चन्द्राद्युपमानद्रव्यगतलावण्यं समभिहृत्य संगृह्य भवतीर्विदधता भूतसृजा ब्रह्मणा जनता जनसमूहः ॥ “ग्रामजन—” इत्यादिना तल् ॥ सुरसन्नयानसुमुखी स्वर्लोकयात्राप्रवणोपपादिता कृता । स्वर्गस्यापि यत्प्रसादात्सर्वलोकश्लाघ्यत्वम् । तासां वः कथमसामर्थ्यमिति भावः ॥ अत्राप्सरसां प्रकीर्णलावण्यसंग्रहासंवन्धेऽपि तत्संवन्धाभिधानादतिशयोक्तिः ॥

अथ कार्यशक्तिमाह—

तदुपेत्य विप्रयत तस्य तपः कृतिभिः कलासु सहिताः सचिवैः ।

हतवीतरागमनसां ननु वः सुखसङ्गिनं प्रति सुखावजितिः ॥ ४३ ॥

तदिति ॥ तत्तस्मात्समर्थत्वात्कलासु गीतवाद्यादिषु कृतिभिः कुशलैः सचिवैर्ग-

न्धर्वैः सहिता उपेत्य तस्य पुरुषस्य तपो विघ्नयत विघ्नवत्कुरुत । विहृतेत्यर्थः ॥ वि-  
घ्नवच्छब्दान्मत्वन्तात् “तत्करोति” इति णिचि लोट् । णाविघ्नवद्भावान्मत्तुपो  
लुक् ॥ न चात्रासामर्थ्यशङ्का कार्येत्यर्थान्तरन्यासेनाह— हृतेति ॥ ननु संबोधने ।  
हे अप्सरसः । हृतानि वशीकृतानि वीतरागाणां निस्पृहाणां मुमुक्षूणां मनांसि  
चित्तानि याभिस्तासां वो युष्माकमप्सरसां सुखसङ्गिनं पुरुषं प्रति मुखाभिलाषिणं  
प्रत्यवजितिर्विजयः सुखा न तु दुःकरा खलु । तेनायं सुखार्थी न मुमुक्षुरित्युक्तम् ।  
अथ सुखसङ्गित्वलिङ्गमाह—

अविमृष्यमेतदभिलष्यति स द्विपतां वधेन विपयाभिरतिम् ।

भववीतये न हि तथा स विधिः क शरासनं क च विमुक्तिपथः ४४

अविमृष्येति ॥ हे अप्सरसः । स पुरुषो द्विपतां शत्रूणां वधेन शत्रुहननद्वारा  
विपयाभिरतिं विषयसुखमभिलष्यति वाञ्छति ॥ “वा भ्रात्र—” इत्यादिना  
श्यन्प्रत्ययः ॥ एतद्विषयसक्तत्वमविमृष्यमसंदिग्धम् ॥ “ऋदुपथाच्चाकृपिचृतेः”  
इति क्यप् ॥ हि यस्मात्स विधिः “स विभर्ति भीषणभुजङ्गभुजः” इत्यादिश्लो-  
कोक्तोऽनुष्ठानप्रकारो भववीतये संसारमुक्तये न भवति । कुत इत्याह—शरासनं  
धनुः क विमुक्तेः पन्थाश्च क । परस्परं विरुद्धमित्यर्थः । न खलु हिंसासाध्या  
मुक्तिरिति भावः ॥ अर्थान्तरन्यासोऽलंकारः ॥

न च शापभयमपि संभाव्यमस्मादित्याह—

पृथुधान्नि तत्र परिवोधि च मा भवतीभिरन्यमुनिवद्विकृतिः ।

स्वयशांसि विक्रमवतासवतां न वधूष्वघानि विमृषन्ति धियः ४५

पृथिविति ॥ पृथुधान्नि महातेजसि तत्र तस्मिन्पुरुषविषयेऽन्यमुनिवदन्यस्मि-  
न्मुनाविव ॥ “तत्र तस्मेव” इति वृत्तिप्रत्ययः ॥ विकृतिः कोपविकारश्च भवती-  
भिर्मा परिवोधि मा विज्ञायि । मा शङ्कीति यावत् ॥ बुध्यतेः कर्मणि लुङ् । मा-  
डयोगादाशीरर्थेऽडागमाभावश्च ॥ तथा हि । स्वयशांसवतां रक्षताम् । वशीधना-  
नामित्यर्थः । विक्रमवतां धियाश्चित्तानि वधूषु स्त्रीविषयेष्वघानि व्यसनानि ॥ “दुः-  
सैनोव्यसनेष्वघम्” इति वैजयन्ती ॥ न विमृषन्ति ॥ अर्थान्तरन्यासः ॥ स्त्री  
हिंसायाः शूराणां यशोहानिकरत्वान्न सर्वथा वो हिनस्ति स इत्यर्थः ॥

आशांसितापचितिचारु पुरः सुराणा-

मादेशमित्यभिमुखं समवाप्य भर्तुः ।

लेभे परा द्युतिममर्त्यवधूसमूहः

संभावना ह्यधिकृतस्य तनोति तेजः ॥ ४६ ॥

आशंसितेति ॥ अमर्त्यवधूसमूहोऽप्सरसां गणः सुराणां पुरोऽग्र आशंसिताप-  
चित्तिभिरपेक्षितसंभावनाभिश्चारु यथा तथा ॥ “क्षयार्चयोरपचितिः” इत्यमरः ॥  
अभिमुखं समक्षं भर्तुः स्वामिन इति पूर्वोक्तमादेशं नियोगं समवाप्य परां द्युतिं  
लेभे । तथा हि । अधिकृतस्य कचिदधिकारे नियुक्तस्य संभावना स्वामिकृता पूजा  
तेजः कान्तिं तनोति ॥

प्रणतिमथ विधाय प्रस्थिताः सद्भनस्ताः

स्तनभरनमिताङ्गीरङ्गनाः प्रीतिभाजः ।

अचलनलिनलक्ष्मीहारि नालं बभूव

स्तिमितममरभर्तुर्द्रष्टुमक्षणां सहस्रम् ॥ ४७ ॥

प्रणतिमिति ॥ अथ प्रणतिं विधाय सद्भन इन्द्रभवनात्प्रस्थिताः प्रचलिताः  
स्तनभरैर्नमितान्यङ्गानि यासां ताः ॥ “अङ्गगात्रकण्ठेभ्यो वक्तव्यम्” इति ङीप् ॥  
प्रीतिभाजः स्वामिसंभावनया संतुष्टास्ता अङ्गना अचलनलिनानां स्थिरकमलानां  
लक्ष्मीर्हरतीति तत्तथोक्तम् । तद्वन्मनोहरमित्यर्थः । कुतः । स्तिमितं विस्मयनिश्चल-  
ममरभर्तुरक्षणां सहस्रम् ॥ कर्तुं ॥ द्रष्टुमलं समर्थं न बभूव । तासां सौन्दर्यसागर-  
स्योद्वेलत्वादिति भावः ॥ अत्रोपमालंकारः ॥

इति महामहोपाध्यायकोलाचलमह्निनाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
युवतिप्रस्थानो नाम षष्ठः सर्गः ।

सप्तमः सर्गः ।

श्रीमद्भिः सरथगजैः सुराङ्गनानां युक्तानामथ सचिवैस्त्रिलोकभर्तुः ।

समूर्च्छन्नलघुविमानरन्ध्रभिन्नः प्रस्थानं समभिदधे मृदङ्गनादः ॥ १ ॥

श्रीमद्भिरिति ॥ अथ प्रस्थानानन्तरं श्रीमद्भिः शोभावद्भिः । सह रथगजेन  
सरथगजास्तैः ॥ “तेन सहेति तुल्ययोगे” इति बहुव्रीहिः ॥ त्रयाणां लोकानां

भर्तुस्त्रिलोकभर्तुरिन्द्रस्य ॥ “तद्धितार्थ—” इत्यादिनोत्तरपदसमासः ॥ सचिवै-  
र्गन्धर्वैर्गुप्तानां सुराङ्गानां प्रस्थानं गमनमलघुषु महत्सु विमानरन्ध्रेषु विमानानां  
कुक्षिषु कुहरेषु भिन्नः प्रतिध्वानैरनेकीभूतानामतएव संमूर्च्छन्व्यामुचनमृदङ्गनादः  
समभिदध आचख्यौ । पौरैभ्य इति शेषः ॥ अस्मिन्सर्गे प्रहर्षिणीवृत्तम्—“त्रौ  
जौ गस्त्रिदशयतिः प्रहर्षिणीयम्” इति लक्षणात् ॥

सोत्कण्ठैरमरगणैरनुप्रकीर्णान्निर्याय ज्वलितरुचः पुरान्मघोनः ।

रामाणामुपरि विवस्वतः स्थितानां नासेदे चरितगुणत्वमातपत्रैः ॥२॥

सोत्कण्ठैरिति ॥ सोत्कण्ठैः । अवेक्षणोत्सुकैरित्यर्थः । अमरगणैरनुप्रकीर्णादा-  
कीर्णाज्ज्वलितरुचो दीप्तप्रभान्मघोन इन्द्रस्य पुरादमरावत्या निर्याय निर्गत्य ॥  
यातेः क्तो ल्यप् ॥ विवस्वत उपरि स्थितानां रामाणाम् । आतपात्तायन्त इत्यात-  
पत्रैः ॥ “सुपि—” इति योगविभागात्कप्रत्ययः ॥ चरितगुणत्वं सार्थकत्वं नासेदे  
न प्रापे । आतपत्राणां संभवादिति भावः ॥

धूतानामभिमुखपातिभिः समीरैरायासादविशदलोचनोत्पलानाम् ।

आनिन्ये मदर्जनितां श्रियं वधूनामुष्णांशुद्युतिजनितः कपोलरागः ॥३॥

धूतानामिति ॥ अभिमुखपातिभिः समीरैः प्रतिकूलवायुभिर्धूतानामिति दुर्नि-  
मित्तसूचनम् । आयासाद्गतिप्रयासादविशदलोचनोत्पलानां वधूनामुष्णांशुद्युतिज-  
नित आतपकृतः । कपोलानां रागः पाटलत्वम् । मदेन जनितां श्रियम् । तत्सदृशीं  
श्रियमित्यर्थः ॥ अत एव निदर्शनालंकारः ॥ आनिन्य आनीतवान् । वधूरिति  
शेषः ॥ आङ्पूर्वाच्चयतेः कर्तरि लिट् । अकारानुबन्धत्वादात्मनेपदम् ॥

तिष्ठद्भिः कथमपि देवतानुभावादाकृष्टैः प्रजविभिरायतं तुरङ्गैः ।

नेमीनामसति विवर्तने रथौघैरासेदे विर्यंति विमानवत्प्रवृत्तिः ॥ ४ ॥

तिष्ठद्भिरिति ॥ कथमपि वाढम् ॥ “कथमादौ तथाप्यन्ते यत्रे गौरववाढयोः”  
इति वैजयन्ती ॥ देवतानामनुभावात्तिष्ठद्भिः । अपतद्भिरित्यर्थः । रथविशेषणमे-  
तत् । प्रजविभिर्वैगवाद्भिस्तुरङ्गैरायतं दूरमाकृष्टै रथौघैर्वियत्याकाशे नेमीनां चक्रधा-  
राणाम् ॥ “चक्रधारा प्रधिर्नेभिः” इति यादवः ॥ विवर्तने भ्रमणेऽसति विमा-  
नवद्विमानानामिवेत्युपमा ॥ “तत्र तस्येव” इति वतिप्रत्ययः ॥ प्रवृत्तिर्गतिरासेदे  
प्राप्ता ॥ सदेः कर्मणि लिट् ॥

कान्तानां कृतपुलकः स्तनाङ्गरागे वक्त्रेषु च्युततिलकेषु मौक्तिकाभः ।

संपेदे श्रमसलिलोद्गमो विभूषा रम्याणां विकृतिरपि श्रियं तनोति ॥

कान्तानामिति ॥ कान्तानां स्तनानामङ्गरागे कृतपुलको जनितोद्भेदः । कृतरो-  
माञ्च इत्यर्थः । च्युताः प्रमृष्टास्तिलका येषां तेषु वक्त्रेषु मौक्तिकाभः श्रमसलिलो-  
द्गमः स्वेदोद्भेदो विभूषा भूषणं संपदे संपन्नः ॥ कर्तरि लिट् ॥ तथाहि । रम्याणां  
स्वभावसुन्दराणां विकृतिरपि श्रियं तनोति । अतः स्वेदस्यापि विभूषणत्वमुपपद्यते  
इति भावः ॥

राजद्विः पथि मरुतामभिन्नरूपैरुल्कार्चिः स्फुटगतिभिर्ध्वजांशुकानाम्  
तेजोभिः कनकनिकाषराजिगौरैरायामः क्रियत इव स्म सातिरेकः ॥६॥

राजद्विरिति ॥ मरुतां पथ्याकाशे राजद्विर्दीप्यमानैरभिन्नरूपैरविच्छिन्नाकारै-  
रतण्डुलकानामर्चीषीव स्फुटगतीनि दीप्तमार्गाणि येषां तैः । कनकस्य निकाषः  
कषणं तस्य राजी रेखा तद्गौरैररुणैः ॥ “ गौरः पीतेऽरुणे श्वेते ” इति विश्वः ॥  
ध्वजांशुकानां तेजोभिः पताकाकान्तिभिरायामस्तेषामेव दैर्घ्यं सातिरेकः सातिशयः  
क्रियते स्मेव कृत इव । दीर्घा ध्वजपटाः स्वतेजःप्रसारेण दीर्घतमा इव लक्ष्यन्त इवे-  
त्युत्प्रेक्षा । सा चोल्काबुपमानुप्राणिता ॥

रामाणामवजितमाल्यसौकुमार्ये संप्राप्ते वपुषि सहत्वमातपस्य ।

गन्धर्वैरधिगतविस्मयैः प्रतीये कल्याणी विधिषु विचित्रता विधातुः ॥७॥

रामाणामिति ॥ मालैव माल्यं तस्य सौकुमार्यमवजितं येन तस्मिन् । कुसुमा-  
दपि मनोहर इत्यर्थः । रामाणां वपुष्यातपस्य ॥ कृद्योगे कर्मणि पठ्ठी ॥ सहत  
इति सहः क्षमः ॥ पचाद्यच् ॥ तस्य भावः सहत्वम् । तत्संप्राप्ते सत्यधिगतविस्मयैः  
संप्राप्ताश्चर्यैर्गन्धर्वैर्विधातुर्विधिषु सृष्टिषु कल्याणी साध्वी श्रेयसी । उपकारकत्वा-  
दिति भावः । विचित्रता नानाविधत्वं प्रतीयेऽवगता ज्ञाता ॥ प्रतिपूर्वादिणः क-  
र्मणि लिट् ॥

सिन्दूरैः कृतरुचयः सहेमकक्ष्याः स्रोतोभिस्त्रिदशगजा मदं क्षरन्तः ।

सादृश्यं ययुररुणांशुरागभिन्नैर्वर्षद्भिः स्फुरितशतह्रदैः पयोदैः ॥ ८ ॥

सिन्दूरैरिति ॥ सिन्दूरैर्नागसंभवाख्यै रागद्रव्यैः ॥ “ सिन्दूरं नागसंभवम् ”  
इत्यमरः ॥ कृतरुचयः । अलंकृता इत्यर्थः । सह हेमः कक्ष्याभिर्मध्येभवन्धनैः सहे-  
मकक्ष्याः ॥ “ तेन सहेति तुल्ययोगे ” इति बहुव्रीहिः ॥ “ कक्ष्या प्रकोष्ठे हर्म्यादेः  
काक्ष्यां मध्येभवन्धने ” इत्यमरः ॥ स्रोतोभिः सप्तभिर्मदनाडीभिः ॥ “ करात्कटाभ्यां  
मेहाच्च नेत्राभ्यां च मदच्युतिः ” इति पालकाव्ये । करान्नासारन्ध्राभ्यामित्यर्थः ॥  
मदं क्षरन्तो वर्षन्तस्त्रिदशगजा अरुणस्यार्कस्यांशूनां रागेणारुण्येन भिन्नैः संसृ-  
ष्टैर्वर्षद्भिः स्फुरितशतह्रदैः स्फुरिततडित्कैः पयोदैः सादृश्यं ययुरित्युपमालंकारः ॥

अत्यर्थं दुरुपसदाद्दुपेत्य दूरं पर्यन्तादहिममयूखमण्डलस्य ।

आशानामुपरिचितामिवैकवेणीं रम्योर्मिन्त्रिदशनदीं ययुर्वलानि ॥ ९ ॥

असर्थमिति ॥ वलानि सैन्यान्यसर्थं दुरुपसदाद्दुःसहादहिममयूखमण्डलस्य सूर्य-  
विम्बस्य पर्यन्तात्समीपाद्दूरमुपेत्यागत्याशानामुपरिचितां गुम्फितामेकवेणीमिव  
स्थितामित्युत्प्रेक्षा । रम्या ऊर्मयस्तरङ्गा भङ्गश्च यस्यास्तां त्रिदशनदीं मन्दाकिनीं  
ययुः प्रापुः ॥

आमत्तभ्रमरकुलाकुलानि धुन्वन्नुद्धूतग्रथितरजांसि पङ्कजानि ।

कान्तानां गगननदीतरङ्गशीतः संतापं विरमयति स्म मातरिश्वा ॥१०॥

आमत्तेति ॥ आमत्तैर्भ्रमरकुलैराकुलान्युद्धूतान्युत्थापितानि ग्रथितान्यन्योन्यसं-  
वद्धानि च रजांसि येषु तानि पङ्कजानि धुन्वन्कम्पयन् । सुरभिरित्यर्थः । गगन-  
नदीतरङ्गैः शीतो मातरिश्वा वायुः । कान्तानां संतापं विरमयति स्म शमयामास ॥  
मातर्यन्तरिक्षे श्वयतीति निरुक्तिः ॥

संभिन्नैरिभतुरगावगाहनेन प्राप्योर्वीरनुपदवीं विमानपङ्कीः ।

तत्पूर्वं प्रतिविदधे सुरापगाया वप्रान्तस्खलितविवर्तनं पयोभिः ॥११॥

संभिन्नैरिति ॥ इभतुरगावगाहनेन हस्त्यश्वावलोडनेन संभिन्नैः संक्षुभितैः सुरा-  
पगायाः पयोभिः ॥ कर्तृभिः ॥ पदवीमनु । पदव्यामित्यर्थः ॥ “लक्षणेत्यंभूत-”  
इत्यादिना कर्मप्रवचनीयत्वाद्धितीया ॥ उर्वीर्विपुला विमानपङ्कीः प्राप्य । तदेव पूर्वं  
तत्पूर्वमिदं प्रथमं यथा तथाकाशगङ्गायास्तटाभावादिति भावः । वप्रान्तेषु रोधा-  
भूमिषु स्खलितानि तैर्विवर्तनं प्रत्यावृत्तिर्वप्रान्तस्खलितविवर्तनं तदन्तस्खलनप्र-  
तिवर्तनम् ॥ “वप्रः पितरि केदारो वप्रः प्राकाररोधसोः” इति वैजयन्ती ॥ प्रति-  
विदधे चक्र इत्यतिशयोक्तिः ॥

क्रान्तानां ग्रहचरितात्थो रथानामक्षाग्रक्षतसुरवेदमवेदिकानाम् ।

निःसङ्गं प्रधिभिरुपाददे विवृत्तिः संपीडक्षुभितजलेषु तोयदेष्टु ॥१२॥

क्रान्तानामिति ॥ ग्रहैः सूर्यादिभिश्चरितादाश्रितात् ॥ कर्मणि क्तः ॥ पयो  
मार्गात्क्रान्तानां निष्क्रान्तानामक्षाश्चक्रधारा दारुविशेषास्तेषामग्रेः क्षता दारिताः  
सुरवेदमवेदिका यैस्तेषां रथानां प्रधिभिर्नैमिभिश्च क्रान्तैः ॥ “चक्रं रथाङ्गं तस्यान्ते  
नैमिः स्त्री स्वात्प्रधिः पुमान्” इत्यमरः ॥ संपीडनेन नोदनेन क्षुभितानि जलानि



येषां तेषु तोयदेषु निःसङ्गमप्रतिघातं यथा तथा विवृत्तिः परिभ्रमणमपाददे स्वीकृ-  
तेत्यतिशयोक्तिः स्वभावोक्त्या संसृज्यते ॥

तप्तानामुपदधिरे विषाणभिन्नाः प्रह्लादं सुरकरिणां घनाः क्षरन्तः ।  
युक्तानां खलु महतां परोपकारे कल्याणी भवति रुजत्स्वपि प्रवृत्तिः १३

तप्तानामिति ॥ विषाणभिन्ना गजदन्तक्षताः ॥ “विषाणं दन्तश्चङ्गयोः” इति  
हलायुधः ॥ अत एव क्षरन्तः स्रवन्तो घनास्तप्तानां सुरकरिणां प्रह्लादमुपदधिरे  
उपचक्रिरे । तथाहि । परोपकारे युक्तानामासक्तानां रुजत्स्वपि पीडयत्स्वपि विषये  
कल्याणी हितकारिणी खलु प्रवृत्तिर्व्यापारो भवतीत्यर्थान्तरन्यासोऽलंकारः । ततो  
युक्तं मेघानां गजदन्तक्षतानामपि तदाह्लादकत्वमिति भावः ॥

संवाता मुहुरनिलेन नीयमाने दिव्यस्त्रीजघनवरांशुके विवृत्तिम् ।  
पर्यस्यत्प्रथुमणिमेखलांशुजालं संजज्ञे युतकमिवान्तरीयमूर्वाः ॥ १४ ॥

संवातेति ॥ संवाता संवहता ॥ वातेर्गल्यर्थत्वाच्छतृप्रत्ययः ॥ अनिलेन । कामि-  
नेति भावः । दिव्यस्त्रीणां जघनेषु वरं श्रेष्ठं यदंशुकं तस्मिन्विवृत्तिमपसारं मुहुर्नी-  
यमाने सति पर्यस्यत्प्रसरत्प्रथु विशालं मणिमेखलांशुजालमूर्वायुतकं चलनाख्यमि-  
व ॥ “युतकं संश्रये युग्मे यौतके चलनेऽपि च ” इति विश्वः ॥ अन्तरे भवमन्तरी-  
यमूर्वाऽंशुकम् ॥ “गहादिभ्यश्च ” इति छप्रत्ययः ॥ “अन्तरीयोपसंव्यानपरिधा-  
नान्यर्धोऽंशुके ” इत्यमरः ॥ संजज्ञे संजातम् ॥ जनिधातोः कर्तरि लिट् ॥ उत्प्रे-  
क्षालंकारः ॥

प्रस्यार्द्राकृततिलकास्तुषारपातैः प्रह्लादं शमितपरिश्रमा दिशन्तः ।  
कान्तानां बहुमतिमाययुः पयोदा नाल्पीयान्बहु सुकृतं हिनस्ति दोषः

प्रतीति ॥ तुषारपातैः शीकरवर्षैः ॥ “तुषारौ हिमशीकरौ ” इति विश्वः ॥  
प्रस्यार्द्राकृततिलका मार्जितविशेषकापि शमितपरिश्रमाः प्रह्लादमानन्दं दिशन्तः  
पयोदाः कान्तानाम् ॥ कर्तरि षष्ठी ॥ बहुमतिं संमानमाययुः । तथाहि । अल्पी-  
यानल्पो दोषो बहु प्रभूतं सुकृतमुपकारं न हिनस्ति न हन्ति ॥ अर्थान्तरन्यासो-  
ऽलंकारः ॥

यातस्य ग्रथिततरङ्गसैकताभे विच्छेदं विषयसि वारिवाहजाले ।  
आतेनुस्त्रिदशवधूजनाङ्गभाजां संधानं सुरधनुषः प्रभा मणीनाम् १६

यातस्येति ॥ ग्रथिततरङ्गं वद्धोर्मि यत्सैकतं तस्याभेवाभा यस्य तस्मिन्विगतानि

पयांसि यस्मात्तस्मिन्निर्जले ॥ “शेषाद्विभाषा” इत्यादिना विकल्पान्नस्तमासान्तः।  
 उरःप्रभृतिपाठस्तु पयःशब्दस्यैकवचनान्तस्यैवेति न काश्चिद्विरोधः ॥ वारिवाहजाले  
 मेघवृन्दे विच्छेदं त्रुटिं यातस्य सुरधनुष इन्द्रचापस्य त्रिदशवधूजनाङ्गभाजां म-  
 णीनाम् । तदङ्गसङ्गिविभूपामणीनामित्यर्थः । प्रभाः कान्तयः संधानमातेनुश्रुतः ॥  
 अत्राभरणप्रभाणामिन्द्रधनुषोऽसंबन्धेऽपि संबन्धाभिधानादतिशयोक्तिरलंकारः ॥  
 संसिद्धाविति करणीयसंनिवद्धैरालापैः पिपतिपतां विलङ्घ्य वीथीम् ।  
 आसेदे दशशतलोचनध्वजिन्या जीमूतैरपिहितसानुरिन्द्रकीलः ॥१७॥

संसिद्धाविति ॥ संसिद्धौ कार्यसिद्धिविषय इतीत्यंभाविना प्रकारेण । कर्तव्य-  
 मिति करणीयं तेन संनिवद्धैः । संयोजितैरित्यर्थः । आलापैराभाषणैरुपलक्षितया ॥  
 “स्यादाभाषणमालापः” इत्यमरः ॥ दशशतानि संख्या येषु तानि लोचनानि  
 यस्य सः । सहस्रलोचन इत्यर्थः । तस्य ध्वजिन्या सेनया पिपतिपतां पक्षिणां  
 वीथीं मार्गम् ॥ “पित्सन्तो नभसङ्गमाः” इत्यमरः ॥ “तनिपति-” इत्यादिना  
 विकल्पादिडागमः ॥ विलङ्घ्य जीमूतैर्जीवसोदकस्य मृतः पटवन्धो येषां ते तैः ॥  
 पृषोदरादित्वात्साधुः ॥ अपिहितसानुराच्छादिततटः । उन्नत इत्यर्थः । इन्द्रकील  
 आसेदे प्राप्तः ॥ सीदतेः कर्मणि लिट् ॥

आकीर्णा मुखनलिनैर्विलासिनीनामुद्धूतस्फुटविशदातपत्रफेना ।

सा तूर्यध्वनितगभीरमापतन्ती भ्रूभर्तुः शिरसि नभोनदीव रेजे ॥१८॥

आकीर्णेति ॥ विलासिनीनां मुखनलिनैः ॥ उपमितसमासः ॥ आकीर्णा व्याप्ता  
 उद्धूतान्यूर्ध्वमुत्क्षिप्तानि स्फुटान्यसंकुचितामि विशदातपत्राणि श्वेतच्छत्राणि फेना  
 इव यस्यास्तथोक्ता तूर्यध्वनितैर्वाद्यघोषैर्गभीरं यथा तथा भ्रूभर्तुरिन्द्रकीलस्य शिर-  
 स्यापतन्ती सा सेना नभोनदीव रेजे ॥

सेतुत्वं दधति पयोमुचां विताने संरम्भादभिपततो रथाञ्जवेन ।

आनिन्युर्नियमितरश्मिभ्रमघोणाः कृच्छ्रेण क्षितिमवनामिनस्तुरङ्गाः ॥

सेतुत्वमिति ॥ पयोमुचां विताने सेतुत्वं दधति सति संरम्भादाटोपाज्जवेना-  
 भिपततः । मेघवृन्दमधरीकृत्य धावत इत्यर्थः । तथाभूतान्स्थान्निपमितैराकृष्टं रश्मि-  
 भिः प्रग्रहैर्भुङ्गा आकुञ्चिता घोणाः प्रोथा येषां ते ॥ “कुञ्चितं नतम् । आविद्धं  
 कुटिलं भुङ्गं वैल्लितं वक्रम्” इत्यमरः । “किरणप्रग्रहौ रश्मी” इत्यमरः ।  
 “घोणा तु प्रोधमस्त्रियाम्” इत्यमरः ॥ अवनमन्तीत्यवनामिनोऽवनतपूर्वकाया-  
 स्तुरङ्गाः कृच्छ्रेण महता प्रयत्नेन क्षितिमानिन्युरिति स्वभावोक्तिः ॥

माहेन्द्रं नगमभितः करेणुवर्याः पर्यन्तस्थितजलदा दिवः पतन्तः ।  
सादृश्यं निलयननिष्प्रकम्पपक्षैराजग्मुर्जलनिधिशायिभिर्नगेन्द्रैः ॥२०॥

माहेन्द्रमिति ॥ माहेन्द्रं नगमभित इन्द्रकीलाभिमुखम् ॥ “अभितःपरितः—”  
इत्यादिना द्वितीया ॥ दिवोऽन्तरिक्षात्पतन्तोऽवतरन्तः पर्यन्तस्थिताः पार्श्वस्था  
जलदा येषां ते करेणुवर्याः करेणुषु वर्याः । श्रेष्ठा इत्यर्थः ॥ “न निर्धारणे” इति  
षष्ठीसमासनिषेधात् “सप्तमी” इति योगविभागात्सप्तमीसमासः ॥ निलयने स्थाने  
निष्प्रकम्पपक्षैर्निश्चलपत्रैर्जलनिधिशायिभिर्नगेन्द्रैर्मैनाकादिभिः सादृश्यमाजग्मु-  
रित्युपमा ॥

उत्सङ्गे समविषमे समं महाद्रेः क्रान्तानां वियदभिपातलाघवेन ।  
आमूलाडुपनदि सैकतेषु लेभे सामग्र्यं खुरपदवी तुरङ्गमाणाम् ॥२१॥

उत्सङ्ग इति ॥ महाद्रेरुत्सङ्गे मूर्ध्नि विषये यत्समविषमं समं च विषमं च निम्नो-  
न्नतं तस्मिन् ॥ द्वन्द्वैकवद्भावः ॥ वियदभिपातलाघवेन गगनसंचारपाटवेन सममे-  
करूपम् । आरोहावरोहरहितमित्यर्थः ॥ क्रान्तानां गच्छतां तुरङ्गमाणां खुरपदवी  
खुरपङ्क्तिरूपनदि नदीसमीपे ॥ “अव्ययीभावश्च” इति नपुंसकत्वाद्भ्रुस्त्वम् ॥  
सैकतेष्वामूलान्मूलमारभ्य । आदित आरभ्येति यावत् । समग्रस्य भावः सामग्र्यं  
लेभे । सैकतादन्यत्र निम्नेषु गगनचारेण समप्रदेशवद्विषमे खुरस्पर्शाभावाद्बिच्छिन्ना  
खुरसरणिः । सैकतेषु तु सर्वत्र समत्वादविच्छिन्नेत्यर्थः ॥

सध्वानं निपतितनिर्झरासु मन्द्रैः संमूर्च्छन्प्रतिनिनदैरधित्यकासु ।  
उद्गीवैर्धनरवशङ्कया मयूरैः सोत्कण्ठं ध्वनिरुपशुश्रुवे रथानाम् ॥२२॥

सध्वानमिति ॥ सध्वानं सशब्दं निपतिता निर्झराः प्रवाहा यासु तासु ॥ “प्र-  
वाहो निर्झरो झरः” इत्यमरः ॥ अधित्यकासु नगोर्ध्वभूमिषु ॥ “भूमिरूर्ध्वमधि-  
त्यका” इत्यमरः ॥ “उपाधिभ्याम्—” इत्यादिना त्यक्न्प्रत्ययः ॥ मन्द्रैर्गम्भी-  
रैः ॥ “कलो मन्द्रस्तु गम्भीरे” इत्यमरः ॥ प्रतिनिनदैः प्रतिध्वानैः संमूर्च्छ-  
न्वर्धमानो रथानां ध्वनिर्धनरवशङ्कया भेदगर्जितभ्रमेणेति भ्रान्तिमदलंकारः ॥  
उद्गीवैर्मयूरैः सोत्कण्ठमुपशुश्रुव उपश्रुतः ॥ शृणोतेः कर्मणि लिट् ॥

संभिन्नामविरलपातिभिर्मयूखैर्नीलानां भृशमुपमेखलं मणीनाम् ।  
विच्छिन्नामिव वनिता नभोन्तराले वप्राम्भःस्रुतिमवलोकयांश्चभ्रुवुः ॥

संभिन्नामिति ॥ अविरलपातिभिर्निरन्तरप्रसारिभिरुपमेखलम् । मेखलातटे-  
ष्वित्यर्थः ॥ “अथ मेखला । श्रोणिस्थानेऽद्रिकटके कटिवन्धेऽसिवन्धने” इति

यादवः ॥ नीलानां मणीनां मयूषैर्भृशं संभिन्नामेकीभूतामतएव नभोन्तराले वि-  
च्छिन्नमिव स्थितामित्युत्प्रेक्षा । वप्राम्भःस्रुतिं वप्रोदकधारां वनिता अवलोकयां-  
वभूवुः । वप्राम्भःस्रुतेः स्वधवलमत्यागेनेन्द्रनीलानां नीलिमस्त्रीकाररूपतद्गुणोत्था-  
पिता विच्छेदोत्प्रेक्षेति तयोरङ्गाङ्गिभावेन संकरः । तेन च नैल्याविच्छेदभ्रमरूपो  
भ्रान्तिमान्व्यज्यते ॥

आसन्नद्विपपदवीमदानिलाय क्रुध्यन्तो धियमवमत्य धूर्गतानाम् ।

सव्याजं निजकरिणीभिरात्तचित्ताः प्रस्थानं सुरकरिणः कथंचिदीषुः ॥

आसन्नेति ॥ धुरं गतास्तेषां धूर्गतानां नियन्तृणां धियमवमत्यागणयित्वा । अ-  
वज्ञायेति यावत् । आसन्नायां द्विपपदव्यां वनगजमार्गे यो मदानिलस्तस्मै क्रुध्यन्त-  
स्तं प्रति कुप्यन्तः ॥ “ क्रुधद्गुह—” इत्यादिना संप्रदानत्वाच्चतुर्थी ॥ सव्याजं सक-  
पटं निजकरिणीभिरात्तचित्ता आकृष्टचित्ताः सुरकरिणो देवनागाः प्रस्थानं ग-  
मनं कथंचित्कष्टेनेपुरभिलेषुः ॥

नीरन्ध्रं पथिषु रजो रथाङ्गनुन्नं पर्यस्यन्नवसलिलारुणं वहन्ती ।

आतेने वनगहनानि वाहिनी सा घर्मान्तक्षुभितजलेव जहुकन्या ॥२५

नीरन्ध्रमिति ॥ नीरन्ध्रं सान्द्रं पथिषु रथाङ्गैश्चक्रैर्नुन्नं प्रेरितम् ॥ “ बुत्तनु-  
न्नास्तनिष्ठयूतविद्धक्षिप्तेरिताः समाः ” इत्यमरः ॥ पर्यस्यत्प्रसरन्नवसलिलमिवारुणं  
रजो वहन्ती सा वाहिनी सेना । घर्मान्ते प्रावृषि क्षुभितजला । कलुषोदकेत्यर्थः ।  
जहुकन्या गङ्गेव । वनानि फलकुसुमप्रधानानि गहनानि जीर्णानि च तानि च  
तानि वनगहनान्यातेने व्यानशे ॥ अत्र समासगतवाक्यगतोपमयोः सजातीययो-  
रङ्गाङ्गिभावेन संकरः ॥

संभोगक्षमगहनामथोपगङ्गं विभ्राणां ज्वलितमणीनि सैकतानि ।

अध्युषुश्च्युतकुसुमाचितां सहाया वृत्रारैरविरलशाद्वलां धरित्रीम् २६

संभोगेति ॥ अथ वृत्रारेः शक्रस्य सहायाः सचिवा गन्धर्वा उपगङ्गं गङ्गासमी-  
पे ॥ अव्ययीभावस्य नपुंसकत्वाद्गन्धर्वत्वम् ॥ संभोगक्षमगहनामुपभोगयोग्यवनां  
ज्वलिता मणयो येषु तानि सैकतानि विभ्राणाम् ॥ भृञः कर्तरि लटः शानच् ॥  
च्युतैः स्वयं पतितैः कुसुमैराचितां व्याप्तमविरलाः सान्द्राः शाद्वलाः शाद्वलाय-  
प्रदेशा यस्यां सा तां धरित्रीमध्युपुरधितस्थुः ॥ वसतेर्यजादित्वात्संप्रसारणम् ॥  
अत्र धरित्रीविशेषणार्थानामधिवासहेतुत्वाद्नेकपदार्थहेतुकं काव्यलिङ्गमलंकारः ॥

भूर्भर्तुः समधिकमादधे तदोर्व्याः श्रीमत्तां हरिसखवाहिनीनिवेशः ।  
संसक्तौ किमसुलभं महोदयानामुच्छ्रायं नयति यदृच्छयापि योगः २७

भूर्भर्तुरिति ॥ तदा हरिसखवाहिनीनिवेशो गन्धर्वसेनाशिविरम् ॥ “ नि-  
वेशः शिविरोद्वाहविन्यासेषु प्रकीर्तितः ” इति शाश्वतः ॥ भूर्भर्तुः पर्वतस्योर्व्याः  
समधिकं पूर्वस्मादभ्यधिकं यथा तथा श्रीमत्ताम् । श्रियमित्यर्थः । आदधे जनया-  
मास । तथाहि । महोदयानां महात्मनां संसक्तौ सम्यक्संबन्धे ॥ “ संभक्तौ ”  
इति पाठे तु सम्यक्सेवायाम् ॥ किमसुलभम् । न किञ्चिद्दुर्लभमित्यर्थः । यतः ।  
यदृच्छया दैवाद्योगोऽप्युच्छ्रायमुत्कर्षं नयति ॥ अत्र प्रकृतयदृच्छया योगस्योत्क-  
र्षाभिधानादप्राकृतभक्तियोगस्योत्कर्षाधायकत्वे कैमुतिकन्यायेनार्थापत्तिरिति प्रा-  
करणिकादप्राकरणिकरूपार्थापत्तिरलंकारः । तदुक्तम्— “ एकस्य वस्तुनो भा-  
वाद्यत्र वस्त्वन्यथा पतेत् । कैमुत्येन यतः सा स्यादर्थापत्तिरलंक्रिया ” इति ॥

सामोदाः कुसुमतरुश्रियो विविक्ताः संपत्तिः किसलयशालिनीलतानाम्  
साफल्यं ययुरमराङ्गनोपभुक्ताः सा लक्ष्मीरुपकुरुते यया परेषाम् २८

सामोदा इति ॥ सामोदाः ससौरभाः कुसुमप्रधानास्तरवः ॥ शाकपार्थिवादिषु  
द्रष्टव्यः ॥ तेषां श्रियः समृद्धयो विविक्ता विजनप्रदेशाः ॥ “ विविक्तविजनछ-  
न्ननिःशलाकास्तथा रहः ” इत्यमरः ॥ किसलयशालिनीलतानां नवपल्लवयुतव-  
ल्लीनां संपत्तिरेता अमराङ्गनोपभुक्ताः सत्यः साफल्यं ययुः । तथाहि । यया ल-  
क्ष्म्या ॥ करणेन ॥ परेषामुपकुरुते । लक्ष्मीवानिति शेषः । सा लक्ष्मीर्नान्येति  
भावः ॥ परेषामित्यत्र “ अनुकरोति भगवतो नारायणस्य ” इत्यादिवत्क्रियायोगे हि  
संबन्धसामान्ये षष्ठी ॥

क्लान्तोऽपि त्रिदशवधूजनः पुरस्ताल्लीनाहिश्वसितविलोलपल्लवानाम् ।  
सेव्यानां हतविनयैरिवावृतानां संपर्कं परिहरति स्म चन्दनानाम् २९

क्लान्त इति ॥ क्लान्तोऽपि त्रिदशवधूजनः पुरस्तादग्रे लीनानां संश्रितानामही-  
नां श्वसितैनिश्वासैर्विलोलाः पल्लवा येषां तेषां चन्दनानां संपर्कं हतविनयैर्दुर्जनैः  
खलैरावृतानां संवृतानां सेव्यानां प्रभूणां संपर्कमिव परिहरति स्म । दुष्टसंघा-  
गुणादद्या अपि त्याज्या इति भावः ॥

उत्सृष्टध्वजकुथकङ्कटा धरित्रीमानीता विदितनयैः श्रमं विनेतुम् ।

आक्षिप्तद्रुमगहना युगान्तवातैः पर्यस्ता गिरय इव द्विपा विरेजुः ॥३०॥

उत्सृष्टेति ॥ उत्सृष्टा आक्षिप्ता ध्वजाः कुथा आस्तरणानि कङ्कटास्तनुत्राणानि  
च येभ्यस्ते ॥ “ प्रवेण्यास्तरणं वर्णः परिस्तोमः कुथो द्वयोः ” इत्यमरः ॥ विदि-

तनयैः शिक्षाभिज्ञैर्यन्त्रभिः श्रमं विनेतुं ऋमपनेतुं धरित्रीमानीताः । निवेद्यमाना  
इत्यर्थः । द्विपा युगान्तवतैराक्षिप्तान्युद्धृतानि द्रुमाणां गहनानि वनानि येभ्यस्ते प-  
र्यस्ता विपर्यासिता गिरय इव विरेजुः शुशुभिर ॥

प्रस्थानश्रमजनितां विहाय निद्रामामुक्ते गजपतिना सदानपङ्के ।

शय्यान्ते कुलमलिनां क्षणं विलीनं संरम्भच्युतमिव शृङ्खलं चकाशे ३१

प्रस्थानेति ॥ गजपतिना प्रस्थानश्रमेण गमनक्लेशेन जनितां निद्रां विहायामुक्ते-  
ऽतएव सदानपङ्के गजमदयुक्ते शय्यान्ते शयनीयप्रदेशे क्षणं विलीनं लग्नमलिनां  
कुलं संरम्भेणोत्थानसंश्रमेण च्युतं भ्रष्टं शृङ्खलं निगडमिवेत्युत्प्रेक्षा ॥ “अथ शृ-  
ङ्खले । अन्दुको निगडोऽस्त्री स्यात्” इत्यमरः ॥ चकाशे शुशुभे ॥

आयस्तः सुरसरिदोधरुद्धवर्त्मा संप्राप्तुं वनगजदानगन्धि रोधः ।

मूर्धानं निहितशिताङ्कुशं विधुन्वन्यन्तारं न विगण्यांचकार नागः ॥३२

आयस्त इति ॥ वनगजदानस्य गन्धोऽस्यास्तीति तथोक्तं रोधः । परङ्खलमि-  
त्यर्थः । संप्राप्तुं गन्तुमायस्त उत्सुकः । प्रयत्नं कुर्वाण इत्यर्थः ॥ “यमु प्रयत्ने”  
इति धातोः कर्तरि क्तः ॥ किंतु सुरसरिदोधेन गङ्गाप्रवाहेन रुद्धं वर्त्त्य यस्य सः ।  
नागो गजो निहितो दत्तः शितस्तीक्ष्णोऽङ्कुशो यस्मिन् ॥ “अङ्कुशोऽस्त्री ऋणिः  
स्त्रियाम्” इत्यमरः ॥ तं मूर्धानं विधुन्वन् । रोपादिति भावः । यन्तारं न विग-  
ण्यांचकार न विगणयामास ॥

आरोढुः समवनतस्य पीतशेषे साशङ्कं पयसि समीरिते करेण ।

संमार्जन्नरुणमदस्रुती कपोलौ सस्यन्दे मद इव सीकरः करेणोः ॥३३॥

आरोहुरिति ॥ समवनतस्य जलपानार्थमानतपूर्वकायस्य करेणोर्गजस्य ॥ “क-  
रेणुरिभ्यां स्त्री नेभे” इत्यमरः ॥ करेण पीतस्य शेषे पयस्यारोढुर्हस्तिपकात्सा-  
शङ्कं सभयं समीरिते । क्षिप्ते सतीत्यर्थः । सीकरोऽम्बुकणः । अरुणे मदस्रुती मदधारे  
ययोस्तौ कपोलौ संमार्जन्नमृजन् ॥ “मृजेरजादौ संक्रमे विभापाट्टाद्भ्रक्तव्या”  
इति वृद्धिः ॥ मद इव सस्यन्दे स्रवन्मदसंपृक्तस्य मदसादृश्यान्मदोपमा ॥

आघ्राय क्षणमतितृप्यतांपि रोपाद्दुत्तीरं निहितविवृत्तलोचनेन ।

संपृक्तं वनकरिणां मदाम्बुसेकैर्नाचेमे हिममपि वारि वारणेन ॥३४॥

आघ्रायेति ॥ अतितृप्यताप्यतिपिपासतापि क्षणमाघ्राय रोपाद्दुत्तीरं परतीरि ॥  
विभक्तयर्थेऽव्ययीभावः ॥ निहिते विवृत्ते घृणिते लोचने यस्य तेन । प्रतिगज-

दिदृक्षयेति भावः । वारणेन हिमं शीतलमपि वनकरिणां मदाम्बुसैकैर्दानधाराभिः  
संपृक्तं वारि नात्रैवे न पीतम् ॥ “चम् अदने” इति धातोः कर्मणि लिट् ॥

प्रश्रयोतन्मदसुरभीणि निम्नगायाः क्रीडन्तो गजपतयः पयांसि कृत्वा ।  
किञ्जल्कव्यवहितताम्रदानलेखैरुत्तेरुः सरसिजगन्धिभिः कपोलैः ॥३५

प्रश्रयोतदिति ॥ क्रीडन्तो विहरन्तो गजपतयो निम्नगाया गङ्गायाः पयांसि प्र-  
श्रयोतद्भिः क्षरद्भिर्मदैः सुरभीणि कृत्वा किञ्जल्कैः केसरैर्व्यवहितास्तिरोहितास्ता-  
म्रास्ताम्रवर्णा दानलेखा मदराजयो येषु तैरतएव सरसिजगन्धिभिः कपोलैरुप-  
लक्षिताः सन्त उत्तेरुर्निर्जग्मुः ॥ अत्र मदसरसिजगन्धयोः समयोर्विनिमयोक्त्या  
समपरिवृत्तिरलंकारः । तेन गजानां निम्नगायाश्च परिमलव्यत्ययान्तरसंरम्भो  
व्यज्यते ॥

आकीर्णं बलरजसा घनारुणेन प्रक्षोभैः सपदि तरङ्गितं तटेषु ।

मातङ्गोन्मथितसरोजरेणुपिङ्गं माञ्जिष्टं वसनमिवाम्बु निर्बभासे ॥३६॥

आकीर्णमिति ॥ घनारुणेन सान्द्रलोहितेन ॥ विशेषणसमासः ॥ बलरजसा से-  
नापरागेणाकीर्णं सपदि प्रक्षोभैरालोडनैस्तटेषु तीरेषु तरङ्गितं संजाततरङ्गम् ॥  
तारकादित्वादितच् ॥ यद्वा । तरङ्गवत्कृतम् ॥ मत्वन्तात् “तत्करोति” इति णिचि  
कर्मणि क्तः । णाविष्टवद्वावान्मतुपो लुक् ॥ तथा मातङ्गैरुन्मथितानां लुलितानां  
सरोजानां रेणुभिः पिङ्गं पिशङ्गमम्बु माञ्जिष्टेन महारजनेनारक्तं माञ्जिष्टं वसन-  
मिव निर्बभासे ॥ “तेन रक्तम्—” इत्यण् ॥ “माञ्जिष्टम्” इत्यत्र “कौशेयम्”  
इति वा पाठः । तत्र कौशशब्दादृक् ॥ “कौशेयं कृमिकोशोत्थम्” इत्यमरः ॥

श्रीमद्भिर्नियमितकन्धरापरान्तैः संसक्तैरगुरुवनेषु साङ्गहारम् ।

संप्रापे निसृतमदाम्बुभिर्गजेन्द्रैः प्रस्यन्दिप्रचलितगण्डशैलशोभा ॥३७॥

श्रीमद्भिरिति ॥ श्रीमद्भिः शोभावाद्भिर्नियमिताः कन्धरा अपरान्ताश्चरमपादा-  
ग्राणि च येषां तैः ॥ “अपरः पश्चिमः पादः” इति वैजयन्ती ॥ अगुरुवनेषु सा-  
ङ्गहारं साङ्गविक्षेपं यथा तथा संसक्तैर्निसृतानि प्रसृतानि मदाम्बूनि येषां तैर्ग-  
जेन्द्रैः प्रस्यन्दिनो जलस्राविणः प्रचलिता ये गण्डशैलाश्च्युतोपलास्तेषां शोभा  
संप्रापे प्राप्ता ॥ कर्मणि लिट् ॥ “गण्डशैलास्तु च्युताः स्थूलोपला गिरेः”  
इत्यमरः ॥ अत्रान्यस्यान्यशोभाप्राप्त्यसंभवात्तत्सदृशी शोभेति प्रतिविम्बत्वाक्षेपा-  
न्निदर्शनालंकारः ॥

निःशेषं प्रशमितरेणु वारणानां स्रोतोभिर्मदजलमुञ्जतामजस्रम् ।

आमोदं व्यवहितभूरिपुष्पगन्धो भिन्नैलासुरभिमुवाह गन्धवाहः ३८

निःशेषमिति ॥ गन्धं वहतीति गन्धवाहो वायुः ॥ कर्मण्यण् ॥ निःशेषं यथा तथा प्रशमितो रेणुर्येन तन्मदजलं स्रोतोभिर्मदनाडीभिरजस्रमुञ्जतां वर्षतां वारणानां संवन्धिनं व्यवहितस्तिरस्कृतो भूरिर्वहुलः पुष्पगन्धो येन सः । भिन्नाः फुल्ला एला लताविशेषाः ॥ “पृथ्वीका चन्द्रवालैला” इत्यमरः ॥ तत्पुष्पाणि चलाः ॥ “पुष्पे जातीप्रभृतयः स्वलिङ्गा व्रीहयः फले” इत्यमरः ॥ भिन्नैलावत्सुरभिं सुगन्धि घ्राणेन्द्रियतर्पणमित्युपमा । आमोदं परिमलमुवाह वहति स्म ॥

सादृश्यं दधति गभीरमेघघोषैरुन्निद्रक्षुभितमृगाधिपश्रुतानि ।

आतेनुश्चकितचकोरनीलकण्ठान्कच्छान्तानमरमहेभवृंहितानि ॥३९॥

सादृश्यमिति ॥ गभीरैरमेघघोषैः सान्द्रगर्जितैः सादृश्यं दधतीत्युपमा ॥ दधतिः शतृप्रत्ययः । “वा नपुंसकस्य” इति विकल्पानुमभावः ॥ उन्निद्रा वृंहितश्रवणादेव प्रबुद्धाः क्षुभिताः संरब्धाश्च ये मृगाधिपास्तैः श्रुतान्याकर्णितानि । न तु प्रबुद्धानीति भावः । अमरमहेभवृंहितानि । महान्तश्चासौ इभा गजाश्चेति महेभाः । अमराणां महेभास्तेषां वृंहितानि गर्जितानि कच्छान्ताननूपप्रदेशान् ॥ “जलप्रायमनूपं स्यात्पुंसि कच्छस्तथाविधः” इत्यमरः ॥ चकित गर्जितशङ्कया संभ्रान्ताश्चकोराः पक्षिविशेषा नीलकण्ठा मयूराश्च येषु तांस्तथाभूतानातेनुः ॥ भ्रान्तिमदलंकारः ॥

शाखावसक्तकमनीयपरिच्छदानामध्वश्रमातुरवधूजनसेवितानाम् ।

जज्ञे निवेशनविभागपरिष्कृतानां लक्ष्मीः पुरोपवनजा वनपादपानाम् ॥

शाखेति ॥ परिच्छाद्यतेऽनेनेति परिच्छदः परिकरो वसनाभरणादिः ॥ “पुंसि संज्ञायां घः प्रायेण” इति घप्रत्ययः । “छादेर्घेऽद्रुचुपसर्गस्य” इति ह्रस्वत्वम् ॥ शाखास्ववसक्ताः कमनीयाः परिच्छदा येषां तेषामध्वनि श्रमस्तेनातुरैः पीडितैर्वधूजनैः सेवितानां निवेशनविभागैरावसतिकावच्छेदैः परिष्कृतानामलंकृतानाम् ॥ “संपर्युषेभ्यः—” इत्यादिना सुट् ॥ वनपादपानामरण्यवृक्षाणां पुरे यदुपवनं कृत्रिमवनं तत्र जाता पुरोपवनजा लक्ष्मीः शोभा जज्ञे जाता ॥ अत्रान्यान्यलक्ष्मीसंबन्धासंभवात्तत्सदृशीति सादृश्याक्षेपादसंभवे तद्वस्तुसंबन्धेयं निदर्शना ॥ वसन्ततिलकावृत्तम्—“उक्ता वसन्ततिलका तभजा जगौ गः” इति लक्षणात् ॥

इति महामहोपाध्यायकोलाचलमहिनाथसूरिविरचितया घण्टापथसनाख्यया

व्याख्यया समेतः कविश्रीभारविकृतौ किरातार्जुनीये महाकाव्ये

सुराङ्गनागमनो नाम सप्तमः सर्गः ।



## अष्टमः सर्गः ।

अथ स्वमायाकृतमन्दिरोज्ज्वलं ज्वलन्मणि व्योमसदां सनातनम् ।

सुराङ्गना गोपतिचापगोपुरं पुरं वनानां विजिहीर्षया जहुः ॥ १ ॥

अथेति ॥ अथ निवेशनानन्तरं सुराङ्गना अप्सरसः स्वमायाया स्वेच्छाविशेषेण कृतैर्निर्मितैर्मन्दिरैरुज्ज्वलं दीप्तं ज्वलन्तो मणयो यस्मिस्तद्व्योमसदां गन्धर्वाणां सनातनं सदातनम् ॥ “सायंचिरम्—” इत्यादिना भावार्थं द्युप्रसयः ॥ गौ-र्वज्रं तत्पतिरिन्द्रस्तच्चापवर्णानि गोपुराणि यस्य तत्तथोक्तमित्युपमा । पुरं नगरं वनानां विजिहीर्षया वनानि विहर्तुमिच्छया ॥ कर्मणि षष्ठी ॥ जहुस्तत्यजुः ॥ जहातेर्लिट् ॥ अत्र ज्वलंज्वलदिति पुरंपुरमिति चासकृद्व्यञ्जनद्वयावृत्त्या छे-कानुप्रासः । अन्यत्र तद्वैपरीत्या वृत्त्यनुप्रास इति तयोरुपमायाश्च संसृष्टिः ॥ अस्मि-न्सर्गे वंशस्थं वृत्तम्—“जतौ तु वंशस्थमुदीरितं जरौ” इति लक्षणात् ॥

यथायथं ताः सहिता नभश्चरैः प्रभाभिरुद्भासितशैलवीरुधः ।

वनं विशन्त्यो वनजायतेक्षणाः क्षणद्युतीनां दधुरेकरूपताम् ॥ २ ॥

यथायथमिति ॥ यथायथं यथास्वम् । स्वकीयमनतिक्रम्येत्यर्थः ॥ “यथास्वं तु यथायथम्” इत्यमरः ॥ नपुंसकत्वाद्भ्रुस्त्वम् ॥ नभश्चरैर्गन्धर्वैर्मैधैश्च सहिताः प्रभाभिः स्वदीप्तिभिरुद्भासिताः शैलवीरुधो याभिस्ताः पूर्वोक्ता वनजायतेक्षणाः पद्मलोचनाः स्त्रियो वनं विशन्त्यः क्षणं द्युतिर्यासां तासां क्षणद्युतीनां त्रिद्युतामे-करूपतां समानरूपतां दधुः । मुहुर्दुमान्तराले तासां स्फुरणस्य क्षणिकत्वादिति भावः ॥ श्लेषानुप्राणितेयमुपमा । श्लेषत्वमिति केचित् । उभयथाप्यनुप्रासेन संसर्गः ॥

निवृत्तवृत्तोरुपयोधरक्लमः प्रवृत्तनिर्हादिविभूषणारवः ।

नितम्बिनीनां श्रुशमादधे धृतिं नभःप्रयाणादवनौ परिक्रमः ॥३॥

निवृत्तेति ॥ निवृत्तो गतो वृत्तस्य वर्तुलस्योरुपयोधरस्य क्लमो यस्मिन्स पाद-प्रक्षेपेषु । विश्रान्तिसंभवादिति भावः । किंच । प्रवृत्तो जातो निर्हादिविभूषणानां नूपुरादीनामारवो यस्मिन्सः । अवनौ पृथिव्यां परिक्रमः संचारो नितम्बिनीनां नभःप्रयाणाद्भ्रुशमधिकम् ॥ “पञ्चमी विभक्ते” इति पञ्चमी ॥ धृतिं संतोषमा-दधे ॥ अत्र विशिष्टपरिक्रमस्य धृत्या दानहेतुत्वात्काव्यलिङ्गमलंकारः ॥

घनानि कामं कुसुमानि विभ्रतः करप्रचेयान्यपहाय शाखिनः ।

पुरोऽभिसस्रे सुरसुन्दरीजनैर्यथोत्तरेच्छा हि गुणेषु कामिनः ॥ ४ ॥

घनानीति ॥ घनानि सान्द्राणि । न तु विरलानि । करप्रचेयानि हस्तप्राया-  
प्यनुच्चानि ॥ “कृत्यैरधिकार्थवचने” इति तृतीयासमासः ॥ कामं कुलुमानि  
विभ्रतो नवकुमुमिताञ्छाखिनस्तरूनपहाय मुरमुन्दरीजनः पुरोऽग्रेऽभितस्त्रेऽभि-  
गतम् ॥ भावे लिट् ॥ तथा हि । कामिनो गुणेष्वतिशयेषु विषय उत्तरमुत्तरम् ॥  
वीप्सार्थेऽव्ययीभावः ॥ यथोत्तरमिच्छा येषां ते यथोत्तरेच्छा उत्तरोत्तराभिला-  
षुका हि ॥ अत्र परिकरोत्थापितोऽर्थान्तरन्यासोऽलंकारः ॥

तन्नरलक्कारुणपाणिपल्लवाः स्फुरन्नखांशूत्करमञ्जरीभृतः ।

विलासिनीवाहुलता वनालयो विलेपनामोदहृताः सिपेविरे ॥ ५ ॥

तन्नरिति ॥ विलेपनामोदैर्हृता आकृष्टा वनालयो वनभृङ्गास्तनूः कृशा अलक्कर-  
णाः पाणय एव पल्लवा यासां ताः स्फुरन्तो नखांशूनामुत्कराः पुञ्जा एव मञ्जरीस्ता  
विभ्रतीति तथोक्ताः ॥ क्विप् ॥ विलासिनीनां वाहव एव लतास्ताः सिपेविरे ॥  
अत्र समस्तवस्तुविषयरूपकालंकारः । वाहवयवानां लतावयवानां पल्लवादीनामपि  
निरूपणादिति ॥

निपीयमानस्तवका शिलीमुखैरशोकयष्टिश्चलवालपल्लवा ।

विडम्बयन्ती ददृशे वधूजनैरमन्ददृष्टौष्ठकरावधूननम् ॥ ६ ॥

निपीयमानेति ॥ शिलीमुखैरलिभिः ॥ “अलिवाणौ शिलीमुखौ” इत्यमरः ॥  
निपीयमानः स्तवको गुच्छो यस्याः सा चला वालपल्लवा यस्याः सा । अतएवाम-  
न्दं दृढं दृष्ट औष्ठो यस्मिंस्तत्करावधूननं करकम्पनं तद्विडम्बयन्ती । स्तवकपाने-  
नौष्ठदंशनं पल्लवचलनेन करावधूननं चानुकुर्वतीत्यर्थः ॥ धूजो प्यन्तालुट् । णिचि  
धूज्प्रजिञ्जोर्नुम्बक्तव्यः ॥ अशोकयष्टिः । अशोकशाखेत्यर्थः । वधूजनैर्ददृशे दृष्टा ॥  
अत्र विडम्बयन्तीति प्रस्तुताशोकशाखाविभूषणभूतोपमामहिम्नाप्रस्तुतनायिकाप्र-  
तीतेः समासोक्तिः । उत्तिष्ठमानतयैवोपमयाङ्गाङ्गिभावेन संकीर्यते ॥

अथ कश्चिन्मधुकराक्रान्तां कांचिदाह—

करौ धुनाना नवपल्लवाकृती वृथा कृथा मानिनि मा परिश्रमम् ।

उपेयुषी कल्पलताभिश्ङ्क्या कथं न्वितस्त्रस्यति पट्टदावलिः ॥ ७ ॥

कराविति ॥ मानपरिहारेण मधुपाश्रयणे तु न कश्चिद्बाध इत्याशयेन संबोध-  
यति—हे मानिनीति । नवपल्लवस्वाकृतिरिवाकृतिर्यथोरित्युपमा । तौ करौ  
धुनाना ॥ धूजः कर्तरि लटः शानच् ॥ वृथा व्यर्थं परिश्रमं मा कृथा मा कुरुष्वौ ॥  
करोतेराशरिर्थे माङ्गि लुङ् ॥ वृथात्वे हेतुमाह—कल्पलताभिश्ङ्क्या कल्पवल्ली-  
भ्रमेणेति भ्रान्तिमदलंकारः । उपेयुष्युपगता पट्टदावलिः कथं न्वितस्त्रस्यति

विभेति । न त्रस्यत्येवेत्यर्थः ॥ “ वा भ्राश—” इत्यादिना विकल्पेन श्यन्प्रत्ययः ॥ अत्र कान्तापरिश्रमवैयर्थ्यरूपकार्यस्य षट्पदावलेः कल्पवल्लीभ्रमनिबन्धनवित्रासरूपकारणसमर्थनात्कारणेन कार्यसमर्थनरूपोऽर्थान्तरन्यासो भ्रान्तिमताङ्गाङ्गिभावेन संकीर्णः सन्नुपमया संसृज्यते ॥

अथ काचित्सखी कांचित्प्रणयकुपितामाह—

जहीहि कोपं दयितोऽनुगम्यतां पुरोऽनुशेते तव चञ्चलं मनः ।

इति प्रियं कांचिदुपैतुमिच्छतीं पुरानुनिन्ये निपुणः सखीजनः ॥८॥

जहीहीति ॥ प्रियमुपैतुं स्वयमेवानुसर्तुमिच्छतीम् ॥ “आच्छीनद्योर्नुम्” इति विकल्पान्नुमभावः ॥ कांचिन्नायिकां निपुणश्चित्तज्ञः सखीजनः । कोपं जहीहि सज ॥ “आ च हौ” इति विकल्पादीकारादेशः ॥ दयितोऽनुगम्यतामनुस्रियताम् ॥ उभयथापि प्रार्थनायां लोट् ॥ अन्यथा चञ्चलमस्थिरं तव मनः पुरोऽनुशेतेऽप्रे-  
ऽनुशयिष्यते । अनुतप्स्यत इत्यर्थः ॥ “यावत्पुरानिपातयोर्लट्” इति लट् ॥ इत्यनेन प्रकारेण पुरा पूर्वमेवानुनिन्ये प्रसादयामास ॥

अथ चतुर्भिः श्लोकैः कलापकमाह—

समुन्नतैः काशदुकूलशालिभिः परिक्रणत्सारसपङ्क्तिमेखलैः ।

प्रतीरदेशैः स्वकलत्रचारुभिर्विभूषिताः कुञ्जसमुद्रयोषितः ॥ ९ ॥

समुन्नतरिति ॥ समुन्नतैः काशान्यश्ववालकुसुमानि तानि दुकूलानीव तैः शालन्त इति तथोक्तैः सारसपङ्क्तयो मेखला इव ताः परिक्रणन्त्यो येषु ते तैः स्वेषां कलत्राणि श्रोण्यस्तद्वच्चारवस्तैः ॥ “कलत्रं श्रोणिभार्ययोः” इत्यमरः ॥ प्रतीरदेशैर्विभूषितास्तदप्रदेशैर्भूषिताः कुञ्जसमुद्रयोषितः । वननद्य इत्यर्थः ॥ अत्र तीरादीनां कलत्राद्यौपम्योपमेयत्वाद्योपिच्छब्दसामर्थ्याच्च नदीनां योषिदौपम्यं गम्यते ॥

विदूरपातेन भिदामुपेयुषश्च्युताः प्रवाहादभितः प्रसारिणः ।

प्रियाङ्गुशीताः शुचिमौक्तिकलिषो वनप्रहासा इव वारिविन्दवः १०

विदूरेति ॥ विदूरपातेन भिदां भेदम् ॥ “विद्भिदादिभ्योऽङ्” ॥ उपेयुष उ-  
पगतात्प्रवाहाच्च्युता अतएवाभितः प्रसारिणः प्रसर्पन्त इति प्रियाया अङ्ग उत्सङ्ग इव  
शीताः शीतलाः शुचीनां मौक्तिकानां त्विष इव त्विषो येषां ते । किञ्च वनस्य प्र-  
हासा इव स्थिता इत्युत्प्रेक्षा । वारिविन्दवश्च ॥ अत्रोपमयोरुभयोरुत्प्रेक्षायाश्च संसृष्टिः ॥

सखीजनं प्रेम गुरुकृतादरं निरीक्षमाणा इव नम्रमूर्तयः ।

स्थिरद्विरेफाञ्जनशारितोदरैर्विसारिभिः पुष्पविलोचनैर्लताः ॥११॥

सखीति ॥ द्वौ रेफौ वर्णविशेषौ येषां ते द्विरेफाः । भ्रमरशब्देन तदर्थो लक्ष्य-  
ते ॥ “द्वयक्षरं मासमिति विदधाति” इति भाष्यकारः ॥ स्थिरा निश्चला द्विरेफा  
एवाञ्जनानि तैः शारितानि शबलीकृतान्युदराणि येषां तैः ॥ “शागः शबलवात-  
योः” इति विश्वः ॥ विसारिभिर्विस्तृतैः पुष्पाण्येव विलोचनानि तैः प्रेम्णा गुन्-  
कृत आदरो यस्मिन्कर्मणि तत्तथा सखीजनं निरीक्षमाणाः पश्यन्त्य इव स्थिताः ।  
कुतः । नम्रमूर्तयोऽवनताङ्गयो लताश्च ॥ अत्र रूपकोत्प्रेक्षयोः संकरः ॥

उपेयुषीणां बृहतीरधित्यका मनांसि जहुः सुरराजयोपिताम् ।

कपोलकापैः करिणां मदारुणैरुपाहितश्यामरुचश्च चन्दनाः ॥१२॥

उपेयुषीणामिति ॥ मदेनारुणैरव्यक्तरागैः ॥ “अव्यक्तरागस्त्वरुणः” इत्य-  
मरः ॥ करिणां कपोलानां कापैः कपणैरुपाहितश्यामरुचो जनितकृष्णवर्णा इति  
तद्रूपणालंकारः । चन्दना मलयजाः ॥ “गन्धसारो मलयजो भद्रश्रीश्चन्दनो-  
ऽस्त्रियाम्” इत्यमरः ॥ बृहतीरधित्यका ऊर्ध्वभ्रूमिरुपेयुषीणां सुरराजयोपितां म-  
नांसि जहुः ॥ अत्र चतुःश्लोक्या नद्यादीनां विशिष्टानामेवाप्सरामनोहरणहेतुत्वो-  
त्तया काव्यलिङ्गगुण्यम् ॥

स्वगोचरे सत्यपि चित्तहारिणा विलोभ्यमानाः प्रसवेन शाखिनाम् ।

नभश्चरणामुपकर्तुमिच्छतां प्रियाणि चक्रुः प्रणयेन योपितः ॥१३॥

स्वगोचर इति ॥ चित्तहारिणा मनोहरेण शाखिनां प्रसवेन पुष्पजातेन वि-  
लोभ्यमाना आकृष्यमाणा योपितः स्वगोचरे स्वविषये । स्वकरप्रचये सत्यपी-  
त्यर्थः । प्रसव इति शेषः । उपकर्तुं परिचरितुमिच्छतां नभश्चरणां गन्धर्वाणां  
प्रणयेन सहायहेतुना प्रियाणि चक्रुः । स्वकरग्राह्यमपि प्रसवं स्वकान्तप्रियार्थं त-  
दीयमानमेवाग्रहीपुरित्यर्थः ॥

प्रयच्छतोच्चैः कुसुमानि मानिनी विपक्षगोत्रं दयितेन लम्बिता ।

न किञ्चिदूचे चरणेन केवलं लिलेख वाष्पाकुललोचना भुवम् ॥१४॥

प्रयच्छतेति ॥ कुसुमानि प्रयच्छता ददता दयितेनोच्चैरुच्चैस्तरां विपक्षगोत्रं स-  
पत्नीनामर्थं लम्बिता प्रापिता । तन्नाम्नाहूतेत्यर्थः ॥ “नाम गोत्रं कुलं गोत्रम्”  
इति शाश्वतः ॥ मानिन्यतएव न किञ्चिदूचे ॥ कर्तरि लिट् ॥ किन्तु केवलं वा-  
ष्पाकुललोचना सती चरणेन भुवं लिलेख । गोत्रस्खलनजनितेर्प्यानिमित्तनिर्वे-  
दादिति भावः । मानिन्यतएव न किञ्चिदूच इत्युक्तम् । तदुक्तं दशरूपके—“न-  
त्त्वज्ञानापदीर्घ्यादेर्निर्वेदः स्वावमानना । तत्र चिन्ताश्रुतिश्वासवैवर्ष्याच्छ्वासदीनता”  
इति ॥

प्रियेऽपरा यच्छति वाचमुन्मुखी निबद्धदृष्टिः शिथिलाकुलोच्चया ।  
समादधे नांशुकमाहितं वृथा विवेद पुष्पेषु न पाणिपल्लवम् ॥१५॥

प्रिय इति ॥ वाचं यच्छति ददति । समालपतीत्यर्थः ॥ दाणः शत्रुप्रसयः ।  
“ पाघ्ना—” इत्यादिना यच्छादेशः ॥ प्रिये निबद्धदृष्टिरतएवान्मुखी शिथिलः  
श्लथ आकुलश्चलितश्च तादृश उच्चयो नीवीवन्धो यस्याः सा ॥ “ नारीकट्यंशुक-  
ग्रन्थौ नीविः स्यादुच्चयोऽप्यथ” इति मार्तण्डः ॥ अपरान्या सूर्यशुकं न समादधे न  
ववन्ध । रागपारवश्यादिति भावः । पुष्पेषु वृथा व्यर्थमाहितमारोपितम् । अ-  
स्थाने प्रसारितमित्यर्थः । पाणिपल्लवं च न विवेद । प्रियासक्तचित्तत्वादिति  
भावः ॥ एषा च प्रगल्भा नायिका ॥ “ पाणिपल्लवम् ” इत्यत्रान्यतरसाधकवाध-  
कप्रमाणाभावादुपमारूपकयोः संदेहसंकरः ॥

सलीलमासक्तलंतान्तभूषणं समासजन्त्या कुसुमावतंसकम् ।

स्तनोपपीडं नुनुदे नितम्बिना घनेन कश्चिज्जघनेन कान्तया ॥१६॥

सलीलमिति ॥ आसक्ता लतान्ताः पल्लवा भूषणं यस्य तत् । पल्लवैः सह ग्रथित-  
मित्यर्थः । कुसुमावतंसकं पुष्पशेखरम् । कान्तदत्तमिति भावः । सलीलं समास-  
जन्त्या शिरसि प्रतिदधत्या ॥ “ दंशसञ्जस्वञ्जां शपि ” इति नलोपः ॥ कान्तया  
कश्चित्स्तनाभ्यामुपपीड्येति स्तनोपपीडम् ॥ “ सप्तम्यां च—” इत्यादिना णमुल्प्र-  
सयः ॥ नितम्बिना ॥ प्रशंसायामितिः ॥ घनेन निविडेन जघनेन ॥ “ प-  
श्चान्नितम्बः स्त्रीकव्याः क्लीवे तु जघनं पुरः ” इत्यमरः ॥ नुनुदे नुन्नः । अंशुका-  
तिरेकादिति भावः ॥ एषा च प्रगल्भैव ॥

अथ युग्मेनाह—

कलत्रभारेण विलोलनीविना गलङ्गकूलस्तनशालिनोरसा ।

बलिव्यपायस्फुटरोमराजिना निरायतत्वादुदरेण ताम्यता ॥ १७ ॥

कलत्रेति ॥ विलोलनीविना गात्रोन्नमनाद्विश्लिष्टवस्त्रग्रन्थिना कलत्रभारेण श्रो-  
णिभारेण ॥ “ कलत्रं श्रोणिभार्ययोः ” इत्यमरः ॥ तथा गलत्संसमानं दुकूलं  
याभ्यां ताभ्यां स्तनाभ्यां शालत इति तथोक्तेनोरसा तथा बलिव्यपायेन भङ्गि-  
निवृत्त्या स्फुटा रोमराजिर्यस्मिंस्तेन निरायतत्वादप्रसारितत्वात्ताम्यता तनूभवतो-  
दरेण चोपलक्षितया ॥ स्वभावोक्तिरलंकारः ॥

विलम्बमानाकुलकेशपाशया कयाचिदाविष्कृतबाहुमूल्या ।

तरुप्रसूनान्यपदिश्य सादरं मनोधिनाथस्य मनः समाददे ॥ १८ ॥

विलम्बमानेति ॥ विलम्बमानो विस्रंसमान आकुलो विललितश्च केशपाशो  
यस्यास्तथाविष्कृतवाहुमूलया दर्शितकक्षप्रदेशया कयाचित्कान्तया तरुप्रमृनान्य-  
पदिश्य । प्रसूनग्रहणं व्याजीकृत्येसर्थः ॥ “व्याजोऽपदेशो लक्ष्यं च” इत्यमरः ॥  
सादरं साभिलाषं मनोधिनाथस्य प्रियस्य मनः समादद आचकूपे ॥ कर्मणि  
लिट् ॥ सर्वाङ्गसौष्टवदर्शनात्सद्योलग्नं प्रियमनस्तत्रेति भावः ॥ अत्र प्रियमनोहरण-  
हेतुभिः कान्ताविशेषणपदार्थैः काव्यलिङ्गमुत्तिष्ठमानं स्वभावोक्त्या सहाहाद्विभा-  
वेन संकीर्यते ॥

व्यपोहितुं लोचनतो मुखानिलैरपारयन्तं किल पुष्पजं रजः ।

पयोधरेणोरसि काचिदुन्मनाः प्रियं जघानोन्नतपीवरस्तनी ॥ १९ ॥

व्यपोहितुमिति ॥ उन्नतौ च पीवरौ च स्तनौ यस्याः सोन्नतपीवरस्तनी ॥  
“स्वाङ्गाच्च—” इत्यादिना ङीप् ॥ काचिल्लोचनतः खनेत्रात्पुष्पजं रजः परागं मु-  
खानिलैः फूत्कारमारुतैर्व्यपोहितुमपनेतुमपारयन्तं किलाशक्नुवन्तं किलेत्यलीकैः ।  
वस्तुतस्तदास्यस्पर्शलोभादपारयन्तमित्यर्थः । प्रियमुन्मना उत्सुका सत्यतएव पयो-  
धरेणोरसि जघान । तत्कपटपरिज्ञानजन्यादौत्सुक्यादिति भावः । हननस्थानत्वा-  
दुरसीति सप्तमी । इयं च प्रगल्भैव ॥

इमान्यमूनीत्यपर्वाजिते शनैर्यथाभिरामं कुसुमाग्रपल्लवे ।

विहाय निःसारतयेव भूरुहान्पदं वनश्रीर्वनितासु संदधे ॥ २० ॥

इमानीति ॥ यथाभिरामम् ॥ वीप्सायामव्ययीभावः ॥ कुसुमान्यग्रपल्लवानि च  
कुसुमाग्रपल्लवं तस्मिन् ॥ जातिरप्राणिनामित्येकवद्भावात्तुसंस्कृतत्वम् ॥ इमान्यमू-  
नीतीत्यम् । निर्देशपूर्वकमित्यर्थः ॥ इदमदसी संनिकृष्टविभक्त्यर्थे ॥ शनैरपर्वाजि-  
तेऽपचिते सति वनश्रीर्निःसारतयेवेति हेतूत्प्रेक्षा । भूरुहांस्तद्वन्विहाय वनितासु  
पदं संदधे ॥ अत्र वनितागतायाः पुष्पप्रसाधनसंभाव्यमानाया लक्ष्म्या विषयभू-  
ताया निगरणेन विषयेण वनश्रियो वनितागतत्वोत्प्रेक्षया संबन्धेऽसंबन्धरूपा भे-  
देऽभेदरूपा वातिशयोक्तिरलंकारः— “विषयस्यानुपादानाद्विषयव्यप्युपशब्धये ।  
यत्र सातिशयोक्तिः स्वात्कविप्रौढोक्तिजीविता” इति लक्षणात् ॥

प्रवालभङ्गारुणपाणिपल्लवः परागपाण्डूकृतपीवरस्तनः ।

महीरुहः पुष्पसुगन्धिराददे वपुर्गुणोच्छ्रायमिवाङ्गनाजनः ॥ २१ ॥

प्रवालेति ॥ प्रवालभङ्गेन पल्लवल्लवेनारुणः पाणिपल्लवो यस्य तत् । स्मरजन-  
दित्यर्थः । परागेण पुष्परजसा पाण्डूकृतौ पीवरौ स्तनौ यस्य सः पुष्पैः सुगन्धिः  
सुरभिरङ्गनाजनो महीरुहो वृक्षजाताद्वपुर्गुणस्य स्वदेहगणत्वाच्छ्रायः पाणिपल्लवा-

रुण्यादेर्य उत्कर्षस्तमाददे लब्धवानिवेत्युत्प्रेक्षा । वस्तुतस्तु स्वाभाविक एव प्रवा-  
लभङ्गादिभिरभिव्यज्यत इति भावः ॥ “ उत्कृष्टः श्राय उच्छ्राये ” इति घञन्तेन  
प्रादिसमासः । न तूपसृष्टाद्धञ्प्रत्ययः । “ श्रीणीभुवोऽनुपसर्गे ” इति प्रतिषेधात् ॥

पञ्चभिः कुलकमाह—

वरोरुभिर्वारणहस्तपीवरैश्चिराय खिन्नान्नवपल्लवश्रियः ।

समेऽपि यातुं चरणाननीश्वरान्मदादिव प्रस्खलतः पदे पदे ॥२२॥

वरोरुभिरिति ॥ अनुसानु सानुषु यद्वर्त्म ततः सकाशाद्गुरुणा खेदेन मन्थरम-  
लसं विनिर्यतीनां निर्गच्छन्तीनां सुराङ्गनानां संबन्धिभिर्वारणहस्तपीवरैः करिकर-  
स्थूलैः । वराश्च त उरवश्चेति तैः । चिराय खिन्नान् । किं च नवपल्लवानां श्रीरिव  
श्रीर्येषां तान् । तद्वन्मृदूनित्यर्थः । अतएव समे समस्थलेऽपि । किं पुनर्विषम इति  
भावः । यातुं गन्तुमनीश्वरानशक्तानतएव मदादिव पदे पदे ॥ वीप्सायां द्विर्भा-  
वः ॥ प्रस्खलतश्चरणान् ॥ मदादिवेत्युपमा ॥

विसारिकाश्चीमणिरश्मिलब्धया मनोहरोच्छ्रायनितम्बशोभया ।

स्थितानि जित्वा नवसैकतद्युतिं श्रमातिरिक्तैर्जघनानि गौरवैः ॥२३॥

विसारीति ॥ विसारिभिः काश्चीमणिरश्मिर्भिलब्धया । तज्जनितयेत्यर्थः । म-  
नोहर उच्छ्राय उत्सेधो येषां तेषां नितम्बानां शोभया ॥ करणेन ॥ नवसैकतानां द्युतिं  
शोभां जित्वा स्थितानि । तत्तुल्यानीत्यर्थः ॥ अतएवोपमालंकारः ॥ श्रमेणातिरि-  
क्तैरतिशयितैर्गौरवैर्गुरुत्वैरुपलक्षितानि नितरां भारोपमस्थितानि । तत्तुल्यानी-  
त्यर्थः । जघनानि च ॥ उच्छ्रायो व्याख्यातः ॥

समुच्छ्रसत्पङ्कजकोशकोमलैरुपाहितश्रीण्युपनीवि नाभिभिः ।

दधन्ति मध्येषु वलीविभङ्गिषु स्तनातिभारादुदराणि नम्रताम् ॥२४॥

समुच्छ्रसदिति ॥ समुच्छ्रसत्पङ्कजकोशकोमलैरुल्लसत्कमलमुकुलैरिव । मुग्धैरित्यु-  
पमा । नाभिभिः प्रतारिकाख्यैः ॥ “ अथ नाभिसंज्ञं वराङ्गं यस्य संज्ञा प्रतारिका ”  
इति केशवः ॥ पुंलिङ्गतायां तु कविरेव प्रमाणम् । उपनीवि नीवासमीपे । उपा-  
हितश्रीणि जनितशोभानि तथा वलीविभङ्गिषुर्मिमत्सु मध्येषु जघनस्थलेषु स्तना-  
तिभारान्नम्रतां दधन्ति विभ्राणानि ॥ “ वा नपुंसकस्य ” इति विकल्पे नुमा-  
गमः ॥ उदराणि च ॥

समानकान्तीनि तुषारभ्रूषणैः सरोरुहैरस्फुटपत्रपङ्क्तिभिः ।

चितानि घर्मांभुकणैः समन्ततो मुखान्यनुत्फुल्लविलोचनानि च २५

समानेति ॥ किंच । घर्माश्रुकर्णैः स्वेदोदकविन्दुभिः समन्ततश्चितानि च्याप्तान्यनुत्फुल्लविलोचनान्यविकसदक्षिण्यतएव तुपारभूषणैः शीकरपरिदृतैः ॥ “तुपारौ हिमशीकरौ ” इत्यमरः ॥ अस्फुटपत्रपङ्क्तिभिरविकचदलावलिभिः ॥ “व्याकोशविकचस्फुटाः ” इत्यमरः ॥ सरोरुहैः समानकान्तीनीत्युपमा । मुत्तानि च ॥

विनिर्यतीनां गुरुखेदमन्थरं सुराङ्गनानामनुसानुवर्त्मनः ।

सविस्मयं रूपयतो नभश्चरान्विवेश तत्पूर्वमिवेक्षणादरः ॥ २६ ॥

विनिर्यतीनामिति ॥ सविस्मयं रूपयतः पूर्वोक्तचरणादीनि वर्णयतो नभश्चरान्गन्धर्वास्तत्पूर्वमिव तदेव प्रथमं यथेत्युत्प्रेक्षा । ईक्षणादर आलोकनकौतुकं विवेश ॥ पूर्वार्धं व्याख्यातम् ॥ अत्र कुलके स्वभावोक्तिरुत्प्रेक्षाङ्गम् ॥

संप्रति सलिलक्रीडावर्णनमारभते—

अथ स्फुरन्मीनविधूतपङ्कजा विपङ्कतीरस्खलितोर्मिसंहतिः ।

पयोऽवगाढं कलहंसनादिनी समाजुहावेव वधूः सुरापगा ॥ २७ ॥

अथेति ॥ अथ पुष्पावचयानन्तरं स्फुरद्भिश्चलद्भिर्मनैर्विधूतपङ्कजेति सदृशत्वान्मुखवीक्षणोक्तिः । विपङ्कं पङ्करहितम् । विहारयोग्यमिति यावत् । तत्र तीरे स्खलिता विचलितोर्मिसंहतिर्यस्याः सेति हस्तसंज्ञोक्तिः । कलहंसनादिनी कादम्बशब्दवतीति वाग्व्यापारोक्तिः । अतएव सुरापगा गङ्गा वधूरप्सरसः पयोऽवगाढमवगाहितम् ॥ गाहेरुदितत्वादिद्विकल्पः ॥ समाजुहावेवाकारयामासेवेत्युत्प्रेक्षा ॥ “ हृतिराकारणाह्वानम् ” इत्यमरः ॥ हूयतेर्लिट् । “ अभ्यस्तस्य च ” इति संप्रसारणम् ॥

प्रशान्तघर्माभिभवः शनैर्विवान्विलासिनीभ्यः परिमृष्टपङ्कजः ।

ददौ भुजालम्बमिवात्तशीकरस्तरङ्गमालान्तरगोचरोऽनिलः ॥ २८ ॥

प्रशान्तेति ॥ प्रशान्तघर्माभिभवः प्रशान्तोष्णवाधः ॥ “ वा दान्तशान्त—” इत्यादिना निपातनात्साधुः ॥ शनैर्विवान्मन्दं वहन् ॥ वातेः शत्रुप्रलयः ॥ परिमृष्टपङ्कजः । पद्मगन्धीत्यर्थः । आत्तशीकरः । कुतः । तरङ्गमालानामन्तरे मध्ये गोचरः स्थानं यस्य सोऽनिलो विलासिनीभ्यो भुजालम्बं ददाविवेत्युत्प्रेक्षा । विशिष्टवायुसंपर्कात्तथोच्छ्वसुरित्यर्थः ॥

गतैः सहावैः कलहंसविक्रमं कलत्रभारैः पुलिनं नितम्बिभिः ।

मुखैः सरोजानि च दीर्घलोचनैः सुरस्त्रियः साम्यगुगान्निरासिरे २९



गतैरिति ॥ सुरद्वियोऽप्सरसः सहावैः सविलासैर्गतैर्गतिभिः ॥ नपुंसके भावे  
क्तः ॥ कलहंसानां विक्रमं गतिम् । विलासविधुरमिति शेषः । तथा नितम्बिभिः  
प्रशस्तनितम्बैः कलत्रभारैर्जघनभारैः पुलिनम् । नितम्बभारशून्यमित्यर्थः । तथा  
दीर्घलोचनैर्मुखैः सरोजानि च । अलोचनातीति शेषः । साम्यगुणात्समानगुण-  
त्वान्निरासिरे निरस्तवत्यः । गुणवद्गुणयोः कुतः साम्यमिति भावः ॥ अस्यतेः  
कर्तरि लिट् ॥ “उपसर्गादस्यत्युहोर्वा” इति विकल्पादात्मनेपदम् ॥

विभिन्नपर्यन्तगमीनपङ्क्तयः पुरो विगाढाः सखिभिर्मरुत्वतः ।

कथंचिदापः सुरसुन्दरीजनैः सभीतिभिस्तत्प्रथमं प्रपेदिरे ॥ ३० ॥

विभिन्नेति ॥ विभिन्ना विच्युतसंघाताः पर्यन्तगाः प्रान्तगता मीनानां पङ्क्तयो  
यासां ताः । कुतः । मरुत्वतः सखिभिरिन्द्रस्य सचिवैर्गन्धर्वैः पुरः पूर्वं विगाढाः  
प्रविष्टाः । तासां विश्वासार्थं गर्तग्राहादिपरीक्षार्थं चेति भावः । सभीतिभिरप्रवि-  
ष्टविषयत्वात्सभ्यैः ॥ “विषादिभिः” इति पाठेऽप्ययमेवार्थो लक्ष्यः ॥ सुरसुन्दरी-  
जनैस्तदेवावगाहनं प्रथमं यथा तथातएव कथंचिद्भयात्कृच्छ्रेणापः प्रपेदिरे ज-  
गाहिरे ॥

विगाढमात्रे रमणीभिरम्भसि प्रयत्नसंवाहितपीवरोरुभिः ।

विभिद्यमाना विससार सारसानुदस्य तीरेषु तरङ्गसंहतिः ॥ ३१ ॥

विगाढेति ॥ प्रयत्नेन संवाहिताः संचारिताः पीवराः स्थूला ऊरवो याभि-  
स्ताभी रमणीभिरम्भसि विगाढमात्रे प्रविष्ट एव सति ॥ सुप्तुपेति समासः ॥ “मात्रं  
कात्स्न्येऽवधारणे” इत्यमरः ॥ विभिद्यमाना स्वयं विशीर्यमाणा ॥ कर्मकर्तरि शान-  
नच् ॥ तरङ्गसंहतिस्तीरेषु सारसान्पक्षिविशेषान् ॥ “सारसो मैथुनी कामी गोनर्दः  
पुष्कराह्वयः” इति यादवः ॥ यद्वा । सारसान्हंसान् ॥ “चक्राङ्गः सारसो हंसः”  
इति शब्दार्णवे ॥ उदस्योत्सार्य विससार वितस्तार ॥

शिलाघनैर्नाकसदामुरःस्थलैर्बृहन्निवेशैश्च वधूपयोधरैः ।

तटाभिनीतेन विभिन्नवीचिना रूपेण भेजे कलुषत्वमम्भसा ॥ ३२ ॥

शिलेति ॥ शिलावद्धनैः कठिनैर्नाकसदां गन्धर्वाणामुरःस्थलैर्बृहन्निवेशैर्महासं-  
स्थानैः । अतिस्थूलैरित्यर्थः । वधूपयोधरैश्च तटमभितो नीतेन प्रापितेनातएव वि-  
भिन्नवीचिना भयोर्मिणाम्भसा ॥ कर्त्रा ॥ रूपेवेति हेतूत्प्रेक्षा ॥ कलुषत्वमाविलत्वम् ॥  
अन्तःश्लोभश्च ध्वन्यते । भेजे ॥ कर्मणि लिट् ॥ यथा कश्चिन्मृदुस्वभावः केनचि-  
त्कठिनोदिना साङ्गभङ्गं ताडयित्वा निष्कासितः क्षुभ्यति तद्वदिति भावः । कलुष-

त्वमित्यत्र वाच्यप्रतीयमानयोरभेदाध्यवसायः । अन्यथा शुद्धवाच्यत्वाविलत्वस्वरोपहेतुकत्वादुत्प्रेक्षानुविधानादिति ॥

विधूतकेशाः परिलोलितस्रजः सुराङ्गनानां प्रविलुप्तचन्दनाः ।

अतिप्रसङ्गाद्विहितागसो मुहुः प्रकम्पमीयुः सभया इवोर्मयः ॥३२॥

विधूतेति ॥ विधूता विक्षिप्ताः केशा यैस्ते परिलोलिता विलोलिताः स्रजो यैस्ते प्रविलुप्तचन्दनाः प्रमृष्टाङ्गरागा अतिप्रसङ्गादविच्छेदसङ्गात्सुराङ्गनानां विहितागसः कृतमण्डनखण्डनरूपापराधा अतएवोर्मयस्तरङ्गाः । सभया इव स्त्रीभ्यो भीता इव मुहुः प्रकम्पमीयुः । स्वाभाविकस्य कम्पस्य भयहेतुकत्वमुत्प्रेक्ष्यते । यद्वा । सुराङ्गनानां विधूतकेशा इत्यादियोजना ॥ सापेक्षत्वेऽपि गमकत्वात्समासः ॥ स्त्रीसंग्रहणसाहसमपराधः । भयं तु राजादिभ्य इति ॥

विपक्षचित्तोन्मथना नखत्रणास्तिरोहिता विभ्रममण्डनेन ये ।

हृतस्य शेषानिव कुङ्कुमस्य तान्विकत्थनीयान्दधुरन्यथा स्त्रियः ३४

विपक्षेति ॥ विपक्षस्य सपत्नीजनस्य चित्तानामुन्मथनाः । व्यथका इत्यर्थः ॥ बहुलग्रहणात्कर्तरि ल्युट् ॥ ये नखत्रणा नखक्षतानि ॥ “त्रणोऽस्त्रियाम्” इत्यमरः ॥ विभ्रमस्य सौन्दर्यस्य मण्डनम् ॥ तादर्थ्येऽप्यश्वघासादिवत्पट्टीसमासः । न तु चतुर्थीसमासो यूपदार्यादिवत्प्रकृतिविकाराभावादिति ॥ तेन कुङ्कुमलेपादिना तिरोहिताश्छन्ना हृतस्य क्षालितस्य कुङ्कुमस्य । व्यञ्जकत्वेन शेषानिवावशिष्टलेशानिव स्थितानित्युत्प्रेक्षा । विकत्थनीयान्भर्तृत्वान्मभ्यस्य व्यञ्जकत्वेन श्लाघनीयांस्तान्नखत्रणान्स्त्रियोऽन्यथा दधुः । प्रकाशं दधुरित्यर्थः ॥

अथ युग्मेनाह—सरोजेषादिना ॥

सरोजपत्रे नुं विलीनपट्टदे विलीलदृष्टेः स्विदमू विलोचने ।

शिरोरुहाः स्विन्नतपक्ष्मसंततेर्द्विरेफवृन्दं नु निशब्दनिश्चलम् ॥३५॥

अमू पुरोवर्तिनी विलीनपट्टदे संसक्तशृङ्गे । सकनीनिकत्वमङ्गोरर्थसिद्धमित्युपमानं विशिष्यते । सरोजपत्रे नु । यद्वा । विलीलदृष्टेश्चलाक्ष्या विलोचने स्विन्न ॥ नुस्विच्छब्दौ वितर्के ॥ किंच । नतपक्ष्मसंततेश्चलाक्ष्याः शिरोरुहाः स्विन्नशब्दं नीरवं च तन्निश्चलं च तद्विरेफवृन्दं नु ॥

अमूढहासस्फुटदन्तकेसरं मुखं स्विदेतद्विकसन्नु पङ्कजम् ।

इति प्रलीनां नलिनीवने सखीं विदां वभूवुः सुचिरेण योपितः ॥३६॥

अगूढेति ॥ किंच । अगूढहासं व्यक्तस्मितं तेन स्फुटा दन्ताः केसरा इव दन्त-  
केसरा यस्य तन्मुखं सित् । यद्वा । विकसत्पङ्कजं न्वितीत्थम् । संशयेनेति शेषः ।  
नलिनीवने प्रलीनां निगूढां सर्वां योषितः सुचिरेणातिविलम्ब्य विदांवभूतुर्वि-  
विदुः । निश्चिक्चुरित्थर्थः ॥ “ उषविदजागृभ्योऽन्यतरस्याम् ” इति विकल्पादा-  
म्प्रसयः ॥ अत्र युग्मे निश्चयान्तसंदेहालंकारः ॥

प्रियेण संग्रथ्य विपक्षसंनिधाबुपाहितां वक्षसि पीवरस्तने ।

स्रजं न काचिद्विजहौ जलाविलां वसन्ति हि प्रेम्णि गुणा न वस्तुनि ३७

प्रियेणेति ॥ काचित्प्रियेण संग्रथ्य स्वयमेव रचयित्वा विपक्षसंनिधौ सपत्नी-  
जनसमक्षं पीवरस्तने वक्षस्युपाहितां स्रजं मालां जलाविलाम् । मृदितामपीत्यर्थः ।  
तां न विजहौ न तस्माज् । न च निर्गुणायां तत्र का प्रीतिरिति वाच्यमित्यर्थान्त-  
रन्यासेनाह—गुणाः प्रेम्णि वसन्ति । वस्तुनि न वसन्ति हि । यत्प्रेमास्पदं त-  
देव गुणवत् । अन्यत्तु गुणवदपि निर्गुणमेव । प्रेम तु न वस्तुपरीक्षामपेक्षत  
इति भावः ॥

असंशयं न्यस्तमुपान्तरक्ततां यदेव रोद्धुं रमणीभिरञ्जनम् ।

हृतेऽपि तस्मिन्सलिलेन शुक्लतां निरास रागो नयनेषु न श्रियम् ३८

असंशयमिति ॥ स्त्रीणां नेत्रशोभार्थमञ्जनधारणमम्बुविहारोपगमाद्रक्तवर्णत्वं  
चाक्षणां ततः शुक्लत्वतिरोधानं च निश्चितमित्युत्प्रेक्षते । रमणीभिर्यदञ्जनं न्यस्तम् ।  
तदिति शेषः । यत्तदोन्नितसंबन्धात् । तदञ्जनमुपान्तयो रक्ततां रोद्धुं प्रतिबद्धमेव  
न्यस्तम् । न तु शोभार्थमित्यर्थः । अन्यथा रागाभिव्याप्त्या शुक्लत्वतिरोधानं स्या-  
दित्यर्थः । असंशयमित्युत्प्रेक्षाव्यञ्जकम् । संशयस्याप्यभावः । नात्र संशयोऽस्तीत्यर्थः ॥  
अर्थाभावेऽव्ययीभावः ॥ कुत एतदिति चेद्यतस्तस्मिन्नञ्जने सलिलेन हृते क्षालिते  
सत्यपि रागः पूर्वोक्त एवोपान्तरक्तता किंतु प्रतिबन्धाभावादभितो व्याप्येत्या-  
शयः । नयनेषु शुक्लतां निरास निरस्तवान् ॥ अस्यतेलिट् ॥ श्रियं शोभां तु न  
निरास । अतः शुक्लत्वविरोधिरागनिरोधार्थमेवेदमञ्जनं स्यात् । नतु शोभार्थम् ।  
तस्यास्तदभावेऽपि सद्भावादित्यर्थः । अञ्जनापगमेऽपि तन्नयनानां राग एवालंका-  
रोऽभूदिति भावः ॥ अत्राञ्जनन्यासमनूद्य तस्य शोभार्थत्वनिषेधेन रागरोधार्थत्वो-  
त्प्रेक्षणमुदितम् । उत्तरार्थं तस्यैव समर्थनात् । एवमुपान्तरक्ततां रोद्धुं यदञ्जनं न्यस्त-  
मित्येकान्वये विध्यनुवादविरोधः स्यात् ॥

द्युतिं वहन्तो वनितावतंसका हृताः प्रलोभादिव वेगिभिर्जलैः ।

उपप्लुतास्तत्क्षणशोचनीयतां च्युताधिकाराः सचिवा इवाययुः ॥ ३९ ॥

द्युतिमिति ॥ द्युतिं शोभां तेजश्च वहन्तो वेगिभिर्जविभिर्जलैरङ्गैश्च । डलयोरभेदात् ॥  
 “जलं गोकवले नीरे ह्रीवेरे च जडेऽन्यवत्” इति विश्वः ॥ प्रलोभान्मोहादृता  
 गृहीता उपहृता मृदिताः ॥ यद्वा कर्तरि क्तः ॥ घुवमाना इत्यर्थः । अन्यत्र । धनग्रह-  
 णबन्धनादिना पीडिता वनिताव्रतंसकाश्च्युताधिकारा भ्रष्टाधिकाराः सचिवा इव  
 तत्क्षणं शोचनीयतामाययुः प्रापुः ॥

विपत्रलेखा निरलक्तकाधरा निरञ्जनाक्षीरपि विभ्रतीः श्रियम् ।

निरीक्ष्य रामा बुबुधे नभश्चरैरलंकृतं तद्वपुपैव मण्डनम् ॥ १० ॥

विपत्रेति ॥ विगताः पत्रलेखास्तिलकविशेषा यासां ता विपत्रलेखाः । निरलक्तकाः  
 क्षालितरागा अधरा यासां ताः । निरञ्जनान्यक्षीणि यासां ता निरञ्जनाक्षीरपि ॥ व-  
 व्रीहौ सक्थ्यक्ष्णोः स्वाङ्गात्पच् । “पिद्दौरादिभ्यश्च” इति ङीप् ॥ तथापि श्रियं  
 विभ्रतीः शोभाकारणाभावेऽपि शोभमाना इति विभावनालंकारः ॥ रामा निरी-  
 क्ष्य नभश्चरैर्गन्धर्वैस्तासां वपुपैव मण्डनमलंकृतम् । नतु मण्डनेन तद्वपुरित्यक्षरार्थः ।  
 इति बुबुधे ज्ञातम् ॥ कर्मणि लिट् ॥ स्वभावरमणीयानां किमलंकरणरिति भावः ॥

तथा न पूर्वं कृतभूषणादरः प्रियानुरागेण विलासिनीजनः ।

यथा जलाद्रौ नखमण्डनश्रिया ददाह दृष्टीश्च विपक्षयोपिताम् ॥ ११ ॥

तथेति ॥ विलासिनीजनः पूर्वं जलविहारात्प्राक्प्रियानुरागेण कृतो भूषणेष्वा-  
 दर आसक्तिर्येन सः । अनुरक्तप्रियत्वात्सम्यक्प्रसाधितः सन्नपीत्यर्थः । प्रियस्या-  
 नुरागेण च विपक्षयोपितां सपत्नीनां दृष्टीश्चक्षुपि तथा न ददाह न दुःखीचकार ।  
 यथा जलाद्रौ सन् । नखशब्देन नखक्षतानि लक्ष्यन्ते । तान्येव मण्डनं तस्य श्रिया ।  
 तत्कृतशोभयेत्यर्थः । विपक्षयोपितां सपत्नीनां दृष्टीश्चक्षुपि यथा ददाह तापयामास ।  
 मण्डनान्तरादपि नखमण्डनानुरागादपि । तदनुभाव एव सपत्नीनां दुःखहेतुरिति  
 भावः ॥ जलाद्रौ ददाहेति विरुद्धकार्योत्पत्तिरूपो विपमालंकारः । विरुद्धकार्योत्प-  
 त्तिश्च यथार्थस्वभावो भवेत्—“विरूपवदना वा स्याद्विपमालंकृतिस्त्रिधा” इति  
 लक्षणात् ॥

शुभाननाः साम्बुरुहेषु भीरवो विलोलहाराश्चलफेनपङ्कितु ।

नितान्तगौर्यो हतकुङ्कुमेष्वलं न लेभिरे ताः परभागमूर्मिषु ॥ १२ ॥

शुभेति ॥ शुभानना विलोलहारा नितान्तगौर्योऽरुणाः ॥ “गौरोऽरुणे सिने  
 पीते” इति वैजयन्ती ॥ भीरवस्ताः स्त्रियः साम्बुरुहेषु चलाः फेनपङ्कयो येषु तेषु  
 हतानि कुङ्कुमानि यैस्तेषु । कुङ्कुमसंगमारुणेऽप्यित्यर्थः । ऊर्भिषु विषयेष्वलमत्यर्थं

परभागं गुणोत्कर्षं न लेभिरे ॥ “परभागो गुणोत्कर्षः” इति यादवः ॥ तासा-  
सूर्मीणां चारुणत्वादिगुणसाम्यान्न कश्चिद्विशेषो लक्ष्यत इत्यर्थः ॥ अतएव सामा-  
न्यालंकारः—“सामान्यं गुणसाम्येन यत्र वस्त्वन्तरैकता” इति लक्षणात् । शु-  
भाननत्वसाम्बुरुहत्वाद्युभयविशेषणानां क्रमेणोभयस्मिन्समन्वयाद्यथासंख्यालंका-  
रश्च—“यथासंख्यं क्रमेणैव क्रमिकाणां समन्वयात्” इति काव्यप्रकाशे लक्ष-  
णात् । अनयोरङ्गाङ्गिभावेन संकरः ॥

हृदाम्भसि व्यस्तवधूकराहते स्वं मृदङ्गध्वनिधीरमुज्जति ।

मुहुस्तनैस्तालसमं समाददे मनोरमं नृत्यमिव प्रवेपितम् ॥ ४३ ॥

हृदेति ॥ व्यस्ताभ्यां विपर्यासिताभ्यां वधूकराभ्यामाहते । एकेन करेणोत्सा-  
र्यान्धेन ताडित इत्यर्थः । हृदाम्भसि मृदङ्गध्वनिवद्धीरं गम्भीरं रवमुज्जति सति ।  
तथा ध्वनति सतीत्यर्थः । मुहुस्तनैस्तालो गीतवाद्यनृत्यानां कालपरिच्छेदः ॥  
“तालः कालक्रियामानम्” इत्यमरः ॥ तस्य सममनुरूपं मनोरमं नृत्यमिव प्रवे-  
पितं प्रकम्पितम् ॥ भावे क्तः ॥ समाददे स्वीकृतम् ॥ उपमालंकारः ॥

श्रिया हसद्भिः कमलानि सस्मितैरलंकृताम्बुः प्रतिमागतैर्मुखैः ।

कृतानुकूल्या सुरराजयोषितां प्रसादसाफल्यमवाप जाह्नवी ॥ ४४ ॥

श्रियेति ॥ श्रिया शोभया कमलानि हसद्भिः । कमलसदृशैरित्यर्थः ॥ “हस-  
तीर्ष्यत्यसूयति” इति दण्डिना सदृशपर्यायपरा उक्ताः ॥ सस्मितैः प्रतिमागतैः ।  
प्रतिविम्बगतैरित्यर्थः ॥ “प्रतिमानं प्रतिविम्बं प्रतिमा” इत्यमरः ॥ मुखैरलंकृ-  
तान्यम्बूनि यस्याः सा । किं च सुरराजयोषितां कृतमानुकूल्यं विहारानुपकारो  
यया सा । इत्थं योषिद्भिर्रूपकृता स्वयं च तासामुपचिकीर्षुर्जाह्नवी गङ्गा प्रसादस्य  
स्वच्छत्वस्य साफल्यम् ॥ अर्थगौरववत्षष्ठीसमासनिर्वाहः ॥ अवाप । अप्रसन्ना-  
म्भसि विहारविम्बग्रहणयोरसंभवादित्यर्थः । स्वच्छा एव हि परैरुपक्रियन्ते  
स्वयं चोपकुर्वते तेषामिति भावः ॥ “कृतानुकारा” इति पाठेऽनुकारोऽनुकूल-  
करणमुपकार इत्येवं व्याख्येयम् ॥ अत्र जाह्नवीविशेषणपदार्थस्य साफल्यं प्रति  
हेतुत्वात्काव्यलिङ्गमलंकारः ॥

परिस्फुरन्मीनविघटितोरवः सुराङ्गनास्रासविलोलदृष्टयः ।

उपाययुः कम्पितपाणिपल्लवाः सखीजनस्यापि विलोकनीयताम् ४५

परीति ॥ परितः स्फुरद्भिर्विवर्तमानैर्मीनैर्विघटिता ऊरवो यासां ता अतएव  
त्रासविलोलदृष्टयो भयविकसन्नेत्राः कम्पितपाणिपल्लवाश्च सुराङ्गनाः सखीजनस्या-  
पि विलोकनीयतामुपाययुः । किमुत प्रियजनस्येति भावः ॥ स्वभावोक्तिरलंकारः ॥

भयादिवाशिलष्य झपाहतेऽम्भसि प्रियं मुदानन्दयति स्म मानिनी ।  
अकृत्रिमप्रेमरसाहितैर्मनो हरन्ति रागाः कृतकैरपीहितैः ॥ ४६ ॥

भयादिति ॥ मानिनी । दुर्लभस्वयंग्रहणेति भावः । अम्भसि जले झपेण मत्से-  
नाहते सति ॥ “पृथुलोमा झपो मत्स्यः” इत्यमरः ॥ भयादिव । वस्तुनस्तु न त-  
थेति भावः । किंतु मुदौत्सुक्येनैवाश्लष्य प्रियमानन्दयति स्म । तथाहि । रागाः  
स्त्रियोऽकृत्रिमोऽनारोपितो यः प्रेमैव रसस्तेनाहितैर्जनितैः कृतकैः । कृत्रिमरपी-  
त्यर्थः । ईहितैश्चेष्टितैर्मनो हरन्ति । आरोपितमपि भयं प्रेममूलत्वान्मनोहरं वधू-  
वेत्यर्थः ॥ अत्राल्पानुभवेन भयेन सहजरागनिगूहनान्मीलनालंकारः—“मीलनं  
वस्तुना यत्र वस्त्वन्तरनिगूहनम्” इति लक्षणान्तरसंभवादर्थान्तरन्यासेन संलज्यते ॥

तिरोहितान्तानि नितान्तमाकुलैरपां विगाहादलकैः प्रसारिणिः ।

ययुर्वधूनां वदनानि तुल्यतां द्विरेफवृन्दान्तरितैः सरोरुहैः ॥ ४७ ॥

तिरोहितेति ॥ अपां विगाहान्नितान्तमाकुलैर्विकर्णैः प्रसारिभिरायतैरलकैः के-  
सैस्तिरोहितान्तानि छन्नप्रान्तानि वधूनां वदनानि द्विरेफवृन्दैरन्तरितानि छन्नानि  
सरोरुहाणि तैः सरोरुहैस्तुल्यतां ययुरित्युपमालंकारः ॥

करौ धुनानां नवपल्लवाकृती पयस्यगाधे किल जातसंभ्रमा ।

सखीषु निर्वाच्यमधार्ष्यदूषितं प्रियाङ्गसंश्लेषमवाप मानिनी ॥ ४८ ॥

कराविति ॥ मानिनी पयस्यगाधे सति । किलेत्यलीके । मञ्जनभयादिवेत्यर्थः ।  
जातसंभ्रमोत्पन्नभयात् एव नवपल्लवाकृती करौ धुनानां कम्पयन्ती ॥ धुनोतेः क्रया-  
दिकात्कर्तरि लटः शानच् ॥ सखीषु विषये निर्वाच्यमवाच्यम् । अनिन्द्यमित्यर्थः ।  
धार्ष्यदूषितश्च न भवतीत्यधार्ष्यदूषितस्तम् । वस्तुतो रागमूलमपि भयमूलत्वारोपा-  
दिति भावः । प्रियाङ्गसंश्लेषमवाप ॥ अत्रापि तुल्याङ्गेन भयेनागन्तुकेन सहजानुरा-  
गनिगूहनान्मीलनालंकारः । तदुक्तं काव्यप्रकाशे—“समानलक्षणं वस्तु वस्तुना  
यन्निगूह्यते । निजेनागन्तुना वापि तन्मीलनमुदाहृतम् ॥

प्रियैः सलीलं करवारिवारितः प्रवृद्धनिःश्वासविकम्पितस्तनः ।

सविभ्रमाधूतकराग्रपल्लवो यथार्थतापाप विलासिनीजनः ॥ ४९ ॥

प्रियैरिति ॥ प्रियैः कामिभिः सलीलं करवारिभिरञ्जलिजलैर्वीरितोऽवबुद्धः ।  
सिक्त इत्यर्थः । प्रवृद्धैः संततैर्निःश्वासैर्विकम्पितौ कम्पितौ स्तनौ यस्य सः । नविभ्रमं  
सविलासमाधूतानि कराग्रपल्लवानि पाणिपल्लवानि येन सः । विलसन्शीला वि-

लासिनी ॥ “धौ कपलसकत्थसम्भः” इति विनुप्रत्ययः ॥ सैव जनः ॥ जाता-  
वेकवचनम् ॥ यथार्थतामाप । उक्तरीत्यानेकविलासवत्तया यथार्थनामकत्वमवापे-  
त्यर्थः ॥ क्वचिद्द्रम्यमानार्थस्य नाम्नो न प्रयोगः । यथा माघे—“चिराय याथार्थ्य-  
मलम्भि दिग्गजैः” इति । क्वचित्प्रयुज्यते च । यथा रघुवंशे—“परंतपो नाम  
यथार्थनामा” इति । नैषधेऽपि—“स जयसरिसार्थसार्थकीकृतनामा किल भीम-  
भूपतिः” इति ॥ स्वभावोक्तिरलंकारः ॥

उदस्य धैर्यं दयितेन सादरं प्रसादितायाः करवारिवारितम् ।

मुखं निमीलन्नयनं नतभ्रुवः श्रियं सपत्नीवदनादिवाददे ॥ ५० ॥

उदस्येति ॥ दयितेन धैर्यं काठिन्यमुदस्यापनीय । अनुनीयेत्यर्थः । सादरं यथा  
तथा प्रसादितायाः सौमनस्यं गमिताया नतभ्रुवः स्त्रियः संवन्धि करवारिभिर्वा-  
रितमवरुद्धमतएव निमीलती नयने यस्य तन्मुखं सपत्नीवदनादिव श्रियमाददे ज-  
ग्राह । तदानीं तद्वदनस्य निःश्रीकत्वात्तदीयश्रीग्रहणमुत्प्रेक्ष्यते ॥

विहस्य पाणौ विधृते धृताम्भसि प्रियेण वध्वा मदनार्द्रचेतसः ।

सखीव काञ्ची पयसा घनीकृता बभार वीतोच्चयबन्धमंशुकम् ॥ ५१ ॥

विहस्येति ॥ धृताम्भसि प्रियसेचनार्थं गृहीतजले पाणौ । अञ्जलावित्यर्थः । प्रि-  
येण विहस्य विधृतेऽवलम्बिते सति । अतएव मदनार्द्रचेतसः । मदनपरवशाया  
इत्यर्थः । वध्वाः संवन्धि वीतोच्चयबन्धं मुक्तनीविग्रन्थि । संसमानमित्यर्थः । अं-  
शुकं पयसा घनीकृता काञ्ची सखीव बभार जग्राह । स्त्रीणां किल स्त्रीष्वेवायत्तं  
लज्जारक्षणमिति भावः ॥

निरञ्जने साचिविलोकितं दृशावयावकं वेपथुरोष्ठपल्लवम् ।

नतभ्रुवो मण्डयति स्म विग्रहे बलिक्रिया चातिलकं तदास्पदम् ५२

निरञ्जने इति ॥ नतभ्रुवोऽङ्गनाया विग्रहे वपुषि निरञ्जने निर्धौतकज्जले दृशौ  
विलोचने ॥ कर्म ॥ साचिविलोकितं तिर्यगीक्षणम् ॥ कर्तृ ॥ मण्डयति स्म ॥ “ति-  
र्यगर्थे साचि तिरः” इत्यमरः ॥ अयावकं क्षालितलाक्षारामोष्ठपल्लवं वेपथुः  
कम्पो मण्डयति स्म ॥ “द्वितोऽथुच्” इत्यथुच्प्रत्ययः ॥ अतिलकं तिलकरहितं  
तदास्पदं तिलकस्थानं ललाटम् ॥ “आस्पदं प्रतिष्ठायाम्” इति निपातः ॥  
बलिक्रिया रेखावन्धश्च मण्डयति स्म । तदा निरलंकारस्याङ्गनाशरीरस्य तच्छरी-  
रविकारैरेवालंकारः समजनीत्यर्थः ॥

निमीलदाकेकरलोलचक्षुषां प्रियोपकण्ठं कृतगात्रवेपथुः ।

निमज्जतीनां श्वसितोद्धतस्तनः श्रमो नु तासां मदनो नु पप्रथे ५३

निमीलदिति ॥ प्रियोपकण्ठं प्रियसमीपे ॥ अत्यन्तसंयोगे द्वितीया ॥ नि-  
मज्जतीनां विगाहमानानामतएव निमीलन्ति निमिपन्त्याकेकराण्याकेकरवन्ति  
लोलानि चक्षुषि यासां तासाम् ॥ आकेकरलक्षणं तु वृत्त्यविलासे—“दृष्टिराकेक-  
रा किञ्चित्स्फुटापाङ्गे प्रसारिता । मीलितार्थपुटा लोके ताराव्यावर्तनोत्तरा” इति ॥  
तासां स्त्रीणाम् । कृतो गात्राणां वेपथुः कम्पो येन सः । श्वसितैर्निःश्वासैरुद्धतानुत्पनिर्नो  
स्तनौ येन सः । श्रमः खेदो नु मदनो नु पप्रथे प्रादुर्वभूव ॥ निमज्जनप्रियसंनिधान-  
रूपो भयकारणसंभवान्नेत्रनिमीलनगात्रकम्पनिःश्वासधारणाच्च संदेहः । स एवालं-  
कारः ॥

प्रियेण सिक्ता चरमं विपक्षतश्चुकोप काचिन्न तुतोप सान्त्वनेः ।

जनस्य रूढप्रणयस्य चेतसः किमप्यमर्षोऽनुनये भृशायते ॥ ५४ ॥

प्रियेणेति ॥ काचित्प्रियेण विपक्षतः सपत्नीतश्चरमं पश्चात्सिक्ता सती चुकोप ॥  
“पृष्ठं तु चरमं तनोः” इत्यमरः ॥ सान्त्वनैरनुनयेर्न तुतोप । तथाहि । रूढप्र-  
णयस्य गाढप्रेम्णो जनस्य संवन्धी चेतसो मनसोऽमर्षः प्रकोपः किमपि कुतोऽपि  
हेतोरनुनये सति भृशायते गाढो भवति ॥ “भृशादिभ्यो भुव्यच्चेर्लोपश्च हलः”  
इति क्यङ् ॥ अन्यत्र शान्तिहेतुरनुनयोऽत्र प्रकोपायैव भवति । तत्र कारणं तु  
न ज्ञायत इत्यर्थः ॥

इत्थं विहृत्य वनिताभिरुदस्यमानं पीनस्तनोरुजघनस्थलशालिनीभिः ।

उत्सर्पितोर्मिचयलङ्घिततीरदेशमौत्सुक्यनुन्नमिव वारि पुरः प्रतस्थे ५५

इत्थमिति ॥ पीनैः स्तनैरुरुभिर्जघनस्थलैश्च शालन्त इति तथोक्ताभिरिति स-  
लिलनोदनसामर्थ्योक्तिः ॥ स्थलस्य साक्षादप्राण्यङ्गत्वान्न द्वन्द्वैकवद्भावः ॥ वनि-  
ताभिरित्थं विहृत्योदस्यमानं नुद्यमानमुत्सर्पितैरुपरिभावं प्राप्तैर्नर्मिचयैर्लङ्घित-  
स्तीरदेशो येन तद्वारि । औत्सुक्यं विहारासहिष्णुत्वं तेन नुन्नं प्रेरितमिवेत्युत्प्रेक्षा ॥  
“नुदविद—” इत्यादिना निष्ठानत्वम् ॥ पुरोऽग्रे प्रतस्थे । स्वजनवर्दिता भावः ॥

तीरान्तराणि मिथुनानि रथाङ्गनाम्नां

नीत्वा विलोलितसरोजवनश्रियस्ताः ।

सरेजिरे सुरसरिज्जलधौतहारा-

स्तारावितानतरला इव यामवस्यः ॥ ५६ ॥

तीरान्तराणीति ॥ रथाङ्गनाम्नां मिथुनानि चक्रवाकद्वन्द्वान्यन्यानि तीराणि



तीरान्तराणि नीत्वा । नियोज्येत्यर्थः ॥ अविहितलक्षणस्तत्पुरुषो मयूरव्यंसका-  
दिषु द्रष्टव्यः ॥ विलोलिता विललिताः सरोजवनश्रियो याभिस्ताः सुरसरिज्जलै-  
धौतहाराः क्षालितमुक्तावलयस्ताः स्त्रियस्ताराधितानैरुडुगणैस्तरला भासुराः ॥  
“ तरलो भासुरे हीरे चञ्चलेऽपि ” इति वैजयन्ती ॥ यामवत्यो रात्रय इव । संरे-  
जिरे शुशुभिरे ॥

संक्रान्तचन्दनरसाहितवर्णभेदं

विच्छिन्नभ्रूषणमणिप्रकरांशुचित्रम् ।

वद्धोर्मि नाकवनितापरिभुक्तमुक्तं

सिन्धोर्वभार सलिलं शयनीयलक्ष्मीम् ॥ ५७ ॥

संक्रान्तेति ॥ संक्रान्तैश्चन्दनरसैर्मलयजद्रवैराहितो वर्णभेदो रूपान्तरं यस्य तत् ।  
विच्छिन्नानि त्रुटितानि यानि भ्रूषणानि तेषां ये मणिप्रकरा मणिगणास्तेषामंशुभि-  
श्चित्रं नानावर्णम् । वद्धोर्मि तरलं तरङ्गितं नाकवनिताभिः परिभुक्तमुक्तं पूर्वं परि-  
भुक्तं पश्चान्मुक्तम् ॥ “ पूर्वकाल—” इत्यादिना तत्पुरुषः ॥ सिन्धोर्गङ्गायाः स-  
लिलम् । शेरतेऽत्रेति शयनीयं तल्पम् ॥ बहुलग्रहणात्साः ॥ तस्य लक्ष्मीं वभार ॥  
अतएव निर्देशनालंकारः । लक्षणं तूक्तम् ॥

इति महामहोपाध्यायकोलाचलमल्लिनाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
सुराङ्गनाविहारो नामाष्टमः सर्गः ।

नवमः सर्गः ।

—३३३—

वीक्ष्य रन्तुमनसः सुरनारीरात्तचित्रपरिधानविभ्रूषाः ।

तत्प्रियार्थमिव यातुमथास्तं भानुमानुपपयोधि ललम्बे ॥ १ ॥

वीक्ष्येति ॥ अथ जलक्रीडानन्तरं भानुमानंशुमान्सूर्य आत्तचित्रपरिधानवि-  
भ्रूषाः स्वीकृतविविधवस्त्राभरणाः । सुरतसंनानाहं वहन्तीरित्यर्थः । अतएव रन्तुम-  
नसः ॥ “समानकर्तृकेषु तुमुन्” । “लम्बेदवश्यं मः कृत्ये तुं काममनसोर्राप” इति  
मकारलोपः । सुरनारीः । वीक्ष्य तासां प्रियार्थं तत्प्रियार्थमिव । अवसरदान-  
रूपं प्रियं कर्तुमिवेत्यर्थः ॥ फलोत्प्रेक्ष्यम् ॥ अस्तमदर्शनम् ॥ प्रकारान्तमव्यय-  
मेतत् ॥ यातुं प्राप्नुमुपपयोधि पयोधिसमीपे ललम्बे सस्रंसे ॥ अस्मिन्सर्गे स्वागता-  
वृत्तम्— “स्वागतेति रनभादुर्युगम्” इति लक्षणात् ॥

मध्यमोपलनिभे लसदंशावेकतश्च्युतिमुपेयुपि भानौ ।

द्यौरुवाह परिवृत्तिविलोलां हारयष्टिमिव वासरलक्ष्मीम् ॥ २ ॥

मध्येति ॥ मध्यमोपलनिभे नायकमणिसदृशे ॥ “ निभसंकाशनीकाशप्रतिच-  
पोपमादयः ” इत्यमरः । “ शर्करायां दृपत्पुत्रे पुंस्यश्मन्युपलो मणौ ” इति वैज-  
यन्ती ॥ लसदंशौ प्रसरद्रश्मौ भानावेकत एकस्मिन्भागे च्युतिं सस्तनामुपेयुपि  
प्राप्ते सति द्यौः परिवृत्त्या मध्याह्नातिक्रमेण विलोलां गत्वरीम् । अन्यत्र तिर्यगा-  
वृत्त्या मुहुश्चलन्तीम् । वासरलक्ष्मीं हारयाष्टिं मुक्तावलीमियोवाह वहति स्म ॥

अंशुपाणिभिरतीव पिपासुः पद्मजं मधु भृशं रसयित्वा ।

क्षीवतामिव गतः क्षितिमेष्यंल्लोहितं वपुरुवाह पतङ्गः ॥ ३ ॥

अंशुपाणिभिरिति ॥ पतङ्गः सूर्यः ॥ “ पतङ्गौ पक्षिसूर्यौ च ” इत्यमरः ॥  
अतीव निर्भरम् ॥ “ अत्यतीव च निर्भरे ” इत्यमरः ॥ पातुमिच्छुः पिपासुस्तृ-  
पितः सन् ॥ पिवतेः सन्नन्तादुप्रत्ययः ॥ अंशव एव पाणयस्तैः पद्मेषु जातं पद्मजं  
मधु मध्वेव ॥ मध्विति श्लिष्टं रूपकम् । मकरन्दमयमित्यर्थः ॥ “ मधु मध्वे पु-  
ष्परसे ” इत्यमरः ॥ भृशमत्यन्तं रसयित्वास्वाद्य क्षीवतां मत्तत्वं गत इवेत्युत्प्रेक्षा ॥  
“ मत्ते शौण्डोत्कटक्षीवाः ” इत्यमरः ॥ क्षितिमेष्यन्गमिष्यंल्लोहितं रक्तं वपुरु-  
वाह । यथा मत्तः क्षितौ लुण्ठति रज्यते च तद्वदिति भावः । सूर्यस्य क्षितिविल-  
यनमस्तमय इत्यागमः ॥ अत्र रूपकोत्प्रेक्षयोः सापेक्षत्वादङ्गाङ्गिभावेन संकरः ॥

गम्यतामुपगते नयनानां लोहितायति सहस्रमरीचौ ।

आससाद् विरह्य्य धरित्रीं चक्रवाकहृदयान्यभितापः ॥ ४ ॥

गम्यतामिति ॥ सहस्रमरीचौ सूर्ये । लोहितो भवतीति लोहितायति ॥ “ लो-  
हितादिडाज्भ्यः क्यप् ” इति क्यप् । “ वा क्यपः ” इति परस्मैपदे शतृप्रत्ययः ॥  
अतएव नयनानां गम्यतामुपगते दर्शनीयतां प्राप्ते सत्याभितापो धरित्रीं विरह्य्य  
विहाय ॥ “ ल्यपि लघुपूर्वात् ” इत्ययादेशः ॥ चक्रवाकहृदयान्याससाद् प्राप ॥  
अत्र धरित्र्या यादृशस्तीव्रार्ककरकृतसंतापस्तादृक्चक्रवाकहृदयेषु विरहसंतापः संजात  
इति परमार्थः । परंतु तदुपक्रमानन्तरमेतस्याविर्भावात्स एवात्र संक्रान्त इत्यभेदा-  
ध्यवसायेनोपदेशः । अतएव भेदेऽभेदरूपातिशयोक्तिरलंकारः ॥

मुक्तमूललघुरुज्जितपूर्वः पश्चिमे नभसि संभृतसान्द्रः ।

सामि मज्जति स्वौ न विरेजे खिन्नजिह्व इव रश्मिसमूहः ॥ ५ ॥

मुक्तेति ॥ रवौ सामि मज्जत्यर्धास्तमिते सति ॥ “सामि त्वर्धे जुगुप्सायाम्” इत्यमरः ॥ मुक्तं त्यक्तप्रायं मूलमाश्रयभूतो रविः । अन्यत्र स्वामी । येन सोऽतएव लघुरल्पकश्च मुक्तमूललघुरुज्जितपूर्वस्त्यक्तपूर्वदिकः । अन्यत्र त्यक्तपूर्वजनः । पश्चिमे नभसि पश्चिमनभोभागे । अन्यत्र क्वचिन्नीचस्थले । संभृतः संहतः सन् । अतएव सान्द्रश्च रश्मिसमूहः । आश्रितजनश्च ध्वन्यते । दुःखेन खिन्नः सन् । जिह्वो दीन इव न विरेजे ॥ अत्र मुक्तत्वादिप्रस्तुतविशेषणसाम्यादप्रस्तुताश्रितजनप्रतीतेः समासोक्तिः । तत्र वाच्यस्य रश्मिसमूहस्याचेतनस्यापि प्रतीयमानेन चेतनेनाभेदाभिधानाद्दुःखितत्वाद्युत्प्रेक्षेति तयोरङ्गाङ्गिभावेन संकरः ॥

कान्तदूत्य इव कुङ्कुमताम्राः सायमण्डनमभि त्वरयन्त्यः ।

सादरं दृष्टशिरे वनिताभिः सौधजालपतिता रविभासः ॥ ६ ॥

कान्तेति ॥ कुङ्कुमवत्कुङ्कुमेन वा ताम्राः सायस्य सायंकालस्य ॥ “सायं साये प्रगे प्रातः” इत्यमरः ॥ यन्मण्डनं तदभि तदुद्दिश्य त्वरयन्त्यस्त्वरं कारयन्त्यः सौधानां जालैर्गवाक्षैः पतिताः प्रविष्टाः ॥ “जालं गवाक्षमानायः” इति वैजयन्ती ॥ रविभासः सूर्यरश्मयः कान्तानां प्रेयसां दृश्य इव वनिताभिः सादरं यथा तथा दृष्टशिरे दृष्टाः । सायंतनार्कभासां प्रियसमागमसूचकत्वादेव दूया इव तासु स्त्रीणामादरोऽभवदित्यर्थः ॥

अग्रसानुष्ठु नितान्तपिशङ्गैर्भूरुहान्मृदुकरैरवलम्ब्य ।

अस्तशैलगहनं नु विवस्वानाविवेश जलधिं नु महीं नु ॥ ७ ॥

अग्रेति ॥ विवस्वान्सूर्योऽग्रेऽस्तशैलशिखरे ये सानवस्तेषु ये भूरुहास्तान्नितान्तपिशङ्गैरत्यन्तारुणैर्मृदुभिः करैरिव करैरंशुहस्तैरिति श्लिष्टरूपकम् ॥ “वलिहस्तांशवः कराः” इत्यमरः ॥ यद्वा । करैर्मृदु श्लथमवलम्ब्य । अस्त इति शैलोऽस्तशैलः ॥ “अस्तस्तु चरमक्षमाभृत्” इत्यमरः ॥ तस्य गहनं काननं नु जलधिं नु महीं न्वाविवेश । तपनस्य पतनसंदेह एव दृष्टः । पतनं तु क्व चास्य तन्न ज्ञायते । शीघ्रगमनादित्यर्थः ॥ अत्र तपने पतनस्यारोप्यमाणस्य गहनाद्यनेकविषयत्वेन संहेहात्संदेहालंकारः । उत्प्रेक्षेति केचित् ॥

आकुलश्चलपतत्रिकुलानामारवैरनुदितौषसरागः ।

आययावहरिदश्वविपाण्डुस्तुल्यतां दिनमुखेन दिनान्तः ॥ ८ ॥

आकुल इति ॥ चलानां कुलायेभ्यः कुलायान्प्रति चलतां पतत्रिकुलानामारवैः शब्दैराकुलो व्याप्तः ॥ अनुदितशब्देनाभावमात्रमुपःशब्देन संध्यामात्रं च विव-

क्षयते ॥ उपसि भव औपसः ॥ “संधिवेला—” इत्यादिना योगविभागादप्रत्ययः । अन्यथा कालादृञ्स्यात् ॥ तथा चानुदितौपसराग इत्यविद्यमानसंध्याराग इत्यर्थः । एकत्रापगमादन्यत्रानुदयाच्चेति भावः । अहरिदम्बोऽविद्यमानसूर्यः । एकत्रानुदयादन्यत्रास्तमयाच्चेति भावः । अतएव विपाण्डुः । तिमिरानुदयादिति शेषः । दिनान्तः सायंकालो दिनमुखेन प्रातःकालेन तुल्यतामाययौ । तद्वद्भूवेत्यर्थः ॥ अतएवोपमालंकारः ॥

आस्थितः स्थगितवारिदपङ्क्या संध्यया गगनपश्चिमभागः ।

सोर्मिविद्रुमवितानविभासा रञ्जितस्य जलधेः श्रियमृद्दे ॥ ९ ॥

आस्थित इति ॥ स्थगितवारिदपङ्क्या पिहितमेघवृन्दया संध्ययास्थित आक्रान्तो व्याप्तो गगनपश्चिमभागः । सोर्मिः । जर्मिसंक्रान्तेत्यर्थः । तथा विद्रुमवितानविभासा प्रवालप्रकरकान्त्या रञ्जितस्य स्वसावर्ण्यमापादितस्य जलधेः श्रियमृद्दे । संध्याया रक्तवर्णत्वादिति भावः ॥ वहतेः कर्तरि लिट् ॥ तत्सदृशीं श्रियमुवाहेत्यर्थः ॥ अतएव निदर्शनालंकारः ॥

प्राञ्जलावपि जने नतमूर्ध्नि प्रेम तत्प्रवणचेतसि हित्वा ।

संध्ययानुविदधे विरमन्त्या चापलेन सुजनेतरमैत्री ॥ १० ॥

प्राञ्जलाविति ॥ प्रवद्धोऽञ्जलिर्येन तस्मिन्प्राञ्जलौ वद्धाञ्जलौ ॥ “तौ युताञ्जलिः पुमान्” इत्यमरः ॥ प्रादिभ्यो धातुजस्य बहुव्रीहिर्वाच्यो वाचोत्तरपदलोपश्च ॥ नतमूर्ध्नि नमस्कुर्वाणे तत्प्रवर्णं तत्र संध्यायामेवाहितं चेतो यस्य तस्मिन्नेवंविधेऽपि जने विषये प्रेम हित्वा विहाय विरमन्त्या निवर्तमानया ॥ “व्याङ्परिभ्यो रमः” इति परस्मैपदम् । संध्यया चापलेनास्थैर्येण ॥ युवादित्वादप्रत्ययः ॥ सुजनादितरो दुर्जनस्तस्य मैत्री सख्यमनुविदधेऽनुचक्रे ॥ कर्माण लिट् ॥ यथा दुर्जनमैत्री स्निह्यन्तमपि जहाति तद्वत्संध्यापि सेवकं जनमहासीदित्यर्थः । मित्रस्य कर्म मैत्री ॥ अणन्तान्डीप् ॥ अत्र संध्यादुर्जनमैत्र्योश्चापलं समानधर्मोऽनुविधानम् । अतएवार्थरूपेणैयमुपमा ॥

औपसातपभयादपलीनं वासरच्छविविरामपटीयः ।

संनिपत्य शनकैरिव निन्नादन्धकारमुद्रवाप समानि ॥ ११ ॥

औपसेति ॥ औपसात्प्राभातिकादातपाद्भयं तस्मादिवेत्युत्प्रेक्षा । अपलीनं ह्यचिद्रूढं वासरच्छवेरातपस्य विरामाद्धेतोः पटीयः प्रभविष्णुतरम् । अन्धं करोतीदन्धकारं ध्वान्तम् ॥ “अन्धकारोऽस्त्रियां ध्वान्तम्” इत्यमरः ॥ अथ संध्यापगमनानन्तरं

शनकैर्मन्दमन्दं निम्नात्संनिपत्यागत्य समानि समस्रलान्युदवाप व्यानशे ॥ अत्र प्रस्तुतान्धकारविशेषणसाम्यादप्रस्तुतार्थप्रतीतेः समासोक्तिरलंकारः । उत्प्रेक्षा त्वङ्गतः स्यात् ॥

एकतामिव गतस्य विवेकः कस्यचिन्न महतोऽप्युपलेभे ।

भास्वता निदधिरे भुवनानामात्मनीव पतितेन विशेषाः ॥१२॥

एकतामिति ॥ एकतामभेदं गतस्येव तमोव्याप्त्या तथा प्रतीतेरियमुत्प्रेक्षा । महतः शैलादेरपि कस्यचित्कस्यापि पदार्थस्य विवेको भेदो नोपलेभे न गृहीतः । अतएवोत्प्रेक्षयते—पतितेनास्तमितेन भास्वता सूर्येण ॥ “भास्वद्विवस्वत्सप्ताश्व—” इत्यमरः ॥ भुवनानाम् । भुवनस्थपदार्थानामित्यर्थः । विशेषा भूधरादिभेदा आत्मनि स्वस्त्रिन्नेव निदधिर इव निहिता इव । कथमन्यथा नोपलभ्येरन्नित्यर्थः ॥ अत्रोत्प्रेक्षयोः सजातीययोः सापेक्षत्वादङ्गाङ्गिभावेन संकरः ॥

इच्छतां सह वधूभिर्भेदं यामिनीविरहिणां विहगानाम् ।

आपुरेव मिथुनानि वियोगं लङ्घयते न खलु कालनियोगः ॥१३॥

इच्छतामिति ॥ वधूभिः स्वकामिनीभिः सहाभेदमवियोगमिच्छताम् । तथा संकल्पवत्तामपीत्यर्थः । यामिनीषु विरहिणाम् । नियतवियोगानामित्यर्थः ॥ रहते-रावश्यक्रेऽर्थे णिनिः । यद्वा निन्दायामिनिः ॥ तेषां विहगानाम् । चक्रवाकाणामित्यर्थः । मिथुनानि वियोगमापुरेव । न तु नापुरित्ययोगव्यवच्छेदः । तथाहि । कालनियोगो दैवाज्ञा न लङ्घयते खलु । दुर्वार इत्यर्थः ॥

यच्छति प्रतिमुखं दयितायै वाचमन्तिक्रगतेऽपि शकुन्तौ ।

नीयते स्म नतिमुज्झितहर्षं पङ्कजं मुखमिवाम्बुरुहिण्या ॥१४॥

यच्छतीति ॥ शकुन्तौ चक्रवाकपक्षिणि । सामान्यस्य प्राकरणिकविशेषपर्यवसानात् ॥ “शकुन्तिपक्षिशकुनिशकुन्तशकुनद्विजाः” इत्यमरः ॥ अन्तिक्रगते समीपस्थेऽपि दयितायै चक्रवाक्यै प्रतिमुखमभिमुखं यथा तथा वाचं यच्छति वाचमेव ददाने सति । न तु संगच्छमाने सतीत्यर्थः ॥ “प्राग्नाध्मा—” इत्यादिना दाणो यच्छादेशः ॥ अम्बुरुहिण्या नलिन्योज्झितहर्षं चक्रवाकदुर्दशादर्शनादिव त्यक्तं विक्रासं पङ्कजं मुखमिव नतिं नम्रत्वं नीयते स्म नीतम् ॥ “प्रधानकर्मण्यारुषेये लादीनाहुर्द्विकर्मणाम्” इति नयतेद्विकर्मकत्वात्प्रधाने कर्मणि लिट् ॥ प्रायेण दुःखदर्शनात्स्त्रियः खिद्यन्ते । विशेषेण विरहदर्शनादिति भावः ॥ अत्र पङ्कजावनतेश्चक्रवाकविक्रोशानन्तर्याचछेतुक्त्वमुत्प्रेक्षयते । तच्च मुखोपमेयमम्बुरुहिण्या कामिनीसाम्यं गमयन्त्या निरुह्यत इत्युपमोत्प्रेक्षयोरङ्गाङ्गिभावेन संकरः । व्यञ्जकाद्यप्रयोगात्प्रतीयमानोत्प्रेक्षा ॥

रञ्जिता नु विविधास्तरुशैला नामितं नु गगनं स्थगितं नु ।

पूरिता नु विषमेषु धरित्री संहता नु ककुभस्तिमिरेण ॥ १५ ॥

रञ्जिता इति ॥ तिमिरेणान्धकारेण विविधास्तरुः शैलाश्च रञ्जिताः स्वभाव-  
पर्यमापादिता नु । अन्यथा कथमेपां नीलाढ्यत्वमिति भावः । तथा गगनं नामितं  
नु । आभूतलादिति शेषः ॥ “ मितां ह्रस्वः ” इत्यत्र वाशब्दानुवृत्त्या व्यवस्थि-  
तविभाषाश्रयणान्न ह्रस्वः ॥ यद्वा गगनं स्थगितमाच्छादितं नु । उभयत्रापि त-  
मसावृतत्वान्न दृश्यत इति भावः । तथा धरित्री विषमेषु निम्नीयतेषु पूरिता स-  
मीकृता नु । अन्यथा तद्विवेकः कथं न स्यादिति भावः । ककुभो दिशश्च संहता  
नु लुप्ताः किम् ॥ “ दिशस्तु ककुभः काष्ठा आशाश्च हरितश्च ताः ” इत्यमरः ॥  
कथमन्यथा न दृश्यन्त इति भावः ॥ अत्र तिमिरे तरुशैलाद्यनेकविषयरञ्जकत्वा-  
दिकमारोप्य संदिग्ध इति संदेहालंकारः । अन्ये तु जुशब्दस्य संभावनाद्योतकत्व-  
मत्रोत्प्रेक्षाप्रकारमित्यलंकारसर्वस्वकारः ॥

रात्रिरागमलिनानि विकारां पङ्कजानि रहयन्ति विहाय ।

स्पष्टतारकमियाय नभः श्रीर्वस्तुमिच्छति निरापदि सर्वः ॥ १६ ॥

रात्रीति ॥ श्रीः शोभा ॥ कर्त्री ॥ रात्रेः संध्याया रागेण स्वच्छायोपरधनेन  
मलिनान्यतएव विकारां रहयन्ति त्यजन्ति ॥ रहयतेस्त्यागार्थाच्छतुप्रत्ययः ॥ प-  
ङ्कजानि विहाय त्यक्त्वा स्पष्टतारकं नभः खमियाय प्राप । तथाहि । सर्वो जनो  
निरापदि निर्वाधस्थले वस्तुं स्थातुम् ॥ “ एकाच उपदेशेऽनुदात्तात् ” इतीट्प्र-  
तिषेधः । घसिश्च सान्तेषु वसिः । प्रसारिणीति वचनात् ॥ इच्छति ॥

अस्तादिसंध्यान्तं वर्णयित्वा चन्द्रोदयवर्णनमारभते—

व्यानशे शशधरेण विमुक्तः केतकीकुक्षुमकेसरपाण्डुः ।

चूर्णमुष्टिरिव लम्बितकान्तिर्वासवस्य दिशमंशुसमूहः ॥ १७ ॥

व्यानश इति ॥ शशधरेण चन्द्रेण विमुक्तः क्षिप्तः केतकीकुक्षुमकेसर इव पाण्डु-  
लम्बिता प्रापिता कान्तिर्यस्य सौऽशुसमूहो रश्मिसमूहश्चूर्णस्य कर्पूरसोदकस्य मुष्टिरिव ॥  
मुष्टिशब्दस्य द्विलिङ्गत्वेऽप्यत्र पुलिङ्गतैव ग्राह्या । उपमेयानुनारात् ॥ वासवस्येन्द्रस्य  
दिशं प्राचीं व्यानशे व्याप ॥ अनेन दिशानिशाकरयोर्नायिकानायकौपन्यं गम्यते ॥

उज्झती शुचमिवांशु तमिस्रामैन्तिकं व्रजति तारकराजे ।

दिवप्रसादगुणमण्डनमूहे रश्मिहासविशदं मुखमैन्द्री ॥ १८ ॥

उज्ज्वतीति ॥ इन्द्रस्यैमैन्द्री दिक्प्राची तारकराजे नक्षत्रनाथे ॥ “ कनीनिका-  
यां नक्षत्रे तारकं तारकापि च ” इति विश्वः ॥ अन्तिकं समीपं व्रजति सति ।  
आशु तमिस्रामन्धतमसम् ॥ “ तमिस्रा स्त्री ध्वान्तनिशि निश्यन्धतमसे न ना ”  
इति वैजयन्ती ॥ शुचमिव । विरहदुःखमिवेत्यर्थः । उज्ज्वती विजहती प्रसादो  
नैर्मल्यमेव गुणः स एव मण्डनं यस्य तत् । रश्मयो हास इव तेन विशदं मुखमिव  
मुखमग्रभागम् ॥ श्लिष्टोपमेयम् ॥ ऊहे वहति स्म ॥ अत्र दिक्चन्द्रयोर्नायिकाना-  
यकौपम्यं गम्यते ॥

नीलनीरजनिभे हिमगौरं शैलरुद्धवपुषः सितरश्मेः ।

खे रराज निपतत्करजालं वारिधेः पयसि गाङ्गमिवाम्भः ॥१९॥

नीलेति ॥ शैलरुद्धवपुष उदयगिरितिरोहितमण्डलस्य सितरश्मेरिन्दोः संव-  
न्धि नीलनीरजनिभे श्यामकमलतुल्ये ख आकाशे निपतत्प्रसरत् । हिमवद्गौरं शु-  
भ्रं करजालमंशुसमूहं वारिधेः पयसि निपतद्गाङ्गमम्भ इव । रराज ॥ उपमानेऽपि  
विशेषणं योज्यम् ॥

घां निरुन्धदतिनीलघनाभं ध्वान्तमुद्यतकरेण पुरस्तात् ।

क्षिप्यमाणमसितेतरभासा शंभुनेव करिचर्म चकासे ॥ २० ॥

घामिति ॥ घां निरुन्धदाकाशमावृण्वदतिनीलघनाभं मेचकम् । उद्यताः करा  
अंशवो हस्ताश्च यस्य तेन । असिताभ्य इतराः शुभ्रा भासो यस्य तेन चन्द्रेण पुर-  
स्तात्प्राच्यामग्रे च क्षिप्यमाणं नुद्यमानं ध्वान्तं शंभुना क्षिप्यमाणं करिचर्मैव च-  
कासे ॥ उपमानेऽपि विशेषणानि योज्यानि ॥

अन्तिकान्तिकगतेन्दुविसृष्टे जिह्वतां जहति दीधितिजाले ।

निःसृतस्तिमिरभारनिरोधाडुच्छ्वसन्निव रराज दिगन्तः ॥ २१ ॥

अन्तिकेति ॥ अन्तिकान्तिकेऽतिसमीपे ॥ “ प्रकारे गुणवचनस्य ” इति द्वि-  
र्भावः । कर्मधारयवद्भावात्सुपो लुक् ॥ अन्तिकान्तिकगतेनेन्दुना विसृष्टे मुक्ते  
दीधितिजाले किरणसमूहे जिह्वतां संकोचं जहति त्यजति सति तिमिरभारैस्त-  
मःस्तोमैर्निरोधादुपरोधात्त्रिःसृतो निर्गतः । दिगन्त उच्छ्वसन्प्राणान्निव । रराजे-  
त्युत्प्रेक्षालंकारः ॥

लेखया विमलविद्रुमभासा संततं तिमिरमिन्दुरुदासे ।

दंष्ट्रया कनकटङ्कपिशङ्ग्या मण्डलं भुव इवादिवराहः ॥ २२ ॥

लेखयेति ॥ इन्दुर्विमलविद्रुमभासा स्वच्छप्रवालसवर्णया लेखया कलया संततं  
सान्द्रं तिमिरमादिवराहः कनकस्य टङ्कः शिलाभेदकं शस्त्रम् ॥ “ टङ्कः पापाण-  
दारणः ” इत्यमरः ॥ तद्वृत्तिपशङ्ग्या लोहितवर्णया ॥ “ पिशङ्गादुपसंख्यानम् ”  
इति ङीप् ॥ दंष्ट्रया भुवो मण्डलमिव । उदास उच्चिक्षिपे ॥ अस्तनेः कर्तरि लिट् ।  
सोपसर्गादस्यतेरात्मनेपदं विकल्पात् ॥

दीपयन्नथ नभः किरणौघैः कुङ्कुमारुणपयोधरगौरः ।

हेमकुम्भ इव पूर्वपयोधेरुन्ममज्ज शनकैस्तुहिनांशुः ॥ २३ ॥

दीपयन्निति ॥ अथोदयानन्तरं किरणौघैर्नभो दीपयन्प्रकाशयन्कुङ्कुमेनारुणो  
यः पयोधरः कुचस्तद्वद्वैरोऽरुणः । उदयरागादिति भावः । तुहिनांशुरिन्दुः श-  
नकैः पूर्वपयोधेः पूर्वसागराद्धेनः कुम्भ इवोन्ममज्जोज्जगामेत्युत्प्रेक्षा ॥

उद्भतेन्दुमविभिन्नतमिस्रां पर्यति स्म रजनीमवितृप्तः ।

व्यंशुकस्फुटमुखीमतिजिह्वां व्रीडया नववधूमिव लोकः ॥ २४ ॥

उद्भतेन्दुमिति ॥ लोको जनः ॥ “ लोकस्तु भुवने जने ” इत्यमरः ॥ उद्भतेन्दुमु-  
दितचन्द्रामविभिन्नतमिस्रामनिःशेषितध्वान्तां रजनीं व्यंशुकमपनीतावगुण्टन-  
मतएव स्फुटं दृश्यमानं मुखं यस्याः सा तां तथापि व्रीडयातिजिह्वां वक्रां नववधूं  
नवोढाम् ॥ “वधूर्नवोढयोपायां स्तुपाभार्याङ्गनाद्यु च ” इति धरणिः ॥ स्त्रियमिवा-  
वितृप्तः सन्पश्यति स्म ॥

न प्रसादमुचितं गमिता द्यौर्नोद्धृतं तिमिरमद्रिवेनेभ्यः ।

दिङ्मुखेषु न च धाम विकीर्णं भूपितैर्व रजनी हिमभासा ॥ २५ ॥

नेति ॥ हिमभासा चन्द्रेण द्यौराकाशमुचितं योग्यं प्रसादं न गमिता । अद्रयो वनानि  
च तेभ्यस्तिमिरं नोद्धृतं नोत्सारितम् । दिशां मुखेषु धाम तेजश्च न विकीर्णं न पर्यस्तम् ।  
तथापि रजनी भूपितैव । किमुतोक्तगुणासंपत्तादिति भावः ॥ अत्र प्रसाधनकार-  
णाभावेऽपि तत्कार्यभूपणोक्त्या विभावनालंकारः ॥

मानिनीजनविलोचनपातानुष्णवाष्पकलुषान्प्रतिगृह्णन् ।

मन्दमन्दमुदितः प्रययौ खं भीतभीत इव शीतमयूखः ॥ २६ ॥

मानिनीति ॥ उदितः शीतमयूख उष्णेन विरहतप्तेन वाष्पेण कलुषानादिलान्मा-  
निनीजनस्य कलहान्तरितनायिकाजनस्य विलोचनपातान् । मानभङ्गजनितरापेण  
भीषणानिति भावः ॥ “ क्लोपात्कान्तं पराणुच पश्चात्तापसमन्विता । कलहान्त-



रिताः प्रोक्ता नायिका नयशालिभिः” इति दशरूपके ॥ प्रतिगृह्णन्स्वीकुर्वन् ।  
अपराधस्यापरिहार्यत्वादिति भावः । अतएव भीतभीतो भीतप्रकार इवेत्युत्प्रेक्षा ।  
मन्दमन्दं मन्दप्रकारम् ॥ उभयत्रापि “प्रकारे गुणवचनस्य” इति द्विर्भावे क-  
र्मधारयवद्भावात्सुलोपः ॥ स्वमाकाशं प्रययौ ॥

श्लिष्यतः प्रियवधूरूपकण्ठं तारकास्ततकरस्य हिमांशोः ।

उद्वमन्नभिरराज समन्तादङ्गराग इव लोहितरागः ॥ २७ ॥

श्लिष्यत इति ॥ तताः प्रसारिताः करा एव करा अंशुहस्ता येन तस्य ततक-  
रस्य तारका एव प्रियवधूरूपकण्ठमन्तिके कण्ठे वा ॥ अत्यन्तसंयोगे द्वितीया ।  
विभक्त्यर्थेऽव्ययीभावः ॥ श्लिष्यतः प्रयासीदत आलिङ्गतश्च हिमांशोः संवन्धी  
समन्तादुद्वमन्नुत्सर्पन् ॥ अर्थान्तरत्वादकर्मकत्वम् । “धातोरर्थान्तरे वृत्तेः” इति  
वचनात् ॥ लोहितरागोऽरुणप्रभाङ्गराग इवाभिरराज । आलिङ्गनाद्रागो गलतीति  
प्रसिद्धिः ॥ अत्र रूपकोपमयोरङ्गाङ्गिभावेन संकरः ॥

प्रेरितः शशधरेण करौघः संहतान्यपि नुनोद तमांसि ।

क्षीरसिन्धुरिव मन्दरभिन्नः काननान्यविरलोच्चतरूणि ॥ २८ ॥

प्रेरित इति ॥ शशधरेण चन्द्रेण प्रेरितो विसृष्टः करौघः संहतानि सान्द्राण्यपि  
तमांसि मन्दरेण मन्दराचलेन भिन्नो लुन्नः क्षीरसिन्धुरविरलाः सान्द्रा उच्चा  
उन्नताश्च तरवो येषु तानि काननानीव नुनोद चिक्षेप दूरीचकार ॥

शारतां गमितया शशिपादैरछायया विटपिनां प्रतिपेदे ।

न्यस्तशुक्लबलिचित्रतलाभिस्तुल्यता वसतिवेश्ममहीभिः ॥ २९ ॥

शारतामिति ॥ शशिपादैश्चन्द्ररश्मिभिः ॥ “पादा रश्म्यङ्घ्रितुर्याशाः” इत्यमरः ॥  
शारतां शवलतां गमितया ॥ “शारः शवलपीतयोः” इति विश्वः ॥ विटपिनां त-  
रूणां छायया न्यस्तौनिक्षिप्तैः शुक्लबलिभिः श्वेतपुष्पाद्युपहारैश्चित्राणि तलान्यु-  
परिभागा यासां ताभिः ॥ “करोपहारयोः पुंसि बलिः प्राण्यङ्गजे स्त्रियाम्” इत्य-  
मरः ॥ वसतिवेश्ममहीभिर्निवासगृहभूमिस्तुल्यता साम्यं प्रतिपेदे ॥ कर्मणि लिट् ॥  
आर्थायमुपमा ॥

आतपे धृतिमता सह वध्वा यामिनीविरहिणा विहगेन ।

सेहिरे न किरणा हिमरश्मेर्दुःखिते मनसि सर्वमसह्यम् ॥ ३० ॥

आतप इति ॥ आतपे । दुःखकरेऽपीति भावः । वध्वा चक्रवाक्या सहातएव धृति-  
मता संतोषवता यामिनीषु विरहिणा नियतविरहेणातएव विहगेन चक्रवाकेण हि-

मरुश्चेन्द्रस्य किरणा न सेहिरे । तथाहि । दुःखिते संजातदुःखे मनसि नवम् । मनो-  
हरमपीति भावः । असहं सोढुमशक्यम् ॥ “शक्तिसहोश्च” इति यत्प्रत्ययः ॥  
पूर्वे तु “आतपाः” इति पेटुः । तत्र बध्वा सहातपा अपि सेहिरे । तद्विरहिणा तु  
शशिकिरणा अपि न सेहिर इति योज्यम् । फलं तु समानम् ॥

गन्धमुद्धतरजःकणवाही विक्षिपन्विकसतां कुमुदानाम् ।

आदुधाव परिलीनविहङ्गा यामिनीमरुदपां वनराजीः ॥ ३१ ॥

गन्धमिति ॥ अपां कणवाही ॥ योग्यान्वये व्यवधानमपि सोढव्यम् ॥ विक-  
सतां कुमुदानां गन्धं सौरभमुद्धतं रजः परागो यास्वन्कर्मणि तद्यथा तथा ॥  
“शिषाद्विभाषा” इति विकल्पान्न कप् ॥ विक्षिपन्विकिरन् । इत्थं शिशिरः सुरभिः ।  
यामिनीमरुद्रात्रिवायुः परितो लीनाः शयिता विहङ्गा वासु ता वनराजीरादुधावप-  
त्कम्पयामास । वनराजिः किञ्चित्कम्पितेत्यर्थः । विहङ्गशयनविरोधेनेत्यर्थः ॥  
“आङ्गीपदर्थेऽभिव्याप्तौ” इत्यमरः ॥ यथा कश्चित्कामिनीं गन्धोदकादिना तिथञ्जा-  
कर्षति तद्वदिति भावः ॥

संविधातुमभिषेकमुदासे मन्मथस्य लसदंशुजलौघः ।

यामिनीवनितया ततचिह्नः सोत्पलो रजतकुम्भ इवेन्दुः ॥ ३२ ॥

संविधातुमिति ॥ यामिनी वनितेव तया रात्रिरूपया कान्तया मन्मथस्याभिषेकं  
त्रिभुवनजैत्रयात्राभिषेकं संविधातुं सम्यकर्तुमंशुवो जलानीव तेषामौघः पुरो लत-  
न्यस्मिन्सः । ततचिह्नः स्फुटलाञ्छन इन्दुः सोत्पलो रजतकुम्भ इवोदास उत्सृष्टः ॥  
अस्यतेः कर्मणि लिट् ॥ अत्र संविधातुमिति तुमुना प्रतीयमानोत्प्रेक्षयानुप्राणितो-  
ऽयमुपमोत्प्रेक्षयोः संकरः ॥

ओजसापि खलु नूनमनूनं नासहायमुपयाति जयश्रीः ।

यद्विभुः शशिमयूखसखः सन्नाददे विजयि चापमनङ्गः ॥ ३३ ॥

ओजसेति ॥ ओजसानूनं संपूर्णमप्यसहायं सहायरहितम् । पुरुषमिति शेषः ।  
जयश्रीर्नोपयाति खलु नूनम् । कुतः । यच्चस्माद्विभुः समर्थोऽप्यनङ्गः शशिमयूखानां स-  
खासहचरस्तथोक्तः । ससहायः सन्नित्यर्थः । विजयि विजयशीलम् ॥ “जिद्वि-”  
इत्यादिनेनिप्रत्ययः ॥ चापमाददे ॥ विशेषेण सामान्यसमर्थनरूपोऽर्थान्तरन्यासः ॥  
इत्थमुद्दीपनसामग्रीमुपवर्ष्य संप्रति तत्कार्यभूतं रतिवर्णनमारभते—

सङ्गनां विरचनाहितशोभैरागतप्रियकथैरपि द्रुत्यम् ।

संनिकृष्टरतिभिः सुरदारैर्भूपितैरपि विभूषणमीपे ॥ ३४ ॥

सन्ननामित्यादि ॥ संनिकृष्टरतिभिरासन्नसुरतोत्सवैरतएव सुरदारैः सुरवधूभि-  
राहितशोभैः प्रागेव विहितकेलिगृहमण्डनैरपि पुनः सन्ननां केलिगृहाणां विरचना  
मण्डनमीपेऽभिलेपे ॥ इषेः कर्मणि लिट् ॥ आगतप्रियकथैः प्राप्तप्रियजनवृत्तान्तै-  
रपि दूतस्य कर्म दूत्यं दूतिव्यापार ईषे ॥ “वा दूतवणिग्भ्यां च” इति यत्प्रत्ययः ॥  
तथा भूषितैरपि विभूषणं प्रसाधनमीपे । औत्सुक्यातिरेकादिति भावः ॥

न स्रजो रुरुचिरे रमणीभ्यश्चन्दनानि विरहे मदिरा वा ।

साधनेषु हि स्तेरुपधत्ते रम्यतां प्रियसमागम एव ॥ ३५ ॥

नेति ॥ विरहे वियोगावस्थायां स्रजो माल्यानि चन्दनानि गन्धा मदिरा म-  
द्यानि वा रमणीभ्यः ॥ “रुच्यर्थानां प्रीयमाणः” इति संप्रदानत्वाच्चतुर्थी ॥ न  
रुरुचिरे न रोचन्ते स्म । हि यस्मात्प्रियसमागम एव स्तेः साधनेषु स्रगादिषु रम्यतां  
मनोहरत्वम् । रुचिकरत्वमिति यावत् । उपधत्त आधत्ते । तदभावादरुचिर्युक्तवे-  
त्यर्थः ॥ अतएव वैधर्म्यात्कारणेन कार्यसमर्थनरूपोऽर्थान्तरन्यासः ॥ रम्यन्त एष्विति  
रम्याणि ॥ “पोरदुपधात्” इति यत्प्रत्ययः । “कृसल्युटो बहुलम्” इति बहु-  
ग्रहणादाधिकरणार्थः ॥

प्रस्थिताभिरधिनाथनिवासं ध्वंसितप्रियसखीवचनाभिः ।

मानिनीभिरपहस्तितधैर्यः सादयन्नपि मदोऽवललम्बे ॥ ३६ ॥

प्रस्थिताभिरिति ॥ अधिनाथनिवासं प्रियगृहं प्रति प्रस्थिताभिः प्रचलिताभिर्ध्वं-  
सितानि खण्डितानि प्रियसखीवचनानि स्वयं प्रस्थानं लाघवायेत्येवंरूपाणि या-  
भिस्ताभिर्मानिनीभिः कोपनाभिः ॥ “स्त्रीणामीर्ष्याकृतः कोपो मानोऽन्यासङ्गिनि  
प्रिये” इति लक्षणात् ॥ अपहस्तितं निरस्तं धैर्यं येन स तथा सादयन्मानं श-  
रीरं च कर्षयन्नपि । सदोषोऽपीत्यर्थः । मदोऽवललम्बे स्वीकृतः । अज्ञानव्याजेन  
लाघवापहवसौकर्यादिति भावः ॥

कान्तवेश्म बहु संदिशतीभिर्यातमेव रतये रमणीभिः ।

मन्मथेन परिलुप्तमतीनां प्रायशः स्वलितमप्युपकारि ॥ ३७ ॥

कान्तेति ॥ रतये सुरताय बहु संदिशतीभिरनेकं वाचिकं कथयन्तीभिः । सं-  
देशव्यसनाद्गन्तव्यमप्यजानतीभिरित्यर्थः । रमणीभिः कान्तवेश्म यातं प्राप्तमेव ।  
न तु मागान्मध्ये निवृत्तमित्यर्थः । तथाहि । मन्मथेन परिलुप्तमतीनां भ्रष्टमतीनां  
स्खालतं विरुद्धाचरणमपि प्रायश उपकारि भवति ॥

आशु कान्तमभिसारितवत्या योषितः पुलकरुद्धकपोलम् ।

निर्जिगाय मुखमिन्दुमखण्डं खण्डपत्रतिलकाकृति कान्त्या ॥ ३८ ॥

आश्विति ॥ आशु कान्तमभिसारितवत्या अभिगतवत्याः ॥ स्वार्थं णिञ् ॥ यो-  
पितः संवन्धि पुलकै रुद्धावावृत्तौ कपोलौ यस्य तत् । खण्डा प्रमृष्टा पत्राणां पत्रले-  
खानां तिलकस्य चाकृतिः संनिवेशो यस्य तत्तथोक्तं सुखं कान्त्याखण्डं पूर्णमि-  
न्दुं निर्जिगाय जयति स्मेत्यार्थीयमुपमा । “जयति द्वेषि” इति दण्डिना साहचर्याद्यु-  
गणनात् ॥

अथ युग्मेन सखीनायिकासंवादमाह—

उच्यतां स वचनीयमशेषं नेश्वरे परुपता सखि साध्वी ।

आनयैनमनुनीय कथं वा विप्रियाणि जनयन्ननुनेयः ॥ ३९ ॥

उच्यतामिति ॥ तत्र नायिकाह—स धूर्तोऽशेषमखिलं वचनीयं वक्तव्यमुच्य-  
ताम् । निःशङ्कमुपालभ्यतामित्यर्थः ॥ ब्रूञ्चो दुहादित्वादप्रधाने कर्मणि लोट् ॥  
अथ सख्याह—हे सखि । ईश्वरे भर्तारि नायके विषये परुपता पारुष्यं न साध्वी  
न हिता । अथ नायिकाह—हे सखि । तर्ह्येनमनुनीय सान्त्वयित्वानय । पुनः  
सख्याह—विप्रियाणि जनयन्नप्रियाणि कुर्वन्स कथं वानुनेयोऽनुनयार्हः ॥

किं गतेन न हि युक्तमुपैतुं कः प्रिये सुभगमानिनि मानः ।

योपितामिति कथासु समेतैः कामिभिर्वहुरसा धृतिरूहे ॥ ४० ॥

किमिति ॥ पुनर्नायिकाह—तर्हि गतेन तं प्रति गमनेन किम् । कोऽर्थ इत्यर्थः ।  
कुतः । उपैतुं गन्तुं न युक्तं हि । पुनः सख्याह—हे सुभगमानिनि सौन्दर्यमानि-  
नि । सुभगमात्मानं मन्यत इति ॥ “आत्ममाने स्वथ” इति चकाराणिनिप्रत्ययः ॥  
तस्मिन्प्रिये विषये को मानः । मानो न कर्तव्य इत्यर्थः । यद्वा । नहीत्यादि सखी-  
वाक्यम् । तत्र नहीत्येकं वाक्यम् । तद्युक्तं नहीत्यर्थः । हे सखि । किं तूपैतुं युक्तम् ।  
कुतः । सुभगमानिनि प्रिये को मानः । तादृग्जनस्य दुर्लभत्वादिति भावः । इत्येवं-  
पासु योपितां कथासु विषये समेतैः । समीपमागत्यार्कण्ययद्गिरित्यर्थः । कामिभि-  
र्वहुरसानेकस्वादा धृतिः संतोष ऊह ऊढा ॥ अत्र रौक्ष्योत्सुक्यनिर्वेदाद्यनेकभा-  
वशावल्यपरिपूर्णकान्ताकथाकर्णनादुत्तरोत्तरमपूर्वहृदयानन्दनिप्यन्दमानन्दसंज्ञा-  
मविन्दन्नित्यर्थः । प्रायेणात्र प्रौढाः कलहान्तरिताश्च नायिकाः ॥

योपितः पुलकरोधि दधत्या घर्मवारि नवसंगमजन्म ।

कान्तवक्षसि वभ्रूव पतन्त्या मण्डनं लुलितमण्डनतैव ॥ ४१ ॥

योपित इति ॥ पुलकरोधि रोमाञ्चव्यापि नवसंगमेन जन्म यस्य तद्वर्मावारि रो-  
दोदकं दधत्या इति सात्त्विकोक्तिः । कान्तवक्षसि पतन्त्येत्यौत्सुक्योक्तिः । योपितां

या ललितमण्डनतोत्सृष्टप्रसाधनत्वम् ॥ भावे तल्ल ॥ सैव मण्डनं वभूव । तादृशफ-  
लत्वात्तस्येति भावः ॥

शीधुपानविधुरासु निगृह्णन्मानमाशु शिथिलीकृतलज्जः ।

संगतासु दयितैरुपलेभे कामिनीषु मदनो नु मदो नु ॥ ४२ ॥

शीध्विति ॥ शिध्यतेऽनेनेति शीधु पक्षेक्षुरसविकारो मद्यविशेषस्तस्य पानेन विधु-  
रासु विमूढासु । तथा दयितैः संगतासु स्वयंप्राप्तासु च कामिनीष्वतिमानवतीस्वाशु  
मानं कोपं निगृह्णन्निवर्तयन् । शिथिलीकृता लज्जा येन स मदनो नु मदो नूपलेभे ।  
लक्ष्यते स्नेहार्थः ॥ प्रियसमागमशीधुपानरूपोभयकारणाभङ्गादुभयथा माननिग्रहाद्य-  
नुभावसाधारण्याच्च संदेहः । स एवालंकारः ॥

द्वारि चक्षुरधिपाणि कपोलौ जीवितं त्वयि कुतः कलहोऽस्याः ।

कामिनामिति वचः पुनरुक्तं प्रीतये नवनवत्वमियाय ॥ ४३ ॥

द्वारीति ॥ द्वारि त्वदागमनमार्ग एव चक्षुरिखौत्सुक्योक्तिः । अधिपाणि पाणौ  
करे कपोलाविति चिन्तोक्तिः । किं बहुना जीवितं त्वयि त्वदधीनम् । त्वां विना न  
जीवतीत्यर्थः । इति गाढानुरागोक्तिः । अतोऽस्याः कलहो विग्रहः कुत इत्येवं कामि-  
नां प्रीतये पुनरुक्तं पुनःपुनरुच्यमानं वचो दूतीवाक्यं नवनवत्वं नवप्रकारत्वमपूर्व-  
वद्भावमियाय ॥ प्रकारार्थे द्विर्भावः । कर्मधारयवद्भावात्सुपो लुक् ॥ कान्तानुराग-  
प्रकटनात्कामिनः प्रहृष्यन्तीति भावः ॥ कलहान्तरितेयम् ॥

साचि लोचनयुगं नमयन्ती रुन्धती दयितवक्षसि पातम् ।

सुभ्रुवो जनयति स्म विभ्रूषां संगतावुपरराम च लज्जा ॥ ४४ ॥

साचीति ॥ लोचनयुगं साचि तिर्यङ्गमयन्ती प्रिये तिर्यक्पातयन्ती । न तु ह्रिये-  
त्यर्थः । दयितवक्षसि पातं रुन्धतीष्टमपि प्रतिवधती लज्जा सुभ्रुवो नायिकाया विभ्रूषां  
शोभां जनयति स्म संगतौ सुरतप्रसङ्गे सत्युपरराम च । एवं यतस्तदा न दूषणमेवेति  
भावः ॥ “ विभाषाकर्मकात् ” इति परस्मैपदम् ॥

सव्यलीकमवधीरितस्त्रिं प्रस्थितं सपदि कोपपदेन ।

योषितः सुहृदिव स्म रुणाद्धि प्राणनाथमभिवाष्पनिपातः ॥ ४५ ॥

सव्यलीकमिति ॥ सव्यलीकं सापराधमतएवावधीरितोऽवज्ञातः सन् । स्त्रिंस्तम् ॥  
“ पूर्वकाल-” इत्यादिना तत्पुरुषः ॥ सपदि कोपस्य पदेन व्याजेन प्रस्थितं निर्ग-  
च्छन्तं प्राणनाथं प्रियं योषितः संबन्ध्यभिवाष्पनिपात आभिमुख्येनाशुमोक्षः सु-  
हृदिव रुणाद्धि स्म रुरोध । वाष्पपातस्य मन्युमोक्षलिङ्गतया प्रस्थानप्रतिबन्धकत्वा-

त्सुहृदौपम्यम् ॥ इयमधीरा खण्डिता—“ ज्ञातेऽन्यासङ्गिनि पत्नौ खण्डितेऽप्यांकपा-  
यिता । अधीराशु विमुञ्चन्ती विज्ञेया चात्र नायिका ” इति दशरूपके ॥

शङ्किताय कृतवाष्पनिपातामीर्ष्या विमुखितां दयिताय ।

मानिनीमभिमुखांहितचित्तां शंसति स्म घनरोमविभेदः ॥ ४६ ॥

शङ्कितयेति ॥ शङ्किताय दयितायाविश्वस्ताय नायकायेर्ष्या विमुखितां वि-  
मुखीकृताम् । अतएव कृतवाष्पनिपातां मानिनीं घनरोमविभेदः सान्द्रपुल्लकोदयो-  
ऽभिमुखमाहितं चित्तं यया ताम् । निष्कोपामित्यर्थः । शंसति स्म । व्यनक्ति स्मे-  
त्यर्थः । अन्यथा सात्त्विकानुदयादिति भावः ॥ अत्रापि पूर्वोक्तैव नायिका ॥

अथ संभोगश्चकारमाह । स आन्तरो बाह्यश्च । तत्र बाह्यरतमाह—

लोलदृष्टि वदनं दयितायाश्चुम्बति प्रियतमे रभसेन ।

ब्रीडया सह विनीवि नितम्बादंशुकं शिथिलतामुपपेदे ॥ ४७ ॥

लोलेति ॥ प्रियतमे लोलदृष्टि चञ्चलेक्षणं दयिताया वदनं रभसेन बलात्कारेण  
चुम्बति सति विनीवि निर्गतवन्धनमंशुकं नितम्बाद्रीडया सह शिथिलतामुपपेदे ।  
उभयमपि शिथिलमासीदित्यर्थः ॥ अत्र ब्रीडांशुकरूपसंबन्धिभेदभिन्नदृष्टिसंसन-  
रूपशैथिल्यस्याभेदाध्यवसायनिबन्धनातिशयोक्तिमूलसहोक्तिविशेषोऽलंकारः । अ-  
तएव ब्रीडांशुकौपम्यं च कल्प्यम् । अत्र वात्स्यायनः—“ बाह्यमाभ्यन्तरं चेति  
द्विविधं रतमुच्यते । तत्रार्थं चुम्बनाश्लेषनखदन्तक्षतादिकम् । द्वितीयं सुरतं मासा-  
न्नानाकारेण कल्पितम् ” इति ॥

ह्रीतया गलितनीवि निरस्यन्नन्तरीयमवलम्बितकाञ्चि ।

मण्डलीकृतपृथुस्तनभारं सखजे दयितया हृदयेशः ॥ ४८ ॥

ह्रीतयेति ॥ गलितनीवि गलितवन्धनं तथाप्यवलम्बिता काञ्ची येन तत् । का-  
ञ्चीलग्रमित्यर्थः । तदन्तरीयमधोऽशुकम् ॥ “ अन्तरीयोपसंव्यानपरिधानान्वधो-  
ऽशुके ” इत्यमरः ॥ निरस्यन्नाक्षिपन् । हृदयेशः प्रियो ह्रीतया वस्त्रापगमाल्लज्जितया ॥  
ह्रीधातोः कर्तरि क्तः ॥ दयितया मण्डलीकृतो वर्तुलीकृतः पृथुस्तनभारो यास्प-  
न्कर्मणि तद्यथा तथा । गाढमित्यर्थः । सखजे आश्लिष्टः । प्रियदृष्टेः प्रतिवन्द्यार्थ-  
मित्यर्थः ॥

आदृता नखपदैः परिरम्भाश्चुम्बितानि घनदन्तनिपातैः ।

सौकुमार्यगुणसंभृतकीर्तिर्वाम एव सुरतेष्वपि कामः ॥ ४९ ॥

आहता इति ॥ परिरम्भा आलिङ्गनानि नखपदैर्हेतुभिराहता अभिमताः ॥ “हेतौ” इति तृतीया ॥ तथा चुम्बितानि चुम्बनानि घनदन्तनिपातैर्गाढदन्तक्षतैर्हेतुभिराह-  
तानीति लिङ्गविपरिणामः । सुरतसुखोद्दीपकत्वान्नखदन्तक्षतपूर्वकेष्वालिङ्गनचुम्ब-  
नेष्वादरः संवृत्त इत्यर्थः । न तु सुकुमारे कामतन्त्रे कथं पीडाकरेष्वादर इति न  
वाच्यमित्याह—सौकुमार्येति ॥ सौकुमार्यमेव गुणस्तेन संभृतकीर्तिलेब्धयशाः कामः  
सुरतेषु संभोगेष्वपि । न केवलं विप्रलम्भेष्विति भावः । वामः क्रूर एव । सुकुमारः  
काम इति वादमात्रम् । वस्तुतस्तु पीडयन्नेव सुखमावहतीति भावः ॥ सामान्येन  
विशेषणसमर्थनरूपोऽर्थान्तरन्यासः ॥

अथाभ्यन्तरं रतमाह—

पाणिपल्लवविधूननमन्तः सीत्कृतानि नयनार्धनिमेषाः ।

योषितां रहसि गद्गदवाचामस्रतामुपययुर्मदनस्य ॥ ५० ॥

पाणीति ॥ रहस्येकान्त इति विश्रम्भातिशयोक्तिः । गद्गदवाचां स्वलद्गिरां यो-  
षितां संवन्धीनि पाणिपल्लवयोर्विधूननं कम्पनमन्तः सीत्कृतानि सीत्काराः ॥ एतेन  
कुट्टमितारूपो भाव उक्तः—“अधरपीडनादौ सुखेऽपि दुःखवदुपचारः कुट्टमितम्”  
इति लक्षणात् ॥ नयनानामर्धनिमेषा अर्धनिमीलितानि । रहस्येकान्ते गद्गदवाचां यो-  
षितामिति विशेषणसामर्थ्यात् । गद्गदवाक्त्वं चेतानि मदनस्यास्रतामुपययुः । अस्त्र-  
वत्पुंसामुद्दीपनान्यासन्नित्यर्थः ॥ अत्र सीत्कारार्धनिमेषादिना सुखपारवश्यं व्यज्यते ।  
तदुक्तं रतिरहस्ये—“स्रस्तता वपुषि मीलनं दृशोर्मूर्च्छना च रतिलाभलक्षणम् ।  
श्लेषयेत्सजवनं मुहुर्मुहुः सीत्करोति गतलज्जिताकुला ” इति ॥

अथ मधुपानवर्णनमारभते—पातुमिखादिना ॥

पातुमाहितरतीन्यभिलेषुस्तर्षयन्त्यपुनरुक्तरसानि ।

सस्मितानि वदनानि वधूनां सोत्पलानि च मधूनि युवानः ॥ ५१ ॥

युवान आहितरतीनि वर्धितरागाण्यतएवापुनरुक्तरसानि पुनः पुनः पानेनाप्य-  
पूर्वस्वादान्यतएव तर्षयन्ति तृष्णोत्पादकानि । अतृप्तिकराणीत्यर्थः । सस्मितानि  
वधूनां वदनानि सोत्पलानि मधूनि च पातुमभिलेषुरिच्छन्ति स्म ॥ अत्र प्रस्तु-  
तानामेव वदनानां मधूनां च पानक्रियौपम्यस्य गम्यत्वात्केवलं प्राकरणिकविषयत-  
या तुल्ययोगितालंकारः—“प्रस्तुतानां तथान्येषां केवलं तुल्यधर्मतः । औपम्यं  
गम्यते यत्र सां मता तुल्ययोगिता ” इति लक्षणात् ॥

कान्तसंगमपराजितमन्यौ वारुणीरसनशान्तविवादे ।

मानिनीजन उपाहितसंधौ संदधे धनुषि नेष्टुमनङ्गः ॥ ५२ ॥

कान्तेति ॥ कान्तसंगमेन पराजितमन्यौ लक्ष्मरोपे । तदवधिकत्वात्तस्येति भावः । किंच वारुणीरसनेन मध्वास्वादेन शान्तो विवादो वाकलहादिर्यस्य तस्मिन् । अत उपाहितसंधौ प्रियैः सह कृतसंधाने मानिनीजने विषयेऽनङ्गो धनुषीपुं न संदधे । सिद्धसाध्ये साधनवैयर्थ्यादिति भावः ॥

कुप्यतां भवतानतचित्ताः कोपितांश्च वरिवस्यत यूनः ।

इत्यनेक उपदेश इव स्म स्वाद्यते युवतिभिर्मधुवारः ॥ ५३ ॥

कुप्यतेति ॥ यूनः प्रियान्कुप्यत यूनां कोपं जनयत ॥ नात्र “ कुप्यदुह-” इत्यादिना यूनां संप्रदानत्वे चतुर्थी तस्य यं प्रति कोप इति नियमात् । अत्र कोपत्वात्कृत्रिम इत्याश्वानतचित्ता अनुकूलचित्ता भवत । किंच कोपितान्वरिवस्यत परिचरत ॥ “ नमोवरिवश्चित्रङ्गः क्यच् ” इति क्यच् । वरिवसः परिचर्यायामित्यर्थे तस्य नियमश्च ॥ इत्येवमनेकोऽनेकप्रकारो य उपदेशः प्रवर्तकवाक्यं संदेश इव मधुवारो मधुपानावृत्तिः ॥ “ मधुवारा मधुक्रमाः ” इत्यमरः ॥ युवतिभिः स्वाद्यते स्म ॥ मधुवारस्य कोपादिकार्यप्रवर्तकत्वसाम्यादुपदेश इवेत्युत्प्रेक्षा ॥ अनियताः खलु मत्तचेष्टा इति भावः ॥

भर्तृभिः प्रणयसंभ्रमदत्तां वारुणीमतिरसां रसयित्वा ।

ह्रीविमोहविरहाडुपलेभे पाटवं नु हृदयं नु वधूभिः ॥ ५४ ॥

भर्तृभिरिति ॥ भर्तृभिः प्रणयसंभ्रमाभ्यां प्रेमादराभ्यां दत्ताम् ॥ “ संभ्रमः साध्वसेऽपि स्यात्संवेगादरयोरपि ” इति विश्वः ॥ अतएवातिरसामधिकस्वादां वारुणीं वरुणात्मजाम् ॥ “ सुरा हलिप्रिया हाला परिमुद्गरुणात्मजा ” इत्यमरः ॥ रसयित्वास्वाद्य वधूभिर्ह्रीविमोहविरहान्मदेन लज्जाजाड्यापगमाद्रेताः पाटवं नु हृदयं नु ज्ञानविशेषं नूपलेभे । अतएव हृदयस्य तत्कार्यज्ञानसामर्थ्याद्दृढयमेव प्रागसत्पश्चाल्लब्धमिति संदेहः । अन्यथा कथं प्रियं प्रति वक्रोक्तयापथेषु प्रह्लाचरिति भावः ॥ संदेहालंकारः ॥

स्वादितः स्वयमथैधितमानं लम्बितः प्रियतमैः सह पीतः ।

आसवः प्रतिपदं प्रमदानां नैकरूपरसतामिव भेजे ॥ ५५ ॥

स्वादित इति ॥ स्वयं स्वादितः । आदौ स्वयमेव पीतोऽथानन्तरं प्रियतमैरेधितमानं वर्धितवहुसमानं यथा तथा लम्बितो ग्राहितः । स्वहस्तेन प्रापित इत्यर्थः । ततः प्रियतमैः सह पीतः । युगपदेकपात्रेण पीत इत्यर्थः । आसवः प्रमदानां प्रतिपदं प्रतिक्षणं नैकरूपरसतामनेकविधस्वादुत्वम् ॥ नञर्थस्य नशब्दस्य सुप्सुपेति नमासः ॥ नञसमासे नलोपः स्यात् । भेज इव प्रापेव । प्रापेणोपचारविशेषाद्भेजोऽप्यु



रसविशेषः स्यादिति भावः ॥ आस्वादनादिपदार्थानामनेकरसताप्राप्तिहेतुत्वात्का-  
व्यलिङ्गं तावदेकं स्वादनादीनामनेकधर्माणामेकस्मिन्नेव सर्वक्रमेण संबन्धात्पर्यायभे-  
दश्च तयोश्च संसृष्टयोरनेकरसत्वोत्प्रेक्षावीजत्वात्तया सहाङ्गाङ्गिभावेन संकरः ॥

भ्रूविलाससुभगाननुकर्तुं विभ्रमानिव वधूनयनानाम् ।

आददे मृदुविलोलपलाशैरुत्पलैश्चषकवीचिषु कम्पः ॥ ५६ ॥

भ्रूविलासेति ॥ भ्रूविलासैः सुभगान्सुन्दरान्वधूनयनानां विभ्रमाननुकर्तुं तैरा-  
त्मानं समीकर्तुमिवेति फलोत्प्रेक्षा । मृदुविलोलपलाशैरीषचञ्चलदलैरुत्पलैश्चषकेषु  
या वीचयो मधूर्यस्तासु यः कम्पः स आददे स्वीकृतः । न तु स्वकम्पस्तस्य वि-  
लोलविशेषणनैवोक्तत्वात्तत्स्वीकारश्च तद्योग एव । पूर्वं नेत्रमात्रसाम्यभाजामुत्पलानां  
कम्पमानवीचियोगात्सुभ्रूविलासनेत्रसाम्यं जातमित्यर्थः ॥

ओष्ठपल्लवविदंशरुचीनां हृद्यतामुपययौ रमणानाम् ।

फुल्लोचनविनीलसरोजैरङ्गनास्यचषकैर्मधुवारः ॥ ५७ ॥

ओष्ठेति ॥ ओष्ठ एव पल्लवस्तस्य विदंशे दंशने रुचिरभिलापो येषां तेषाम् । मुख-  
सुरापानमिषेणाधरं पिपासतामित्यर्थः । रमणानां फुल्लानि लोचनान्येव विनीलस-  
रोजानि येषु तैः । अङ्गनास्यान्येव चषकाणि पानपात्राणि ॥ “चषकोऽस्त्री पान-  
पात्रम्” इत्यमरः ॥ तैर्मधुवारो मधुपानावृत्तिर्हृद्यतां हृद्यप्रियतामुपययौ ॥ “हृद्यस्य  
प्रियः” इति यत्प्रत्ययः । “हृद्यस्य हृल्लेखयदण्लास-” इति ह्रद्भावः ॥ रम-  
णविशेषणार्थहेतुककाव्यलिङ्गसंकीर्णरूपकालंकारः ॥

प्राप्यते गुणवतापि गुणानां व्यक्तमाश्रयवशेन विशेषः ।

तत्तथा हि दयिताननदत्तं व्यानशे मधु रसातिशयेन ॥ ५८ ॥

प्राप्यते इति ॥ गुणवताप्याश्रयवशेन गुणानां विशेषः प्रकर्षः प्राप्यते व्यक्तम् ।  
तत्तथा । यदुक्तं तथैवेत्यर्थः । हि यस्माद्दयिताया आननेन ॥ करणेन ॥ दत्तं मधु  
रसातिशयेन स्वादुप्रकर्षेण ॥ कर्त्रा ॥ व्यानशे व्याप्तम् ॥ विशेषेण सामान्यसमर्थ-  
नरूपोऽर्थान्तरन्यासः ॥

वीक्ष्य रत्नचषकेष्वतिरिक्तां कान्तदन्तपदमण्डनलक्ष्मीम् ।

जज्ञिरे बहुमताः प्रमदानामोष्ठयावकनुदो मधुवाराः ॥ ५९ ॥

वीक्ष्येति ॥ रत्नचषकेषु स्फटिकादिमणिपात्रेष्वतिरिक्तां यावकापगमात्पूर्वाभ्य-  
धिकं कान्तस्य यदन्तपदमण्डनं तस्य लक्ष्मीं शोभाम् । प्रतिविम्बितामिति शेषः ।  
वीक्ष्यौष्ठयावकनुदोऽधरलाक्षारांगहारिणो मधुवारा मधुपानाभ्यासाः प्रमदानां व-

हुमता अभिमताः ॥ वर्तमाने क्तः । तद्योगात्पट्टी ॥ जज्ञिरे जाताः । तेषां प्रिया-  
नुरागचिह्नप्रकाशकत्वादिति भावः ॥

मधुपानाद्विलोचनेषु रागोत्पत्तिरधरेभ्यश्च लाक्षारागनिवृत्तिर्मध्वाननयोश्चान्यो-  
न्यगन्धसंक्रान्तिरिति स्थिते सत्युत्प्रेक्षते—

लोचनाधरकृताहृतरागा वासिताननविशेषितगन्धा ।

वारुणी परगुणात्मगुणानां व्यस्यं विनिमयं नु वितेने ॥ ६० ॥

लोचनेति ॥ लोचने चाधरश्च लोचनाधरम् ॥ “समुद्राभ्राद्घः—” इति व्यभि-  
चारज्ञापकान्नात्राधरशब्दस्य पूर्वनिपातः । कृतश्चासावाहृतश्चेति विशेषणसमासः ॥  
लोचनाधरस्य कृताहृतो रागो यया सा तथोक्ता । लोचनयोः कृतरागाधरादास-  
मन्ताहृतरागा चेत्यर्थः ॥ पृष्ठ्याश्चार्थसंबन्धात्सामान्यस्य योग्यविशेषणपर्यवसान-  
नियमेनाधिकरणापादानार्थनायोरक्षेपात् । तथा चाधरलोचनपरगुणयो रागतद्वि-  
रहयोः स्थानविपरीतवृत्तिं कृतवतीत्यर्थः । तथा वासितेन स्वगन्धसंक्रान्तिमुराभते-  
नाननेन विशेषितोऽतिशयितो गन्धो यस्याः सा । यद्वा । वासितानना चासावर्था-  
दाननेनैव विशेषितगन्धा चेति कृतवहुव्रीहिविशेषणसमासः । उभयथाप्याननसं-  
क्रान्तस्वगन्धा स्वसंक्रान्ताननगन्धा चेत्यर्थः । एवंभूता वारुणी मदिरा परगुणा-  
त्मगुणानां परयोर्लोचनाधरयोर्गुणौ च परस्याननस्य गुण आत्मनो वारुण्या गुणश्च  
परगुणात्मगुणास्तेषां परगुणानामात्मगुणानां व्यस्यं नु विनिमयं नु वितेने वि-  
स्तारयामास ॥ चित्तेन प्रामादिकी वस्तुपरिवृत्तिर्व्यत्ययः । बुद्धिपूर्वा तु वस्तुप-  
रिवृत्तविनिमयः । अत्र तन्त्रोच्चरितस्य परगुणशब्दस्यावृत्त्या परगुणौ च परगुणा-  
त्मगुणौ चेति विग्रहः कथंचिदगत्या सोढव्यः । उपमानपूर्वपदवहुव्रीहिवत् । तथा  
चायमर्थः । परगुणयोरधरलोचनगुणयोररागतद्विरहयोर्व्यस्यं नु विनिमयं नु वितेने ।  
तथा परगुणात्मगुणयोराननगन्धात्मगन्धयोश्च व्यत्ययं नु विनिमयं नु वितेने ।  
अन्यथा कथमन्यांस्त्रयन्यधर्मोपलम्भः संभवतीति भावः । अत्र लोचनाधररागयो-  
स्तदभावयोर्वा भेदेऽप्यभेदाध्यवसायादेकत्ववाचो युक्तिः । तस्मात्तन्मूलातिशयो-  
क्त्यनुप्राणिता चेयं व्यत्ययविनिमययोरन्यतरकरणोत्प्रेक्षेति संक्षेपः । सा च प्रतीय-  
माना व्यञ्जकप्रयोगात् । नुशब्दस्तु संशये ॥

तुल्यरूपमसितोत्पलमक्षणोः कर्णं निरुपकारि विदित्वा ।

योषितः सुहृदिव प्रविभेजे लम्भितेक्षणरुचिर्मदरागः ॥ ६१ ॥

तुल्येति ॥ अक्ष्णोस्तुल्यरूपमक्षितुल्याकृति योषितः कर्णं कर्णावतंसीकृतमनि-  
तोत्पलं निरुपकार्यनुपकारकं विदित्वा ज्ञात्वा । तत्कार्यशोभायाः कर्णान्तिवश्रान्ते-  
नाक्ष्णैव कृतत्वादिति भावः । मदरागः सुहृदिवोत्पलस्य बन्धुरिव । अनिष्टवारक-

त्वादिति भावः । लम्बितेक्षणरुचिरावृतनयनकान्तिः सन् । प्रविभेजे वर्णान्तरापा-  
दनेन प्रविभक्तवान् । अवैलक्षण्यकरादक्ष्णो व्यावर्तयामास । ततो विच्छित्तिक-  
रत्वादिति भावः ॥

क्षीणयावकरसोऽप्यतिपानैः कान्तदन्तपदसंभृतशोभः ।

आययावतितरामिव वध्वाः सान्द्रतामधरपल्लवरागः ॥ ६२ ॥

क्षीणेति ॥ अतिपानैः क्षीणयावकरसः क्षीणलाक्षारगोऽपि कान्तस्य दयितस्य  
दन्तपदेन दन्तक्षतेन संभृता शोभा यस्य सः । वध्वा अधरपल्लवरागोऽतितरामति-  
मात्रम् ॥ अतिशब्दात्तरप्प्रत्यये “ किमेत्तिङ्ङुव्यय—” इत्यादिनाम्प्रत्ययः । “ तद्धि-  
तश्चासर्वविभक्तिः ” इत्यव्ययसंज्ञा ॥ सान्द्रतां घनत्वमाययाविव । प्रियोपभोगचिह्न-  
मण्डितानां कामिन्यवयवानां किमन्यैर्मण्डनैरिति भावः ॥ तत्र क्षीणस्यापि सा-  
न्द्रतेति विरोधात्कान्तदन्तेत्यादिविशेषणगत्या सान्द्रत्वे हेतूक्त्या काव्यलिङ्गं तत्संकी-  
र्णां चोत्प्रेक्षा ॥

रागकान्तनयनेषु नितान्तं विद्रुमारुणकपोलतलेषु ।

सर्वगापि ददृशे वनितानां दर्पणेष्विव मुखेषु मदश्रीः ॥ ६३ ॥

रागेति ॥ वनितानां सर्वगापि सर्वाङ्गतापि ॥ “ अन्तात्यन्त—” इत्यादिना ङः ॥  
मदश्री रागेण कान्तानि नयनानि येषु तेषु विद्रुमवदरुणानि कपोलतलानि येषु तेषु  
मुखेषु दर्पणेष्विव नितान्तं ददृशे । तेषां नयनदिनेर्मल्येन रागाभिव्यक्तिसंभवादिति  
भावः ॥ अत्र मदश्रीः सर्वगातापि मुखेष्वेव ददृश इति विरोधः । तस्य मुखविशे-  
षणैः समाधानात्काव्यलिङ्गानुप्राणितो विरोधवदाभासोऽलंकारः । स चोपमया  
संसृज्यते ॥

वद्धकोपविकृतीरपि रामाश्चारुताभिमततामुपनिन्दे ।

वश्यतां मधुमदो दयितानामात्मवर्गहितमिच्छति सर्वः ॥ ६४ ॥

वद्धेति ॥ वद्धा कोपेन विकृतिर्याभिस्तास्तथाभूता अपि रामाः ॥ कर्म ॥ चारु-  
ता तासां सौन्दर्यम् ॥ कर्त्री ॥ अभिमतां प्रियवाल्लभ्यमुपनिन्दे । सौन्दर्ये हि वि-  
कृतिमपि रोचयत इति भावः । मधुमदो दयितानां वश्यतां विधेयत्वमुपनिन्दे ।  
तथाहि । सर्व आत्मवर्गहितमिच्छति । अतश्चारुता स्त्रीत्वात्स्त्रीणामुपचकार । मधु-  
मदस्तु पुंस्त्वात्पुंसांमिति युक्तमित्यर्थः ॥ अत्र विकृता अप्यभिमताः कुपिता अपि  
वश्या इति विरोधस्य चारुतामदाभ्यां समाधानादुभयथापि विरोधाभासो भवन्न-  
र्थान्तरन्यासेन संसृज्यते ॥

वाससां शिथिलतामुपनाभि ह्रीनिरासमपदे कुपितानि ।

योषितां विदधती गुणपक्षे निर्ममार्ज मदिरा वचनीयम् ॥ ६५ ॥

वाससामिति ॥ उपनाभि नाभिसमीपे वाससां शिथिलतां ह्रीनिरासं लज्जात्यागमपदे कुपितान्यस्थानकोषांश्च गुणपक्षे गुणकौटौ विदधती निवेशयन्ती । दोषानप्येतान्गुणान्कुर्वतीत्यर्थः । मदिरापि योषितां वचनीयम् “ न नाभिं दर्शयेत् ” इति शास्त्रनिषिद्धाचरणनिन्दां निर्ममार्ज । तथा दोषाणामपि वस्त्रशैथिल्यादीनां तदानीं गुणत्वान्न कश्चिद्वचनीयावकाश इत्यर्थः ॥

भर्तृषूपसखि निक्षिपतीनामात्मनो मधुमदोद्यमितानाम् ।

व्रीडया विफलया वनितानां न स्थितं न विगतं हृदयेषु ॥ ६६ ॥

भर्तृष्विति ॥ उपसखि सखीसमीपे ॥ समीपार्थेऽव्ययीभावः ॥ आत्मनः स्वदेहान् ॥ “ आत्मा जीवे धृतौ देहे स्वभावे परमात्मनि ” इति वैजयन्ती ॥ भर्तृषु निक्षिपतीनां निपातयन्तीनाम् । भर्तृणामुपरि पतन्तीनामित्यर्थः ॥ “ आच्छिन्नयोर्नुम् ” इति विकल्पान्नुमभावः ॥ कुतः । मधुमदेनोद्यमितानां प्रेरितानाम् । न तु स्वच्छयेति भावः । वनितानामनुरक्तस्त्रीणाम् ॥ “ वनिता जनितात्यर्थानुरागायां च योषिति ” इति विश्वः ॥ हृदयेषु विफलया । अनुचिताचरणादिति भावः । व्रीडया न स्थितं न विगतम् । वैफल्यात्तस्या मदोपाधिकत्वाच्चेति भावः । अतएव नाभयनिषेधविरोधः ॥

रुन्धती नयनवाक्यविकाशं सादितोभयकरा परिरम्भे ।

व्रीडितस्य ललितं युवतीनां क्षीवता बहुगुणैरनुजहे ॥ ६७ ॥

रुन्धतीति ॥ नयनानां वाक्यानां च विकाशं प्रागल्भ्यं रुन्धती प्रतिवधन्ती । तथा परिरम्भ आलिङ्गने सादितौ स्तम्भिताबुधौ करौ यया सा युवतीनां संवन्धिनी क्षीवता मत्तता ॥ कर्तरि क्तः । अनुपसर्गात् “ फुल्लक्षीवकृशोल्लायाः ” इति निपातनात्साधुः ॥ क्षीवा मत्ता तस्या भावः क्षीवता ॥ त्वतलोगुणवचनस्य पुंवद्भावो वक्तव्यः ॥ बहुगुणैर्दृष्टिसंकोचादिभिर्व्रीडितस्य व्रीडायाः ॥ भावे क्तः ॥ ललितं विलासमनुजहेऽनुचक्रे ॥ कर्तरि लिट् ॥ व्रीडाकार्यकरत्वाद्द्रीटानुकरणामित्युपमालंकारः ॥

योषिदुद्धतमनोभवरागा मानवस्यपि ययौ दयिताङ्गम् ।

कारयत्यनिभृता गुणदोषे वारुणी खलु रहस्यविभेदम् ॥ ६८ ॥

योषिदिति ॥ उद्धत उत्कटो मनोभवेन यो रागः स यस्याः सा योषिन्मानव-  
त्यपि दयितस्याङ्गं ययौ । यतो मानाद्रागो वलीयानिति भावः । लाघवदोषं परिह-  
रति—कारयतीति ॥ अनिभृता चपला । न कार्यकारिणीत्यर्थः । वारुणी मदिरा गुणेषु  
दोषेषु च विषये ॥ सर्वोऽपि द्वन्द्वो विभाषयैकवद्भवति ॥ रहस्यविभेदं रहस्यभङ्गं  
कारयति खलु । वलान्निगूहितावपि गुणदोषौ प्रकाशयतीत्यर्थः । यतो निगूढरागप्र-  
कटनं प्रकटमानत्यागश्च प्रमत्ताया न लाघवमावहति । अबुद्धिपूर्वकत्वादिति भावः ॥

आहिते नु मधुना मधुरत्वे चेष्टितस्य गमिते नु विकाशम् ।

आवभौ नव इवोद्धतरागः कामिनीष्ववसरः कुसुमेषोः ॥ ६९ ॥

आहित इति ॥ मधुना मद्येन चेष्टितस्य व्यापारस्य मधुरत्वे माधुर्यं आहिते नु  
प्रागसत्येव मनोहरत्वे संप्रत्युत्पादिते वा । विकाशं गमिते नु प्राक्सत्येव माधुर्यं  
प्रकर्षं प्रापिते वा । उद्धतराग उद्धिक्तरागः । अतएव कुसुमेषोः कामिनीष्ववसरः  
प्रवेशो नव इवावभौ । नित्यसंनिहितोऽपि मदनः कामिनीषु मदकृततात्कालिकचे-  
ष्टामाधुर्याद्रागोद्रेके सत्यपूर्ववदुद्दीप्तोऽभूदित्यर्थः ॥ संशयानुप्राणितेयमुत्प्रेक्षा ॥

मा गमन्मदविमूढधियो नः प्रोज्ज्य रन्तुमिति शङ्कितनाथाः ।

योषितो न मदिरां भृशमीषुः प्रेम पश्यति भयान्यपदेऽपि ॥ ७० ॥

मा गमन्निति ॥ शङ्कितनाथा अविश्वस्तपुरुषा योषितो मदेन विमूढधियः  
स्तब्धबुद्धयो नोऽस्मान्प्रोज्ज्य विसृज्य ॥ प्रपूर्वादुज्जतेः समासेऽनञ्पूर्वे लो ल्यप् ॥  
रन्तुं मा गमन्न गच्छन्तिवति । मनीषयेति शेषः ॥ गमेर्माडि लुङ् । “न माङ्गयोगे” इ-  
त्यङागमप्रतिषेधः ॥ मदिरां भृशमतिमात्रं नेषुर्नेच्छन्ति स्म । किंतु भर्तृवियोगभया-  
दीषदेव पपुरित्यर्थः । तथाहि । प्रेम स्नेहोऽपदेऽस्थानेऽपि भयान्यनिष्ठानि प-  
श्यत्युत्प्रेक्षते । शङ्कत इति यावत् ॥ शङ्काहेतौ प्रेमिण कर्तृत्वोपचारः ॥

चित्तनिर्वृतिविधायि विविक्तं मन्मथो मधुमदः शशिभासः ।

संगमश्च दयितैः स्म नयन्ति प्रेम कामपि भुवं प्रमदानाम् ॥ ७१ ॥

चित्तेति ॥ चित्तस्य निर्वृतिविधायि सुखकरं विविक्तं रहः ॥ “विविक्तं रहसि  
स्मृतम्” इति विश्वः ॥ मन्मथो मधुमदो मधुमदः शशिभासश्चन्द्रिका दयितैः  
सह संगमश्च ॥ “वृद्धो यूना—” इति निर्देशात्सहशब्दाप्रयोगेऽपि सहार्थे तृतीया ॥  
एतानि प्रमदानां प्रेम वियोगासहत्वावस्थासंभोगं कामपि भुवं कांचिद्दशां नयन्ति  
स्म । रत्यवस्थामप्यतिक्रम्य शृङ्गारावस्थां क्रीडामयीं निन्युरित्यर्थः ॥ “प्रेमाभि-  
लाषो रागश्च स्नेहः प्रेमरतिस्तथा । शृङ्गारश्चेति संभोगः सप्तावस्थः प्रकीर्तितः”  
इत्युक्तं रसरत्नाकरे । “प्रेमा दिदृक्षा रम्येषु तच्चित्ताप्यभिलापकः । रागस्तत्सङ्ग-

बुद्धिः स्वास्त्रेहस्तत्प्रवणक्रिया । तद्वियोगासहं प्रेम रतिस्तत्सद्वर्तनम् । शृङ्गारस्त-  
त्समं क्रीडा संभोगः सप्तथा क्रमः” इति ॥

क्रीडावस्थामाह—

धार्ष्ट्यलङ्घितयथोचितभूमौ निर्दयं विलुलितालकमाल्ये ।

मानिनीरतिविधौ कुसुमेषुर्मत्तमत्त इव विभ्रममाप ॥ ७२ ॥

धाष्ट्येति ॥ धार्ष्ट्येन प्रागल्भ्येन लङ्घिता यथोचिता योग्या भूमिर्मर्यादा यस्मिन्-  
थोक्ते । कुम्बनताडनमणितसीत्कारपुरुषपायितादीं स्वयमुच्छृङ्खलवृत्तिरिति भावः ।  
निर्दयं यथा तथा विलुलितान्याकर्षणाकुलितान्यलकमाल्यानि यस्मिन्स्मिन्मानि-  
नीरतिविधौ स्त्रीसुरते कुसुमेषुः कामः मत्तमत्तो मत्तप्रकार इव विभ्रमं विजृम्भणमाप  
प्राप । मत्तः किं न करोतीति भावः ॥ कारयितरि कर्तृत्वोपचारादुत्प्रेक्षा ॥

शीधुपानविधुरेषु वधूनां निघ्नतामुपगतेषु वपुःषु ।

ईहितं रतिरसाहितभावं वीतलक्ष्यमपि कामिषु रेजे ॥ ७३ ॥

शीध्वति ॥ शीधुपानेन मद्यपानेन विधुरेषु विदलेषु ॥ “मरेयमासवः शीधुः”  
इत्यमरः ॥ अतएव वपुःष्वङ्गेषु निघ्नतां प्रियपराधीनतामुपगतेषु सत्तु ॥ “अधीनो  
निघ्न आयत्तः” इत्यमरः ॥ वधूनां संवन्धि रतिरसे सुरतरसास्वाद आहितभावं दत्त-  
चित्तं कामिषु विषय ईहितं कुम्बनताडनादिचेष्टितं वीतलक्ष्यं निर्विषयम् । अस्थान-  
कृतमपीत्यर्थः । रेजे । रागिणां स्खलितमपि शोभत इति भावः ॥ विरोधालङ्कारः ॥

अन्योन्यरक्तमनसामथ विभ्रतीनां

चेतोभुवो हरिसखाप्सरसां निदेशम् ।

वैबोधिकध्वनिविभावितपश्चिमार्धा

सा संहतेव परिवृत्तिमियाय रात्रिः ॥ ७४ ॥

अन्योन्येति ॥ अथ हरिसखा इन्द्रसचिवा गन्धर्वास्तेषामप्सरसां चान्योन्य-  
रक्तमनसां परस्पराणुरक्तचित्तानां चेतोभुवः कामस्य निदेशमाज्ञां विभ्रतीनां न्यगि-  
धेयानाम् । तासु रममाणास्वेवेत्यर्थः ॥ “पट्टी चानादरे” इति पट्टी ॥ विद्योपनं  
शीलमेषां ते वैबोधिका वैतालिकाः ॥ “शीलम्” इति टक् ॥ तेषां ध्वनिनिर्माण-  
रवैविभावितोऽभ्यूहितो ज्ञातः पश्चिमार्धश्चरमभागो यस्याः सा तथोक्ता सा रात्रिः  
संहता संक्षिप्तेत्युत्प्रेक्षा । सुखिनां भूयानपि कालो लघ्वीवानिव भवतीति भावः ।  
परिवृत्तिं विवृत्तिमियाय । प्रभातकल्पाभूदित्यर्थः ॥

निद्राविनोदितनितान्तरतिक्रमाना-  
 मायामिमङ्गलनिनादविवोधितानाम् ।  
 रामासु भाविविरहाकुलितासु यूनां  
 तत्पूर्वतामिव समादधिरे रतानि ॥ ७५ ॥

निद्रेति ॥ निद्रया विनोदितोऽपनीतो नितान्तमत्यर्थं यो रत्याः क्लमः स येषां तेषा-  
 मायामिभिरायामवद्भिर्दीर्घैर्मङ्गलनिनादैर्वैवोधिकध्वनिभिर्विवोधितानां यूनां रामा-  
 सु ॥ “सुन्दरी रमणी रामा” इत्यमरः ॥ भाविविरहेणाकुलितासु सतीषु रतानि ।  
 तान्येव पूर्वाणि प्रथमानि तत्पूर्वाणि तेषां भावस्तत्पूर्वता ताम् ॥ भावे तल्पप्रत्ययः ॥  
 समादधिरे प्रापुरिवेत्युत्प्रेक्षा । आद्यसुरतवदादरात्प्रवर्तन्त इत्यर्थः । यदुत्तरकालं  
 दुर्लभं तदतितृष्णयानुभूयत इत्यर्थः ॥

कान्ताजनं सुरतखेदनिमीलिताक्षं  
 संवाहितं समुपयानिव मन्दमन्दम् ।  
 हर्म्येषु माल्यमदिरापरिभोगगन्धा-  
 नाविश्वकार रजनीपरिवृत्तिवायुः ॥ ७६ ॥

कान्तेति ॥ सुरतखेदेन निमीलितान्यक्षीणि येन तं कान्ताजनं स्त्रीसमूहं संवा-  
 हितं सेवितुमिव । खेदापनोदार्थमङ्गमर्दनं कर्तुमिवेत्यर्थः ॥ “संवाहनं वाहनेऽपि न-  
 रादेरङ्गमर्दने” इति विश्वः ॥ “वाह प्रयत्ने” इति धातोरण्यन्तात्तुमुन् । अन्यथा  
 णिञ्ग्रहणे संवाहयितुमिति स्यात् ॥ मन्दमन्दं मन्दप्रकारम् ॥ “प्रकारे गुणवचनस्य”  
 इति द्विर्भावे कर्मधारयवद्भावात्सुपो लुक् ॥ समुपयान्संवान् रजनीपरिवृत्तिवायुनि-  
 शावसानमरुत् । हर्म्येषु मालयानि च मदिरा च परिभोगो विमर्दश्च तेषां गन्धाना-  
 विश्वकार । वहिः प्रसर्पयामासेत्यर्थः ॥ अत्र संवाहितुमिवेत्युत्प्रेक्षा । मान्द्यगुणमू-  
 लत्वाद्गुणनिमित्तक्रियाफलोत्प्रेक्षा ॥

आमोदवासितचलाधरपल्लवेषु  
 निद्राकषायितविपाटललोचनेषु ।  
 व्यामृष्टपत्रतिलकेषु विलासिनीनां  
 शोभां वबन्ध वदनेषु मदावशेषः ॥ ७७ ॥

आमोदेति ॥ आमोदेन मद्यगन्धेन वासिताः सुरभिताश्चला दष्टमुक्तत्वात्स्फुर-

न्तश्चाधरपल्लवा येषु तेषु निद्रया कषायितान्यपद्रुकृतानि विपाट्टानि लोचनानि येषु तेषु ॥ “कषायस्तुवरे न स्त्री निर्यासे रञ्जकादिके । सुरभावपटां रक्ते मुन्दरे लवणेऽपि च ” इति केशवः ॥ व्यामृष्टानि प्रमृष्टानि पत्राणि तिलकाश्च येषां तेषु त्रि-  
लासिनीनां वदनेषु मदावशेषः शोभां वबन्ध । मण्डनान्तरापाये मद्दशेष एव मण्डनं वभूवेत्यर्थः । स्त्रीणां मद् एव विभूषणमिति भावः ॥

गतवति नखलेखालक्ष्यतामङ्गरागे

समददयितपीताताम्रविम्बाधराणाम् ।

विरहविधुरमिष्टा सत्सखीवाङ्गनानां

हृदयमवललम्बे रात्रिसंभोगलक्ष्मीः ॥ ७८ ॥

गतवतीति ॥ अङ्गरागेऽङ्गविलेपने नखलेखासु नखपदेषु लक्ष्यतां दृश्यतां गतवतीति सति । विमर्दात्तन्मात्रावशेषे सतीत्यर्थः । किं च विम्बतुल्या अधरा विम्बाधराः ॥ “शाकृपार्थिवादित्वान्मध्यमपदलोपीसमानाधिकरणसमासः ” इति वामनः ॥ म-  
मदैर्दयितैः पीताः पीडिता अतएवातिपीडनादाताम्रा आसमन्ताद्रक्ता विम्बाधरा  
यासां तासामङ्गनानां संबन्धि विरहेणाद्विकेन त्रियोगेन विधुरं विदुलं हृदयम् । रात्रि-  
संभोगलक्ष्मीः । नखपदादिशोभेत्यर्थः । इष्टासा सत्सखीव निपुणसहचरीवावल-  
लम्बे धारयामास । प्रियसंभोगचिह्नशोभा स्पष्टा वभूवेत्यर्थः । प्रियोपभोगचिह्नशो-  
भावलोकनलालसाः कथं विरहं सहन्त इत्यर्थः ॥ श्रुतिपूर्णापमालंकारः ॥ मालि-  
नीवृत्तम् । लक्षणं तूक्तम् ॥

इति महामहोपाध्यायकोलाचलमल्लिनाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
सुरसुन्दरीसंभोगो नाम नवमः सर्गः ।

दशमः सर्गः ।

अथागन्तुकसहजशोभासंपन्नतया समग्रसाधनाः त्रियो गुनिमनःप्रलोभनार्थं मा-  
स्थन्नित्याह—

अथ परिमलजामवाप्य लक्ष्मीमवयवदीपितमण्डनश्रियस्ताः ।

वसतिमभिविहाय रम्यहावाः सुरपतिस्तनुविलोभनाय जग्मुः ॥ १ ॥

अर्थाति ॥ अथ प्रभाते परिमलजां संभोगसंभूतां लक्ष्मीं शोभानवाप्य ॥ “संभोगः



स्यात्परिमले” इति वैजयन्ती ॥ संभोगात्स्त्रियः शोभन्त इति भावः । एतेनागन्तु-  
कशोभासंपत्तिरुक्ता । अतएव सुरतादिवर्णनस्य प्रस्तुतोपयोगित्वं चोक्तम् ॥ अथ स-  
हजशोभासंपत्तिमाह—अवयवेति ॥ अवयवैः स्तनादिभिर्दीपिता मण्डिता च मण्ड-  
नश्रीः प्रसाधनशोभा याभिस्ताः । रम्यहावा मनोहरविलासास्ताः स्त्रियः ॥ “ हावो  
विलासश्चेष्टायाम्” इति विश्वः ॥ वसतिं शिविरमभिविहाय सर्वतस्त्यक्त्वा सुरपतिसू-  
नोरर्जुनस्य विलोभनाय जग्मुः ॥ अत्रावयवदीपकतया प्रसिद्धस्य मण्डनस्य तद्दीप्य-  
त्वासंबन्धेऽपि संबन्धाभिधानादवयवसौन्दर्यातिशयद्योतनार्थत्वादतिशयोक्तिरलं-  
कारः ॥ अस्मिन्सर्गे पुष्पिताग्रावृत्तम्—“अयुजि नयुगरेफतो ञ्कारो युजि च नजौ  
जरगाश्च पुष्पिताग्रा” इति लक्षणात् ॥

द्रुतपदमभियातुमिच्छतीनां गगनपरिक्रमलाघवेन तासाम् ।

अवनिषु चरणैः पृथुस्तनीनामलघुनितम्बतया चिरं निषेदे ॥ २ ॥

द्रुतेति ॥ गगनपरिक्रमलाघवेन गगनगमनवेगेन द्रुतपदं यथा तथाभियातुं ग-  
न्तुमिच्छतीनाम् । किं च । पृथुस्तनीनां तासामप्सरसाम् । किं च । अलघुनितम्बतया  
न लघवो नितम्बा यासां तासां भावस्तत्ता तथा चरणैरवनिषु चिरं निषेदे स्थितम् ।  
अभ्यासपाटवेन मनसा त्वरमाणानामपि तासां स्तनजघनभाराच्चरणा नोत्तस्थुरित्यर्थः ॥

निहितसरसयावकैर्बभासे चरणतलैः कृतपद्धतिर्वधूनाम् ।

अविरलविततेव शक्रगोपैररुणितनीलतृणोलपा धरित्री ॥ ३ ॥

निहितेति ॥ निहिता आरोपिताः सरसयावकाः सान्द्रलाक्षारागा येषु तैर्वधू-  
नां चरणतलैश्चरणन्यासैः कृतपद्धतिः कृतमार्गरेखा । अतएवारुणिता अरुणीकृता  
नीलास्तृणोलपास्तृणानि दूर्वादीन्युलपा बल्वजाख्यास्तृणविशेषाश्च यस्याः सा ॥  
“ उलपा बल्वजाः प्रोक्ताः ” इति हलायुधः । “ उलपा उशीरतृणानि ” इति  
क्षीरस्वामी ॥ ब्राह्मणपरित्राजकवदुलपानां पृथङ्निर्देशः । धरित्री शक्रगोपैरिन्द्र-  
गोपाख्यैः कीटकैः ॥ “ इन्द्रगोपस्त्वग्निरजः ” इति हैमः ॥ अविरलं निरन्तरं  
यथा तथा वितता व्याप्तेवेत्युत्प्रेक्षा । वभासे ॥

ध्वनिरगविवरेषु नूपुराणां पृथुरशनागुणशिञ्जितानुयातः ।

प्रतिरवविततो वनानि चक्रे मुखरसमुत्सुकहंससारसानि ॥ ४ ॥

ध्वनिरिति ॥ अगविवरेषु नगरन्ध्रेषु । गुहास्वित्यर्थः । प्रतिरवैः प्रतिध्वनि-  
भिर्विततः सम्पृच्छितः पृथुभी रशनागुणानां शिञ्जितैः स्वनितैरनुयातोऽनुगतः ।  
मिलित इति यावत् ॥ अश्रोतेर्धुस्यात् । रशादेशश्च ॥ रशना काञ्ची ॥ तालव्य-  
शकारवानयं जिह्वावाची तु दन्तसकारवानिति सिद्धान्तः ॥ “ काञ्ची समकी र-

शाना तथा ” इत्यमरः । “ स्वनिते वस्त्रपर्णानां भूषणानां तु शिञ्जितम् ” इत्य-  
मरः ॥ नूपुराणां ध्वनिभिर्ध्वनिर्वनानि मुखराः शब्दायमानाः समुत्सुक्ता उत्क-  
ण्ठिता हंसाः सारसाश्च येषां तानि चक्रे ॥ अत्र हंसादिमुखरसमुत्सुकीकरणरूपेण  
वस्तुना तेषां नूपुरादिध्वनौ सादृश्याद्धंससारसान्तरकृजितभ्रान्तप्रतीतिभ्रान्ति-  
मदलंकारो व्यज्यते ॥

अवचयपरिभोगवन्ति हिंस्रैः सहचरितान्यमृगाणि काननानि ।

अभिदधुरभितो मुनिं वधूभ्यः समुदितसाध्वसविक्रवं च चेतः ॥ ५ ॥

अवचयेति ॥ अवचयः पुष्पफलादिच्छेदनम् । परिभोग उपभोगः । नृहान्त  
हिंसा घातुका व्याघ्रादयः ॥ “ शरारुर्घातुको हिंस्रः ” इत्यमरः ॥ तैः सहचरिताः  
सहचरन्तः ॥ कर्तरि क्तः । “ मतिर्बुद्धि- ” इत्यादिमूत्रेण चकाराच्छीलनादि-  
वद्वर्तमानार्थता ॥ अन्ये हिंस्रेतरे मृगा हारणादयो येषु तानि सहचरितान्यमृगाणि  
काननानि । तथा समुदितेन साध्वसेन विक्रवं विवशं चेतश्च वधूभ्यः ॥ “ क्रियाग्रह-  
णमपि कर्तव्यम् ” इति संप्रदानत्वाच्चतुर्थी ॥ अभितो मुनिर्माभेदधुः । नृचक्षुषामु-  
रिखर्थः । अवचयादिलिङ्गचतुष्टयेनासन्नो मुनिरसन्वर्मायतेत्यर्थः ॥

नृपतिमुनिपरिग्रहेण सा भूः सुरसचिवाप्सरसां जहार तेजः ।

उपहितपरमप्रभावधाम्नां न हि जयिनां तपसामलङ्घ्यमस्ति ॥ ६ ॥

नृपतिमुनिपरिग्रहेणेति ॥ सा भूर्नृपतिरेव मुनिस्तस्य परिग्रहेणाधिष्ठानेन हेतुना  
सुरसचिवानां गन्धर्वाणामप्सरसां च तेजो जहार । तदाश्रमप्रवेशादेव अनस्तेजस्का अ-  
भूवन्नित्यर्थः । ननु कथं मानुषेणामानुपतेजो निरस्तमित्वाशङ्क्याह—दि यस्मादुप-  
हित आहिते परमे प्रभावधाम्नी सामर्थ्यतेजसी येषां तेषां जायनां जयनधीलानाम् ॥  
“ महताम् ” इति पाठे महतामुत्कटानाम् ॥ तपसामलङ्घ्यं नास्ति । किमप्यसाध्यं  
नास्तीति भावः ॥

सचक्रितमिव विस्मयाकुलाभिः शुचिसिक्तास्वतिमानुषाणि ताभिः ।

क्षितिष्ठ ददृशिरे पदानि जिष्णोरुपहितकेतुरथाङ्गलाञ्छनानि ॥ ७ ॥

सचक्रितमिति ॥ विस्मयाकुलाभिस्ताभिः स्त्रीभिः ॥ कर्त्रीभिः ॥ उच्चयः पितृना  
यासु तासु । पादरेखाभिर्व्याक्तयोग्यात्त्वित्यर्थः । क्षितिपृषाहानान् क्षिप्यमानान्  
केतुरथाङ्गलाञ्छनानि रेखास्वरूपध्वजचक्राण्येव चिह्नान येषु तान्यतपुषाणामनु-  
षाणि जिष्णोरर्जुनस्य पदानि सचक्रितमिव समर्थाप्य यथा तथा ददृशिरं दृष्टान् ।  
अद्भुतवस्तुदर्शनाद्भयविस्मयो भवत इति भावः ॥

अतिशयितवनान्तरद्युतीनां फलकुसुमावचयेऽपि तद्विधानाम् ।

ऋतुरिव तरुवीरुधां समृद्ध्या युवतिजनैर्जगृहे मुनिप्रभावः ॥ ८ ॥

अतिशयितेति ॥ अतिशयितातिक्रान्ता वनान्तराणां द्युतिर्याभिस्तासाम् । कुतः । फलानां कुसुमानां चावचयेऽपि लवनेऽपि सैव विधा प्रकारो यासां तद्विधानाम् । तथैव समग्राणामित्यर्थः । तरूणां वीरुधां च समृद्ध्या लिङ्गेन युवतिजनैर्मुनिप्रभावो ऋतुरिव जगृहे निश्चितः । कारणतयेति शेषः ॥ उपमालंकारः ॥

मृदितकिसलयः सुराङ्गनानां ससलिलवल्कलभारभुमशाखः ।

बहुमतिमधिकां ययावशोकः परिजनतापि गुणाय सद्गुणानाम् ॥ ९ ॥

मृदितेति ॥ ससलिलमार्द्रं यद्वल्कलं तदेव भारस्तेन भुग्नशाखो नम्रशाखः ॥ “वल्कं वल्कलमस्त्रियाम्” इत्यमरः ॥ अतएव मृदितकिसलयो विलुलितपल्लवः ॥ “क्वचिन्न” इति प्रतिषेधान्न मृदेर्गुणः ॥ अशोको वृक्षविशेषः सुराङ्गनानामप्सरसां संवन्धिनीमधिकां बहुमतिं तत्कर्तृकसमानं सज्जनसेवी धन्योऽयमिति ययौ प्राप । ननु सेवकेषु का श्लाघेयत्राह—परीति ॥ सद्गुणानां महतां परिजनताप्यनुचरत्त्वमपि ॥ भावे तल् ॥ गुणायोत्कर्षाय । भवतीति शेषः । एतेन तासां मुनेः प्रभावदर्शनादेव पारवश्यं गम्यते ॥

यमनियमकृशीकृतस्थिराङ्गः परिदृष्टो विधृतायुधः स ताभिः ।

अनुपमशमदीप्ततागरीयान्कृतपदपङ्क्तिरथर्वणेव वेदः ॥ १० ॥

यमेति ॥ यमो देशकालाद्यनपेक्षया शुद्धिहेतुरहिंसादिः । नियमस्तदपेक्षया शुद्धिहेतुस्तपःस्वाध्यायादिः । ताभ्यां कृशीकृतान्यपि स्थिराणि दृढान्यङ्गानि यस्य सः । विधृतायुधो धृतशस्त्रोऽतएव तपःक्षात्रयुक्तः सोऽर्जुनः शमः शान्तिरभ्युदयकाण्डे दीप्तताभिचारकाण्डे ताभ्यामनुपमाभ्यां गरीयानुदग्रः । अथर्वणा वशिष्टेन कृता रचिता पदानां पङ्क्तिरानुपूर्वी यस्य स वेदः । चतुर्थवेद इत्यर्थः । अथर्वणस्तु मन्त्रोद्धारो वशिष्टकृत इत्यागमः । स इव ताभिः स्त्रीभिः परिदृष्टो दृष्टः ॥

अथ चतुर्भिस्तमेव विशिनष्टि—शशधरेखादिभिः ॥

शशधर इव लोचनाभिरामैर्गगनविसारिभिरंशुभिः परीतः ।

शिखरनिचयमेकसानुसन्ना सकलमिवापि दधन्महीधरस्य ॥ ११ ॥

शशधरश्चन्द्र इव लोचनाभिरामैराहादकरैर्गगनविसारिभिरंशुभिस्तेजोभिः । परीतो व्याप्तोऽम्बरवदेकं सानु सन्न यस्य सः । एकदेशस्थोऽपीत्यर्थः । महीधरस्येन्द्रकीलस्य सकलं शिखरनिचयमपि दधदाष्टण्वन्निवेत्युत्प्रेक्षा ॥

सुरसरिति परंतपोऽधिगच्छन्विधृतपिशङ्गवृहज्जटाकलापः ।

हविरिव विततः शिखासमूहैः समभिलपन्नुपवेदि जातवेदाः ॥ १२ ॥

सुरेति ॥ पुनः । सुरसरिति गङ्गाकूले परंतपोऽधिगच्छन्नर्जयन् । फलाभिलाषेणांन शेषः । हविः समभिलपन्नित्युपमानविशेषणसामर्थ्यात् । तथा विधृतः पिशङ्गवृहज्जटाकलापो येन सः । अतएवोपवेदि वेद्याम् ॥ विभक्तयर्थेऽच्ययीभावः ॥ शिखासमूहैर्ज्वालाजालैर्विततो विस्तृतो हविराज्यादिकं समभिलपन् । ज्ञानं वेदो हिरण्यं भोज्यम् । कर्मफलमिति यावत् । यस्मादिति जातवेदा वह्निरिव स्थितः ॥

सदृशमतनुमाकृतेः प्रयत्नं तदनुगुणामपरैः क्रियामलङ्घ्याम् ।

दधदलघु तपः क्रियानुरूपं विजयवतीं च तपःसमां समृद्धिम् ॥ १३ ॥

सदृशमिति ॥ पुनः । आकृतेर्वपुषः ॥ “आकृतिः कथिता रूपसामान्यवपुषोरपि” इति विश्वः ॥ सदृशं तुल्यमतनुं महान्तं प्रयत्नमुद्योगं दधत् । तथा तदनुगुणां प्रयत्नानुगुणामपरैरन्यैरलङ्घ्याम् । कर्तुमशक्यामित्यर्थः । क्रियां व्यापारं दधत् । तथा क्रियानुरूपमलघु गुरु तपो दधत् । तथा विजयवतीं सर्वोत्कर्षवतीं विजयविक्रमां वा तपःक्रियानुरूपां तपःसमां समृद्धिमैश्वर्यं दधत् ॥ अत्र पूर्वं प्रत्युत्तरस्य विशेषणतया स्थापनात्प्रथमैकावल्यलंकारः—“यथापूर्वं परस्य विशेषणतया स्थापन एकावली” इति सर्वस्वसूत्रात् ॥

चिरनियमकृशोऽपि शैलसारः शमनिरतोऽपि दुरासदः प्रकृत्या ।

ससचिव इव निर्जनेऽपि तिष्ठन्मुनिरपि तुल्यरुचिस्त्रिलोकभर्तुः ॥ १४ ॥

चिरनियमेति ॥ पुनश्च । चिरनियमेन दीर्घकालतपसा कृशः क्षीणाङ्गोऽपि शैलसारः ॥ उपमानपूर्वपदो बहुव्रीहिः ॥ शमे निरतोऽपि प्रकृता दुरासदो दुर्भयो निर्जने विजने देशे तिष्ठन्नपि ससचिवः सपरिवार इव । किं च । मुनिरप्यभ्यर्तहितोऽपीत्यर्थः । त्रयाणां लोकानां भर्तुरिन्द्रस्य ॥ “तद्धितार्थ—” इत्यादिनां चरपदसमासः ॥ तुल्यरुचिः समानतेजाः । अपिशब्दः सर्वत्र विरोधघोतनार्थः । स च मुनेरतत्कर्ममहिमत्वेन निरस्त इति विरोधालंकारः—“विरोधाभासत्वं विरोधः” इति सूत्रात् ॥

तनुमवजितलोकसारधान्नीं त्रिभुवनगुप्तिसहां विलोकयन्त्यः ।

अवययुरमरस्त्रियोऽस्य यत्नं विजयफले विफलं तपोऽधिकारं ॥ १५ ॥

तनुमिति ॥ अवजिते तिरस्कृते लोकानां सारधान्नीं सूच्यतेजसी यथा नाम ॥

“अन उपधा—” इत्यादिना डीप् ॥ त्रयाणां भुवनानां समाहारस्त्रिभुवनम् ॥ “त-  
द्धितार्थ—” इत्यादिना समाहारार्थं तत्पुरुषः । पात्रादित्वात्स्त्रीत्वप्रतिषेधः ॥ तस्य  
गुप्तौ रक्षणे सहां समर्थाम् ॥ पचाद्यच् ॥ तनुं स्मृतिं विलोकयन्त्योऽमरस्त्रियोऽप्स-  
रसो विजयफले विजयार्थं तपोऽधिकारे तपोऽनुष्ठानेऽस्यार्जुनस्य यत्रं विफलमवय-  
युर्मेनिरे । त्रैलोक्याधिपत्यादिमहाफलसाधनसमर्थस्य तुच्छफलाभिलाषो मत्तमात-  
ङ्गमांसभोगोचितस्य कण्ठीरवस्य जीर्णतृणचर्वणोत्कण्ठेव न शोभामावहतीति भावः ॥  
अत्र विशिष्टतनुविलोकनस्य स्त्रीविशेषणवैफल्यज्ञानहेतुत्वोक्त्या पदार्थहेतुकः काव्य-  
लिङ्गमलंकारः ॥

मुनिदनुतनयान्विलोभ्य सद्यः प्रतनुवलान्यधितिष्ठतस्तपांसि ।

अलघुनि बहु मेनिरे च ताः स्वं कुलिशभृता विहितं पदे नियोगम् १६

मुनीति ॥ प्रतनुवलान्यनुत्कृष्टसाराणि तपांसधितिष्ठतोऽनुतिष्ठतो मुनीन्दनु-  
तनयानन्दानवांश्च सद्यस्तत्क्षणमेव विलोभ्याकृष्य चिरात्कुलिशभृता शक्रेणालघुनि  
पदे स्थाने विहितं दत्तं स्वं स्वकीयं नियोगमधिकारं ताः स्त्रियो बहु यथा तथा मे-  
निरे । निकृष्टपदवृत्तीनामुत्कृष्टपदलाभो महा । बहुमानमूलमिति भावः । विलोभ्य  
मेनिर इत्यन्वयः । यद्वा । विलोभ्य लोभं कारयित्वा विहितं शक्रेणेत्यन्वयात्समान-  
कर्तृत्वनिर्वाहः ॥

अथ कृतकविलोभनं विधित्सौ युवतिजने हरिसूनुदर्शनेन ।

प्रसभमवततार चित्तजन्मा हरति मनो मधुरा हि यौवनश्रीः ॥ १७

अथेति ॥ अथानन्तरं कृतकविलोभनं कृत्रिमं विलोभनं विधित्सौ विधातु-  
मिच्छौ ॥ विपूर्वाद्दधातेः सन्नन्तादुप्रत्ययः ॥ युवतिजने हरिसूनोरर्जुनस्य दर्शनेन  
चित्तजन्मा कामः प्रसभं बलादवततार । दैवतत्परं वञ्चयितुमागतस्य मोहो भवति ।  
यतः स्वयं मुनिवञ्चनप्रवृत्ताः स्त्रियस्तेन वञ्चिता इत्यर्थः । युक्तं चैतत् । हि यस्मा-  
न्मधुरा मनोहरा यौवनश्रीर्मनो हरति । बलादिति शेषः ॥

सपदि हरिसखैर्वधूनिदेशाद्भूनितामनोरमवलकीमृदङ्गैः ।

युगपद्वतुगणस्य संनिधानं वियति वने च यथायथं वितेने ॥ १८ ॥

सपदीति ॥ सपदि वधूनां निदेशान्नियोगाद्भूनिता नादिता मनोरमा बल्लक्यो  
वीणा मृदङ्गाश्च यैस्तैर्हरिसखैर्गन्धर्वैर्वियत्याकाशे वने च युगपद्वतुगणस्यर्तुपङ्क्तस्य सं-  
निधानमाविर्भावो यथायथं यथास्वम् । असंकरेणेत्यर्थः । “यथास्वं तु यथाय-  
थम्” इति निपातः ॥ वितेने वितस्तरे । उद्दीपनसामग्री संपादितेत्यर्थः ॥

अथ वर्षाक्रमेणतूर्णवर्णयति—

सजलजलधरं नभो विरेजे विंश्रुतिमियाय रुचिस्तडिल्लतानाम् ।  
व्यवहितरतिविग्रहैर्वितेने जलयुरुभिः स्तनितैर्दिगन्तरेषु ॥ १९ ॥

सजलेखादि ॥ सजला जलधरा यस्मिस्तन्नभो विरेजे । तडितो लता इव नासां  
रुचिः प्रभा विष्टितिं विजृम्भणमियाय । तथा व्यवहितरतिविग्रहैर्देरीकृतरतिप्रक-  
ल्पितप्रणयकलहैर्जलगुरुभिः । जलभाराद्गम्भीरैरित्यर्थः । स्तनितैर्गर्जितैर्दिगन्तरेषु  
वितेने विततैरभावि ॥ भावे लिट् । अकर्मकत्वं वैवक्षिकम् । अतएव दिगन्तरेष्वि-  
साधिकरणत्वेन प्रयोगः । अन्यथा कर्मत्वमेव स्यात् ॥

परिसुरपतिसूनुधाम सद्यः समुपदधन्मुकुलानि मालतीनाम् ।

विरलमपजहार वद्धविन्दुः सरजसतामवनेरपां निपातः ॥ २० ॥

परीति ॥ परिसुरपतिमूनुधामार्जुनाश्रमं प्रति ॥ परीति लक्षणार्थं कर्मप्रवचनी-  
यस्य योगाद्वितीया । यद्वा । वर्जनार्थस्य तस्यात्र विरोधाद्विभक्त्यर्थेऽव्ययीभावः ॥  
तथा च सुरपतिसूनुधाम्नीत्यर्थः । सद्यो मालतीनां जातीलतानाम् ॥ “ सुमना मा-  
लती जातिः ” इत्यमरः ॥ मुकुलानि समुपदधन्जनयन्विरलं यथा तथा वद्धविन्दु-  
रपां निपातो वृष्टिरवनेः संबन्धिनीं सरजसतां सरजस्कत्वम् ॥ “ अचतुर— ” इ-  
त्यादिसूत्रेण साकल्यार्थेऽव्ययीभावः । “ समासान्तनिपातश्च बहुव्रीह्यर्थस्तु लक्ष्यते ।  
अव्ययीभावदर्शनं तु प्रायिकम् ” इति केचित् ॥ अपजहार । धूलिं जपयामासेत्यर्थः ॥

प्रतिदिशमभिगच्छताभिमृष्टः ककुभविकाससुगन्धिनानिलेन ।

नव इव विवभौ सचित्तजन्मा गतधृतिमाकुलितश्च जीवलोकः ॥ २१ ॥

प्रतिदिशमिति ॥ दिशि दिशि प्रतिदिशम् ॥ यथार्थेऽव्ययीभावः । शरत्प्रभृ-  
तित्वात्समासान्तनिपातः ॥ अभिगच्छता संवाता ककुभान्यर्जुनकुमुमानि ॥ “ इ-  
न्द्रदुः ककुभोऽर्जुनः ” इत्यमरः ॥ तेषां विकासेन सुगन्धिना मनीषगन्धेन ॥ ग-  
न्धस्येत्वे तदेकान्तग्रहणं प्रायिकम् ॥ अनिलेनाभिमृष्टोऽतएव सचित्तजन्मा । का-  
माक्रान्त इत्यर्थः । अतएव गतधृतिर्गतधैर्य आकुलितः क्षोभितश्च । रतिं प्रतीति  
भावः । एवंभूतो जीवलोको नव इवावस्थान्तरप्राप्त्यापूर्वं इव विवभौ भाति स्मे-  
त्युत्प्रेक्षा ॥

व्यथितमपि शृशं मनो हरन्ती परिणतजन्मुफलोपभोगहृष्टा ।

परभृतयुवतिः स्वर्नं वितेने नवनवयोजितकण्ठरागरम्यम् ॥ २२ ॥

व्यथितमिति ॥ व्यथितं दुःखितमपि मनो भृशं हरन्ती । किमुत सुखितमिति भावः । जम्बवाः फलं जम्बु ॥ “वार्हतं च फले जम्बवा जम्बूः स्त्री जम्बु जाम्बवम्” इत्यमरः ॥ “जम्बवा वा” इत्यणाभावपक्षेऽपि “फले लुक” इति लुक । “लुक-तद्धितलुकि” इति स्त्रीप्रत्ययनिवृत्तिः ॥ जम्बु च तत्फलं चेति सामान्यविशेषयोः सह निर्देशः । यद्वा । जम्बवाः फलमिति विग्रहः ॥ “इको द्वसोऽड्यो गालवस्य” इति द्वसः ॥ तस्य परिणतस्योपभोगेन हृष्टा । अतएव परभृतयुवतिः कोकिलाङ्गना नवनव नवप्रकारं यथा तथा योजितेन संपादितेन कण्ठरागेण कण्ठमाधुर्येण रम्यम् । सौम्यमित्यर्थः । स्वनं स्वरं वितेने । वर्षास्वपि मधुराः स्वराः कोकिलाया इति प्रसिद्धिः ॥

अभिभवति मनः कदम्बवायौ मदमधुरे च शिखण्डिनां निनादे ।

जन इव न धृतेश्चचाल जिष्णुर्न हि महतां सुकरः समाधिभङ्गः ॥२३॥

अभिभवतीति ॥ कदम्बवायौ कदम्बसंबन्धिनि मारुते मदमधुरे शिखण्डिनां निनादे च मनोऽभिभवस्यभिहरति सति जिष्णुर्जयनशीलोऽर्जुनो जनः पृथग्जन इव धृतेर्यैर्यान् चचाल । वर्षा अपि तदुद्दीपनाय न शेकुरित्यर्थः । हि यस्मान्महतां समाधिभङ्गः सुकरो न । न केनापि कर्तुं शक्यत इत्यर्थः ॥

धृतविसवलयवालिर्वहन्ती कुमुदवनैकडुकूलमात्तवाणा ।

शरदमलतले सरोजपाणौ घनसमयेन वधूरिवाललम्बे ॥ २४ ॥

धृतेति ॥ विसानि वलयानीव तेषामावलिर्धृता यया सा । कुमुदवनमेकं मुख्यं दुकूलमिव तद्वहन्ती । आत्तानि गृहीतानि वाणानि नीलझिण्टीनि यया सात्तवाणा धृतशरा च । “गृहीयात्क्षत्रिया शरम्” इति स्मरणात् ॥ “वाणोक्ता नीलझिण्टी च” इति वैजयन्ती ॥ शरद्वधूर्जायैव घनसमयेन वर्षर्तुना । वरेणेति शेषः । अमलतले निर्मलतले सरोजं पाणिरिव तस्मिन्नाललम्बे जगृहे ॥ कर्मणि लिट् ॥ वधु-वरसमागमवन्दतुसंधिरशोभतेत्यर्थः ॥ अत्र “आत्तवाणा” इति झिण्टीशरयोर्वाणयोरेभेदाध्यवसायात्श्लेषमूलातिशयोक्तिरुपमाङ्गमित्यनयोः संकरः ॥

अथर्तुसंधिं वर्णयति—

समदशिखिरुतानि हंसनादैः कुमुदवनानि कदम्बपुष्पवृष्ट्या ।

श्रियमतिशयिनीं समेत्य जग्मुर्गुणमहतां महते गुणाय योगः ॥२५॥

समदेति ॥ समदशिखिरुतानि मत्तमथूरकूजितानि हंसनादैः समेत्य तथा कुमुदवनानि कदम्बपुष्पवृष्ट्या समेत्सातिशयिनीं मातिशयवतीं श्रियं जग्मुः । तथा हि । गुणमहतां गुणाधिकानां योगः परस्परसमागमो महते गुणायोत्कर्षाय । भवतीति

शेषः ॥ अत्र त्रिपाद्यां समालंकारः— “ सा समालंकृतियोग्यवस्तुनोत्पद्योरपि ” इति लक्षणात् । सोऽपि चतुर्थेनार्थान्तरन्यासेन स्वसमर्थकेनाद्वाद्भिभावेन संकीर्यते ॥

सरजसमपहाय केतकीनां प्रसवमुपान्तिकनीपरेणुकीर्णम् ।

प्रियमधुरसनानि पट्टदाली मलिनयति स्म विनीलबन्धनानि ॥२६॥

सरजसमिति ॥ प्रियमधुरिष्टमकरन्दः ॥ नात्र कप्समासान्तः पुंलिङ्गोत्तरपदो बहुव्रीहिः । नपुंसकलिङ्गस्यैव मधुशब्दस्योरःप्रभृतिषु पाठात् “ मकरन्दस्य मयन्व माक्षिकस्यापि वाचकः । अर्धर्चादिगणे पाठात्पुंनपुंसकयोर्मधुः ” इत्यभिधानात् ॥ पट्टदाली पट्टदावलिरूपान्तिके यानि नीपानि कदम्बकुसुमानि तेषां रेणुभिः परागैः कीर्णं व्याप्तम् । किंच स्वतोऽपि सह रजसा सरजसम् । न त्वरजस्कासमिति भावः ॥ साकल्येऽव्ययीभावः । “ अचतुर— ” इत्यादिना निपातः ॥ केतकीनां प्रसवं पुष्पमपहाय विनीलबन्धनानि नलिनवृन्तान्यसनानि प्रियकपुष्पाणि । मकरन्दभरितानीति शेषः ॥ “ सर्जकासनबन्धुकपुष्पप्रियकजीवकाः ” इत्यमरः ॥ मलिनयति स्म । यथा वृन्तादन्यत्रापि मालिन्यं स्वात्तथा मधुलोभाच्छादयामासित्यर्थः । न हि मध्वासक्तो मधुलाभेऽसति विभूतिप्रासज्जतीति भावः ॥

मुकुलितमतिशय्य बन्धुजीवं धृतजलविन्दुषु शाद्वलस्थलीषु ।

अविरलवपुषः सुरेन्द्रगोपा विकचपलाशचयश्रियं समीयुः ॥ २७ ॥

मुकुलितमिति ॥ धृता जलविन्दवो यानु तानु शाद्वलस्थलीषु चादृष्टारिनप्रदेशेष्वविरलवपुषः स्थूलमूर्तयः सुरेन्द्रगोपाः कीटविशेषा मुकुलितं बन्धुजीवम् । बन्धुजीवकमुकुलमित्यर्थः ॥ “ बन्धुको बन्धुजीवकः ” इत्यमरः ॥ अतिशय्यातिशय्य विकचपलाशचयो विकसिताकिंशुकराशिः ॥ “ पलाशे किंशुकः पर्णः ” इत्यमरः ॥ तस्य श्रियम् । तत्सदृशीं श्रियमित्यर्थः ॥ अतएव निदर्शनालंकारः ॥ समीयुः प्राप्नुः ॥

अथ हेमन्तवर्णनमाह—

अविरलफलिनीवनप्रसूनः कुसुमितकुन्दसुगन्धिगन्धवाहः ।

गुणमसमयजं चिराय लेभे विरलतुपारकणस्तुपारकालः ॥ २८ ॥

अविरलेति ॥ अविरलानि वनानि फलिनीवनानां प्रियङ्गुवनानां प्रसूनानि यस्मिन्सः ॥ “ प्रियङ्गुः फलिनी फली ” इत्यमरः ॥ कुसुमितैः कुन्दैर्मातृवृक्षैः सुगन्धिर्गन्धवाहो यस्मिन्सः ॥ “ माध्यं कुन्दम् ” इत्यमरः ॥ शीतशिरापापानोप



कुन्दानां हेमन्ते प्रादुर्भावादविरोधः । विरलतुपारकण इति प्रारम्भोक्तिः । तुपार-  
कालो हेमन्तश्चिरायासमयजमकालसंभवं गुणमुत्कर्षं लेभे ॥

निचयिनि लवलीलताविकाशे जनयति लोभ्रसमीरणे च हर्षम् ।

विकृतिमुपययौ न पाण्डुसूनुश्चलति नयान्न जिगीषतां हि चेतः २९

निचयिनीति ॥ निचयिन्युपचयवति लवलीलतानां विकाशे पुष्पविजृम्भणे  
तथा लोभ्रसमीरणे च हर्षं प्रसादम् । उत्कण्ठामिति यावत् । जनयति सति पाण्डु-  
सूनुर्विकृतिं नोपययौ । कुतः । हि यस्माज्जिगीषतां जेतुमिच्छतां चेतो नयान्नीतिर्न  
चलति । न हि क्रोधाक्रान्ते चेतसि शृङ्गाररसस्य विकाशस्तद्विरुद्धत्वाद्रोषस्येति भावः ॥

कतिपयसहकारपुष्परम्यस्तनुतुहिनोऽल्पविनिद्रसिन्दुवारः ।

सुरभिमुखहिमागमान्तशंसी समुपययौ शिशिरः स्मरैकवन्धुः ॥३०॥

कतिपयेति ॥ कतिपयैरेव सहकारपुष्पैश्चूतकुसुमै रम्यः । न तु वसन्तवत्समग्रै-  
र्नापि हेमन्तवत्तद्रहितैरिति भावः । तनुतुहिनोऽल्पहिमः । न तु हेमन्तवद्बहुतुहिनो  
नापि वसन्तवद्विरलतुहिन इति भावः । अल्पानि कतिपयानि विनिद्राणि सिन्दु-  
वाराणि विकसितनिर्गुण्डीकुसुमानि यस्मिन्सः । अत्रापि सहकारवदधिप्रायो द्र-  
ष्टव्यः ॥ “सिन्दुवारेन्द्रसुरसौ निर्गुण्डीन्द्राणिकेसपि” इत्यमरः ॥ इत्थं सुरभि-  
मुखं वसन्तप्रारम्भं हिमागमान्तं हेमन्तावसानं च शंसति सूचयतीति स तथोक्तः ।  
स्मरस्यैकवन्धुः सहकारी । उभयर्तुधर्मसंपत्तेरिति भावः । शिशिरः समुपययौ ॥

अथ वसन्तप्रारम्भमाह—

कुसुमनगवनान्युपैतुकामा किसलयिनीमवलम्ब्य चूतयष्टिम् ।

कणदलिकुलनूपुरा निरासे नलिनवनेषु पदं वसन्तलक्ष्मीः ॥ ३१ ॥

कुसुमेति ॥ कुसुमप्रधानानां नगानां वृक्षाणां कुसुमानां नगा वृक्षा वा तेषां वना-  
न्युपैतुमारोढुं कामो यस्याः सा ॥ “शैलवृक्षौ नगावगौ” इत्यमरः ॥ “लुम्पेदवश्यं  
मः कृत्ये तुं काममनसोरपि” इति मकारलोपः ॥ वसन्तलक्ष्मीः किसलयिनीं पल्ल-  
विनीं चूतयष्टिम् । चूतशाखामिवेति भावः । अवलम्ब्यावष्टभ्य । अन्यथारोहुमशक्य-  
त्वादिति भावः । कणच्छिञ्जमानं शब्दायमानमलिकुलं नूपुरमिव यस्याः सा त-  
थोक्ता सती ॥ “कणदलिकुलनूपुरम्” इत्यपि पाठः ॥ अन्यत्रालिकुलवन्नूपुरम् । न-  
लिनवनेषु पदं निरासे निदधे । तेषु प्रथमं प्रादुरासीदित्यर्थः ॥ “उपसर्गादस्यत्यू-  
ह्योर्वा” इति वचनादात्मनेपदम् ॥ अत्र प्रकान्तवत्सन्तलक्ष्मीविशेषणसामर्थ्यादप्र-  
स्तुतनायिकाव्यवहारसमारोपात्समासोक्तिरलंकारः ॥

विकसितकुसुमाधरं हंसन्तीं कुरवकराजिवधूं विलोकयन्तम् ।

ददृशुरिव सुराङ्गना निषण्णं सशरमनङ्गमशोकपल्लवेषु ॥ ३२ ॥

विकसितेति ॥ विकसितो विश्लिष्टः कुसुममेवाधरो यस्मिन्कर्मणि तद्यथा तथा हसन्तीं समयमानां कुरवकराजिरेव वधूस्तां विलोकयन्तम् । कामुकतयेति भावः । अतएवाशोकपल्लवेषु पल्लवसंस्तरेषु निषण्णम् । स्थितमित्यर्थः । रिरंसेयेति शेषः । सशरम् । नित्यविजयित्वादिति भावः । इत्थं शृङ्गारत्रीरघोरैकाधिकरणभूतमनङ्गं सुराङ्गना ददृशुरिवेत्युत्प्रेक्षा । अशोकाद्यवलोकनान्मदनसाक्षात्कारादिव महान्मनः-क्षोभस्तासामासीदित्यर्थः ॥ अत्र रूपकोत्प्रेक्षयोः संसृष्टिः ॥

मुहुरनुपतता विधूयमानं विरचितसंहति दक्षिणानिलेन ।

अलिकुलमलकाकृतिं प्रपेदे नलिनमुखान्तविसर्पि पङ्कजिन्याः ॥ ३३ ॥

मुहुरिति ॥ अनुपततानुधावता दक्षिणानिलेन मलयमारुतेन मुहुर्विधूयमानं कम्पितमतएव विरचिता संहतिर्येन । तत्संभूतमित्यर्थः । पङ्कजिन्या यन्नान्दिनं मुखमिव तस्यान्तर्विसर्पि प्रान्तचार्यलिकुलम् ॥ कर्तृ ॥ अलकाकृतिमलकसादृश्यं प्रपेदे ॥

श्वसनचलितपल्लवाधरोष्ठे नवनिहितेर्ष्यमिवावधूनयन्ती ।

मधुसुरभिणि पदपदेन पुष्पे मुख इव शाललतावधूश्चुम्बे ॥ ३४ ॥

श्वसनेति ॥ पदपदेन शाललता सर्जतरुशाखा वधूरिव शाललतावधूः ॥ “प्रकारग्रहयोः शालः शालः सर्जतरुः स्मृतः” इति शाश्वतः ॥ श्वसनेन वायुना निःश्वासेन च चलितः पल्लवोऽधरोष्ठ इव यत्र तस्मिन् ॥ “ओत्वांष्टयोः समाप्ते वा ” इति पररूपं वक्तव्यम् ॥ मधुना मकरन्देन मद्येन च सुरभिणि पुष्पे मुख इव नवं यथा तथा निहितेर्ष्यं कृतकोपमिवेति क्रियाविशेषणम् ॥ तथावधूनयन्ती कनरयन्ती ॥ “धूष्प्रीञ्जोर्नुम्बक्तव्यः” इति णिचि तुमागमः ॥ चुम्बे तुम्बिता ॥ अत्र श्वसनशब्दार्थमधुशब्दार्थयोश्च स्वस्वभेदाव्यवसायाच्छृङ्खलामूलातिशयोक्तिः । नाचोपमाङ्गमित्यनयोः संकरः ॥

प्रभवति न तदा परो विजेतुं भवति जितेन्द्रियता यदात्परक्षा ।

अवजितभुवनस्तथा हि लेभे सिततुरगे विजयं न पुष्पमालः ॥ ३५ ॥

प्रभवतीति ॥ परः शत्रुस्तदा तस्मिन्काले विजेतुं न प्रभवति न शक्नोति । यदा जितेन्द्रियतेन्द्रियजयित्वमात्परक्षा भवति जायते । तथाहि । अवजितभुवनस्तथा-क्यविजयी पुष्पमासौ वसन्तः । सिततुरगेऽर्जुने विषये विजयं न लेभे । अयो

जितेन्द्रिया दुर्जया इत्यर्थः ॥ विशेषेण सामान्यार्थसमर्थनरूपोऽर्थान्तरन्यासो-  
ऽलंकारः ॥

अथ ग्रीष्मं वर्णयति—

कथमिव तव संमतिर्भवित्री सममृतुभिर्मुनिनावधीरितस्य ।

इति विरचितमल्लिकाविकाशः स्मयत इव स्म मधुं निदाघकालः ३६

कथमिति ॥ विरचितमल्लिकाविकाशो निदाघकालो ग्रीष्मो ऋतुभिर्वर्षादिभिः  
समं मुनिनावधीरितस्य तिरस्कृतस्य तत्र संमतिर्लोक्ये योग्यत्वेनानुमतिर्मान्यत्वं  
कथमिव भवित्री । न संमानः कथंचिद्भविष्यतीत्यर्थः । इतीत्थं मधुर्वसन्तः ॥ “चैत्रे  
दैत्ये वसन्ते च जीवे कोके मधुः स्मृतः” इति विश्वः ॥ स्मयते स्मेव जहास कि-  
मित्युत्प्रेक्षा ॥ “लट् स्मे” इति भूतार्थे लट् ॥ प्रहासस्य शुभ्रत्वेन प्रसिद्धेर्मल्लि-  
काविकाशे हासत्वाध्यवसायः ॥ अत्रर्तुभिः सममवधीरितस्येत्यत्राभेदाध्यवसायमूला  
सहोक्तिरलंकारः । संबन्धभेदाभिन्नस्यावधीरणस्याभिन्नतयाध्यवसायात्तदेवावधी-  
रणमसंमतिद्वारा स्मयोत्प्रेक्षेत्यनयोरङ्गाङ्गिभावेन संकरः ॥

बलवदपि बलं मिथोविरोधि प्रभवति नैव विपक्षनिर्जयाय ।

भुवनपरिभवी न यत्तदानीं तमृतुगणः क्षणमुन्मनीचकार ॥ ३७ ॥

बलवदिति ॥ बलवत्प्रबलमपि । प्रकृष्टगामीति यावत् । मिथोविरोधि परस्पर-  
स्पर्धि बलं सैन्यम् ॥ “वरूथिनी बलं सैन्यम्” इत्यमरः ॥ विपक्षनिर्जयाय श-  
त्रुविजयाय ॥ “तुमर्थाच्च—” इत्यादिना चतुर्थी ॥ शत्रूजैतुमित्यर्थः । न प्रभवति न  
शक्तोत्येव । कुतः । यद्यस्मात्कारणाद्भुवनानां परिभवी जेतापि ॥ “जिदृक्षि—”  
इत्यादिनेनिप्रत्ययः ॥ ऋतुगणस्तदानीं तमर्जुनं क्षणमपि नोन्मनीचकारानुन्मनसमु-  
न्मनसं न चकार ॥ “अरुर्जनश्चक्षुः—” इत्यादिनाभूततद्भावे च्विप्रत्ययः । सलो-  
पश्च ॥ विशेषेण सामान्यसमर्थनरूपोऽर्थान्तरन्यासः ॥

एवं तटस्थस्योद्दीपनसामग्री विफलेत्युक्तम् । संप्रति विपरीता जातेत्याह—

श्रुतिसुखमुपवीणितं सहायैरविरललाञ्छनहारिणश्च कालाः ।

अविहितहरिस्त्रुविक्रियाणि त्रिदशवधूषु मनोभवं वितेजुः ॥ ३८ ॥

श्रुतीति ॥ सहायैस्तासां सहचरैर्गन्धर्वैः । कृतमिति शेषः ॥ “न लोक—” इ-  
त्यादिना पष्ठीप्रतिषेधः । कर्तरि तृतीया ॥ श्रुतिसुखं श्रोत्रमधुरमुपवीणितं वीणयो-  
पमानम् ॥ “सत्यापपाश—” इत्यादिना वीणाशब्दाणिजन्ताद्भावे क्तः ॥ अवि-  
रलैर्भूयोऽभिलाञ्छनैः पूर्वोक्तैः फलकुमुमादिभिश्चिह्नैर्हारिणो मनोहराः काला वस-

न्तादिकृतत्रोऽविहिता कृता हरिमूनोरर्जुनस्य विक्रिया मनोविक्रितियेस्तानि तथा-  
भूतानि सन्ति ॥ “ नपुंसकमनपुंसक- ” इत्यादिना नपुंसककशेषः ॥ विदन्वयवृत्तु  
मनोभवं वितेनुविस्तारयामासुः । सोऽयं परप्रहारार्थमुद्यतमायुधं स्वात्मानमेव प्रहर-  
तीति न्यायवज्जात इति भावः ॥ अत्र मुनिविक्रियार्थं स्त्रीणां विक्रियाख्यानर्थोऽन्प-  
त्तिकथनाद्वितीयो विपमालंकारः । तथा च सूत्रम्—“ विरूपकार्यानर्थयोस्तृतीया-  
रूपसंघटनाद्विपमालंकारः ” इति ॥

तदस्यवदालम्बनगणोऽपि विपरीतोऽभूदिति श्लोकद्वयेनाह—

न दलति निचये तथोत्पलानां न च विपमच्छदगुच्छयूथिकासु ।

अभिरतिमुपलेभिरे यथासां हरितनयावयवेषु लोचनानि ॥ ३९ ॥

नेत्यादि ॥ आसां लोचनानि हरितनयावयवेषु यथा तथा दलति विकसत्यु-  
त्पलानां निचयेऽभिरतिं नोपलेभिरे न प्राप्नुः । विपमच्छदगुच्छाः सप्तपणोस्तदका  
यूथिकामल्लिकाश्च तास्वभिरतिं नोपलेभिरे ॥ “ सप्तपणो विशालत्ववशाद्दो वि-  
पमच्छदः ” इत्यमरः ॥ तथा रमणीयत्वात् । तदवयवानामित्यर्थः ॥ इति चक्षुः-  
प्रीतिरुक्ता ॥

अथ मनःसङ्गं सूचयति—

मुनिमभिमुखतां निनीपवो याः समुपययुः कमनीयतागुणेन ।

मदनमुपदधे स एव तासां दुरधिगमा हि गतिः प्रयोजनानाम् ॥ ४० ॥

मुनिमिति ॥ याः स्त्रियः कमनीयता सौन्दर्यं सैव गुणस्तेन मुनिमर्जुनमभिमुखतां  
निनीपवो नेतुमिच्छन्वः समुपययुः । तासां स्त्रीणां स मुनिरेव मदनमुपदधे जनया-  
मास । तथाहि । प्रयोजनानामुद्देश्यानां गतिः परिणतिर्दुरधिगमा हि दुर्ज्ञेया च्छेत् ।  
अतः कचिद्भवति कचिन्न भवतीति भावः ॥

अथासामनुरागमेव कार्यतः प्रपञ्चयति—

प्रकृतमनुससार नाभिनेयं प्रविकसद्ङ्गुलि पाणिपल्लवं वा ।

प्रथममुपहितं विलासि चक्षुः सिततुस्गे न चचाल नर्तकीनाम् ॥ ४१ ॥

प्रकृतमिति ॥ विलासि सविलासं नर्तकीनां सर्वान्वि ॥ “ विलासिनि प्लुन ” इति  
प्लुनप्रत्ययः । “ नृत्तखनिरङ्गिभ्य एव ” इति निघमः ॥ चक्षुः ॥ इति ॥ प्रकृतं  
प्रक्रान्तमभिनेयमभिनेतव्यं रसभावाद्दिव्यञ्जकं नानुससार । तदपणं तदनुससारेणैव  
दृष्टिप्रयोगनियमादात्त भावः । तथा प्रविकसद्ङ्गुलि पाणिपल्लवं वा नानुससार ।

स च दोषः । “ यतो हस्तस्ततो दृष्टिः ” इति नियमादिति भावः ॥ “ पल्लवोऽस्त्री  
किसलयम् ” इत्यमरः । “ वा स्याद्विकल्पोपमयोरेवार्थे च समुच्चये ” इति विश्वः ॥  
किं तु प्रथमं प्रवेश एव सिततुरगेऽर्जुन उपहितं सन्न चचाल तत्रैव लग्नं तस्थौ ।  
रागातेन किञ्चित्करणीयमनुसंधेयमिति भावः ॥

अभिनयमनसः सुराङ्गनाया निहितमलक्तकवर्तनाभिताम्रम् ।

चरणमभिपपात षट्दाली धृतनवलोहितपङ्कजाभिशङ्का ॥ ४२ ॥

अभिनयेति ॥ अभिनयो रसभावादिव्यञ्जकचेष्टाविशेषः ॥ “ व्यञ्जकाभिनयौ  
समौ ” इत्यमरः ॥ तत्र मनो यस्यास्तस्याः । व्यासङ्गाद्भृङ्गापातमजानत्या इत्यर्थः ।  
सुराङ्गनायाः संबन्धयलक्तकवर्तनेन लाक्षारसरञ्जनेनाभिताम्रं निहितं न्यस्तं चरणं  
षट्दाली ॥ कर्त्री ॥ धृता नवलोहितपङ्कजानामभिशङ्का प्रत्यग्रकोकनदभ्रमो यया  
साभिपपाताभिधावति स्म ॥ अत्र षट्दाल्याः स्त्री चरणे पङ्कजभ्रमाभिधानाद्भ्रान्ति-  
मदलंकारः । तेन चोपमा व्यञ्जत इत्यलंकारेणालंकारध्वनिः ॥

अविरलमलसेषु नर्तकीनां द्रुतपरिषिक्तमलक्तकं पदेषु ।

सवपुषमिव चित्तरागमूहुर्नमितशिखानि कदम्बकेसराणि ॥ ४३ ॥

अविरलमिति ॥ नमितशिखानि नर्तकीपादपीडनान्नामिताग्राणि कदम्बकेसराणि ।  
रङ्गपूजादत्तानीति शेषः । अविरलं सान्द्रं यथा तथा द्रुतो रागोष्णता विगलितोऽत-  
एव परिषिक्तो नर्तकीनामलसेषु पदेषु पादन्यासेष्वलक्तकं लाक्षारागं सवपुषं मू-  
र्तिमन्तं चित्तरागमुत्कण्ठतया वहिर्निःसृतं मुनिविषयकं रागमिवेत्युत्प्रेक्षा । ऊर्ध्व-  
हन्ति स्म ॥

अथासां शृङ्गारचेष्टां कथयति—

नृपसुतमभितः समन्मथायाः परिजनगात्रतिरोहिताङ्गयष्टेः ।

स्फुटमभिलषितं वभूव वध्वा वंदति हि संवृतिरेव कामितानि ॥ ४४ ॥

नृपेति ॥ नृपसुतमर्जुनमभितः संमुखं परिजनस्य सखीजनस्य गात्रेण तिरोहिता  
लज्जया स्वाकारगोपनायान्तीहिताङ्गयष्टिर्यस्याः सा तस्याः समन्मथाया वध्वा अ-  
भिलषितं मुनिं प्रत्यनुरागः स्फुटं वभूव ॥ न च संवृतस्याभिव्यक्तिर्विरुद्धेति वाच्य-  
मित्याह— यतः संवृतिः सम्यग्गोपनमेव कामितान्यनुरागान् ॥ कामयतेर्भावे  
क्तः ॥ वदति हि । प्रकटयतीत्यर्थः ॥ अयमनुरागस्य स्वभाव उक्तः । यया चेष्टाया  
रागः संव्रियते सैवास्य प्रकाशिकेति भावः ॥

अभिमुनि सहसा हृते परस्या घनमरुता जघनांशुकैकदेशे ।

चकितमवसनोरु सत्रपायाः प्रतियुवतीरपि विस्मयं निनाय ॥ १५ ॥

अभिमुनीति ॥ अभिमुनि मुनिसमक्षं घनेन मरुता जघनांशुकैकदेशे सहसा हृते सति सत्रपायाः सलज्जायाः परस्याः संवन्ध्यवसनौ निरावारणावृत्त यस्मिन्चकितं भयसंभ्रमः प्रतियुवतीरपि सपत्नीरपि विस्मयं निनाय । किमुतान्यजनमित्यापशब्दार्थः । न तु मुनिमित्याशयः ॥

धृतविसवलये निर्धाय पाणौ सुखमधिरूपितपाण्डुगण्डलेखम् ।

नृपसुतमपरा स्मराभितापादमधुमदालसलोचनं निदध्यौ ॥ १६ ॥

धृतेति ॥ अपरा स्त्री स्मराभितापाद्धेतोर्धृतानि विसान्धेव वलयानि येन तस्मिन्पाणावधिरूपिते चन्दनादिचर्चिते पाण्डू गण्डलेखे गण्डस्थले यस्य तन्मुखां निर्धायारोप्यामधुमदे मधुमदरहिते तथाप्यलसे लोचने यस्मिन्कर्मणि तद्यथा तथा तं नृपसुतं निदध्यौ पश्यति स्म ॥ “निर्वर्णनं तु निध्यानं दर्शनालोकनेक्षणम्” इत्यमरः ॥

अथ पञ्चभिर्मुनिं प्रति दूतीवाक्यमाह—

सखि दयितमिहानयेति सा मां प्रहितवती कुसुमेपुणाभितप्ता ।

हृदयमहृदया न नाम पूर्वं भवदुपकण्ठमुपागतं विवेद ॥ १७ ॥

सखीति ॥ कुसुमेपुणा कामेनाभितप्ता पीडिता सा नायिका । हे सखि । दयितं मुनिमिहानयेति मां प्रहितवती भवदन्तिकं प्रेषितवती ॥ किं त्वाभिप्रप्यकारिणीयमित्याह— हृदयमिति ॥ अहृदयामनस्का । तस्यास्त्वद्गतत्वादिनि भावः । अतएव सा पूर्वं प्रागेव भवदुपकण्ठं त्वत्समीपमुपागतं हृदयं मनो न विवेद । नाम संभाननायाम् । अतो मत्प्रेषणं व्यर्थं तस्यान्तरङ्गत्वाद्दहिरङ्गस्य दुर्बलत्वादिनि भावः ॥ एतेन मनःसङ्ग उक्तः । चक्षुःप्रीतिस्तु प्रागेव सर्वासामुक्तेति न पृथगुच्यते ॥

“दृङ्गानःसङ्गसंकल्पा जागरः कृशता रतिः । ह्रीत्यागोन्मादमूर्च्छान्ता इत्यनङ्गदशा दश” इति । तत्राद्यमवस्थाद्वयमभ्यधायि । संप्रति काचित्कामनरपेक्ष्येण सूच्यते—

चिरमपि कलितान्यपारयन्त्या परिगदितुं परिशुष्यता मुखेन ।

गतघृण गमितानि सत्सखीनां नयनयुगैः सममार्द्रतां मनांसि ॥ १८ ॥

चिरमिति ॥ चिरं कलितान्यपि संदेशार्थबुद्ध्या योजितान्यापि । चक्षुःशून्यता शेषः । परिशुष्यता मुखेनेति जागरोक्तिः । परिगदितुमपारयन्त्याशुष्यन्त्या तथा ।

हे गतघृण । अधापि तां नानुकम्पस इति भावः । सत्सखीनां मनांसि नयनयुगैः  
सममार्द्रतां गमितानि । उपचयं गमितानीत्यर्थः । शोकवाष्पाभ्यामिति भावः ॥  
अत्र सखीशोकोत्तया मूर्च्छावस्था सूच्यते ॥ अत्र शोकवाष्परूपकारणभेदात्प्रतियो-  
गिभेदाच्चाद्र्द्रत्वभेदेऽप्यभेदाध्यवसायः । तन्मूला चैयम् । नयनयुगैः सममिति सहो-  
क्तिरलंकारः ॥

अचकमत सपल्लवां धरित्रीं मृदुसुरभिं विरहय्य पुष्पशय्याम् ।

भृशमरतिमवाप्य तत्र चास्यास्तव सुखशीतमुपैतुमङ्गमिच्छा ॥४९॥

अचकमतेति ॥ किं वाच्यं चेत्याह— सा स्त्री मृद्वी सुरभिश्च या तां मृदुसुरभिं  
पुष्पशय्यां विरहय्य विहाय सपल्लवां धरित्रीमचकमतेच्छत् । तस्यास्ततोऽपि शीत-  
लत्वादिभिर्भावः ॥ कमेणिङन्ताल्लुङ् ॥ “ णिश्रिद्गुभ्यः कर्तरि चङ् ” इति द्वि-  
र्भावे इति केचित् । तन्न । अचीकमतेति प्रसङ्गात् । अतो णिङ्भावपक्षे “ कमेश्चले-  
श्चङ् वक्तव्यः ” इति वक्तव्याच्चङि रूपमेतत् ॥ अस्या नायिकायास्तत्र धरित्र्यामपि  
भृशमरतिं दुःखमवाप्य । सुखयतीति सुखः शीतः शीतलश्च तं सुखशीतलं तवाङ्गमु-  
त्सङ्गमुपैतुमिच्छा वर्तते इति शेषः । अस्याश्चोत्सुक्यं कथितम् । अत्रारतिजागरौ सुव्य-  
क्तावित्यस्या नायिकायाः क्रमेण पुष्पशय्याद्यनेकाधारसंबन्धकथनात्प्रथमः पर्या-  
यालंकारः । तदुक्तम्— “ क्रमेणैकमनेकस्मिन्नाधारे वर्तते यदि । एकस्मिन्न-  
यवानेकं पर्यायालं कृतिर्द्विधा ” इति लक्षणात् ॥

तदनघ तनुरस्तु सा सकामा व्रजति पुरा हि परासुतां त्वदर्थे ।

पुनरपि सुलभं तपोऽनुरागी युवतिजनः खलु नाप्यतेऽनुरूपः ॥५०॥

तदिति ॥ तत्तस्मात्कारणावस्था दुःखस्थत्वाद्धेतोः । हे अनघ निष्पाप । तनुः  
कृशेति कार्श्यावस्थाकथनम् । सा नायिका सकामा सफलमनोरथास्तु । हि यस्मा-  
त्त्वमेवार्थः प्रयोजनं वस्तु वा तस्मिन्स्त्वदर्थे निमित्ते । सतीति शेषः । त्वामुद्दिश्येत्यर्थः ।  
परासुतां निष्प्राणत्वं पुरा व्रजति व्रजिष्यति । मरिष्यतीत्यर्थः । तथा च ते निमि-  
त्तहृत्ययानवत्वव्याघातः स्यादिति भावः ॥ “ यावत्पुरानिपातयोर्लट् ” इति भ-  
विष्यदर्थे लट् ॥ इदं च दशमावस्थाप्रदर्शनम् ॥ न च तपोनिष्ठत्वाद्धेतव्यमित्याह—  
पुनरिति ॥ पुनरपि पश्चादपि ॥ “ पुनरप्रथमे भेदे ” इति विश्वः ॥ तपः सुलभ-  
म् । अनुराग्यनुरूपो योग्यश्च युवतिजनस्तु नाप्यते न लभ्यते खलु ॥

एवं प्रलोभितस्यापि मुनेर्मौनं न भग्नमित्याह—

जहिहि कठिनतां प्रयच्छ वाचं ननु करुणामृदु मानसं मुनीनाम् ।

उपगतमवधीरयन्त्यभव्याः स निपुणमेत्य कयाचिदेवमूचे ॥ ५१ ॥

जहिहीति ॥ कठिनतां निःस्पृहतां जहिहि । त्यजेत्यर्थः ॥ जहातेः “ आ च

हौ ” इतीकारः ॥ वाचं प्रयच्छ । संधत्स्वेत्यर्थः । मुनीनां मानसं मनः कल्पानुद्-  
ननु दयाद्रि खलु ॥ “ स्वान्तं हन्मानसं मनः ” इत्यमरः ॥ किंच । अमन्या निभा-  
ग्या उपगतं प्राप्तम् । विषयमिति शेषः । अवधीरयन्त्यवमन्यन्ते । एवमुक्तप्रकारेण  
सोऽर्जुनः कयाचिदेत्य समीपमागत्य निपुणं चतुरं यथा स्वात्तर्थाच्च उक्तः । नायि-  
कया दूर्तां प्रति वचनमुक्तं तथा दूर्या च मुनिं प्रत्युक्तम् । कथितमित्यर्थः ॥ अत्र  
पञ्चश्लोक्यां विप्रलम्भशृङ्गारसौत्सुक्यनाम्नो व्यभिचारिभावस्य चापुनर्लङ्घनः । अ-  
नौचित्येन नायिकायाः प्रवृत्तेराभासत्वमनुसंधेयम् । तदुक्तम्— “ एकत्र चेन्नानु-  
रागस्तिर्यङ्म्लेच्छगतोऽपि वा । योपितां बहुसक्तिश्चेद्रसाभासस्त्रिधा मतः ” इति । न-  
न्निबन्धनादूर्जस्वलमलंकारः । तथा च सूत्रम्— “ रसभेदतदाभासतत्प्रकाशानां नि-  
बन्धनेन रसवत्प्रायमूर्जस्वलम् ” इति । तत्प्रकाशमानबन्धने समाहितालंकार इति  
सूत्रार्थः ॥

सललितचलितत्रिकाभिरामाः शिरसिजसंयमनाकुलैकपाणिः ।

सुरपतितनयेऽपरा निरासे मनसिजजैत्रशरं विलोचनार्धम् ॥ ५२ ॥

सललितेति ॥ सललितं सविलासं यथा तथा चलितेन विवर्तितेन त्रिकेन क-  
टिभागेन ॥ “ पृष्ठवंशाधरे त्रिकम् ” इत्यमरः ॥ अभिरामाः शिरसि जानाः शि-  
रसिजाः ॥ “ सप्तम्यां जनेर्ङः ” । “ अमूर्धमस्तकात्स्वाङ्गादकामे ” इत्यलुक् । “ उ-  
पपदमतिङ् ” इति समासः ॥ एतेन मनसिजो व्याख्यातः ॥ तेषां संयमने बन्धने  
आकुलो व्यग्र एकः पाणिर्यस्याः सापरा स्त्री सुरपतितनयेऽर्जुने । जैत्रं जैत्रः ॥  
जैत्रशब्दानुजन्तात् “ प्रज्ञादिभ्यश्च ” इत्यणप्रत्ययः ॥ मनसिजस्य जैत्रः शरम् तथा-  
भूतम् । विलोचनस्यार्धमेकदेशम् । कटाक्षमित्यर्थः । निरासे विसर्जने ॥

कुसुमितमवलम्ब्य चूतमुच्चैस्तनुरिभकुम्भपृथुस्तनानताङ्गी ।

तदभिमुखमनङ्गचापयष्टिर्विस्तृतगुणेव समुन्ननाम काचित् ॥ ५३ ॥

कुसुमितमिति ॥ इभकुम्भवत्पृथुभ्यां स्तनाभ्यामानतमङ्गं यस्याः सा ॥ “ अ-  
ङ्गात्रकण्ठेभ्यश्च ” इति ङीष् ॥ काचित्तनुस्तन्वी ॥ “ वीतो गुणवचनात् ” इति वि-  
कल्पाच्च ङीष् ॥ कुसुमितमुच्चैरुन्नतं चूतमवलम्ब्य । अतएव चूतलनायोःगाद्विद्युतो वि-  
स्तृतो गुणो ज्या यस्याः सा ॥ “ विस्तृतं विस्तृतं तनम् ” । “ मीर्वा ज्या मिर्वातो  
गुणः ” इति चामरः ॥ अनङ्गचापयष्टिरिव । आकृष्टमुक्तेति भावः । तदभिमुखं स-  
मुन्ननाम समुज्जजृम्भे । अङ्गभङ्गं चकारेत्यर्थः ॥

सरभसमवलम्ब्य नीलमन्या विगलितनीवि विलोलमन्तरीयम् ।

अभिपतितुमनाः ससाध्यसेव च्युतरशानागुणंसंदितावनत्ये ॥ ५४ ॥



सरभसमिति ॥ अन्यापरा विगलितनीवि श्लथवन्धनमत एव विलोलं स्थानच-  
लितम् । नील्या रक्तं नीलम् ॥ “नील्या अन्वक्तव्यः” इत्यन्प्रत्ययः ॥ अन्तरीयं प-  
रिधानमवलम्ब्य हस्तेन गृहीत्वा सरभसं सत्वरमभिपतितुं मनो यस्याः सा । अपग-  
न्तुमुद्युक्तेत्यर्थः । तथापि ससाध्वसेव । न तु वस्तुतः ससाध्वसा । किंतु च्युतेन गलितेन  
रशनागुणेन संदिता वद्धा सत्यवतस्थे स्थिता ॥ “वद्धे संदानितं मूतमुदितं सं-  
दितं सितम्” इत्यमरः ॥ कर्मणि क्तः । “द्यतिस्यतिमास्थाम्—” इतीकारः ॥

काचियुग्मेनाह—

यदि मनसि शमः किमङ्ग चापं शठ विषयास्तव वल्लभा न मुक्तिः ।

भवतु दिशति नान्यकामिनीभ्यस्तव हृदये हृदयेश्वरावकाशम् ॥५५॥

यदीत्यादि ॥ तव मनसि शमः शान्तिर्यदि । अस्तीति शेषः । अङ्ग भोः । चापं  
किम् । किमर्थमित्यर्थः । किंतु । हे शठ हे वञ्चक । तव विषयाः शब्दादयो वल्लभाः  
प्रियाः । न तु मुक्तिः । तदेव द्रढयितुमाह— भवतु । को दोष इति शेषः ॥ यद्यहं  
रागी तर्हि किमिति भवतीर्न गणयामीति शङ्कां निवारयति— तव हृदये मनसि हृद-  
येश्वरा काचित्तव प्रेयस्यन्यकामिनीभ्यः रुयन्तरेभ्योऽवकाशं न दिशति न प्रयच्छति ।  
रुयन्तरासक्त्या नास्मान्गणयसि । न तु वैराग्यात् । तदर्थमेवायं ते सकलः प्रयासो-  
ऽपीत्यर्थः ॥

इति विषमितचक्षुषाभिधाय स्फुरदधरोष्ठमसूयया कयाचित् ।

अगणितगुरुमानलज्जयासौ स्वयमुरसि श्रवणोत्पलेन जघ्ने ॥ ५६ ॥

इतीति ॥ इतीत्यमसूयया मत्सरेण स्फुरन्नधरोष्ठो यस्मिन्कर्मणि तथाभिधायोक्त्वा  
विषमितचक्षुषा कुटिलीकृतदृष्ट्यागणिता गुरव आचार्यादयो मानोऽभिमानो लज्जा  
च यया तया कयाचिदसौ मुनिरुरसि स्वयं स्वहस्तेनैव श्रवणोत्पलेन जघ्ने हतः ॥

सविनयमपराभिसृष्ट्य साचि स्मितसुभगैकलसत्कपोललक्ष्मीः ।

श्रवणनियमितेन तं निदध्यौ सकलमिवासकलेन लोचनेन ॥ ५७ ॥

सविनयमिति ॥ अपरा सविनयमनौद्धत्येन साचि तिर्यगभिसृष्ट्य समीपं गत्वा  
स्मितेन मन्दहासेन सुभगैकस्य लसतः कपोलस्य लक्ष्म्यो यस्याः सेति ॥ बहु-  
वचनपदोत्तरो बहुव्रीहिः । अन्यथा कप्रत्ययः स्यादित्युक्तं प्राक् ॥ श्रवणनियमि-  
तेन कर्णान्तप्रापितेन । रुद्धप्रसरणं तावदायतेनेत्यर्थः । असकलेनासंपूर्णेन । कटाक्षे-  
णेति यावत् । लोचनेन तं मुनिं धनंजयं सकलमिव समग्रप्रायं यथा तथा नि-  
दध्यौ पश्यति स्म । कटाक्षेणैव गाढमद्राक्षीदित्यर्थः ॥ एषु श्लोकेषु भावाभासनि-

वन्धनत्वादूर्जस्वलंकारः । आत्सुक्यमत्र भावः । आभासत्वं चास्य विरक्तमुनान-  
नौचिख्यादित्युक्तं प्रागेवेति ॥

अथ तासां मुनिविलोभनमुपसंहरति—

करुणमभिहितं त्रपा निरस्ता तदभिमुखं च विमुक्तमश्रु ताभिः ।

प्रकुपितमभिसारणेऽनुनेतुं प्रियमियती ह्यवलाजनस्य भूमिः ॥५८॥

करुणामिति ॥ ताभिः स्त्रीभिस्तदभिमुखं मुनिसमक्षं करुणं दीनमभिहितमुक्तम् ।  
त्रपा निरस्ता लज्जा त्यक्ता । किं बहुनाश्रु च विमुक्तम् । ततः परं न किञ्चिद्विधेयमानी-  
दिति भावः । कुतः । हि यस्मादवलाजनस्याभिसारणे समागमविषये प्रकुपितमन-  
नुकूलं प्रियमनुनेतुमनुकूलयितुमियती भूमिरित्येतावती सीमा । साधनानां परमा-  
वधिरिति भावः ॥ अर्थान्तरन्यासोऽलंकारः ॥

अथासामनुरागदार्ढ्यं निगमयति—

असकलनयनेक्षितानि लज्जा गतमलसं परिपाण्डुता विपादः ।

इति विविधमियाय तासु भूपां प्रभवति मण्डयितुं वधूरनङ्गः ॥५९॥

असकलेति ॥ असकलनयनेक्षितानि नयनार्धविलोकितानि लज्जालसं गतं मन्दग-  
मनं परिपाण्डुता पाण्डुरवर्णत्वं विपाद इष्टानवाप्तिनिमित्तश्चेतोभङ्ग इत्येवंप्रकारं  
विविधं नानाविचेष्टितम् ॥ “ नपुंसकमनपुंसक— ” इत्यादिना नपुंसककशेषत्वम् ॥  
तासु भूपामियायेति भावप्राधान्येन योज्यम् । तथाहि । अनङ्गो मदनेो वधूर्मण्डयि-  
तुं प्रभवति । सर्वावस्थास्विति शेषः । अतस्तासामनङ्गभूपितानामखिलं भूपणमे-  
वेति भावः ॥

इदानीं तासां त्रिभिर्मुनिविलोभने प्रयासवैफल्यमाह—

अलसपदमनोरमं प्रकृत्या जितकलहंसवधूगति प्रयातम् ।

स्थितमुरुजघनस्थैलातिभाराद्दुदितपरिश्रमजिह्वितेक्षणं वा ॥६०॥

अलसेति ॥ वधूनां संवन्धि प्रकृत्यालसैः पदमनोरमं मनोऽगमनपत्र जिना कन्द-  
सवधूनां गतिर्येन तत्प्रयातं गमनम् ॥ भावे क्तः ॥ तथोरुणोऽतिविपुलस्य जघनस्थ-  
लस्यातिभारादतिगौरवाद्दुदितपरिश्रमेणोद्गतश्रमेण जिह्विते घृष्टेणै रक्षणे यस्मिन्-  
तिस्थितं वा स्थितिश्च ॥ सर्वत्र वाशब्दः समुच्चये ॥ “ वा समुच्चये एवार्थे उपमान-  
विकल्पयोः ” इति हेमचन्द्रः ॥

भृशकुसुमशरेषुपातमोहादनवसितार्थपदाकुलोऽभिलापः ।

अधिकविततलोचनं वधूनामयुगपदुन्नमित्तु वीक्षितं च ॥ ६१ ॥

भृशेति ॥ तथा भृशेन गाढेन कुसुमशरस्य कामस्वेषोर्निपातेन यो मोहो मूर्च्छा  
तस्माद्धेतोरनवसितार्थरस्फुटोच्चारणादनवधारिताभिधेयैः पदैः सुप्तिङन्तादिभिः  
क्षुभितशब्दैराकुलः संकीर्णोऽभिलाषो वाक्यप्रयोगश्चाधिकं वितते विस्तृते लो-  
चने यस्मिंस्तदयुगपत्पर्यायेणोन्नमिते भ्रुवौ यस्मिंस्तत्तथोक्तम् ॥ “ह्रस्वो नपुंसके  
प्रातिपदिकस्य” इति ह्रस्वः ॥ वीक्षितं वीक्षणं च ॥

रुचिकरमपि नार्थवद्भव स्तिमितसमाधिश्चौ पृथातनूजे ।

ज्वलयति महतां मनांस्यमर्षे न हि लभतेऽवसरं सुखाभिलाषः ॥६२॥

रुचिकरमिति ॥ पूर्वोक्तं रुचिकरं स्पृहाजनकमपि ॥ “रुचिः कान्तिरुचो  
भासि स्त्रियां शोभास्पृहार्थयोः” इति वैजयन्ती ॥ स्तिमितेन स्थिरेण समाधिना  
तपोयोगेन शुचौ शुद्धे । निर्विकारचेतसीत्यर्थः । पृथातनूजेऽर्जुने विषयेऽर्थवत्स-  
प्रयोजनं न बभूव । तथा हि । महतां धीराणां मनांस्यमर्षे क्रोधे ज्वलयति सति  
सुखाभिलाषोऽवसरमवकाशं न लभते । रौद्रस्य शृङ्गारविरोधित्वादिति भावः ॥  
अत्र विशेषकेऽर्थान्तरन्यासोऽलंकारः ॥

स्वयं संराध्यैवं शतमखमखण्डेन तपसा

परोच्छित्या लभ्यामभिलषति लक्ष्मीं हरिसुते ।

मनोभिः सोद्वैगैः प्रणयविहतिध्वस्तरुचयः

सगन्धर्वा धाम त्रिदशवनिताः स्वं प्रतिययुः ॥ ६३ ॥

स्वयमिति ॥ एवं हरिसुतेऽर्जुने स्वयमखण्डेनाविलुप्तेन तपसा शतमखमिन्द्रं  
संराध्य प्रीणयित्वा परोच्छित्या शत्रुवधेन लभ्यां साध्यां लक्ष्मीं राजलक्ष्मीम-  
भिलषति सति सोद्वैगैः कार्यसिद्ध्यभावात्सनिर्वेदैर्मनोभिरुपलक्षिताः । किंच ।  
प्रणयविहत्या प्रार्थनाभङ्गेन ध्वस्तरुचयो नष्टकान्तयः सगन्धर्वा गन्धर्वसहितास्त्रिदश-  
वनिताः स्वं धाम स्वस्थानं प्रतिययुः ॥ शिखरिणीवृत्तमेतत् — “रसै रुद्रैश्छिन्ना  
यमनसभला गः शिखरिणी” इति लक्षणात् ॥

इति महामहोपाध्यायकोलाचलमह्निनाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
अर्जुनविलोभनप्रख्यानो नाम दशमः सर्गः ।

एकादशः सर्गः ।

अथामर्पान्निसर्गाच्च जितेन्द्रियतया तथा ।

आजगामाश्रमं जिष्णोः प्रतीतः पाकशासनः ॥ १ ॥

अथेति ॥ अथाप्सरसां प्रतिप्रयाणानन्तरम् । पाको नाम कश्चिद्राक्षसस्तस्य शासन इन्द्रः ॥ नन्द्यादित्वाहृष्टप्रसयः ॥ तथाप्सरोमुन्नाच्छ्रुतयामर्पादिपद्मेर्पाश्रमसर्गाच्च या जितेन्द्रियता तथागन्तुकानागन्तुकोभयविधहेतुकया प्रतीतो हृष्टः सन् ॥ “ख्याते हृष्टे प्रतीतः” इत्यमरः ॥ जिष्णोरर्जुनस्य ॥ “जिष्णुः शक्रे धनंजये” इत्यमरः ॥ आश्रममाजगाम ॥ अत्रामर्पनिसर्गयोर्जितेन्द्रियताहेतुकं हचिकरमर्पानि काव्यलिङ्गं स्फुटमवगम्यते ॥

किमिन्द्रो मुनिरूपेणैवाजगामेत्याह—

मुनिरूपोऽनुरूपेण सूनुना दृष्टो पुरः ।

द्राघीयसा वयोऽतीतः परिक्रान्तः किलाध्वना ॥ २ ॥

मुनिरूप इति ॥ मुने रूपमिव रूपं यस्य स मुनिरूपः । मुनिवैपधारीत्यर्थः । न इन्द्रोऽनुरूपेण । दर्शनप्रदानयोग्येनेत्यर्थः । सूनुना पुत्रेणार्जुनेन पुरोऽग्रे दृष्टो हृष्टः । कथंभूतः । वयो यौवनादिकमतीतो वृद्धः ॥ “द्वितीया श्रित—” इत्यादिना द्वितीयासमासः ॥ द्राघीयसात्तिदीर्घेण ॥ “प्रियस्थिर—” इत्यादिना दीर्घशब्दस्य द्राघादेशः ॥ अध्वना । अध्वगमनेनेत्यर्थः । परिक्रान्तः परिश्रान्तः । किलेत्यलीके ॥ “किल संभाव्यवार्तयोः । हेत्वरुच्योरलीके च” इति हेमचन्द्रः ॥ वृद्ध इव दूराध्वश्रान्त इव स्थित इत्यर्थः ॥ “इव” इति पाठे स्पष्टार्थः ॥

अथ चतुर्भिरिन्द्रं विशिनष्टि—

जटानां कीर्णया केशैः संहत्या परितः सितैः ।

पृक्तयेन्दुकरैरहः पर्यन्त इव संध्यया ॥ ३ ॥

जटानामिति ॥ परितः सितैः केशैः कीर्णया व्याप्तया जटानां संहत्योपलभितः । अतएवेन्दुकरैरिन्दुकिरणैः पृक्तया युक्तया संध्योपलभितोऽहः पर्यन्तो दिनान्त इव स्थितः । तस्यापि परिणतरूपत्वाद्दृष्टोपमानत्वम् । जटानां संहत्येनपृक्तरात्संध्यासाम्यम् ॥

विशदभ्रयुगच्छन्नवलितापाङ्गलोचनः ।

प्रालेयावततिम्लानपलाशाञ्ज इव हृद्ः ॥ ४ ॥

विशदेति ॥ पुनश्च । विशदेन पलितपाण्डुरेण भ्रूयुगेन छन्ने वलितापाङ्गे वलि-  
मत्प्रान्ते लोचने यस्य स तथोक्तः ॥ “अपाङ्गौ नेत्रयोरन्तौ” इत्यमरः ॥ पामा-  
दित्वाष्ट्रोमादिसूत्रेण बलचप्रत्ययः ॥ प्रालेयावतत्या हिमसंहत्या म्लानपलाशानि  
कान्तदलान्यञ्जानि यस्मिन्स हृद इव स्थितः ॥

आसक्तभरनीकाशैरङ्गैः परिकृशैरपि ।

आद्यूनः सदृहिण्येव प्रायो यष्ट्यावलम्बितः ॥ ५ ॥

आसक्तेति ॥ पुनश्च । परिकृशैः परिक्षीणैरप्यासक्तभरनीकाशैर्भारक्रान्तसदृशैः ।  
सभारवद्गुरुभवद्भिरित्यर्थः ॥ “इकः काशे” इति दीर्घः ॥ अङ्गैरुपलक्षितः ।  
काश्याल्लघून्यपि स्वाङ्गानि स्वयं बोहुमसमर्थ इत्यर्थः । अतएवाद्यून औदारिकः ॥  
“आद्यूनः स्यादौदारिको विजिगीषाविवर्जिते” इत्यमरः ॥ आङ्पूर्वाद्दीव्यतेः क्तः ।  
“च्छोः शूढनुनासिके च” इत्युठादेशः । “दिवोऽविजिगीषायाम्” इति नि-  
ष्ठानत्वम् ॥ सदृहिण्यानुकूलकलत्रेणैव प्रायः प्राचुर्येण यष्ट्यावलम्बनदण्डेनावल-  
म्बितो धारितः । न तु स्वशक्त्येति भावः ॥

गूढोऽपि वपुषा राजन्धाम्ना लोकाभिभाविना ।

अंशुमानिव तन्वभ्रपटलच्छन्नविग्रहः ॥ ६ ॥

गूढ इति ॥ वपुषा गूढोऽपि । प्रच्छन्नरूपोऽपीत्यर्थः ॥ प्रकृत्यादिभ्य उपसं-  
ख्यानान्तृतीया ॥ तन्वभ्रपटलच्छन्नविग्रहः स्तोकाभ्रवृन्दान्तरितमूर्तिरंशुमानिव लो-  
काभिभाविना लोकव्यापिना धाम्ना तेजसा ॥ “धाम रश्मौ गृहे देहे स्थाने ज-  
न्मप्रभावयोः” इति हेमचन्द्रः ॥ राजन्दीप्यमानो ददृश इति पूर्वण संबन्धः ॥

जरतीमपि विभ्राणस्तनुमंप्राकृताकृतिः ।

चकाराक्रान्तलक्ष्मीकः ससाध्वसमिवाश्रमम् ॥ ७ ॥

जरतीमिति ॥ जरतीं जीर्णाम् ॥ “जीनो जीर्णो जरन्नपि” इत्यमरः ॥ जीर्यते-  
रतीतार्थे शतृप्रत्ययः । “उगितश्च” इति ङीप् ॥ तनुं शरीरं विभ्राणो दधदप्य-  
प्राकृता लोकसामान्याकृतिर्मूर्तिर्यस्य स इन्द्र आक्रान्ताभिभूता लक्ष्मीराश्रमशीभा  
येन स आक्रान्तलक्ष्मीकः ॥ एकवचनान्तलक्ष्मीशब्दोत्तरपदवहुव्रीहौ “उरःप्रभृ-  
तिभ्यः कप्” इति नित्यं कप् ॥ आश्रमं ससाध्वसमिव चकार । तेजस्विदर्शना-  
द्भयं भवति । तत्तु न दुःखजनकं तस्यामानुषत्वादिति सूचयितुमिवशब्दः ॥

अभितस्तं पृथासूनुः स्नेहेन परितस्तरे ।

अविज्ञातेऽपि बन्धौ हि बलात्प्रह्लादते मनः ॥ ८ ॥

अभित इति ॥ पृथाम्बुरर्जुनस्तमिन्द्रमभितस्तं प्रति स्नेहेन परितन्मरे । तत्रोच-  
रेण प्रेम्णा पर्यावृतः ॥ स्तृणोतेः कर्मणि लिट् । “ ऋतश्च संयोगादेर्गुणः ” इति  
गुणः ॥ नन्वज्ञातसंबन्धविशेषस्य कथं स्नेहादय इत्यत आह—अविज्ञान इति ॥  
वन्धौ सुहृद्यविज्ञातेऽपि बन्धुरयमित्यज्ञातेऽपि बलाद्बान्धवसत्तावशादेव मनः महा-  
दते हि । स्त्रियतीत्यर्थः ॥

आतिथेयीमथासाद्य सुतादपचितिं हरिः ।

विश्रम्य विष्टरे नाम व्याजहारोति भारतीम् ॥ ९ ॥

आतिथेयीमिति ॥ अथ हरिरिन्द्रः सुतादर्जुनादातिथेयीमतिथिषु सार्ध्वीम् ॥  
“ पथ्यतिथिवसतिस्त्रपतेर्हञ् ” ॥ अपचितिं पूजामासाद्य प्राप्य ॥ “ पूजा नमस्या-  
पचितिः ” इत्यमरः ॥ विष्टर आसने ॥ “ ऋदोरप् ” इति स्तृणात्तरप्प्रत्ययः ।  
“ वृक्षासनयोर्विष्टरः ” इति पत्वम् ॥ विश्रम्य नाम विश्रम्य किल । श्रममपनीये-  
त्यर्थः । इति वक्ष्यमाणप्रकारां भारतीं व्याजहारोक्तवान् ॥ “ व्याहार उक्तिर्द-  
पितम् ” इत्यमरः ॥

अथ प्रथमं तावन्मुनिवदेनं सुमुञ्चं कृत्वाह—

त्वया साधु समारम्भि नवे वयसि यत्तपः ।

ह्रियते विषयैः प्रायो वर्षीयानपि मादृशः ॥ १० ॥

त्वयेति ॥ त्वया साधु समारम्भि सम्यगुपकान्तम् ॥ रभेः कर्मणि लृट् ॥ कृतः ।  
यद्यस्मान्नवे वयसि यौवने । तपश्चर्यत इति शेषः । तथा हि । अहमिव दृश्यतेऽर्मा  
मादृशो वर्षीयानतिवृद्धोऽपि ॥ “ प्रियस्थिर— ” इत्यादिना वृद्धशब्दस्य वर्षीदेशः ॥  
प्रायो विषयैर्ह्रियत आकृष्यते । किमु भवादृशो वर्षीयानिति भावः ॥

अथैवमनारम्भे तव स्वाकारलाभोऽपि विफलः स्यादित्वाशयेनाह—

श्रेयसीं तव संप्राप्ता गुणसंपदमाकृतिः ।

सुलभा रम्यता लोके दुर्लभं हि गुणार्जनम् ॥ ११ ॥

श्रेयसीमिति ॥ तवाकृतिर्मूर्तिः । रम्येति शेषः । श्रेयसीं श्रेष्ठां गुणसंपदं तपः-  
समारम्भरूपां संप्राप्ता । अतो न निष्फलेति भावः ॥ न च स्वाकारात् गुणादप्यस्य  
क्रियन्तो न सन्तीति वाच्यमित्याह—लोके इति ॥ लोके रम्यता रम्याकारता  
सुलभा हि । गुणार्जनं गुणसंपादनं दुर्लभम् । त्वयि तूभयं संपद्यत इति हेतुः । रम्या-  
मोद इति भावः ॥

यदुक्तम् “त्वया साधु समारम्भ” इति तदेव साधुत्वं संसारनिःसारताख्या-  
पनया युग्मेनोपपादयति—

शरदम्बुधरच्छाया गत्वयो यौवनश्रियः ।

आपातरम्या विषयाः पर्यन्तपरितापिनः ॥ १२ ॥

शरदिति ॥ यौवनश्रियस्तावच्छरदम्बुधरच्छाया इव गत्वयश्चञ्चलाः ॥ “गत्व-  
रश्च” इति करवन्तो निपातः । “टिड्ढाणञ्—” इत्यादिना ङीप् ॥ विषयाः श-  
ब्दादयस्त्वापातरम्यास्तत्कालरमणीयाः ॥ “तदात्वे पात आपातः” इति वैज-  
यन्ती ॥ पर्यन्तेऽवसाने परितापयन्ति दुःखं कुर्वन्तीति तथोक्ताः ॥

अन्तकः पर्यवस्थाता जन्मिनः संततापदः ।

इति त्याज्ये भवे भव्यो मुक्तावुत्तिष्ठते जनः ॥ १३ ॥

अन्तक इति ॥ किं च । संतता अनवच्छिन्ना आपदः क्लेशा यस्य तस्य जन्मिनः प्रा-  
णिनः ॥ “प्राणी तु चेतनो जन्मी” इत्यमरः । व्रीह्यादित्वादिनिः ॥ अन्तको मृत्युः  
पर्यवस्थाता प्रतिरोद्धा । प्रथमं तावज्जन्मिनो जन्मदुःखमेव दुस्तरं, ततो जातस्य  
जीवनमपि सततं दुःखसंभिन्नतया विषयुक्तान्नप्रायं, तदपि मृत्युग्रस्तमिति सोऽयं “का-  
कमांसं शुनोच्छिष्टं स्वल्पं तदपि दुर्लभम्” इति न्यायादिति भावः । इत्युक्तहेतो-  
स्त्याज्ये भवे संसारे । भवतीति भव्यो योग्यो जनः । भवादृश इति शेषः ॥  
“भव्यं सुखे शुभे चापि भेद्यद्योग्यभाविनोः” इति विश्वः ॥ “भव्यगेय—”  
इत्यादिना कर्त्तरि निपातः ॥ मुक्तौ मोक्ष उत्तिष्ठत उद्युक्तो भवति ॥ “उदोऽनूर्ध्व-  
कर्मणि” इत्यात्मनेपदम् ॥

संप्रति प्रशंसापूर्वकं स्वाभिसंधिं दर्शयति—

चित्तवानसि कल्याणी यत्त्वां मतिरुपस्थिता ।

विरुद्धः केवलं वेषः संदेहयति मे मनः ॥ १४ ॥

चित्तवानिति ॥ चित्तवान्प्रशस्तचित्तोऽसि ॥ प्रशंसायां मतुप् ॥ कुतः । यत-  
स्त्वां कल्याणी साध्वी ॥ “वद्वादिभ्यश्च” इति ङीप् ॥ मतिरुपस्थिता संगता ।  
किंतु केवलमेकं यथा तथा विरुद्धो वेषो मे मनः संदेहयति संशययुक्तं करोति ।  
यद्वा । वेषः । केवलं वेष एवेत्यर्थः ॥ “केवलः कृत्स्न एके च” । “केवलं चावधा-  
रिते” इत्युभयत्रापि शाश्वतः ॥

वेषविरोधमेवाह—

युयुत्सुनेव कवचं किमामुक्तमिदं त्वया ।

तपस्विनो हि वसते केवलाजिनवल्कले ॥ १५ ॥

युयुत्सुनेति ॥ युयुत्सुनेव योद्धुमिच्छनेवत्वया ॥ युधिः मन्त्रनादुमन्त्रयः ॥ किंमिदं कवचं चर्मासुक्तमर्पितम् ॥ तत्र का विरोध इत्यत्राह— द्वि यस्मात्तर्पित्वनः कवचे एके । कवचाद्यसहचरिते इति यावत् । ते च ते अजिनवलकले च ॥ “निर्गति कवचमिति त्रिलिङ्गं त्वेककृत्स्नयोः” इत्यमरः ॥ वसत आच्छादयन्ति । अतस्तर्पास्वनस्ते कवचधारणं विरुद्धमित्यर्थः ॥

प्रपित्सोः किंच ते मुक्तिं निःस्पृहस्य कलेवरे ।

महेषुधी धनुर्भीमं भूतानामनभिद्रुहः ॥ १६ ॥

प्रपित्सोरिति ॥ किंच । मुक्तिं प्रपित्सोः प्राप्नुमिच्छोः ॥ “सनि मीमा—” इत्यादिनेसादेशः । अत्र “लोपोऽभ्यासस्य” इत्यभ्यासलोपः ॥ अतो गुमुभ्रुत्वादिन कलेवरे शरीरे निःस्पृहस्य गतस्पृहस्य । अतो नात्परक्षार्थं धनुर्धारणं युक्तमित्यर्थः ॥ नापि परहिंसार्थमित्याह— भूतानां जन्तूनाम् ॥ “क्षमादौ जन्तो च भूतानि” इति वैजयन्ती ॥ “क्रुधद्रुहोरुपसृष्टयोः कर्म” इति कर्मसंज्ञायाम् “कर्तृकर्मणोः कृति” इति कर्तरि पठ्ठी ॥ अनभिद्रुहोऽहिंसकस्य ॥ “सत्सृष्टिप—” इत्यादिना क्तिप् ॥ ते तव महेषुधी महानिपङ्गौ भीमं त्रासजनकं धनुश्च । न समर्थयते शर्मामित्युत्तरेणान्वयः । समर्थयत इति वचनविपरिणामः कार्यः ॥

भयंकरः प्राणभृतां मृत्योर्भुज इवापरः ।

असिस्तव तपस्थस्य न समर्थयते शमम् ॥ १७ ॥

भयंकर इति ॥ तथा मृत्योरपरो भुज इव प्राणभृतां प्राणिनां भयंकरः ॥ “मेघर्तिभयेषु क्रुजः” इति खच्प्रत्ययः । “अरुद्विप—” इत्यादिना गुमागमः ॥ अस्तिः खङ्गः । तपसि तिष्ठतीति तपस्थः । तपश्चरन्नित्यर्थः ॥ “सुपि स्थः” इति कर्मप्रत्ययः ॥ तस्य तव शर्मं शान्तिं न समर्थयते न संभावयति । किं शान्तस्य शर्मणेति भावः ॥

नन्वशान्तस्य किं तपसेत्याशङ्क्य जयार्थमित्याह—

जयमत्रभवान्नूनमरातिष्वभिलाषुकः ।

क्रोधलक्ष्म क्षमावन्तः कायुर्धं क तपोधनाः ॥ १८ ॥

जयमिति ॥ अत्रभवान् । पूज्य इत्यर्थः ॥ “इतराभ्योऽपि दृश्यन्ते” इति प्रथमार्थे प्राग्दिशीयस्त्वप्रत्ययः । सुप्सुपेति समासः ॥ “त्रिषु तत्रभवान्पूज्यन्त्येवात्रभवानपि” इति यादवः ॥ अरातिषु विषये जयमभिलाषुको जयमिच्छुः ॥ “लषपत—” इत्यादिनोक्त्वप्रत्ययः । “न लोक—” इत्यादिना षष्ठीनिर्वातेयः ॥ नूनमिति निश्चयम् ॥ “नूनं तर्केऽपि निश्चये” इत्यमरः ॥ क्रोधस्य लक्ष्म कोपस्य



लिङ्गमायुधं क । क्षमावन्तः शान्तास्तपोधनाः क । क्रोधशान्त्योर्विरोधात्तत्कार्ययोः  
शस्त्रतपसोरप्येकत्रासंगतेश्च शस्त्रिणस्ते तपो जयार्थं न तु मोक्षार्थमिति निश्चय  
इत्यर्थः ॥

तपसो जयार्थत्वे दोषमाह—

यः करोति वधोदर्का निःश्रेयसकरीः क्रियाः ।

ग्लानिदोषच्छिदः स्वच्छाः स मूढः पङ्कयत्यपः ॥ १९ ॥

य इति ॥ यः पुमान्निश्चितं श्रेयो निःश्रेयसं मुक्तिः ॥ “अचतुर—” इत्या-  
दिना समासान्तो निपातः ॥ “मुक्तिः कैवल्यनिर्वाणश्रेयोनिःश्रेयसामृतम्” इ-  
त्यमरः ॥ निःश्रेयसं कुर्वन्तीति निःश्रेयसकरीः । निःश्रेयसहेतूनिस्वर्थः ॥ “कृञो  
हेतुताच्छील्यानुलोम्येषु” इति हेत्वर्थे टप्रत्ययः । टित्वान्डीप् ॥ क्रियास्तपोदा-  
नादिकर्माणि वधोदर्का हिंसाफलकाः करोति ॥ “उदर्कः फलमुत्तरम्” इत्यमरः ॥  
अतएव मूढः स पुमान्ग्लानिरेव दोषस्तं छिन्दन्तीति ग्लानिदोषच्छिदः पिपासा-  
हारिणीः ॥ क्विप् ॥ स्वच्छा निर्मला अपः पङ्कयति पङ्कवतीः करोति ॥ “णावि-  
ष्टवद्भावे विन्मतोर्लृक्” इति मत्तुपो लृक् ॥ महाफलसाधनस्य तपसस्तुच्छफलैर्वि-  
नियोगः । स्वच्छाम्बुनः पङ्कसंकरवत्प्रेक्षावद्भिर्गर्हित इत्यर्थः ॥ अत्र “यत्तपसो  
वधोदर्कीकरणं तन्निर्मलस्य पयसः पङ्कसंकरीकरणम्” इति वाक्यार्थोत्तरमारोप्य  
प्रतिविम्बकरणाक्षेपादसंभववस्तुसंबन्धाद्वाक्यार्थवृत्तिनिदर्शनालंकारः ॥

नन्वर्थकामयोरपि मोक्षवत्पुरुषार्थत्वात्तपसस्तदर्थत्वे को दोषस्तत्राह—

मूलं दोषस्य हिंसादेरर्थकामौ स्म मा पुषः ।

तौ हि तत्त्वावबोधस्य दुरुच्छेदावुपप्लवौ ॥ २० ॥

मूलमिति ॥ हिंसादेरिति तद्गुणसंविज्ञानो बहुव्रीहिः । आदिशब्दादनृतस्तेया-  
दीनां संग्रहः । दोषस्यावगुणस्य मूलं कारणभूतौ । “स्त्रीकामा धनकामाश्च किं न  
कुर्वन्ति पातकम्” इति भावः । अर्थकामौ मा स्म पुषः ॥ “स्मोत्तरे लङ् च” इति  
लृक् । “पुषादि—” इत्यादिना च्लेरङ्गादेशः ॥ हि यस्मात्तावर्थकामौ तत्त्वावबोधस्य  
तत्त्वज्ञानस्य । मोक्षसाधनस्येति शेषः । दुरुच्छेदौ दुर्वारावुपप्लवौ हिंसादिप्रवर्तक-  
त्वादान्तकौ । अतः पुरुषार्थपरिपन्थिनावेतौ न पुरुषार्थावित्यर्थः ॥

मुक्तिप्रतिबन्धकत्वादपुरुषार्थावर्थकामावित्युक्तम् । तत्रार्थस्य दुःखैकनिदानत्वा-  
दप्यपुरुषार्थत्वमिति पञ्चांभः प्रपञ्चयति—

अभिद्रोहेण भूतानामर्जयन्गत्वरीः श्रियः ।

उदन्वानिव सिन्धूनामापदोमति पात्रताम् ॥ २१ ॥

अभिद्रोहेणेत्यादि ॥ भूतानामभिद्रोहेण हिंसया गत्वरौरन्धिताः श्रियः संपदो-  
ऽर्जयञ्जनः । उदकमस्तीत्युदन्वानुदधिः ॥ “ उदन्वानुदधौ च ” इति निघातना-  
त्साधु । सिन्धूनां नदीनामिवापदां पात्रतां मूलत्वमेति ॥

आपत्पात्रतामेव व्यनक्ति—

या गम्याः सत्सहायानां यासु खेदो भयं यतः ।

तासां किं यन्न दुःखाय विपदामिव संपदाम् ॥ २२ ॥

या इति ॥ याः संपदः सत्सहायानां विद्यमानसाधनानामेव पुंसां गम्याः प्राप्याः ।  
विपदोऽपि सत्सहायानामेव गम्याः । निस्तीर्या इत्यर्थः ॥ “ कृतानां कर्तारि वा ”  
इति षष्ठी ॥ यासु सतीषु खेदो रक्षणादिक्लेशः । विपत्सु स्वत एवेति विशेषः । यतो  
याभ्यः संपद्भ्यो भयम् । अनेकार्थमूलत्वादिति भावः । विपद्भ्यस्तु स्वल्पेन एवेति  
भावः । किं बहुना । विपदामिव तासां संपदां संबन्धि । न किमस्तीति शेषः । यद्दुः-  
खाय न भवति । सर्वं दुःखावहमेवेति भावः । यदाहुः— “ अर्थानामर्जने दुःखम-  
र्जितानां च रक्षणे । नाशे दुःखं व्यये दुःखं धिगर्थं दुःखभाजनम् ” इति । अतो द्वेष  
इति भावः ॥ अत्र यन्न दुःखायेत्युत्तरवाक्यस्य यच्छब्दसामर्थ्यात्तासां किमिति पूर्व-  
वाक्ये तच्छब्दोपादानं नापेक्षते । तदेतत्काव्यप्रकाशे स्पष्टम् ॥

दुरासदानरीनुग्रान्धृतेर्विश्वासजन्मनः ।

भोगान्भोगानिवाहेयानध्यास्यापन्न दुर्लभा ॥ २३ ॥

दुरासदानिति ॥ किंच । दुरासदान्दुःप्रापान् । विश्वासाज्जन्म यत्त्वान्तत्याः ॥ ज-  
न्मोत्तरपदत्वाद्ब्रह्मधिकरणो बहुव्रीहिः ॥ धृतेः संतोषस्योग्रानरीन् । धानकस्य सर्वज्ञा-  
नाश्वाससंभवाद्विसम्भसुखभञ्जकानित्यर्थः । भुज्यन्त इति भोगान्धनान्प्राप्तयान्दृष्टु  
भवान् ॥ “ दृत्तिकुक्षिकलशिवस्त्यस्त्यहेर्दञ् ” ॥ भोगान्फणान् ॥ “ भोगः सुप्ते धने  
चाहेः शरीरफणयोरपि ” इत्युभयत्रापि विश्वः ॥ अध्यात्साधिष्ठायापट्टिपन्न दुर्लभा ।  
आशीविपसुखमिव तमेव भोगिनं पुमांसं बलादापदोऽनुसंदधतीत्यर्थः ॥

इतोऽपि श्रियो हेया इत्याह—

नान्तरज्ञाः श्रियो जातु प्रियैरासां न भूयते ।

आसक्तास्तास्वमी मूढा वामशीला हि जन्तवः ॥ २४ ॥

नेति ॥ श्रियः संपदो जातु कदाचिदन्तरज्ञा नीचानीचविशेषाभिज्ञा न भ-  
वंन्ति । अतएवासां श्रियां प्रियैर्न भूयते । न ताः कुत्राप्यनुरज्यन्तीत्यर्थः । ननु किं  
श्रीदोषः पुरुषदोषो वेति चेत्तत्राह—मूढा अमी जनास्तास्वननुरक्ततासां हि भोग्या-  
सक्ताः । स्त्रीष्विव श्रीष्वननुरक्तास्वनुरागः पुंतामेवायं दोष इत्यर्थः ॥ किमर्थं वेति

तास्वैव सर्वेषामासक्तिरित्यर्थान्तरं न्यस्यति— वामेति ॥ जन्तवो चामशीला वक्र-  
स्वभावा हि । स्वभावस्य दुर्वारत्वादिति भावः ॥

यदुक्तम् “ नान्तरज्ञाः श्रियः ” इति तदेव भङ्ग्यन्तरेणाह—

कोऽपवादः स्तुतिपदे यदशीलेषु चञ्चलाः ।

साधुवृत्तानपि क्षुद्रा विक्षिपन्त्येव संपदः ॥ २५ ॥

क इति ॥ यत्संपदोऽशीलेषु दुःशीलेषु विषये चञ्चला अस्थिराः । न तद्विरुद्ध-  
मुच्यते यतश्चञ्चला इति । अतः स्तुतिपदे स्तुतिविषये तत्र कोऽपवादः का निन्दा ।  
किंतु क्षुद्राः संपदः साधुवृत्तानपि विक्षिपन्त्येव जहसेव । तदेव तासां निन्दास्पद-  
मित्यर्थः । तस्मादर्थो न पुरुषार्थ इति संदर्भार्थः ॥

ननु नार्थमहमर्थये । किंतु वीरधर्ममनुपालयन्वैरनिर्यातनमिच्छामीत्याशङ्क्य  
तदपि परपीडात्मकत्वादयुक्तमिति श्लोकचतुष्टयेनाचष्टे—

कृतवानन्यदेहेषु कर्ता च विधुरं मनः ।

अप्रियैरिव संयोगो विप्रयोगः प्रियैः सह ॥ २६ ॥

कृतवानिति ॥ तत्रात्मदृष्टान्तेनैव परपीडातो निर्वातितव्यमित्याशयेनाह—  
अप्रियैरनिष्टवस्तुभिः संयोग इव प्रियैरिष्टवस्तुभिः सह विप्रयोगो विरहोऽन्यदेहेषु  
स्वस्यैव देहान्तरेषु । अतीतानागतेष्विति शेषः । मनो विधुरं दुःखितं कृतवान् । कर्ता  
करिष्यति च ॥ भविष्ये लुट् ॥ तद्वर्तमाने चानुभूयत इति शेषः । इष्टनाशो दुःख-  
हेतुरिति सर्वत्रापि त्रैकालिकसिद्धमिति श्लोकार्थः ॥

संपत्तीष्टसमागमस्य सुखहेतुत्वमाह—

शून्यमाकीर्णतामेति तुल्यं व्यसनमुत्सवैः ।

विप्रलम्भोऽपि लाभाय सति प्रियसमागमे ॥ २७ ॥

शून्यमिति ॥ प्रियसमागम इष्टजनसंयोगे सति शून्यं रिक्तमप्याकीर्णतां संपूर्ण-  
तामेति । समृद्धमिव प्रतीयत इत्यर्थः । व्यसनं विपदप्युत्सवैस्तुल्यम् ॥ “ व्यसनं  
विपदि भ्रंशे ” इत्यमरः ॥ विप्रलम्भो वञ्चना । प्रतारणमिति यावत् । सोऽपि ला-  
भाय । किंवहुना प्रियसङ्गस्य सर्वावस्थास्वपि सुखमेवेत्यर्थः ॥

पुनः प्रकारान्तरेण प्रियवियोगस्य दुःखहेतुत्वमाह—

तदा रम्याण्यरम्याणि प्रियाः शल्यं तदासवः ।

तदैकाकी सबन्धुः सन्निष्टेन रहितो यदा ॥ २८ ॥

तदेति ॥ तदा रम्याण्यरम्याण्यमनोहराणि भवन्ति । किंवहुना प्रिया असवः

प्राणा अपि शल्यम् । शल्यवदसद्या भवन्तीत्यर्थः । किञ्च । तदा गवन्धुः मन्त्रप्रेक्षा-  
क्यसहाय एव ॥ “ एकादाकिनिचासहाये ” इत्याकिनिचप्रत्ययः ॥ कदेन्याकारा-  
यामाह— यदेष्टेन रहितो भवति तदा सर्वमसदापिति ॥

युक्तः प्रमाद्यसि हितादपेतः परितप्यसे ।

यदि नेष्टात्मनः पीडा मा सञ्जि भवता जने ॥ २९ ॥

युक्त इति ॥ किञ्च । युक्तः । हितेनेति शेषः । हितेनेष्टेन युक्तः सन् । प्रमाद्यसि  
प्रकर्षेण माद्यसि हृष्यसि । हितादपेतः परितप्यसे परितप्तो भवामि ॥ तपेदेवादि-  
कात्कर्तरि लट् ॥ सत्यमेवं ततः किमत आह— यदीति ॥ पीडात्मनः स्वस्य च  
नेष्टा यदि तर्हि भवता जने परस्मिन्नपि मा सञ्जि न सञ्ज्यताम् ॥ सञ्जतेष्यन्तात्क-  
र्मणि लुङ् ॥ आत्मदृष्टान्तेन परपीडातो निवर्तितव्यमित्यर्थः । पीडायाः परात्मनोः  
समत्वात् ॥

अथ देहास्थैर्यश्रद्धया च परपीडा न कार्येत्याह—

जन्मिनोऽस्य स्थितिं विद्वांलक्ष्मीमिव चलाचलाम् ।

भवान्मा स्म वधीन्त्याच्यं न्यायाधारा हि साधवः ॥ ३० ॥

जन्मिन इति ॥ अस्य जन्मिन उत्पत्तिधर्मिकस्य शरीरिणः ॥ व्रीणादित्वादिनिः ॥  
स्थितिं लक्ष्मीमिव चलाचलां चञ्चलां जन्मिधर्मत्वादेव चञ्चलाम् । अनितामित्यर्थः ॥  
चलतेः पचाद्यच् । “ चरिचलिपतिवदीनां वा द्वित्वमच्याङ्गाभ्यामस्थेति वक्त-  
व्यम् ” इति द्विर्भावः । अभ्यासस्वागागमश्च ॥ विद्वान् । जानन्नित्यर्थः ॥ “ विद्वेः  
शतुर्वसुः ” इति वैकल्पिको वसुरादेशः ॥ भवान् । न्यायादनपेतं न्याय्यम् ॥ “ धर्म-  
पथ्यर्थन्यायादनपेतं ” इति यत्प्रत्ययः ॥ मा स्म वधीत् । मा नागवेत्यर्थः ॥  
“ स्मोत्तरे लङ् च ” इति लुङ् । “ लुङि च ” इति हनो वधादेशः । “ शेषे प्र-  
थमः ” इति प्रथमपुरुषः ॥ हि यस्मात्साधवो न्यायाधारा न्यायावलम्ब्याः ॥ इ-  
हुव्रीहिस्तत्पुरुषो वा ॥ न्यायत्यागे साधुत्वमेव न स्यादिति भावः ॥ “ न्यायाचारः ”  
इति पाठे न्यायमाचरन्तीति तथोक्ताः ॥ कर्मण्यण् ॥

तर्हि किं मे कर्तव्यं तत्राह—

विजहीहि रणोत्साहं मा तपः साधु नीनशः ।

उच्छेदं जन्मनः कर्तुमेधि शान्तस्तपोधन ॥ ३१ ॥

विजहीहीति ॥ हे तपोधन । रणोत्साहं रणोद्योगम् । लोकोत्तरेषु लोकेषु न्यायः  
नप्रयत्र उत्साहः । विजहीहि सज ॥ “ आ च हौ ” इतीकारः ॥ साधु मधीशेनम् ॥

निःश्रेयसकरत्वादिति भावः । तपो मा नीनशो न नाशय ॥ नश्यतेर्ण्यन्तान्माड्यो-  
गादाशिषि लुङ् । अडागमनिषेधश्च ॥ किंतु जन्मन उच्छेदं कर्तुम् । मोक्षं साध-  
यितुमित्यर्थः । शान्त एधि । विजिगीषानिष्टतो भवेत्यर्थः ॥ “ हुङ्गलभ्यो हेधिः ”  
इति धिः । “ ध्वसोरेद्धावभ्यासलोपश्च ” इत्येकार इति ॥

अथ सर्वथा मे विजयकण्ठूरस्ति न निवर्तत इत्याशङ्क्य तर्ह्यन्तःशत्रुविजयेन  
विधीयतां तदपनोद इत्याह—

जीयन्तां दुर्जया देहे रिपवश्चक्षुरादयः ।

जितेषु ननु लोकोऽयं तेषु कृत्स्नस्त्वया जितः ॥ ३२ ॥

जीयन्तामिति ॥ दुर्जया अजय्याश्चक्षुरादयो देहे वर्तमाना रिपवो जीयन्तां य-  
स्मात्तेषु शत्रुषु जितेषु सत्सु त्वयायं कृत्स्नो लोको जितो ननु । किमुतान्ये शत्रव-  
स्तदन्तर्गता इत्यर्थः । जितेन्द्रियस्य इन्द्रियार्थनिस्पृहस्य निर्भरवैरानुदयाद्विजय-  
व्यपदेशः ॥

अजितेन्द्रियस्यानिष्टमाचष्टे—

परवानर्थसंसिद्धौ नीचवृत्तिरपत्रपः ।

अविधेयेन्द्रियः पुंसां गौरिवैति विधेयताम् ॥ ३३ ॥

परवानिति ॥ अर्थसंसिद्धावभ्यवहारादिस्वार्थसाधने परवान्पराधीनः ॥ “ प-  
रतन्त्रः पराधीनः परवान् ” इत्यमरः ॥ नीचवृत्तिः कर्षणवहनादिनिष्कृष्टक-  
र्मापत्रपो निर्लज्जोऽविधेयेन्द्रियोऽजितेन्द्रियः पुमान्गौर्वलीवर्द इव पुंसां विधेयतां  
यथोक्तकारिताम् । प्रेष्यतामिति यावत् ॥ “ विधेयो विनयग्राही वचने स्थित  
आश्रवः ” इत्यमरः ॥ एति प्राप्नोति ॥ उपमालंकारोऽयम्— “ प्रकृताप्रकृतयो-  
रर्थसाधर्म्याच्छेषे तु शब्दमात्रसाधर्म्यम् ” इति ॥

न केवलं हिंसादिदोषमूलत्वाद्विषयाणां हेयत्वम् । किंत्वपारमार्थिकत्वाद-  
पीत्याह—

श्वस्त्वया सुखसंवित्तिः स्मरणीयाधुनातनी ।

इति स्वप्नोपमान्मत्वा कामान्मा गास्तदङ्गताम् ॥ ३४ ॥

श्व इति ॥ अधुना भवा अधुनातनीदानीतनी ॥ “ सायंचिरम्— ” इत्या-  
दिना ट्युप्रत्ययः ॥ सुखसंवित्तिः सुखानुभवः श्वः परेऽहनि त्वया स्मरणीया न  
त्वनुभवनीया । इति हेतोः । काम्यन्त इति कामा विषयास्तान्स्वप्नोपमान्स्वप्नतु-  
ल्यान्मत्वा निश्चित्य तदङ्गतां तच्छेषत्वं कामपरतन्त्रतां मा गा न गच्छ ॥ “ इणो  
गा लुङि ” इति गादेशः ॥

अतो हेयाः कामा इत्याह—

श्रद्धेया विप्रलब्धारः प्रिया विप्रियकारिणः ।

सुदुस्त्यजास्त्यजन्तोऽपि कामाः कष्टा हि शत्रवः ॥ ३५ ॥

श्रद्धेया इति ॥ श्रद्धातुमर्हाः श्रद्धेया विश्वसनीयान् तथा विप्रलब्धारः प्रता-  
रकाः । विश्वासघातका इत्यर्थः । तथा प्रीणयन्तीति प्रियाः प्रीतिजनकाः ॥  
“ इगुपध— ” इत्यादिना कप्रत्ययः ॥ तथापि विप्रियकारिणो दुःस्वजननशीलाः  
किं च । त्यजन्तोऽपि पुरुषं विहाय गच्छन्तोऽपि सुदुस्त्यजाः स्वयमेव त्यजन्त-  
शक्याः कामा विपयाः कष्टाः कुत्सिताः शत्रवो हि प्रसिद्धशत्रवः । विधर्म्यादीनि  
भावः ॥ अत्र श्रद्धेयत्वादीनां विप्रलम्भकत्वादीनां चैकत्रविरोधो विपयसाभाव्येन  
समाधीयत इति विरोधाभासोऽलंकारः । तेन च कामानां प्रसिद्धशत्रुवैधर्म्यं व्यतिरे-  
केण व्यज्यत इत्यलंकारेणालंकारध्वनिः ॥

तर्हि किं कर्तव्यमित्याशङ्क्योपसंहरन्नाह—

विविक्तेऽस्मिन्नगे भूयः प्लाविते जह्नुकन्यया ।

प्रत्यासीदति मुक्तिस्त्वां पुरा मा भूरुदायुधः ॥ ३६ ॥

विविक्त इति ॥ विविक्ते विजने ॥ “विविक्तविजनच्छन्ननिःशल्याकास्तथा नः”  
इत्यमरः ॥ जह्नुकन्यया गङ्गाया भूयो भूयिष्ठं पुनःपुनर्वा ॥ “ भूयः पुनःपुनः  
ख्यातं भूतार्थं पुनरव्ययम् ” इति विश्वः ॥ प्लाविते सिक्ते ॥ “प्लाविते” इति पाठे  
पवित्रीकृत इत्यर्थः ॥ अस्मिन्नगे इन्द्रकीले त्वां मुक्तिः पुरा निकटे प्रत्यासीदति ।  
संनिकृष्टा भविष्यतीत्यर्थः ॥ “पुरा पुराणे निकटेप्रवन्धातीतिभाविष्ठु” इति  
विश्वः ॥ उदायुधो गृहीतशस्त्रो मा भूः । शस्त्रं विमुञ्चेत्यर्थः ॥

व्याहृत्य मरुतां पत्याविति वाचमवस्थिते ।

वचः प्रश्रयगम्भीरमथोवाच कपिध्वजः ॥ ३७ ॥

व्याहृयेति ॥ मरुतां पत्यौ देवेन्द्र इति वाचं व्याहृत्योक्तावस्थिते ननि कृष्णी  
स्थिते सति । अथ कपिध्वजोऽर्जुनः प्रश्रयगम्भीरं विनयमधुरम् ॥ “विनयप्रभर्षी  
समौ” इति यादवः ॥ वच उवाच ॥

किमुवाचेत्पेक्षायां चतुर्भिरिन्द्रवाक्यमुपश्लोक्यन्नाह—

प्रसादरम्यमोजस्वि गरीयो लाघवान्वितम् ।

साकाङ्क्षमनुपस्कारं विष्वग्गति निराकुलम् ॥ ३८ ॥

प्रसादेति ॥ प्रसादोऽत्र प्रसिद्धार्थपदत्वं तेन रम्यम् । “प्रसिद्धार्थपदत्वं” इति

सादो निगद्यते” इति लक्षणात् । ओजस्वि समासभूयिष्ठम् । “ओजः समासभू-  
यस्त्वम्” इति शासनात् । गरीयोऽर्थभूयस्त्वपरिगतम् । न तु शब्दाडस्वरमात्र-  
मित्यर्थः । लाघवान्वितं विस्तरदोपरहितम् । साकाङ्क्षमाकाङ्क्षावत्पदकदम्बात्मकम् ।  
न तु दशदाडिमादिवाक्यवदनाकाङ्क्षितमित्यर्थः । अनुपस्कारमध्याहारदोपरहितम् ।  
विष्वग्गति कृत्स्नार्थप्रतिपादकम् । न तु सावशेषार्थमतएव निराकुलमसंकीर्णार्थम् ॥

न्यायनिर्णीतसारत्वान्निरपेक्षमिवागमे ।

अप्रकल्प्यतयान्येषामान्नायवचनोपमम् ॥ ३९ ॥

न्यायेति ॥ पुनर्न्यायेन युक्त्या निर्णीतसारत्वान्निश्चितार्थत्वाद्धेतोरागमे शास्त्रे  
त्रिपये निरपेक्षं स्वतन्त्रमिव । युक्तिदाढ्यादेवं प्रतीयते । वस्तुतस्तु शास्त्रसिद्धार्थ-  
मिषेतीवशब्दार्थः । किं च । अन्येषां प्रतिवादिनामप्रकल्प्यतयानुमानादिभिरवाध्य-  
त्वादप्रत्याख्याततयान्नायवचनोपमम् । वेदवाक्यतुल्यमित्यर्थः ॥

अलङ्घ्यत्वाज्जनैरन्यैः क्षुभितोदन्वदूर्जितम् ।

औदार्यादर्थसंपत्तेः शान्तं चित्तमृषेरिव ॥ ४० ॥

अलङ्घ्यत्वादिति ॥ अन्यैर्जनैरलङ्घ्यत्वादनुलङ्घनीयत्वात्क्षुभितोदन्वदूर्जितमुद्वे-  
लाम्भोधिगम्भीरम् । औदार्यादुक्तिविशेषत्वात् । श्लाघ्यविशेषणाद्वा । तदुक्तं द-  
ण्डिना— “उत्कर्षवान्गुणः कश्चिदुक्ते यस्मिन्प्रतीयते । तदुदाराह्वयं तेन सनाथा  
काव्यपद्धतिः । श्लाघ्यैर्विशेषणैर्युक्तमुदारं कैश्चिदिष्यते” इति । “अग्राम्यार्थ-  
त्वात्” इति केचित् । अन्यत्र त्यागित्वादित्यर्थः ॥ अर्थसंपत्तेः प्रयोजनसंपत्तेः ।  
अन्यत्राणिमादिसमृद्धेः । ऋषेर्मुनेश्चित्तमिव शान्तं सौम्यम् ॥

इदमीदृग्गुणोपेतं लब्धावसरसाधनम् ।

व्याकुर्यात्कः प्रियं वाक्यं यो वक्ता नेदृगाशयः ॥ ४१ ॥

इदमिति ॥ इदमीदृग्गुणोपेतं यथोक्तगुणयुक्तम् ॥ इदमुपपदादृशोः क्विप् । “इदं-  
किमोरीशकी” इतीशादेशः ॥ लब्धे प्राप्तेऽवसरसाधने कालोपायौ येन तत्प्रियं  
प्रीतिकरं वाक्यं को वक्ता व्याकुर्याद्भ्याहरेत् । यो वक्ता सोऽनीदृगाशय ईदृग्विवक्षा-  
वान्न भवति । अवुद्धिरित्यर्थः । तस्यार्थस्य वक्तुमशक्यत्वादिति भावः ॥

एवमिन्द्रवाक्यमुपश्लोक्य नाहमस्योपदेशस्याधिकारीति परिहरति—

न ज्ञातं तात यत्रस्य पौर्वापर्यममुष्य ते ।

शासितुं येन मां धर्मं मुनिभिस्तुल्यमिच्छसि ॥ ४२ ॥

नेति ॥ हे तात । अमुष्य यत्रस्य तपोरूपस्यास्य मदीययोगस्य पूर्वं चापरं च पू-

वीपरे । त एव पौर्वापर्यं कारणं फलं च ॥ चातुर्वर्ण्यादित्वात्स्वार्थे प्रवृत्त्ययः ॥ नै तव  
न ज्ञातम् । त्वया न ज्ञायत इत्यर्थः ॥ “ मतिबुद्धि— ” इत्यादिना वर्तमाने क्तः ।  
तद्योगादेव पृष्ठी ॥ कुतः । येन कारणेन मां मुनिभिस्तुल्यं सदृशं धर्मं मोक्षधर्मं प्रा-  
प्तितुमुपदेशुमिच्छसि ॥ शासिरयं दुहादित्वाद्द्विकर्मको ज्ञेयः ॥

अथ पौर्वापर्यं ज्ञात्वाप्युपदेशे दोषमाह—

अविज्ञातप्रबन्धस्य वचो वाचस्पतेरपि ।

व्रजस्यफलतामेव नयद्बुह इवेहितम् ॥ १३ ॥

अविज्ञातेति ॥ अविज्ञातः प्रबन्धः पूर्वापरसंगतिर्येन तस्य वाचस्पतेर्बुहस्पतेरपि ॥  
कस्कादित्वात्सः । अथवा “ पृष्ठायाः पतिपुत्रपृष्ठापरपदपयस्पोषेणु ” इति सकारः ।  
एतस्मादेव ज्ञापकात् “ अलुक् ” इति केचित् ॥ वच उपदेशो नयद्बुहो नीतिविरु-  
द्धकारिणः पुरुषस्येहितमुद्योग इवाफलतां निष्फलत्वं व्रजसेव गच्छत्येव ॥

ननु सदुपदेशस्य कुतो वैफल्यमित्याशङ्क्य सोऽप्यस्थाने प्रयुक्तश्चेदुपरक्षेत्रे शा-  
लिबीजवद्विफल एवेत्याशयेनाह—

श्रेयसोऽप्यस्य ते तात वचसो नास्मि भाजनम् ।

नभसः स्फुटतारस्य रात्रेरिव विपर्ययः ॥ १४ ॥

श्रेयस इति ॥ हे तात ॥ “ पुत्रे पितरि पूज्ये च तातशब्दं प्रचक्षते ” इति ॥  
श्रेयसोऽपि हितार्थयोगात्प्रशस्ततरस्याप्यस्य ते तव वचसो हितोपदेशरूपस्य रात्रे-  
विपर्ययो दिवसः स्फुटतारस्य व्यक्ततारकस्य नभस इव भाजनं पात्रं नास्ति । अ-  
नधिकारित्वादिति भावः ॥ अत्राहो नभोमात्रसंबन्धसंभवेऽपि तारासंबन्धासंभवा-  
त्तद्विशिष्टनभःसंबन्धविरोधाद्युक्तं तारकितस्य नभसो न पात्रमहरितं ॥

कुतस्ते मोक्षोपदेशानधिकारित्वम् । किं च । ते तपसः पौर्वापर्यं । कथं न जान  
इत्याशङ्क्य तत्सर्वं स्वजात्यादिकथनपूर्वकं निरूपयति—

क्षत्रियस्तनयः पाण्डोरहं पार्थो धनंजयः ।

स्थितः प्रास्तस्य दायदौर्भ्रातुर्ज्येष्ठस्य शासने ॥ १५ ॥

क्षत्रिय इति ॥ अहं क्षत्रियः क्षत्रियकुले जातः । तत्रापि महाकुले प्रवृत्तः ॥  
वीरसंतानश्चेत्याह—पाण्डोस्तनय इति । तत्रापि कौन्तेयोऽस्मि । न मात्रेव उ-  
त्याह—पार्थ इति ॥ पृथा कुन्ती तत्सुतः पार्थः ॥ “ तस्यापत्यम् ” इत्यपि ॥ अ-  
र्जुनोऽहं महावीरश्चेत्याह—धनंजय इति ॥ उत्तरकुन्दिवाजित्य धनार्त्तपादने-  
जयोऽस्मीत्यर्थः ॥ धनंजय इत्युक्ते शरीरस्यो वायुः सर्षपिणो वा स्वाचर्ष्य शर्ष-  
गन्धर्वोऽपि कश्चित्पृथासुतोऽस्ति । तदर्थं पाण्डोः सुतो नैमिदारण्ये पाण्डुविदत्ता-



त्पत्नी पृथा नाम काचिद्ब्राह्मणी तत्पुत्रोऽपि स्यात्तदर्थं क्षत्रिय इति ॥ अथैवं चे-  
त्किमर्थं तर्हि तपस्यसि मोक्षार्थं वा किं न तपस्यसि तत्राह—स्थित इति ॥ दायं  
पैतृकं धनमाददत इति दायदा ज्ञातयः ॥ “दायादो ज्ञातिपुत्रयोः” इति ।  
“विभक्तपितृद्रव्यं च दायमाहुर्मनीषिणः” इति च विश्वः ॥ स्वामीश्वरादिसूत्रेण  
सोपसर्गादपि दायदेति कप्रत्ययान्तो निपातनात्साधुः ॥ तैः प्रास्तस्य राज्यान्नि-  
रस्तस्य । वैरिनिर्यातनाथिन इत्यर्थः । ज्येष्ठस्य भ्रातुर्युधिष्ठिरस्य ॥ वृद्धशब्दादि-  
ष्टन्प्रत्ययः । वृद्धस्य च ज्यादेशः ॥ शासने निदेशे स्थितः । तदाज्ञया तपस्यामी-  
त्यर्थः । अन्यथा मानहानिः सौभ्रात्रभङ्गः पूज्यपूजाव्यतिक्रमदोषश्च स्यादिति  
भावः । अतएव हिंसैकरसस्य रागद्वेषकृपायितचेतसः कुतो मे मोक्षाधिकार इति  
तात्पर्यार्थः । सार्थविशेषणत्वात्परिकरालंकारः ॥

यदुक्तम् “विरुद्धः केवलं वेपः” इति तत्रोत्तरमाह—

कृष्णद्वैपायनादेशाद्विभर्मिं व्रतमीदृशम् ।

भृशमाराधने यत्तः स्वाराध्यस्य मरुत्वतः ॥ ४६ ॥

कृष्णेति ॥ द्वीपोऽयनं जन्मभूमिर्यस्य स द्वीपायनः । स एव द्वैपायनो व्यासः ॥  
प्रज्ञादित्वात्स्वार्थेऽणप्रत्ययः ॥ स एव कृष्णवर्णत्वात्कृष्णद्वैपायनस्तस्यादेशादुपदेशा-  
दीदृशम् । विरुद्धवेपमित्यर्थः । व्रतं तपो नियमं विभर्मिं धारयामि । न तु स्वेच्छयेति  
भावः ॥ अथोपास्यां देवतामाह—भृशमिति ॥ स्वाराध्यस्य सुखमाराध्यस्य ॥  
प्रादिसमासः ॥ “स्वाराध्यस्य” इति पाठ उपसृष्टात्खलप्रत्ययः ॥ मरुत्वत इन्द्रस्य ।  
भृशं सम्यगाराधने यत्तः । प्रयत्नवानित्यर्थः । तस्य क्षत्रियदैवतत्वादिति भावः ॥  
ननु भवादृशभ्रातृसहायस्य महावीरस्य युधिष्ठिरस्य कथमरिपरिभवप्राप्तिरि-  
त्यत आह—

दुरक्षान्दीव्यता राज्ञा राज्यमात्मा वयं वधूः ।

नीतानि पणतां नूनमीदृशी भवितव्यता ॥ ४७ ॥

दुरक्षानिति ॥ दुरक्षान् । कपटपाशकैरित्यर्थः ॥ “दिवः कर्म च” इति करणे  
कर्मसंज्ञा ॥ दीव्यता क्रीडता । “आहूतो न निवर्तेत द्यूतादपि रणादपि” इति  
शास्त्रात् । न तु व्यसनितयेति भावः । राज्ञा युधिष्ठिरेण राज्यं राष्ट्रमात्मा स्वयं  
वयं चत्वारोऽनुजा वधूर्जाया द्रौपदी च पणतां ग्लहत्वम् ॥ “पणोऽक्षेपु ग्लहो-  
ऽक्षास्तु देवनाः पाशकाश्च ते” इत्यमरः ॥ नीतानि । सर्वं द्यूते राज्ञा हारितमि-  
त्यर्थः ॥ नीतानीति नपुंसकैकशेषः । नयतेर्द्विकर्मकत्वात्प्रधाने कर्मणि क्तः ॥ ननु  
सर्वज्ञस्य राज्ञः कथमियमविमृष्यकारिता तत्राह—भवितव्यतानर्थानामवश्यंभा-  
वितेदृशी नूनं निश्चितम् । नात्र संशय इत्यर्थः । बुद्धिरपि भवितव्यतानुसारिण्येव ।  
न स्वतन्त्रेत्यर्थः ॥

ननु तथापि तत्रैव तेष्वसन्नो न तेषां त्वयि तत्राह—

तेनानुजसहायेन द्रौपद्या च मया विना ।

शृशयायामियामासु यामिनीष्वभितप्यते ॥ ४८ ॥

तेनेति ॥ अनुजा सहजाताः सहाया यस्य तेन । अनुजयुक्तेनैतर्थाः ॥ तुन्य-  
योगः सहायार्थः ॥ तेन युधिष्ठिरेण द्रौपद्या च मया विना । मद्रिहादित्यर्थः ।  
आयामिनो दीर्घा यामाः प्रहरा यासां तास्तासु । दुःस्वितस्य तथाभावादिति भावः ।  
यामिनीष्वभितप्यते ॥ भावे लट् ॥ तेषु मद्रुत्तेषां मध्यप्यासद्वात्र वेराग्यावकाश  
इत्यर्थः ॥

अथ वैरिनिर्यातनस्यावश्यंभावद्योतनाय चतुर्भिः परापकृतिं दर्शयन्परनिकारा-  
न्वर्णयति—

हृतोत्तरीयां प्रसभं सभायासागतह्रियः ।

मर्मच्छिदा नो वचसा निरतक्षन्नरातयः ॥ ४९ ॥

हृतेत्यादि ॥ अरातयः शत्रवः सभायां प्रसभं बलात्कारेण हृतोत्तरीयामतएवाग-  
तह्रियः संप्राप्तलज्जान्नोऽस्मान्मर्मच्छिदा मर्मच्छेदिना वचसा निरतक्षन्नरातयन् ।  
वस्त्राद्यपहारंवाक्पारुष्याभ्यां तथा व्यथयामासुरित्यर्थः ॥ तक्षणशब्दसामर्थ्याद्द-  
चसां वास्यौपम्यं गम्यत इति वस्तुनालंकारध्वनिः ॥

अथातिदुःसहनिकारान्तरमाह—

उपाधत्त सपत्नेषु कृष्णाया गुरुसंनिधौ ।

भावमानयने सत्याः सत्यंकारमिवान्तकः ॥ ५० ॥

उपाधत्तेति ॥ अन्तको मृत्युर्गुरुसंनिधौ भीष्मद्रोणादिसमक्षमेव सत्याः पतिव्र-  
तायाः कृष्णाया द्रौपद्या आनयने केशाम्बरादिकर्षणे भावं चित्ताभिप्रायमितः  
परमनेन पाण्डवाभिभवेनैतान्स्वनगरं नेप्यामीत्येवंभूतं सत्यंकारमिव । क्रियते-  
ऽनेनेति कारः ॥ करणे घञ् ॥ सत्यस्य कारः सत्यंकारः सत्यापनम् । चिकीर्षितस्य  
कार्यस्यावश्यं क्रियास्थापनार्थं परहस्ते यदीयते स सत्यंकारः । क्रियादौ सत्तदाकार्ये  
प्राग्दीयमानो मूल्यैकदेशश्च ॥ “ह्रीवे सत्यापनं सत्यंकारः सत्याकृतिः क्रियाम्”  
इत्यमरः ॥ “कारे सत्यागदस्य” इति मुमागमः ॥ तमिव सपत्नेषूपपाधत्त निहित-  
वान् । तेषां विनाशकाले विपरीतबुद्धिमुत्पादितवानित्यर्थः ॥

केनेयमाकृष्टा सभ्यैर्वा किं कृतं तत्राह—

तामैक्षन्त क्षणं सभ्या दुःशासनपुंरःसराम् ।

अभिसायार्कमावृत्तां छायामिव महातरोः ॥ ५१ ॥

तामिति ॥ दुःशासनः पुरःसरो यस्यास्तां तथोक्ताम् । दुःशासनेन सभां प्रत्या-  
 कृष्यमाणामित्यर्थः ॥ “ अनुपसर्जनात् ” इति न डीप् ॥ तां कृष्णाम् । सभायां  
 साधवः सभ्याः ॥ “ सभाया यः ” इति यप्रत्ययः ॥ अभिसायार्कं दिनान्तसूर्या-  
 भिमुखम् । स्थितस्येति शेषः ॥ “ सायो नाशदिनान्तयोः ” इति विश्वः ॥ “ ल-  
 क्षणेनाभिप्रती आभिमुख्ये ” इत्यव्ययीभावः ॥ महातरोः संवन्धिनीमावृत्तां छा-  
 यामिव तां कृष्णां क्षणमैक्षन्त । न चिरं जुगुप्सितत्वात् । नापि किञ्चिद्व्याप्रियन्त  
 माध्यस्थभङ्गभयात् । ते त्वर्कवदेव साक्षितमात्रमास्थिता इत्यर्थः ॥ अत्राकृष्यमा-  
 णायाः कृष्णाया आक्रष्टारं प्रति पराङ्मुखत्वादावृत्तच्छायौपम्यम् । तथापि तां न  
 मुञ्चतीति दुःशासनस्य तरुसाम्यम् ॥

अथास्यास्तादात्मिकतां वर्णयति—

अयथार्थक्रियारम्भैः पतिभिः किं तंवेक्षितैः ।

अरुध्येतामितीवास्या नयने वाष्पवारिणा ॥ ५२ ॥

अयथार्थेति ॥ अयथार्था मिथ्याभूताः क्रियारम्भाः पतिशब्दप्रवृत्तिनिमित्त-  
 भूतकर्माद्योगा येषां तैः । तामरक्षद्विरित्यर्थः । तव संवन्धिभिः पान्ति रक्षन्तीति प-  
 तयो भर्तारः ॥ “ पातेर्ङितिः ” इत्यौणादिको ङतिप्रत्ययः ॥ तैरीक्षितैरवेक्षितैः  
 किम् । न किञ्चित्फलमस्तीत्यर्थः । इतीवेत्थं विचार्यैवेत्युत्प्रेक्षा । वाष्पवारिणास्याः  
 कृष्णाया नयने अरुध्येतामावृत्ते ॥ रुधेः कर्मणि लङ् ॥ अशरणा रुरोदेत्यर्थः ॥

ननु भवद्भिः किमर्थमसमर्थैरिवोपेक्षितं तत्राह—

सोढवान्नो दशामन्त्यां ज्यायानेव गुणप्रियः ।

सुलभो हि द्विषां भङ्गो दुर्लभा सत्स्ववाच्यता ॥ ५३ ॥

सोढवानिति ॥ गुणाः प्रिया यस्य स गुणप्रियः ॥ “ वा प्रियस्य ” इति पर-  
 निपातः ॥ ज्यायानग्रजो युधिष्ठिर एव ॥ वृद्धशब्दादीयसुनि “ ज्यादादीयसः ”  
 इत्याकारादेशः ॥ नोऽस्त्राकमन्ते भवामन्त्यां निकृष्टां दशामवस्थां सोढवान्न तु व-  
 यम् । किंतु तद्वरुद्धा इति भावः ॥ ननु शत्रूपेक्षा महानर्थकारिणीत्याशङ्क्याह—  
 सुलभ इति ॥ द्विषां विद्विषां भङ्गः सुलभः । कालान्तरेऽपीति शेषः । सत्सु सज्ज-  
 नेष्ववाच्यता निन्द्यता दुर्लभा न तु शत्रूपेक्षा । हि प्रसिद्धौ । शत्रूपेक्षातो लोकाप-  
 वाद एव बलवान् । तस्योत्पन्नस्य पुनरप्रतिविधेयत्वात्स च समयोल्लङ्घने स्यादेवेति  
 भावः ॥

ननु शत्रुवधे राज्ञां को नामापवादः प्रत्युत कीर्तिरेवेत्याशङ्क्य ननु स एव न-  
मयोच्छ्वन्नकलङ्कितकीर्त्या महानिन्दानिदानमित्याशयेनाह—

स्थितिक्रान्तिभीरुणि स्वच्छान्याकुलितान्यपि ।

तोयानि तोयराशीनां मनांसि च मनस्विनाम् ॥ ५१ ॥

स्थितीति ॥ तोयराशीनां समुद्राणां तोयानि मनस्विनां मनांसि च समानि भव-  
न्ति । उभयं विशिनष्टि—स्थित्यतिक्रान्तेर्मर्यादोच्छ्वन्नाद्धेतोर्भङ्ग्यत एवाकुलितानि  
संक्षोभितान्यपि स्वच्छान्यकलुपाणि । न त्वरन्त इत्यर्थः । मनस्वयं युधिष्ठिर  
इति भावः ॥ अत्र तोयानां सामान्यतो मनस्विनां चापकृतानामेव गुणान्यादाप-  
म्यस्य गम्यतया तुल्ययोगितालंकारः । गुणश्चात्र भीरुत्वं स्वच्छता च ॥

नन्वजातशत्रोः स्वजने वैरं किं कारणमित्याशङ्क्यास्तौहार्दमेवेत्याह—

धार्तराष्ट्रैः सह प्रीतिर्वैरयस्मास्वसूयत ।

असन्मैत्री हि दोषाय कूलच्छायेव सेविता ॥ ५२ ॥

धार्तराष्ट्रैरिति ॥ धार्तराष्ट्रैर्धृतराष्ट्रपुत्रैः सह प्रीतिः सौहार्दमेवास्मासु विषये वैर-  
मसूयत सूतवती ॥ सूयतेदेवादिक्रात्कर्तरि लङ् ॥ ननु सौहार्दं वैरजनकं चेद्विप्रान-  
पिद्धं तत्राह—असदिति ॥ हि यस्मादसन्मैत्री दुर्जनेन संगतिः कूलस्यासन्न-  
पातस्य नदीतटस्य छायेव सेविता श्रिता सती दोषायानर्थाय भवति । न खलु  
दुर्जनः सुजनवन्मित्रद्रोहपातकं पश्यतीति भावः ॥ उपमा प्राणितोऽयमर्थान्तरन्या-  
सालंकारः ॥

नन्वादावेव तेषां वृत्तमविज्ञाय कथं मैत्री कृतेत्याशङ्क्य किं कुर्मः । दुर्जनवृत्तं  
दुर्विज्ञेयमित्याह—

अपवादाद्भीतस्य समस्य गुणदोषयोः ।

असद्वृत्तेरहोवृत्तं दुर्विभावं विधेरिव ॥ ५३ ॥

अपवादादिति ॥ अपवादाज्जनाक्रोशाद्भीतस्य । अनुगुप्समानस्येत्यर्थः । गुणदो-  
षयोः समस्य तुल्यबुद्धेः । निग्रहानुग्रहौ गुणदोषयोरनुगन्धत इत्यर्थः ॥ विधावप्ये-  
तद्विशेषणं योज्यम् ॥ असद्वृत्तेर्दुराचारस्य धूर्त्तस्याहोवृत्तमीहितं विधेर्दोषस्य वृत्तामिव  
दुर्विभावं विभावयितुमशक्यम् । किंतु कार्यकंसमधिगम्यमित्यर्थः ॥ भवतेत्यन्ता-  
त्कृच्छ्रार्थे खलप्रत्ययः ॥

नन्वेवं मानी कथं परिभूतो जीवसि तत्राह—

ध्वंसेत हृदयं सद्यः परिभूतस्य मे परैः ।

यद्यसर्पः प्रतीकारं भुजालम्बं न लम्बयेत् ॥ ५४ ॥

ध्वंसेतेति ॥ परैः शत्रुभिः परिभूतस्य मे हृदयं सद्यो ध्वंसेत । भ्रश्येदित्यर्थः ।  
अमर्षः ॥ कर्ता ॥ प्रतीकारं प्रतिक्रियारूपं भुजालम्बं हस्तावलम्बनं न लम्भयेन्न  
ग्राहयेद्यदि । हृदयेनेति शेषः । सत्यं जीवामि प्रतिविधित्सया । न तु निर्लज्जत-  
येति भावः ॥

ननु तवैव कोऽयमभिमानस्तत्राह—

अवधूयारिभिर्नीता हरिणैस्तुल्यवृत्तिताम् ।

अन्योन्यस्यापि जिह्नीमः किं पुनः सहवासिनाम् ॥ ५८ ॥

अवधूयेति ॥ अरिभिरवधूय परिभूय हरिणैर्मृगैस्तुल्यवृत्तितां तुल्यवृत्तिजीवन-  
त्वम् । वन्याहारतामित्यर्थः । नीताः प्रापिता वयम् । पञ्चापीति शेषः । अन्यो-  
न्यस्यापि जिह्नीयो लज्जामहे । सहवासिनां सहचारिणां किं पुनः । प्रागेव जिह्नीम  
इति किमु वक्तव्यमित्यर्थः ॥ क्रियायोगे संबन्धसामान्ये पृष्ठी ॥ अत्र वयं पञ्चापि  
तुल्याभिमाना एव । इदं तु मदेकसाध्यं कर्मेति मुनिशासनान्मयानुष्ठीयत  
इति भावः ॥

ननु तर्हि दुःखैकनिदानमन्तःशत्रुर्मान एव त्यज्यतामित्याशङ्क्य तत्प्रागे दो-  
पमाह—

शक्तिवैकल्यनम्रस्य निःसारत्वाद्दुःखीयसः ।

जन्मिनो मानहीनस्य तृणस्य च समा गतिः ॥ ५९ ॥

शक्तीति ॥ शक्तिवैकल्येनोत्साहादिशक्तिवैधुर्येणावष्टम्भसामर्थ्यविरहेण च  
नम्रस्य प्रहीभूतस्य विधेयभूतस्य च निःसारत्वाद्दुर्वलत्वात् । स्थिरांशरहितत्वाच्च ॥  
“सारो बले स्थिरांशे च” इत्यमरः ॥ लघीयसो गौरवहीनस्य । नीरसस्येत्यर्थः ।  
मानहीनस्य जन्मिनो जन्तोः ॥ व्रीह्यादित्वादिनिः ॥ तृणस्य च गतिरवस्था स-  
मेति मानहीनस्य तृणादपि निकृष्टत्वान्न खाज्यो मान इति भावः ॥ श्लेषालंका-  
रोऽयं तदनुप्राणितेयमुपमेखनेकार्थदीपिकेति व्यज्यते ॥

मानत्यागे दोषमुक्त्वा तत्सद्भावे पङ्क्तिगुणमाह—

अलङ्घ्यं तत्तदुद्दीक्ष्य यद्यदुच्चैर्महीभृताम् ।

प्रियतां ज्यायसीं मा गान्महतां केन तुङ्गता ॥ ६० ॥

अलङ्घ्यमिति ॥ महीभृतां पर्वतानां संबन्धि यद्यच्छृङ्गादिकमुच्चैरुन्नतं तत्तदल-  
ङ्घ्यमुद्दीक्ष्योत्प्रेक्ष्य । तर्कयित्वेति यावत् । महतां महात्मनां तुङ्गता मानौन्नत्यं  
ज्यायसीं प्रियतां प्रियत्वं केन हेतुना मा गात् । न केनापि । प्रियत्वं गच्छत्येवेत्यर्थः ।

किंतु तुङ्गत्वेनेत्यर्थः ॥ आशिषि माडि लुङ् ॥ दैवमनिच्छन्नपीच्छामुत्पाद्यन्त्या-  
पध्वदस्मिन्नर्थ इत्याशंसनार्थमाशीःप्रयोगः । उद्गीक्ष्येत्यसमानकर्तृकन्वादिनाः क-  
चित्प्रयोगदर्शनात्सोढव्यः ॥ केचित् “उद्गीक्ष्यम्” इति पठन्ति । तत्र यद्यदुच्चा-  
स्तत्तदलङ्घ्यमुद्गीक्ष्यमवलोकनीयं न चोल्लङ्घनीयमिति । अतो महतामित्यादि यो-  
जयन्ति ॥

तावदाश्रीयते लक्ष्म्या तावदस्य स्थिरं यशः ।

पुरुषस्तावदेवासौ यावन्मानान्न हीयते ॥ ६१ ॥

तावदिति ॥ किं च । तावदेवासौ लक्ष्म्याश्रीयते । तावदस्य पुंसो यशः स्थिरम् ।  
तावदेवासौ पुरुषः । पुरुषत्वेन गण्यत इत्यर्थः । यावन्मानादभिमानान्न हीयते न  
भ्रंश्यति । मानहीनस्य न किञ्चिच्छुभमस्तीत्यर्थः ॥

स पुमानर्थवज्जन्मा यस्य नास्ति पुरःस्थिते ।

नान्यामङ्गुलिमभ्येति संख्यायामुद्यताङ्गुलिः ॥ ६२ ॥

स इति ॥ स पुमानर्थवज्जन्मा सार्थकजन्मा यस्य पुंसो नास्ति पुरोऽग्रे स्थिते  
सति संख्यायां पुरुषगणनाप्रस्ताव उद्यता गुणमधिकृत्योन्नमिताङ्गुलिरन्यां द्वितीया-  
मङ्गुलिम् । उद्यतामिति शेषः । नाभ्येति न प्राप्नोति । अद्वितीयत्वादस्येत्यर्थः ।  
एतन्मानरहितस्य न संभवतीति भावः ॥

दुरासदवनज्यायान्गम्यस्तुङ्गोऽपि भूधरः ।

न जहाति महौजस्कं मानप्रांशुमलङ्घ्यता ॥ ६३ ॥

दुरासदेति ॥ दुरासदैर्वनैर्ज्यायान्प्रवृद्धस्तथापि तुङ्गोऽपि भूधरो गम्यो गन्तुं श-  
क्य एव । प्रसिद्धं चैतदिति भावः । महौजस्कं प्रतापसंपन्नं मानप्रांशुं मानोन्नतम् ।  
पुरुषमिति शेषः । अलङ्घ्यता न जहाति । न कदाचिन्मानो लङ्घयितुं शक्यत इ-  
त्यर्थः । गिरेरपि गरीयान्मानाधिक इति भावः ॥ अत्रोपमानाद्भूधरादुपमेयस्य  
मानिनो धर्मान्तरसाम्येऽप्यलङ्घ्यत्वेनाधिक्यकथनाद्व्यतिरेकालंकारः ॥

गुरून्कुर्वन्ति ते वंश्यानन्वर्था तैर्वसुंधरा ।

येषां यशांसि शुभ्राणि ह्येपयन्तीन्दुमण्डलम् ॥ ६४ ॥

गुरूनिति ॥ ते नरा वंश्यानन्वये भवान्गुरून्कुर्वन्ति प्रथयन्ति । स्वनाम्ना व्य-  
पदेशयन्ति रघुदिलीपादिवदित्यर्थः । तैर्नरैः । वन्ति धनानि धरतीति वसुंधरा ॥  
“संज्ञायां भृत्वृजि-” इत्यादिना स्वप्नलये “स्वचि ह्रस्वः” इति ह्रस्वानुमागमश्च ॥  
अन्वर्थानुगतार्था । तेषां वसुभूतानां धारणादिति भावः । तेषां शुभ्राणि यन्ती-  
२५

न्दुमण्डलं ह्येपयन्ति लज्जयन्ति । यशसो निष्कलङ्कत्वादिति भावः । ईदृशं हि यशो मानमहत एव संभवतीति तात्पर्यार्थः ॥ द्वीधातोर्ण्यन्ताल्लट् । “ अतिहि—” इत्यादिना पुगागमः ॥ अत्र ह्येपणस्य सादृश्यपर्यवसानादुपमालंकारः ॥

उदाहरणमाशीःषु प्रथमे ते मनस्विनाम् ।

शुष्केऽशनिरिवामर्षो यैररातिषु पात्यते ॥ ६५ ॥

उदाहरणमिति ॥ यैरमर्षः क्रोधः शुष्के नीरसेऽशनिरिवारातिषु विषये पात्यते प्रक्षिप्यते । मनस्विनां मानिनां प्रथमेऽग्रेसरास्त आशीःषु पुरुषैरेवं भवितव्यमेवंरूपासूदाहरणं निदर्शनम् । भवतीति शेषः । रामादिवदुपमानं भवतीत्यर्थः । अतो न साज्यो मान इति संदर्भार्थः ॥

यदुक्तम् “ अभिद्रोहेण भूतानाम् ” इत्यादि तत्र युग्मेनोत्तरमाह—

न सुखं प्रार्थये नार्थमुदन्वद्वीचिचञ्चलम् ।

नानित्यताशनेस्त्रस्यन्विविक्तं ब्रह्मणः पदम् ॥ ६६ ॥

नेत्यादि ॥ उदन्वद्वीचिरिव चञ्चलं समुद्रतरङ्गवदस्थिरं सुखं कामं न प्रार्थये नेच्छामि । तथा चञ्चलमर्थं च न प्रार्थये । किंचानिसता विनाशिता सैवाशनिस्तस्माच्चस्यन्विभ्यत् ॥ “ वा आश—” इत्यादिना श्यन्प्रसयः ॥ विविक्तं निर्वाधं ब्रह्मणो वेधस आत्मनः । पद्यत इति पदं स्थानमैक्यलक्षणं सुक्तिं च न प्रार्थये । एतेन यदुक्तम् “ उच्छेदं जन्मनः कर्तुम् ” इत्यादिना तत्समाहितम् ॥

प्रमार्ष्टुमयशः पङ्कमिच्छेयं लज्जना कृतम् ।

वैधव्यतापितारातिव्रनितालोचनाम्बुभिः ॥ ६७ ॥

प्रमार्ष्टुमिति ॥ किंतु लज्जना कपटेन कृतम् । शत्रुभिरिति शेषः । अयश एव पङ्कमिति रूपकालंकारः । वैधव्येन तापितानां दुःखीकृतानामरातिव्रनितानां लोचनाम्बुभिः प्रमार्ष्टुं क्षालयितुमिच्छेयमभिलषेयम् ॥ इपिधातोर्लिङ्गि रूपम् ॥ वैरिनिर्यातनातिरिक्तं न किंचिदिच्छामीत्यर्थः ॥

एवं तर्हि “यः करोति वधोदर्काः” इत्युक्तदोषः स्यादित्याशङ्कामङ्गीकृत्य ग्लानिर्न दोषायैति न्यायमाश्रित्य युग्मेनोत्तरमाह—

अपहस्येऽथवा सद्भिः प्रमादो वास्तु मे धियः ।

अस्थानविहितायासः कामं जिह्रेतु वा भवान् ॥ ६८ ॥

अपहस्य इत्यादि ॥ अथवा सद्भिः पण्डितैरपहस्ये । अपहसिष्य इत्यर्थः ॥ “वर्त-

मानसामीप्ये वर्तमानवद्वा” इति लट् ॥ ण्यन्तस्तु भ्रान्तिपाठः ॥ मं विषयः प्रमा-  
दोऽनवधानत्वं वास्तु । भवानप्यस्थानेऽयोग्यविषये विहित आयासो हिनोपदेशप्र-  
यासो येन स तथोक्तः । विफलप्रयत्नः सन्नित्यर्थः । कामं जिज्ञेत् लज्जताम् ॥

वंशलक्ष्मीमनुद्धृत्य समुच्छेदेन विद्विषाम् ।

निर्वाणमपि मन्येऽहमन्तरायं जयश्रियः ॥ ६९ ॥

वंशेति ॥ अहं तु विद्विषां शत्रूणां समुच्छेदेन विनाशेन ॥ करणेन ॥ वंशल-  
क्ष्मीमनुद्धृत्य निर्वाणं मोक्षमपि जयश्रियोऽन्तरायं विघ्नं मन्ये । न तु पुरुषार्थमित्यर्थः ।  
किमुतान्योत्सवादिकमिति भावः ॥

नन्वयं ते दुराग्रह इत्यत आह—

अजन्मा पुरुपस्तावद्गतासुस्तृणमेव वा ।

यावन्नेष्टुभिरादत्ते विलुप्तमरिभिर्यशः ॥ ७० ॥

अजन्मेति ॥ पुरुषो यावदरिभिर्विलुप्तं संहतं यश इषुभिर्नादत्ते । अरिवधेन न  
प्रत्याहरतीत्यर्थः । तावदजन्मा । अजातप्राय इत्यर्थः ॥ नन्वजातोऽपि जननानन्त-  
रमुपयुज्यत एवेत्यरुच्या पक्षान्तरमाह—गतासुमृतः । अमृततुल्य इत्यर्थः ॥ मृतोऽपि  
प्रागुपयुक्तवानित्यरुच्याह—तृणमेवेति ॥ तृणतुल्य इत्यर्थः । अकिञ्चित्करस्तु अ-  
काल्यानुपयोगाज्जीवनमृत इत्यर्थः । अतो नाहमाग्रहाद्ब्रवीमि । किंतु वीरधर्मपनु-  
पालयामीति भावः ।

सर्वथा वैरिनिर्यातनं कर्तव्यमित्युक्तम् । तदकरणे पुरुषगुणानां हानिदोषमाह—

अनिर्जयेन द्विषतां यस्यामर्षः प्रशाम्यति ।

पुरुषोक्तिः कथं तस्मिन्ब्रूहि त्वं हि तपोधन ॥ ७१ ॥

अनिर्जयेनेति ॥ यस्यामर्षः क्रोधो द्विषतां शत्रुणामनिर्जयेन निर्जयं विनैव प्र-  
शाम्यति ॥ उपलक्षणे तृतीया ॥ तस्मिन्पुरुष इत्युक्तिः । पुरुषशब्दः कथम् । न  
कथंचिदित्यर्थः । प्रवर्तत इति शेषः । प्रवृत्तिनिमित्तस्य पुरुषकारस्वाभावाद्गति  
भावः । हे तपोधन । त्वं हि त्वमेव ब्रूहि कथय । न च ते किञ्चिद्विदितमस्तीति  
भावः ॥ “हि हेतावधारणे” इत्यमरः ॥

ननु पुरुषत्वजात्यैव पुरुषोक्तिप्रवृत्तेः किं पुरुषकारेण । तत्राह—कृतमित्यादिदृश्येन ॥

कृतं पुरुषशब्देन जातिमात्रावलम्बिना ।

योऽङ्गीकृतगुणैः श्लाघ्यः सविस्मयमुदाहृतः ॥ ७२ ॥

जातिमात्रावलम्बिना जातिमात्राभिधायिना पुरुषशब्देन कृतमलम् । न तेन



किञ्चित्साध्यत इत्यर्थः ॥ अत्र गम्यमानसाधनक्रियापक्षया करणत्वान्तृतीयेत्युक्तं प्राक् ॥ कृतमिति निषेधार्थमव्ययं चादिषु पठ्यते ॥ सत्यं जातिमात्रेऽपि पुरुषशब्दः प्रवर्तते परंतु नासौ पुंसामाशास्यः पश्वादिसाधारण्यादिति तात्पर्यार्थः ॥ तर्हि कीदृक्श्लाघ्य इत्याशङ्क्याह—य इत्यादिनार्थत्रयेण ॥ अङ्गीकृतगुणैर्गुणपक्षपातिभिर्यः पुमाञ्श्लाघ्यः स्तुत्यः सन्सविस्मयं ससंभ्रममुदाहृतः कथितः । पुंसेदृशेन भवितव्यमिति निर्दिशितः ॥

ग्रसमानमिवौजांसि सदसा गौरवेरितम् ।

नाम यस्याभिनन्दन्ति द्विषोऽपि स पुमान्पुमान् ॥ ७३ ॥

ग्रसमानमिति ॥ किञ्च । सदसा सभया गौरवेणे रितं कथाप्रसङ्गेषु गौरवपूर्वकमुच्चारितम् । सत ओजांसि शृण्वतां तेजांसि ग्रसमानं गिलादिव स्थितं यस्य पुंसो नाम द्विषोऽप्यभिनन्दन्त्यनुमोदन्ते । किमुत सुहृद इति भावः । स पुमान्पुमान् । पुरुपत्वेन गण्यत इत्यर्थः ॥ प्रथमः पुरुपशब्दो जातिवचनो द्वितीयो गुणवचनः । स एव श्लाघ्यः ॥ अत्र पुमान्पुमानिति तात्पर्यमात्रभेदभिन्नशब्दार्थपौनरुक्त्यलक्षणो लाटानुप्रासोऽलंकारः । तथा च सूत्रम्—“तात्पर्यभेदयुक्तो लाटानुप्रासः” इति ॥

ननु सत्सु भीमादिषु तत्रैवायं कोऽभिनिवेश इत्यत्राह—

यथाप्रतिज्ञं द्विषतां युधि प्रतिचिकीर्षया ।

ममैवाध्येति नृपतिस्तृप्यन्निव जलाञ्जलेः ॥ ७४ ॥

यथेति ॥ नृपतिर्युधिष्ठिरो यथाप्रतिज्ञं युधि द्विषतां प्रतिचिकीर्षया द्विषतः प्रतिकर्तुमिच्छया । प्रतिज्ञानुसारेणैव जिघांसयेत्यर्थः । तृप्यन्निपामुर्जलाञ्जलेरिव ममैवाध्येतीच्छति कार्यसिद्धिर्मदायत्तत्वान्मामेव स्मरति । अतोऽयं ममाभिनिवेश इत्यर्थः ॥ “अधीगर्थ—” इत्यादिना कर्मणि षष्ठी ॥

ननु युधिष्ठिरः स्वार्थं साधयति । त्वया च स्वार्थमात्रमनुसंधीयतामित्यत आह—

स वंशस्यावदातस्य शशाङ्कस्येव लाञ्छनम् ।

कृच्छ्रेषु व्यर्थया यत् भूयते भर्तुराज्ञया ॥ ७५ ॥

स इति ॥ स नरोऽवदातस्य स्वच्छस्य वंशस्य शशाङ्कस्येव लाञ्छनं कलङ्को यत्र यस्मिन्पुरुषे कृच्छ्रेषु व्यसनेषु भर्तुः स्वामिन आज्ञया व्यर्थया भूयते ॥ भावे लट् ॥ आपदि स्वार्थसाधकः कुलघातकः । तत्कथं स्वार्थनिष्ठकार्यता युक्तेत्यर्थः ॥

यदुक्तम् “विजहीहि रणोत्साहम्” इत्यादि तत्रोत्तरमाह—

कथं वा दीयतामर्वाञ्छुनिता धर्मरोधिनी ।

आश्रमानुक्रमः पूर्वैः स्मर्यते न व्यतिक्रमः ॥ ७६ ॥

कथयति ॥ धर्मरोधिनी धर्मविरोधिन्यर्वाङ्गार्हस्थ्यात्प्रागेव मुनिता वानप्रस्थत्वं चतुर्थाश्रमता वा । वर्णप्रक्रमेण तस्य विधानात् “त्रयाणां वर्णानां वेदमधीत्य चत्वार आश्रमाः” इति सूत्रकारवचनाच्च क्षत्रियस्यापि कैश्चिदिष्टत्वात् । तदेतत्सम्यग्विद्विचिन्त-  
मस्माभी रघुवंशसंजीविन्याम् “स किलाश्रममन्त्यमाश्रितः” इत्यत्र । कथं वा दी-  
यतां मया कथं वाङ्गीक्रियताम् ॥ संप्रश्ने लोट् ॥ तथाहि । पूर्वमन्वादिभिराश्रमा-  
नुक्रमः स्मर्यते । न तु व्यतिक्रमः । “ब्रह्मचारी भूत्वा गृही भवेत् । गृही भूत्वा  
वनी भवेत् । वनी भूत्वा प्रव्रजेत्” इति श्रुत्यनुसारादित्यर्थः । एतदपि “चत्वार  
आश्रमाः” इत्येतत्पक्षमाश्रितोक्तम् । यदि चेद्वैराग्यं तदा ब्रह्मचर्यादेव प्रव्रजेत् । गृ-  
हाद्वनाद्वेति व्युत्क्रमपक्षस्यापि श्रवणात् । सामान्येन विशेषसमर्थनरूपोऽर्थान्तर-  
न्यासः ॥

ननु भवान्गृहस्थ एव । तत्कथमर्वाञ्छुनित्तविरोध इत्याशङ्क्य सत्यं गृहस्थो-  
ऽस्मि तथापि कृतनिखिलगृहस्थकर्तव्यस्यैव वानप्रस्थाधिकारो न गृहस्थमात्रस्य । न  
चाहमद्यापि कृतकृत्य इत्युत्तरमाह—

आसक्ता धूरियं रूढा जननी दूरगा च मे ।

तिरस्करोति स्वातन्त्र्यं ज्यायांश्चाचारवानृपः ॥ ७७ ॥

आसक्तेति ॥ आसक्ता लया । अवश्यं कर्तव्येत्यर्थः । रूढा प्रसिद्धा । महती-  
र्थः । इयं पूर्वोक्ता धूर्वरिनिर्यातनरूपा । दूरगा दूरवातिनी जननी च यानार्प ।  
।था नृपोऽप्याचारवान् । तपोऽधिक इत्यर्थः । तत्रापि ज्यायाञ्च्येष्टो नृपो युधि-  
ष्टेरश्च मे मम स्वातन्त्र्यं स्वाच्छन्दं तिरस्करोति दूरीकरोति । आश्रमं प्रतिव्रज्याती-  
त्यर्थः । तिरस्करोतीति प्रत्येकमभिसंबध्यते । अन्यथा बहुवचनप्रसङ्गात् ॥

उक्तमर्थमुपसंहरति—

स्वधर्ममनुहन्धन्ते नातिक्रममरातिभिः ।

पलायन्ते कृतध्वंसानाहवान्मानशालिनः ॥ ७८ ॥

स्वधर्ममिति ॥ मानशालिनः स्वधर्मं क्षात्रधर्ममनुहन्धन्तेऽनुवर्तन्ते । अतिक्रमं  
।धर्मातिक्रमं नानुहन्धन्ते ॥ ततः किमत आह— अरातिभिरिति ॥ अनातिभिः  
तध्वंसाः कृतापकाराः सन्त आहवान् पलायन्ते । अयमेव स्वधर्मानुरोध इ-  
र्थः ॥ “उपसर्गस्यायतौ” इति रेफस्य लक्षम् ॥ अत्र मनुः— “न निवर्तेत

सङ्गामात्स्नात्रधर्ममनुस्मरन् ” इति ॥ अत्रोत्तरवाक्यार्थं प्रति पूर्ववाक्यार्थहेतुत्वा-  
द्वाक्यार्थहेतुकं काव्यलिङ्गमलंकारः ॥

किंवहुना ममार्यं निश्चयः श्रूयतामित्याह—

विच्छिन्नाभ्रविलायं वा विलीये नगमूर्धनि ।

आराध्य वा सहस्राक्षमयशः शल्यमुद्धरे ॥ ७९ ॥

विच्छिन्नेति ॥ विच्छिन्नं वाताहतं यदभ्रं तदिव विलीयेति विच्छिन्नाभ्रविलायं यथा  
तथा ॥ “ उपमाने कर्मणि च ” इति कर्तुर्युपपदे णमुल् ॥ नगमूर्धन्यस्मिन्निरि-  
शृङ्गे विलीये विशीर्ये वा ॥ कषादिषु यथाविध्यनुप्रयोगः । यद्वा सहस्राक्षमिन्द्रमा-  
राध्यायश एव शल्यं तदुद्धर उद्धरिष्यामि । न तु गत्यन्तरशङ्केत्यर्थः ॥ वाशब्दो  
विकल्पे ॥

इत्युक्तवन्तं परिरभ्य दोर्भ्यां तन्नृजमाविष्कृतदिव्यमूर्तिः ।

अघोपघातं मघवा विभ्रूतैर्भवोद्भवाराधनमादिदेश ॥ ८० ॥

इतीति ॥ मघवेन्द्र इत्युक्तवन्तं तन्नृजं पुत्रमर्जुनम् । आविष्कृता प्रकटिता दिव्यमू-  
र्तिनिजरूपं येन स तथोक्तः सन् । दोर्भ्यां बाहुभ्यां परिरभ्य विभ्रूतैः श्रेयसे ।  
उपहन्यतेऽनेनेत्युपघातम् ॥ करणे घञप्रत्ययः ॥ अघानां दुःखानामुपघातमघो-  
पघातं भवः संसारस्तस्योद्भवः कारणमिति भवोद्भवः शिवस्तस्याराधनमुपासनमादि-  
देश । शिवमुद्दिश्य तपश्चरत्याज्ञापयामासेत्यर्थः ॥

प्रीते पिनाकिनि मया सह लोकपालै-

लोकत्रयेऽपि विहिताप्रतिवार्यवीर्यः ।

लक्ष्मीं समुत्सुकयितासि भृशं परेषा-

मुञ्चार्य वाचमिति तेन तिरोवभूवे ॥ ८१ ॥

प्रीत इति ॥ पिनाकिनि शिवे प्रीते सति लोकपालैः सह मया लोकत्रयेऽपि  
विहितं दत्तमप्रतिवार्यमनिवार्यं वीर्यं यस्य स तथोक्तः सन् । परेषां शत्रूणां लक्ष्मीं  
भृशं समुत्सुकयितासि समुत्सुकां लय्यनुरक्तां कर्तासि । पुनराहरिष्यसीत्यर्थः । वी-  
रभोग्याः संपद इति भावः । उत्सुकशब्दात् “ तत्करोति ” इति ष्यन्तात्कर्तरि  
लुट् ॥ इति वाचमुच्चार्य तेनेन्द्रेण तिरोवभूवेऽन्तर्दधे ॥ भावे लिट् ॥

इति महामहोपाध्यायकोलाचलमहानाथसूरिविरचितया वृण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्य  
इन्द्रसमागमो नामैकादशः सर्गः ।

द्वादशः सर्गः ।

अथ वासवस्य वचनेन रुचिरवदनस्त्रिलोचनम् ।

क्लान्तिरहितमभिराधयितुं विधिवत्तपांसि विदधे धनंजयः ॥ १ ॥

अथेति ॥ अथेन्द्रतिरोधानानन्तरं रुचिरवदन इन्द्रसाक्षात्कारसंतोषात्प्रसन्नमुखो धनंजयोऽर्जुनो वासवस्य वचनेनोपदेशेन त्रिलोचनं शिवं क्लान्तिरहितं यथा तथाभिराधयितुं प्रसादयितुं तपांसि विधिवद्विध्यर्हम् । यथाशास्त्रमित्यर्थः ॥ “तदर्थम्” इति वक्तिप्रत्ययः ॥ विदधे चक्रे ॥ अस्मिन्सर्गे उद्गतावृत्तम्— “सजसादिमे सलघुके च नसजगुरुकेष्वतोद्गता । अग्रिमे भनजलागकृता सजसाजगौ चरणमेकतः पठेत्” इति लक्षणात् ॥

अभिरश्मिमालि विमलस्य धृतजयधृतेरनाशुपः ।

तस्य भुवि बहुतिथास्तिथयः प्रतिजग्मुरेकचरणं निपीडतः ॥ २ ॥

अभिरश्मीति ॥ अभिरश्मिमाल्यभिसूर्यं सूर्याभिमुखं भुव्येकचरणं निपीडत एकचरणेन तिष्ठतो विमलस्य बाह्यान्तरशुद्धिमतः । धृता जयधृतिर्जयेच्छा येन तस्यानाशुपोऽनश्नतः ॥ “उपेयिवाननाश्वाननूचानश्च” इति निपातः ॥ तस्मार्जुनस्य बहूनां पूरणा बहुतिथाः । बहुसंख्यका इत्यर्थः ॥ “तस्य पूरणे ङट्” । “बहुपूगणसंघस्य तिथुक्” इति तिथुगागमः ॥ तिथयो दिनानि प्रतिजग्मुः ॥ अत्र तिथिशब्दः पुंलिङ्गः । “तदाद्यास्तिथयो द्वयोः” इत्यभिधानात् । अन्यथा बहुतिथा इत्यत्र टित्त्वान्ङीप्स्यात् ॥

वपुरिन्द्रियोपतपनेषु सततमसुखेषु पाण्डवः ।

व्याप नगपतिरिव स्थिरतां महतां हि धैर्यमविभाव्यवैभवम् ॥ ३ ॥

वपुरिति ॥ पाण्डवोऽर्जुनः सततं वपुष इन्द्रियाणां चोपतपनेषु संतापकल्पेषु ॥ करणे ल्युट् ॥ असुखेष्वनशानादिदुःखेष्वपि नगपतिर्गिरीन्द्र इव स्थिरतां द्वाढ्यं व्याप प्राप । तथाहि । महतां धैर्यमविभाव्यं दुर्वोधं वैभवं सामर्थ्यं यस्य तत्तथोक्तम् । धीराणामकिंचित्करं दुःखमिति भावः ॥

न पपात संनिहितपक्तिसुरभिषु फलेषु मानसम् ।

तस्य शुचिनि शिशिरे च पयस्यमृतायते हि सुतपः सुकर्मणाम् ॥ ४ ॥

नेति ॥ तस्मार्जुनस्य मानसं मनः संनिहितानि समीपस्थानि यानि पक्तिसुरभीणि

पाकमुगन्धीनि तेषु फलेषु । तथा शुचिनि स्वच्छे शिशिरे शीतले पयसि च न  
पपात । न किञ्चिदाचकाङ्क्षेति भावः । प्राणधारणं तु तस्य तप एवेत्याह—तथाहि ।  
सुकर्मणां सुकृतिनां शोभनं तपः सुतप एवामृतायतेऽमृतवदाचरति । किं तपस्तृप्तानां  
तर्पणान्तैरिति भावः ॥ “ लोहितादिडाज्जभ्यः क्यप् ” । “ वा क्यपः ” इत्या-  
त्मनेपदम् । लोहितादिराकृतिगणः ॥

न विसिस्मिये न विषसाद् मुहुरलसतां न चाददे ।

सत्त्वमुरुधृति रजस्तमसी न हतः स्म तस्य हतशक्तिपेलवे ॥ ५ ॥

नेति ॥ सोऽर्जुनो न विसिस्मिये । अहो महत्तपस्तप्तमिति न विस्मयं जगाम ।  
“ तपः क्षरति विस्मयात् ” इति स्मृतेरिति भावः । न विषसाद् फलविलम्बाद्-  
तोत्साहो न बभूव । “ विषादश्चेतसो भङ्गः ” इति लक्षणात् ॥ “ सतिरप्रतेः ”  
इति पत्वम् ॥ मुहुरलसतां तपसि मन्दोद्यमत्वं च नागमत् । किञ्च । हतशक्तिनी हत-  
सारे अतएव पेलवे भङ्गुरे ते हतशक्तिपेलवे रजस्तमसी गुणावुरुधृति महासारं त-  
स्यार्जुनस्य सत्त्वं सत्त्वगुणं न हतः स्म न हतवती ॥ हन्तेः “ लट् स्मे ” इति भू-  
तार्थे लट् ॥

तपसा कृशं वपुरुवाह स विजितजगत्रयोदयम् ।

त्रासजननमपि तत्त्वविदां किमिवास्ति यन्न सुकरं मनस्विभिः ॥ ६ ॥

तपसेति ॥ सोऽर्जुनस्तपसा कृशं तथापि विजितो जगत्रयस्य भुवनत्रयस्योदय  
उत्कर्षो येन तत्तथोक्तम् । किञ्च । तत्त्वविदामपि लोकहितार्थतत्त्वं जानतामपि त्रा-  
सजननं भयंकरं वपुरुवाह वहति स्म ॥ न चैतच्चित्रमित्याह— किमिति ॥ यन्मन-  
स्विभिर्न सुकरं तत्किमिवास्ति । न किमपीत्यर्थः । इवशब्दो वाक्यालंकारे ॥ “ म-  
नस्विनाम् ” इति पाठेऽपि पठ्ठी स्यादेव । कृद्योगलक्षणायाम् “ न लोक— ” इत्या-  
दिना निषेधात् ॥

ज्वलतोऽनलादनुनिशीथमधिकरुचिरम्भसां निधेः ।

धैर्यगुणमवजयन्विजयी दृष्टशे समुन्नततरः स शैलतः ॥ ७ ॥

ज्वलत इति ॥ विजयी सोऽर्जुनोऽनुनिशीथमर्धरात्रे ॥ विभक्त्यर्थेऽव्ययीभावः ॥  
“ अर्धरात्रनिशीथौ द्वौ ” इत्यमरः ॥ ज्वलतो दीप्यमानादनलादधिकरुचिस्तथा-  
म्भसां निधेर्धैर्यं गाम्भीर्यं तदेव गुणस्तमवजयन् । किञ्च । शैलतः शैलादपि समुन्नततरो  
दृष्टशे ॥ अत्र रुच्यादिभिरनलाद्याधिक्यासंबन्धे संबन्धाभिधानादतिशयोक्तिर-  
लंकारः ॥

जपतः सदा जपमुपांशु वदनमभितो विसारिभिः ।

तस्य दशनकिरणैः शुशुभे परिवेषभीषणमिवाकर्मण्डलम् ॥ ८ ॥

जपत इति ॥ सदोपांशु रहः । गृहमित्यर्थः ॥ “रहश्चोपांशु चाच्छिदे” इत्यमरः ॥ “करणवदशब्दमनुप्रयोग उपांशु” इति कौमारे लक्षणम् ॥ जप्यत इति जपस्तं जपम् । मन्त्रमित्यर्थः । जपतः पठतस्तस्वार्जुनस्य वदनम् ॥ कर्तुं ॥ अभिनो विसारिभिर्दशनकिरणैर्हेतुभिः परिवेषभीषणमकर्मण्डलमिव शुशुभे ॥ “परिवेषस्तु परिधिरुपसूर्यकर्मण्डले” इत्यमरः ॥

कवचं स विभ्रदुपवीतपदनिहितसज्यकामुकः ।

शैलपतिरिव महेन्द्रधनुःपरिवीतभीमगहनो विद्विद्युते ॥ ९ ॥

कवचमिति ॥ कवचं वर्म विभ्रदुपवीतपदे यज्ञोपवीतस्थाने निहितं सज्यं कामुकं येन स तथोक्तः । सोऽर्जुनो महेन्द्रधनुषा परिवीतं परिवेषितं भीमं गहनं वनं यस्य स शैलपतिरिव विद्विद्युते शुशुभे ॥

प्रविवेश गामिव कृशस्य नियमसवनाय गच्छतः ।

तस्य पदविनमितो हिमवान्गुरुतां नयन्ति हि गुणा न संहतिः ॥१०॥

प्रविवेशेति ॥ नियमसवनाय नियमस्नानाय ॥ “सवनं त्वध्वरे स्नाने सोमनिर्दलनेऽपि च” इति विश्वः ॥ गच्छतः कृशस्य तस्वार्जुनस्य पदेः पादन्यासेर्विनमितो हिमवान्गां भुवं प्रविवेशेवेत्युत्प्रेक्षा ॥ ननु कृशस्य कथमियद्गौरवम् । तत्राह—गुणाः सारादयो गुरुतां नयन्ति प्रापयन्ति हि । संहतिः संघातः । मूर्तिरिति यावत् । न नयति । अन्तःसाराद्धि गौरवं भवति न तु बाह्यात्स्थौल्यात् । तत्र च हेमापिण्डकूपिण्डावेव निर्दर्शनमिति भावः ॥

परिकीर्णमुद्यतभुजस्य भुवनविवरे दुरासदम् ।

ज्योतिरुपरि शिरसो विततं जगृहे निजान्मुनिदिवौकसां पथः ॥११॥

परिकीर्णमिति ॥ उद्यतभुजस्योर्ध्वबाहोस्तस्य शिरसि उपरि ॥ “पृष्ठयतनस्यप्रदयेन” इति षष्ठी ॥ विततं विस्त्रुतं भुवनयोर्विवरे चावापृथिव्योरन्तराले परिकीर्णव्याप्तं दुरासदं दुर्धर्षं ज्योतिस्तेजो मुनीनां दिवौकसां च निजान्मन्यतान्यथो गार्गाञ्जगृहे जग्राह । प्रतिवचन्धेत्यर्थः ॥

रजनीषु राजतनयस्य बहुलसमयेऽपि धामभिः ।

भिन्नतिमिरनिकरं न जहे शशिरश्मिसंगमयुजा नभः श्रिया ॥१२॥

रजनीष्विति ॥ बहुलसमये कृष्णपक्षेऽपि रजनीषु राजतनयस्वार्जुनस्य धामभिः-

जोभिभिन्नस्तिमिरनिकरो यस्य तन्नभः शशिरश्मीनां संगमेन हेतुना युजा संगतया  
श्रिया । तच्छ्रीतुल्यया श्रियेत्यर्थः ॥ अतएव निदर्शनालंकारः ॥ न जहे न त्यक्तम् ॥  
जहातेः कर्मणि लिट् ॥ ज्योत्स्नातुल्यज्योतिरित्यर्थः ॥

महता मयूखनिचयेन शमितरुचि जिष्णुजन्मना ।

द्वीतमिव नभसि वीतमले न विराजते स्म वपुरंशुमालिनः ॥ १३ ॥

महतेति ॥ जिष्णोरर्जुनाज्जन्म यस्य तेन ॥ जन्मोत्तरपदव्यधिकरणो बहुव्रीहिः ॥  
महता मयूखनिचयेन शमितरुचि हतप्रभमंशुमालिनो वपुरंशुमालिनो द्वीतं जितत्वा-  
ल्लज्जितमिवेत्युत्प्रेक्षा । वीतमले । मेघनीहाराद्यावरणरहितेऽपीत्यर्थः । नभसि न वि-  
राजते स्म ॥

तमुदीरितारुणजटांशुमधिगुणशरासनं जनाः ।

रुद्रमनुदितललाटदृशं ददृशुर्मिमन्थिष्ठमिवासुरीः पुरीः ॥ १४ ॥

तमिति ॥ उदीरिता उद्धता अरुणा जटानामंशवो यस्य तमधिगुणमधिज्यं शरा-  
सनं यस्य तमर्जुनं जनाः सिद्धगणा आसुरीरसुरसंवान्धिनीः पुरीर्मिमन्थिष्ठं मधि-  
तुमिच्छुम् ॥ मथेः सञ्चन्तादुप्रत्ययः ॥ तथानुदिता ललाटे दृश्यस्य तं साक्षा-  
त्त्रिपुरविजयोद्यतमभालाक्षं रुद्रमिव ददृशुः ॥ अत्राभालाक्षस्य रुद्रस्यासंभवात्स्वतः  
सिद्धोपमानासिद्धेर्नैयुपमा । किंतूत्प्रेक्षा । सा चाभालाक्षमित्युपमानादुपमेयस्य न्यून-  
त्वकथनार्थेऽन्वयव्यतिरेकेणोज्जीवितेत्यनयोरङ्गाङ्गिभावेन संकरः । उपमा तु व्य-  
ज्यत इत्यलंकारेणालंकारध्वनिः ॥

मरुतां पतिः स्विदहिमांशुरुत पृथुशिखः शिखी तपः ।

तमुमुसुकरमुपक्रमते न जनोऽयमित्यवयये स तापसैः ॥ १५ ॥

मरुतामिति ॥ मरुतां पतिः स्विदेवेन्द्रो वा । अहिमांशुरुत सूर्यो वा । पृथुशिखो  
महाज्वालः शिखी पावकौ वा । असुकरं दुष्करं तपस्तमुमुपक्रमते । अयं पुरुषो  
जनः कश्चित्प्राकृतो नेति सोऽर्जुनस्तापसैस्तपस्विभिः ॥ “अण् च” इति मत्वर्थी-  
योऽणप्रत्ययः ॥ अवययेऽवगतः ॥ यातेरवपूर्वात्कर्मणि लिट् ॥ अत्रेन्द्रत्वादिकं ध-  
र्ममारोप्य जनत्वापवादात्साम्यमारोप्यापङ्गवालंकारः । सामान्यलक्षणं तु—“नि-  
पिद्धविपये साम्यारोपो ह्यपहवः” इति लक्षणात् ॥

न ददाह भ्रूरुहवनानि हरितनयधाम दूरगम् ।

न स्म नयति परिशोधमपः सुसहं बभ्रूव न च सिद्धतापसैः ॥ १६ ॥

न ददाहेति ॥ दृरगम् । व्यापकमित्यर्थः । हरितनयस्त्रेन्द्रमुनस्वार्जुनस्य धाम  
तेजो भूरुहवनानि न ददाह । अशिवदिति भावः । तथापः परिशोषं न नयति  
स्म । अर्कवदिति भावः । तथापीति शेषः । सिद्धाश्च तापसाश्च तैः सुमहं न द-  
भूव । अतोऽस्यालौकिकं तेज इति भावः ॥ अतएव दुःसहत्वदाद्याद्यजनकत्वयोर्वि-  
रोधाद्विरोधाभासोऽलंकारः— “आभासत्वे विरोधस्य विरोधालंघननिर्मता”  
इति लक्षणात् ॥

विनयं गुणा इव विवेकमपनयभिदं नया इव ।

न्यायमवधय इवाशरणाः शरणं ययुः शिवसथो महर्षयः ॥ १७ ॥

विनयमिति ॥ अथोऽनन्तरमशरणा महर्षयो मुनयो विनयं शिक्षां गुणा आचार्या-  
दय इव । अशिक्षितस्य तदभावादिति भावः । अपनयभिदं दुर्नीतिवारकं विवेकं सद्-  
सज्ज्ञानं नया नीतय इव । अविवेकिनो नीत्यभावादिति भावः । नीतिः पादुष्यप्रयो-  
गः । नीयतेऽनेनेति न्यायो नियामकं प्रमाणं तम् । अवधयः समया इव । अप्रामाणिक-  
स्य समयोल्लङ्घितत्वादिति भावः । शिवं त्रिनयनं शरणं रक्षितारम् ॥ “शरणं गृह-  
क्षित्रोः” इत्यमरः ॥ ययुः । शरणत्वेन प्राप्पुरित्यर्थः । अशरणाः शरणमिति चो-  
पमास्वपि यथायोग्यं योज्यम् ॥ उपमालंकारः ॥

परिवीतमंशुभिरुदस्तदिनकरमयूखमण्डलैः ।

शंशुमुपहतदृशः सहसा न च ते निचायितुमभिप्रसेहिरे ॥ १८ ॥

परिवीतमिति ॥ उदस्तं निरस्तं छादितं दिनकरमयूखमण्डलं यैस्तेः । सूर्यतेजो-  
विजयिभिरित्यर्थः । अंशुभिस्तेजोभिः परिवीतं व्याप्तं शंशुं शिवमुपहतदृशः प्रति-  
हतदृष्टयस्ते महर्षयः सहसा झटिति निचायितुं निशामयितुम् । द्रष्टुमित्यर्थः ॥ “चायु-  
पूजानिशामनयोः” इति धातोः “शकष्टप-” इत्यादिना तुमुन् ॥ नाभिप्रसे-  
हिरे न शोकुः ॥

अथ भूतभव्यभवदीशमभिमुखयितुं कृतस्तवाः ।

तत्र महसि ददृशुः पुरुषं कमनीयविग्रहमयुग्मलोचनम् ॥ १९ ॥

अथेति ॥ अथ दृष्टुपघातानन्तरं भूतभव्यभवतां भूतभविष्यद्वर्तमानानामीशं देव-  
मभिमुखयितुमभिमुखीकर्तुं कृतस्तवाः कृतस्तोत्राः सन्तः । न त्वन्यथाते भावः ॥  
“स्तवः स्तोत्रं स्तुतिर्तुतिः” इत्यमरः ॥ तत्र पूर्वोक्ते महसि तेजसि कमनीयवि-  
ग्रहं रम्यमूर्तिमयुग्मानि त्रीणि लोचनानि यस्य तं पुरुषं ददृशुः ॥



अथ पञ्चभिः पुरुषं विशिनष्टि—ककुद इत्यादिना ॥

ककुदे वृषस्य कृतवाहुमकृशपरिणाहशालिनि ।

स्पर्शसुखमनुभवन्तमुमाकुचयुग्ममण्डल इवार्द्रचन्दने ॥ २० ॥

कीदृशं पुरुषम् । अकृशेन महता परिणाहेन विशालतया शालत इति तथोक्ते ॥  
“ परिणाहो विशालता ” इत्यमरः ॥ वृषस्य वृषभस्य ककुदेंऽसकृटे । आश्रयीकृत  
इति शेषः । आर्द्रचन्दन उमायाः कुचयुग्ममण्डल इव कृतवाहुं न्यस्तहस्तमतएव स्पर्श-  
सुखमनुभवन्तम् । ककुदस्य तथाविधस्पर्शसुखकरत्वादिति भावः ॥ उपमालंकारः ॥

स्थितमुन्नते तुहिनशैलशिरसि भुवनातिवर्तिना ।

साद्रिजलधिजलवाहपथं सदिग्शुवानमिव विश्वमोजसा ॥ २१ ॥

स्थितमिति ॥ उन्नते तुहिनशैलशिरसि हिमवतः शिखरे स्थितम् । क्वचित्कोणे  
स्थितमित्यर्थः । तथापि भुवनातिवर्तिना सर्वलोकातिशयिनौजसा तेजसा । अद्रिभिः  
पर्वतैर्जलधिभिः समुद्रैर्जलवाहपथेनाकाशेन च सह वर्तत इति तथोक्तम् । दिग्भिः  
सह वर्तत इति सदिक् ॥ उभयत्रापि “ तेन सहेति तुल्ययोगे ” इति बहुव्रीहिः ॥  
विश्वमशुवानं व्याप्नुवन्तमिव स्थितमित्युत्प्रेक्षा ॥ “ अशूङ् व्याप्तौ ” इति धातोः  
शानच् ॥

अनुजानुमध्यमवसक्तविततवपुषा महाहिना ।

लोकमखिलमिव भूमिभृता रवितेजसामवधिनाधिवेष्टितम् ॥ २२ ॥

अनुजान्विति ॥ जानुनोर्मध्येऽनुजानुमध्यम् ॥ विभक्त्यर्थेऽव्ययीभावः ॥ अव-  
सक्तं लग्नं विततमायतं च वपुर्यस्य तेन महाहिना । अवसक्तिकावन्धभूतेनेत्यर्थः ।  
अधिवेष्टितमतएव रवितेजसामवधिना पर्यन्तभूतेन भूमिभृता लोकालोकाचलेनाधि-  
वेष्टितमखिलं लोकमिव स्थितमित्युपमा ॥ “ असूर्यपश्यापरभागो लोकालोकाच-  
लः ” इत्यागमः ॥

परिणाहिना तुहिनराशिविशदमुपवीतसूत्रताम् ।

नीतमुरगमनुरञ्जयता शितिना गलेन विलसन्मरीचिना ॥ २३ ॥

परिणाहिनेति ॥ पुनश्च । तुहिनराशिवद्विशदं शुभ्रमुपवीतसूत्रतां यज्ञोपवीतत्वं  
नीतं प्रापितमुरगं शेषाहिमनुरञ्जयता स्वगुणोपरक्तं कुर्वता । श्यामीकुर्वतेत्यर्थः । परि-  
णाहिना विशालेन विलसन्मरीचिना प्रसृतकिरणेन शितिना नीलेन गलेन कण्ठेनोप-

लक्षितम् ॥ “ कण्ठो गलोऽथ ग्रीवायाम् ” इत्यमरः ॥ अत्रोरगस्य सधवन्तिपत्यागे-  
नान्यनीलियग्रहणात्तदुणालंकारः—“ तदुणः स्वगुणत्यागादन्यात्कृष्टगुणग्रहात् ”  
इति लक्षणात् ॥

श्रुतमालतीसितकपालकुमुदमुपरुद्धमूर्धजम् ।

शेषमिव सुरसरिर्पयसां शिरसा विसारि शशिधाम विभ्रतम् ॥२४॥

श्रुतेति ॥ पुनश्च । मालती जातीकुसुमम् ॥ “ सुमना मालती जातिः ” इति ।  
“ पुष्पे जातीभ्रतयः खलिङ्गा व्रीहयः फले ” इति चामरः ॥ तद्वत्सितं यत्कपाल-  
मेव कुमुदं तत्श्रुतमाश्रुतं येन तत्तथोक्तम् । अवरुद्धमूर्धजं व्याप्तशिरोरुद्धम् । अतएव  
सुरसरिर्पयसां शेषमिव निर्यातावशिष्टं गाङ्गमम्भ इव । स्थितमित्यर्थः ॥ उत्प्रेक्षा-  
कारः ॥ विसारि विसृत्त्वरं शशिधाम शिरसा विभ्रतम् । पुरुषं ददृशुरिति पूर्वणान्वयः ॥

मुनयस्ततोऽभिमुखमेत्य नयनविनिमेषनोदिताः ।

पाण्डुतनयतपसा जनितं जगतामशर्म भृशमाचक्षिरे ॥ २५ ॥

मुनय इति ॥ ततो दर्शनानन्तरं मुनयोऽभिमुखमेत्य । शिवस्येति शेषः । नय-  
नविनिमेषेण नेत्रसंज्ञया नोदिताः प्रेरिताः सन्तः पाण्डुतनयस्त्वनस्य तपसा ज-  
नितं तत्पूर्वोक्तं जगतामशर्मसुखम् । दुःखमित्यर्थः ॥ “ शर्मशातमुखानि च ”  
इत्यमरः ॥ भृशं सम्यगाचक्षिरे ॥

तरसैव कोऽपि भुवनैकपुरुष पुरुषस्तपस्यति ।

ज्योतिरमलवपुषोऽपि रवेरभिभूय वृत्र इव भीमविग्रहः ॥ २६ ॥

तरसेति ॥ हे भुवनैकपुरुष हे पुरुषोत्तम । वृत्रो वृत्रानुर इव भीमविग्रहः कोऽपि ।  
अविज्ञात इत्यर्थः । पुरुषस्तरसा बलात्कारेणैव ॥ “ तरसा बलरंक्ष्मी ” इति

१ पयसः. २ विकाशि.

२४-२५ श्लोकमध्ये क्वचित्पेकोऽयं दृश्यते—

बहुभिश्च बाहुभिरहीनभुजगवल्यैर्विराजितम् ।

चन्दनतरुभिरिर्वालघुभिः प्रबलायतैर्मलयमेदिनीभृतम् ॥

बहुभिरिति ॥ अहीनां सर्षपाणां मध्ये य इनाः श्रेष्ठा भुजगास्त एव बलवानि येषां तैः । सर्वमन्तरी-  
रित्यर्थः । बहुभिरनेकैर्बाहुभिः । सहस्रभुजात्वात्तस्येति भावः । विराजितं मोहितं चन्दनतरुभिरुदकै-  
र्मलयमेदिनीभृतमिव स्थितम् । चन्दनतरुकोऽप्यहीना महान्तो भुजगास्तेषां बलयो वृत्रो येषां विरि-  
ति । अलघुभिः प्रबलाश्च त आयताश्च तैरुभयविशेषणम् । मन्वलीर्देवित्यर्थः । अथवा । अन्तारा-  
रमला निर्मलाश्च ते तैः ॥ उपमालंकारः ॥ ( १ अन्तुभिः. २ अन्तार्यतैः अन्तार्यतैः )

विश्वः ॥ अमलवपुप उज्ज्वलमूर्ते रवेरपि ज्योतिरभिभूय तपस्यति तपश्चरति ॥  
 “कर्मणो रोमन्थतपोभ्यां वर्तिचरोः” इति क्यङ् ॥

स धनुर्महेषुधि विभर्ति कवचमसिमुत्तमं जटाः ।

वल्कमजिनमिति चित्रमिदं मुनिताविरोधी न च नास्य राजते ॥२७॥

स इति ॥ किंच । स पुरुषो महान्ताविपुधी यस्य तन्महेषुधि धनुः कवचं व-  
 मीत्तमसिं खड्गं जटा वल्कं चीरमजिनं चर्म विभर्ति । इत्येवं रूपमिदं विरुद्धवेप-  
 धारणं मुनिताविरोधि मुनित्वप्रतिबन्धकं तथाप्यस्य न राजत इति न । किंतु राजत  
 एवेत्यर्थः । चित्रमाश्चर्यम् ॥ “संभाव्यनिषेधनिवर्तने द्वौ प्रतिषेधौ” इति वामनः ॥

चलनेऽवनिश्चलति तस्य करणनियमे सदिञ्जुखम् ।

स्तम्भमनुभवति शान्तमरुद्ग्रहतारकागणयुतं नभस्तलम् ॥ २८ ॥

चलन इति ॥ किंच । तस्य पुंसश्चलनेऽवनिः पृथिवी चलति । तथा करणनियमे  
 समधिष्ठितेन्द्रियसंयमे सति ॥ “करणं साधकतमं क्षेत्रगात्रेन्द्रियेष्वपि” इत्यमरः ॥  
 शान्तैः स्तियितैर्मरुतां वायूनां ग्रहाणां सूर्यादीनां तारकाणां नक्षत्रादीनां च गणैर्युतं  
 नभस्तलं सदिञ्जुखं दिक्सहितं स्तम्भं निश्चलतामनुभवतीत्यर्थः । अतो विश्वातिश-  
 यिनी तस्य शक्तिरुपलभ्यत इति भावः ॥

न चैतदुपेक्ष्यमित्साशयेनाह—

स तदोजसा विजितसारममरदितिजोपसंहितम् ।

विश्वमिदमपिदधाति पुरा किमिवास्ति यन्नं सुकरं खलु तेन ॥२९॥

स इति ॥ स पुमानोजसा विजितसारं निरस्तसत्त्वम् । अमरदितिजोपसंहितं सु-  
 रासुरसहितं तदिदं विश्वं पुरापिदधाति । अपिधास्यतीत्यर्थः । शीघ्रमेव हरि-  
 प्यतीति भावः ॥ “निकटागामिके पुरा” इत्यमरः ॥ “यावत्पुरानिपातयोर्लट्”  
 इति भविष्यदर्थे लट् ॥ तथा यत्खलु तेन पुंसा न सुकरं कर्म तत्किमिवास्ति । न  
 किंचित्तेन दुष्करमस्तीत्यर्थः ॥ सामान्येन विशेषसमर्थनरूपोऽर्थान्तरन्यासः ॥

न चैतदन्यफलकं तप इत्याह—

विजिगीषते यदि जगन्ति युगपदथ संजिहीर्षति ।

प्राप्नुमभवमभिवाञ्छति वा वयमस्य नो विषहितुं क्षमा रुचः ॥३०॥

विजिगीषत इति ॥ स पुरुषो जगन्ति भुवनानि युगपद्विजिगीषते यदि विजेतु-  
 मिच्छति वा ॥ “पूर्ववत्सनः” इत्यात्मनेपदम् ॥ अथ युगपत्संजिहीर्षति संहर्तुमि-

च्छति वा । अभवमपवर्गं प्राप्नुमभिवञ्छति वा । न विन्न इति शेषः । किन्तु ।  
वयमप्यस्य रुचस्तेजांसि विपहितुं सोढुम् ॥ “तीपसङ्कल्पभरुपरिपः” इति विशल्या-  
दिडागमः ॥ नो क्षमा न शक्ताः ॥ केचित् “रुचः कामितानि विपहितुमवधारयि-  
तुम्” इति व्याचक्षते । तत्र सहेरवधारणार्थत्वं विचार्यम् ॥

किमुपेक्षसे कथय नाथ न तव विदितं न किञ्चन ।

त्रातुमलमभयदार्हसि नस्त्वयि मा स्म शासति भवत्पराभवः ॥ ३१ ॥

किमिति ॥ हे नाथ । किं किमर्थमुपेक्षसे कथय । त्वमिति शेषः । तव न  
विदितम् । त्वयाज्ञायमानमित्यर्थः ॥ “क्तस्य च वर्तमाने” इति पृष्ठी ॥ न कि-  
ञ्चन किमपि न । हे अभयद । नोऽस्मानलं त्रातुमर्हसि । त्वयि शासति सति परा-  
भवो मा स्म भवन्माभूत् ॥ “सोत्तरे लङ् च” इति लङ् ॥

इति गां विधाय विरतेषु मुनिषु वचनं समाददे ।

भिन्नजलधिजलनादगुरुं ध्वनयन्दिशां विवरमन्धकान्तकः ॥ ३२ ॥

इतीति ॥ इतीत्यं गां वाचं विधाय । अभिधायेत्यर्थः । सामान्यस्य विशेषपर्ये-  
वसानात् । मुनिषु विरतेषु तूष्णींभूतेषु सत्षु । अन्धकान्तकः शिवो भिन्नस्यो-  
द्वेलस्य जलधेर्जलस्य नादमिव गुरुं गम्भीरं यथा तथा दिशां विवरमन्तरालं ध्व-  
नयन्वचनं समाददे स्वीचकार । उवाचेत्यर्थः ॥

वदरीतपोवननिवासनिरतमवगात मान्यथा ।

धातुरुदयनिधने जगतां नरमंशमादिपुरुषस्य गां गतम् ॥ ३३ ॥

वदरीति ॥ वदरीतपोवने वदरिकाश्रमे निवासनिरतं नित्यनिवासिनं गां गतं  
शुभवतीर्णं जगतामुदयनिधने सृष्टिसंहारौ धातुः । तयोः कर्तुरित्यर्थः ॥ “तृन्”  
इति दधातेस्तृन्प्रत्ययः । अतएव “न लोक-” इत्यादिना कर्मणि पृष्ठीमति-  
पेधः ॥ आदिपुरुषस्य विष्णोरंशमंशभूतं नरम् । नरसंज्ञकमित्यर्थः । यो नाराय-  
णसंज्ञक इति भावः । अन्यथोक्तवैपरीत्येनैतं मादगतं । मनुष्यमात्रं मा जानीति-  
त्यर्थः ॥ “ङ्णो गा लुङि” इति गादेशः ॥

अथ तपसो निमित्तमाह—

द्विषतः परासिसिषुरेष सकलभुवनाभितापिनः ।

क्रान्तकुलिशकरवीर्यवलान्मडुपासनं विहितवान्महत्तपः ॥ ३४ ॥

द्विषत इति ॥ एष नरः सकलभुवनान्यभितापयन्तभीक्ष्णमिति तयोक्तान् ॥  
“बहुलमाभीक्ष्ण्ये” इति णिनिः ॥ क्रान्ते आक्रान्ते कुलिशकरस्येन्द्रस्य वीर्यवत्

शक्तिसैन्ये यैस्तान्द्विपतः शत्रून्परासिसिषुः परासितुमिच्छुः ॥ अस्यतेः सन्नन्ता-  
दुप्रत्ययः ॥ मदुपासनं मदाराधनम् ॥ करणे ल्युट् ॥ महत्तपो विहितवान् । अत्र  
निमित्तं शत्रुक्षय एवेति ॥

अथास्य मानुषावतारे कारणमाह—

अयमच्युतश्च वचनेन सरसिरुहजन्मनः प्रजाः ।

पातुमसुरनिधनेन विभू भुवमभ्युपेत्य मनुजेषु तिष्ठतः ॥ ३५ ॥

अयमिति ॥ विभू प्रभू अयं नरोऽच्युतः कृष्णश्च सरसिरुहजन्मनो ब्रह्मणो व-  
चनेन प्रार्थनयासुराणां निधनेन मारणेन ॥ करणेन ॥ प्रजाः पातुं रक्षितुं भुवमभ्यु-  
पेत्य मनुजेषु तिष्ठतः । वस्तुतस्तु साक्षान्नरनारायणावेतौ कृष्णार्जुनावित्यर्थः ॥

अथास्य सत्त्वसंपदं प्रकाशयितुमाह—

सुरकृत्यमेतदवगम्य निपुणमिति मूकदानवः ।

हन्तुमभिपतति पाण्डुसुतं त्वरया तदत्र सह गम्यतां मया ॥ ३६ ॥

सुरेति ॥ मूकदानवो मूकाख्यः कश्चिदसुर एतत्पाण्डवकृत्यं सुरकृत्यमिति नि-  
पुणमवगम्य साधु निश्चित्य पाण्डुसुतमर्जुनं हन्तुमभिपतति । तत्तस्मात्कारणाद-  
त्रार्जुनाश्रमे विषये । आश्रमं प्रतीत्यर्थः । मया सह त्वरया गम्यताम् ॥ द्रष्टुमिति शेषः ॥

विवरेऽपि नैनमनिगूढमभिभवितुमेष पारयन् ।

पापनिरतिरविशङ्कितया विजयं व्यवस्यति वराहमायया ॥ ३७ ॥

विवर इति ॥ पापे निरतिर्यस्य स एष दानवो विवरे रन्ध्रेऽपि । एकान्तेऽपी-  
त्यर्थः । एनं पाण्डवमनिगूढं प्रकाशं स्पष्टं यथा तथाभिभवितुं न पारयन्न शक्नु-  
वन् ॥ विभाषायां “नञ्” इति नञ्समासः ॥ अविशङ्कितया स्वरूपगूहनान्निःशङ्कि-  
तया वराहमायया वराहभूमिकया विजयं व्यवस्यति । विजयं प्रत्ययुक्त इत्यर्थः ॥

ततः किं भविष्यतीत्यत्राह—

निहते विडम्बितकिरातनृपतिवपुषा रिपौ मया ।

मुक्तनिशितविशिखः प्रसभं मृगयाविवादमयमाचरिष्यति ॥ ३८ ॥

निहत इति ॥ विडम्बितमनुकृतं किरातनृपतिवपुर्येन तेन । तद्रूपधारिणेत्यर्थः ।  
मया निहते रिपौ वराहे मुक्तनिशितविशिखः सन् । अयं पाण्डवः प्रसभं प्रसह्य  
मृगयाविवादं मृगग्रहारकलहमाचरिष्यति करिष्यति । मत्प्रहतमेव मृगं प्रहृत्य स्व-  
यमहमेव प्रहर्तेति कलहिष्यत इत्यर्थः ॥

ततोऽपि किं भावीत्यत्राह—

तपसा निपीडितकृशस्य विरहितसहायसंपदः ।

सत्त्वविहितमतुलं भुञ्जयोर्वलमस्य पश्यत मृधेऽधिकुप्यतः ॥ ३९ ॥

तपसेति ॥ तपसा नितरां पीडितोऽतएव कृशस्तस्य तपसा निपीडितकृशस्य ॥  
“पूर्वकाल—” इत्यादिना समासः ॥ तथा विरहिता सहायसंपदस्य तस्मैकाङ्किने  
मृधे रणे ॥ “मृधमास्कन्दनं सङ्घ्यम्” इत्यमरः ॥ अधिकुप्यतोऽधिकं कुप्यतो-  
ऽस्य पाण्डवस्य सत्त्वविहितं स्वभावकृतम् । स्वाभाविकमित्यर्थः ॥ “मत्स्योऽस्त्री  
जन्तुषु स्त्रीषु व्यवसाये पराक्रमे । आत्मभावे पिशाचादीं द्रव्ये सत्तास्वभावयोः ।  
प्राणे बलेऽन्तःकरणे” इति वैजयन्ती ॥ अनुलं निरूपमं भुञ्जयोर्वादीर्वलं शक्ति  
पश्यत ॥ “वलं शक्तिर्वलं सैन्यम्” इति शाश्वतः ॥

अथ त्रिभिरस्य किरातभावं वर्णयति—

इति तानुदारमनुनीय विपमहरिचन्दनालिना ।

धर्मजनितपुलकेन लसद्गजमौक्तिकावलियुणेन वक्षसा ॥ ४० ॥

इतीत्यादि ॥ शिव इतीत्यं तान्मुनीनुदारं युक्तियुक्तं यथातथानुनीय शिष्य-  
यित्वा । उक्तेति यावत् । रुचिरः किरातपृतनापतिः संवृत इत्युत्तरेणान्वयः ।  
किरातसेनापतिवेषधारी वभूवेत्यर्थः । कथंभूतः । विपमा विकृतविन्यासा हरिचन्दन-  
स्यालयो रेखा यस्मिन्नेन । धर्मेण स्वेदेन जनिताः पुलका रोमाश्च यस्मिन्नेन ॥  
“पुलकः पुनः । रोमाश्चः कण्ठको रोमविकारो रोमहर्षणम्” इति हेमचन्द्रः ॥  
“धर्मः स्यादातपे ग्रीष्मे उष्णस्वेदाम्भसोरपि” इति विश्वः ॥ लसन्तः शोभमाना  
गजमौक्तिकानां करिकुम्भोद्भवमौक्तिकानामावलय एव गुणाः सूत्राणि यस्मिन्नेन  
वक्षसा वक्षःस्थलेनोपलक्षितः ॥ करिणां मुक्तायोनिस्त्वे प्रमाणमाहागस्त्यः—  
“जीभूतकरिमत्स्याहिवंशशङ्खवराहजाः । शुक्तयुद्गवाश्च विज्ञेया अष्टौ मौक्तिकयो-  
नयः” इति ॥

वदनेन पुष्पितलतान्तनियमितविलम्बिमौलिना ।

विभ्रदरुणनयनेन रुचं शिखिपिच्छलाञ्छितकपोलभित्तिना ॥ ४१ ॥

वदनेनेति ॥ पुष्पितैलतान्तैर्विकसितलताग्रैर्नियमिताः संयता विलम्बनभ ने  
गौलयः केशाः यस्य तेन ॥ “चूडा किरीटं केशाश्च संयता मौलयस्तयः” इत्य-  
मरः ॥ शिखिपिच्छलाञ्छिते वाहिवर्हाङ्गिते कपोलभित्ती यस्य तेनारुणनयनेनारुण-  
त्रेण वदनेन रुचं शोभां विभ्रत् ॥

बृहदुद्रहजलदनादि धनुरुपहितैकमार्गणम् ।

मेघनिचय इव संवृते रुचिरः किरातपटतनापतिः शिवः ॥ ४२ ॥

बृहदिति ॥ पुनश्च । जलद इव नदतीति जलदनादि ॥ “कर्तुर्युपमाने” इति गिनिः ॥ उपहितैकमार्गणं संहितैकवाणं धनुरुद्रहन् । अतएव मेघनिचय इव स्थित इत्युपमा ॥ अत्र विशेषके स्वभावोक्तिरलंकारः— “स्वभावोक्तिरसौ चारु यथा-वद्वस्तुवर्णनम्” इति लक्षणात् ॥

अनुकूलमस्य च विचिन्त्य गणपतिभिरात्तविग्रहैः ।

शूलपरशुशरचापभृतैर्महती वनेचरचमूर्विनिर्ममे ॥ ४३ ॥

अनुकूलमिति ॥ अस्य शिवस्यानुकूलं विचिन्त्य प्रियमिति निश्चित्यात्तविग्रहैर्गृहीतकिरातदेहैः । तथा शूलानि परशवः कुठाराः शराश्चापानि च तानि भृतानि यैस्तेः ॥ “प्रहरणार्थैभ्यः परे निष्ठासप्तम्यौ” इति निष्ठायाः परनिपातः ॥ गणपतिभिः प्रमथयुख्यैर्महती वनेचरचमूः सेना विनिर्ममे निर्मिता ॥ “माङ् माने” कर्मणि लिट् । “ह्रस्वः” इत्यभ्यासस्य ह्रस्वत्वम् ॥

विरचय्य काननविभागमनुगिरमथेश्वराज्ञया ।

भीमनिनदपिहितोरुभुवः परितोऽपदिश्य मृगयां प्रतस्थिरे ॥ ४४ ॥

विरचयेति ॥ अथेश्वराज्ञयानुगिरं गिरौ ॥ विभक्त्यर्थेऽव्ययीभावः । “गिरेश्च सेनकस्य” इति समासान्तः ॥ काननविभागं विरचय्य । अस्यायमिति देश-विभागं कृत्वेत्यर्थः । भीमैर्निनदैः कलकलैः पिहिता उरवो भुवो यैस्ते तथोक्ताः सन्तः । मृगयामपदिश्य व्याजीकृत्य परितः प्रतस्थिरे प्रस्थिताः ॥

क्षुभिताभिनिःसृतविभिन्नशकुनिमृगयूथनिःस्वनैः ।

पूर्णपृथुवनगुहाविवरः सहसा भयादिव ररास भूधरः ॥ ४५ ॥

क्षुभितेति ॥ क्षुभितास्त्रस्ता अभिनिःसृताः स्वस्थानान्निर्गता विभिन्ना मुक्तसङ्घाश्च ये शकुनयः पक्षिणो मृगाश्च तेषां यूथानि तानि तेषां निःस्वनैः पूर्णानि पृथूनि वनानि गुहाविवराणि च यस्य स भूधरः सहसा भयादिवेत्युत्प्रेक्षा । ररास चुक्रोश ॥ “रस आक्रोशे” लिट् ॥

न विरोधिनी रुषमियाय पथि मृगविहङ्गसंहतिः ।

अन्ति सहजमपि भूरिभियः सममागताः सपदि वैरमापदः ॥ ४६ ॥

नेति ॥ पथि पलायनमार्गे विरोधिनी जातिवैरिणी मृगानां सिंहव्याघ्रादीनां विहङ्गानां काकोलूकानां च संहतिः सङ्घो रूपं परस्परक्रोधं नेयाय न प्राप । किंतु

सहैव चचारंत्यर्थः । तथाहि । भूरि प्रभूता भीर्यासु ताः तमं साधारण्येनागता आपदो विपत्तयः सहजमपि वैरं सपदि व्रन्ति । न हि संघातव्यसनेषु प्रजायते वैरानुबन्ध इति भावः ॥

चमरीगणैर्गणवलस्य बलवति भयेऽप्युपस्थिते ।

वंशविततिषु विपक्तपृथुप्रियवालवालधिभिराददे धृतिः ॥ १७ ॥

चमरीति ॥ वंशविततिषु वेषुगुल्मेषु विपक्ता लम्बाः पृथ्वो भृशं प्रियवालाः प्रियरोमाणो बालधयः पुच्छानि येषां तैः ॥ “पुच्छोऽस्त्री लूमलाङ्गले बालहस्तश्च बालधिः” इत्यमरः ॥ चमरीगणैर्मृगविशेषैर्गणवलस्य शिववलस्य संबन्धिनः । तद्धेतुक इत्यर्थः ॥ संबन्धमात्रविवक्षायां पठ्यते । अन्यथा “भीत्रार्थानां भयहेतुः” इति पञ्चमी स्यात् ॥ बलवति प्रबले भय उपस्थिते प्राप्तेऽपि धृतिराददे स्वीकृता । बालच्छेदभयात्प्राणहानिमप्यवगणय्य स्थितमित्यर्थः ॥

हरसैनिकाः प्रतिभयेऽपि गजमदसुगन्धिकेसरैः ।

स्वस्थमभिदृशिशेरे सहसा प्रतिबोधजृम्भितमुखैर्मृगाधिपैः ॥ १८ ॥

हरेति ॥ प्रतिभये भयहेतौ ॥ “भयंकरं प्रतिभयम्” इत्यमरः ॥ प्राप्तेऽपीति शेषः । गजमदैः सुगन्धयः सुरभयः केसरैः सद्य येषां तैः । हतानेकगजैरित्यर्थः । सहसा सेनाकलकलश्रवणानन्तरमेव प्रतिबोधेन निद्रापगमेन जृम्भितानि व्याचानि मुखानि येषां तैर्मृगाधिपैः सिंहैः स्वस्थं निःशङ्कमेव हरसैनिका अभिदृशिशिर ईक्षिताः । न तु किञ्चित्क्षुभितमित्यर्थः । युक्तं चैतद्राजनामधारिणां केसरिणामिति भावः ॥

विभरांबभ्रुवुरपवृत्तजैठरशफरीकुलाकुलाः ।

पङ्कविषमिततटाः सरितः करिरुग्णचन्दनरसारुणं पयः ॥ १९ ॥

विभरामिति ॥ अपवृत्तजठरैस्तत्कालक्षुभितालुटितोदरैः शफरीकुलैराकुला व्याप्ताः पङ्कविषमितानि दुर्गमीकृतानि तटानि कुलानि यासां ताः सरितः कारिभिः । पलायमानैरिति शेषः । रुग्णानां मार्गरोधितया भग्नानाम् ॥ “ओदितश्च” इति निष्पानत्वम् ॥ चन्दनानां रसैरुणं पयो विभरांबभ्रुवुः ॥ भृथातोः “भीहीभृत्तुवां भ्रुवच्च” इत्याम्प्रसयः । श्रुवद्भावश्च । “कृञ्चानुप्रयुज्यते लिटि” इति भ्रुवोऽनुप्रयोगः ॥

महिपक्षतायुरुतमालनलदसुरभिः सदागतिः ।

व्यस्तशुकनिभशिलाकुसुमः प्रणुदन्ववौ वनसदां परिश्रमम् ॥ ५० ॥



महिषेति ॥ महिषैः क्षतानि विदलितानि तैरगुरुभिस्तमालैर्नलदैरुशीरैश्च सुर-  
भिः । व्यस्तानि विक्षिप्तानि शुकनिभानि शुकसवर्णानि शिलाकुसुमानि शैलेयाख्या  
ओषधिविशेषा येन सः । अतः शीतल इति भावः ॥ “कालानुसार्यवृद्धाश्मपुष्प-  
शीतशिवानि तु । शैलेयम्” इत्यमरः ॥ शुकनिभेति स्वरूपकथनम् । सदागतिर्वा-  
युर्वनसदां वनेचराणां परिश्रमं प्रणुदन् । अतो मन्द इति भावः ॥ “मातरिश्वा स-  
दागतिः” इत्यमरः ॥ ववौ वाति स्म ॥

मथिताम्भसो स्य विकीर्णमृदितकदलीगवेधुकाः ।

क्लान्तजलरुहलताः सरसीर्विदधे निदाघ इव सत्त्वसंप्लवः ॥ ५१ ॥

मथिताम्भस इति ॥ सत्त्वसंप्लवः प्राणिसंक्षोभो निदाघो ग्रीष्म इव सरसीः स-  
रांसि ॥ “कासारः सरसी सरः” इत्यमरः ॥ मथिताम्भसः संक्षोभितोदका रथेन  
पलायनवेगेन विकीर्णं व्याकीर्णं यथा तथा मृदिता निष्पीडिताः कदल्यो गवे-  
धुकास्तृणधान्यविशेषाश्च यासां तास्तथोक्ताः ॥ “तृणधान्यानि नीवाराः स्त्री गवे-  
धुर्गवेधुका” इत्यमरः ॥ मृदित इति “क्लिति च” इति गुणप्रतिषेधः ॥ क्लान्ता ज-  
लरुहलता पत्रिन्यो यासु ता एवंभूता विदधे चकार ॥

इति चालयन्नचलसानुवनगहनजानुमापतिः ।

प्राप मुदितहरिणीदशनक्षतवीरुधं वसतिमैन्द्रसूनवीम् ॥ ५२ ॥

इतीति ॥ इतीत्यमुमापतिरचलसानुपु वनेषूपभोग्यवृक्षेषु गहनेषु दावेषु च  
जातांस्तथोक्तान् । सत्त्वानिति शेषः । चालयन् । मुदितानां हरिणीनां दशनैः  
क्षता वीरुधो लता यस्यां तामिन्द्रसूनोरिमांमैन्द्रसूनवीम् । वसत्यत्रेति वसतिमाश्र-  
मम् ॥ “वहिवस्यतिभ्यश्च” इत्यौणादिको वसतेरतिप्रत्ययः ॥ प्राप ॥

स तमाससाद् घननीलमभिसुखमुपस्थितं मुनेः ।

पोत्रनिकषणविभिन्नभुवं दनुजं दधानमथ सौकरं वपुः ॥ ५३ ॥

स इति ॥ अथानन्तरं स शिवो घननीलं मेघमेचकं मुनेरर्जुनस्याभिसुखमुप-  
स्थितमागतं पोत्रस्य सुखाग्रस्य ॥ “सुखाग्रे क्रोडहलयोः पोत्रम्” इत्यमरः ॥  
“हलसूकरयोः पुवः” इति मून्प्रत्ययः ॥ निकषणेनोल्लेखनेन विभिन्ना विदारिता  
भूयैव तम् । सूकरस्येदं सौकरं वाराहं वपुर्दधानं दनुजमाससाद् प्राप । ददर्शेति  
यावत् ॥

कञ्छान्ते सुरसरितो निधाय सेनामन्वीतः स कतिपयैः किरातवर्यैः ।

प्रच्छन्नस्तरुगहनैः सगुल्मजालैर्लक्ष्मीवाननुपदमस्य संप्रतस्थे ॥ ५४ ॥

कच्छान्त इति ॥ लक्ष्मीवान् ॥ “मादुपधायाश्च मतोर्वोऽयवादिभ्यः” इति म-  
तुपो मकारस्य वकारादेशः ॥ स शिवः । मुरसरितः कच्छान्तेऽनूपप्रान्ते ॥ “ज-  
लप्रायमनूपं स्यात्पुंसि कच्छस्तथाविधः” इत्यमरः ॥ सेनां निधाय । स्थापयत्ये-  
त्यर्थः । कतिपयैः किरातवयैरन्वीतोऽनुगतः सन् ॥ “ई गतो” इति धातोर्नुपूर्वा-  
त्कर्मणि क्तः ॥ सगुल्मजालैर्लताप्रतानसहितैस्तस्मिन्नेतः प्रच्छन्नच्छादितः ॥ “वा  
दान्तशान्त-” इत्यादिना निपातः ॥ अस्य वराहस्य पदमन्वनुपदम् । पदानुना-  
रेणेत्यर्थः । संप्रतस्थे प्रस्थितः ॥ “समवप्रविभ्यः स्थः” इत्यात्मनेपदम् ॥ प्रह-  
र्षणीवृत्तम् ॥

इति महामहोपाध्यायकोलाचलमहिनाथसूरिविरचितया षण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्य  
ईश्वराभिगमनो नाम द्वादशः सर्गः ।

## त्रयोदशः सर्गः ।

वपुषा परमेण भूधराणामथ संभाव्यपराक्रमं विभेदे ।

मृगमाथु विलोकयांचकार स्थिरदंष्ट्रोग्रमुखं महेन्द्रसूनुः ॥ १ ॥

वपुषेति ॥ अथेश्वरप्रस्थानानन्तरं महेन्द्रसूनुर्जुनः परमेण महता वपुषा हेतुना  
भूधराणां विभेदे विदारणे संभाव्यपराक्रमं क्षमोऽयमिति प्रतव्यैपरुपं स्थि-  
राभ्यां दृढाभ्यां दंष्ट्राभ्यामुग्रं मुखं यस्य तं मृगम् । वराहमित्यर्थः । आथु तदागम-  
नानन्तरम् । अविलम्बेनेत्यर्थः । विलोकयांचकार ददर्श ॥ अस्मिन्सर्गे प्राक्पश्चि-  
शच्छ्लोकादौपच्छन्दसिकं वृत्तम् ॥

स्फुटवद्धसटोन्नतिः स दूरादभिधावन्नवधीरितान्यकृत्यः ।

जयमिच्छति तस्य जातशङ्के मनसीमं सुहुराददे वितर्कम् ॥ २ ॥

स्फुटेति ॥ स्फुटा स्पष्टा वद्धा विरचिता सदानां केसराणामुन्नतिशुद्धितिर्यस्य तः ।  
क्रोधाद्धृष्टिलोभेत्यर्थः ॥ “सटा जटाकेसरयोः” इत्यमरः ॥ दूरादभिधावन् । तथा-  
वधीरितान्यकृत्योऽनन्यकर्मा स वराहो जयमिच्छति जयाधिपत्येव जातशङ्के । स्वदं  
जिघांसोद्विषामेकलक्ष्यत्वादिति भावः । तस्य मुनेर्मनसि सुहुरारमं वितर्कं चक्षुषाना-  
सूहम् ॥ “अध्याहारस्तर्क ऊहः” इत्यमरः ॥ आदद् उत्पादयामास ॥

अथैकादशभिर्वितर्कमेव निरूपयति—

घनपोत्रविदीर्णशालमूलो निविडस्कन्धनिकापरुग्णवप्रः ।

अयमेकचरोऽभिवर्तते मां समरायेव समाजुहूषमाणः ॥ ३ ॥

घनपोत्रेति ॥ घनेन कठिनेन पोत्रेण मुखाग्रेण विदीर्णानि विदलितानि शाल-  
मूलानि वृक्षत्रया येन सः ॥ “मूलं ब्रधोऽङ्घ्रिनामकः” इत्यमरः ॥ निविडस्य  
स्कन्धस्य निकापेण निकपणेन रुग्णवप्रो भयसानुः । अतो महासत्त्वसंपन्न इति  
भावः । एकश्चासौ चरश्चेत्येकचर एकाकी । गृथादपेत इत्यर्थः । अतोऽयं वराहः  
समराय समरं कर्तुम् ॥ “क्रियार्थोपपदस्य च कर्मणि स्थानिनः” इति चतुर्थी ॥  
समाजुहूषमाण इव समाह्वातुमिच्छन्निव ॥ इवशब्दः संभावनायाम् ॥ समाह्वयतेः  
सन्नन्ताच्छानच्प्रत्ययः । “स्पर्धायामाडः” । “पूर्ववत्सनः” इत्यात्मनेपदम् । “अभ्य-  
स्तस्य च” इति संप्रसारणम् ॥ मामभिवर्तते मामभिधावति ॥ उपसर्गवशात्सकर्म-  
कलम् ॥ अतः सर्वथा नायमुपेक्ष्य इति भावः ॥

इह वीतभयास्तपोऽनुभावाज्जहति व्यालमृगाः परेषु वृत्तिम् ।

मयि तां सुतरामयं विधत्ते विकृतिः किं नु भवेदियं नु माया ॥ ४ ॥

इहेति ॥ इहाश्रमे तपोऽनुभावाद्गीतभयाः । लक्षणया विगतवैरा इत्यर्थः । अतएव  
व्यालमृगाः क्रूरव्याघ्रादयः ॥ “व्यालो भुजङ्गमे क्रूरे श्वापदे दुष्टदन्तिनि” इति  
विश्वः ॥ परेषु प्राण्यन्तरेषु वृत्तिं जीविकां जहति । हिंसया न जीवन्तीत्यर्थः । अयं  
वराहो मयि मद्विषये तां वृत्तिं सुतरां विधत्ते । जिघांसतीत्यर्थः । तदियं विकृति-  
स्तपःसामर्थ्यभङ्गरूपा भवेत्किं नु । यद्वा । माया कस्यचिद्वैत्यस्य वराहभूमिका  
भवेन्नु ॥ किंनुशब्दौ वितर्के ॥

अथवैष कृतज्ञयेव पूर्वं भृशमासेवितया रूपा न मुक्तः ।

अवधूय विरोधिनीः किमारान्मृगजातीरभियाति मां जवेन ॥ ५ ॥

अथवेति ॥ अथवेति पक्षान्तरे । एष मृगः पूर्वं जन्मान्तरे भृशमत्यर्थमासेवितया-  
तिपरिचितया रूपा क्रुधा । मद्गोचरयेति शेषः । कृतज्ञयेव पूर्वकृतं वैरानुबन्धं संप्र-  
ति जानात्येवेत्युत्प्रेक्षा । न मुक्तो न त्यक्तः । अद्यापीति शेषः । नूनमयं प्राग्भ-  
वीयवैरानुबन्धी कश्चित् । संप्रति वैरवीजासंभवादिति भावः । कुतः । यद्यत आरा-  
त्समीपतः ॥ “आराहूरसमीपयोः” इत्यमरः ॥ विरोधिनीर्मृगजातीरवधूय त्यक्त्वा  
जवेन मामभियात्यभिधावति । अन्यथा नाभियायादिति भावः ॥

न केवलमभियानमेव । किं च मनोवृत्तिरप्यत्र प्रमाणमित्याह—

न मृगः खलु कोऽप्ययं जिघांसुः खलति ह्यत्र तथा भृशं मनो मे ।  
विमलं कलुषीभवच्च चेतः कथयत्येव हितैपिणं रिपुं वा ॥ ६ ॥

न मृग इति ॥ अयं मृगो न खलु किंतु कोऽपि कश्चिदन्य एव जिघांसुर्हन्तु-  
मिच्छुः ॥ हन्तेः सन्नन्तादुप्रत्ययः । “अभ्यासाच्च” इति कुत्वम् । “अञ्जनगमां  
सनि” इति दीर्घः ॥ कुतः । हि यस्मात् । अत्रास्मिन्मृगविषये मे मनस्तथा भृशं  
खलति क्षुभ्यति । यथायं जिघांसुरिति बुद्धिरुत्पद्यत इत्यर्थः । तथा हि । विमलं प्र-  
सन्नं तथा कलुषीभवत्क्षुभ्यच्च चेत एव हितैपिणं रिपुं वा मित्रमभिन्नं च कथयति ।  
यत्र यत्र मनः प्रसीदति तदेव मित्रम् । अन्यथा त्वन्यथेति निश्चितमित्यर्थः ।  
अतोऽयं वध्य इति भावः ॥

ननु मुनेः किमनया दुःशङ्कया । तत्राह—

मुनिरस्मि निरागसः कुतो मे भयमित्येप न भूतयेऽभिमानः ।

परवृद्धिषु वद्धमत्सराणां किमिव ह्यस्ति दुरात्मनामलङ्घ्यम् ॥ ७ ॥

मुनिरिति ॥ मुनिरस्मि । अतो निरागसो निरपराधस्य मे कुतो भयमित्येपोऽभि-  
मानोऽहंकारः ॥ “गर्वोऽभिमानोऽहंकारः” इत्यमरः ॥ अनपकारिणं मां कोऽपि किं  
करिष्यतीति बुद्धिर्भूतये श्रेयसे न भवति । तथा हि । परवृद्धिषु विषये वद्धमत्सराणां  
दुरात्मनामलङ्घ्यं किमिवास्ति । न किञ्चिदकार्यमस्तीत्यर्थः ॥ इवशब्दो वाक्यालंकारे ॥

अस्तु । जिघांसुरपि क्षुद्रः किं करिष्यतीत्यत्राह—

दनुजः स्वदयं क्षपाचरो वा वनजे नेति वलं वतास्ति सत्त्वे ।

अभिभूय तथा हि मेघनीलः सकलं कम्पयतीव शैलराजम् ॥ ८ ॥

दनुज इति ॥ अयं दनुजः स्वदानवो वा क्षपाचरो राक्षसो वा । न तु मृग ण्वे-  
त्यर्थः । कुतः । वनजे सत्त्वे वन्यप्राणिनीतीदृशं वलं नास्ति । वतेत्याश्रये ॥ वलमेव  
समर्थयते । तथा हि मेघनीलोऽयं वराहः सकलं शैलराजमभिभूयाक्रम्य कम्पय-  
तीव । पदविष्टम्भरात्तथा प्रतीयत इत्यर्थः ॥ अत्र कम्पयतीवेत्युत्प्रेक्षागर्भोऽयं  
शैलकम्पनरूपकार्येण तत्कारणवलातिरेकसमर्थनात्कार्येण कारणसमर्थनरूपांऽर्था-  
न्तरन्यासः ॥

किं च । योऽयं शैले मृगयाकलकल इव श्रूयते सोऽप्येतन्मायापरिकल्पित ए-  
वेत्याह—

अयमेव मृगव्यसत्रकामः प्रहरिष्यन्मयि मायया शमस्ये ।

पृथुभिर्ध्वजिनीरैरकार्पीच्चकितोद्भ्रान्तमृगाणि काननानि ॥ ९ ॥

अयमिति ॥ अयमेव शमस्थे शान्तिनिविष्टे मयि ॥ अधिकरणविवक्षायां सप्तमी ॥  
मायया प्रहरिष्यन् । प्रहर्तुमिच्छन्नित्यर्थः ॥ “लृट् शेषे च” इति चकारात्क्रियार्थायां  
क्रियायां लृट् । “लृटः सद्वा” इति शत्रादेशः ॥ मृगव्यं मृगया तस्य सत्रं वनम् ।  
तदर्थं वनमित्यर्थः । तत्कामयत इति मृगव्यसत्रकामः । मृगयाभूमिपरिग्रहार्थां स-  
न्नित्यर्थः ॥ “कर्मण्यण्” ॥ “आच्छोदनं मृगव्यं स्यादाखेटो मृगया स्त्रियाम्” इति ।  
“सत्रमाच्छादने यज्ञे सदा दाने वनेऽपि च” इति चामरः ॥ पृथुभिर्वृहद्भिर्ध्वजि-  
नीरवैः सेनाकलकलैः । स्वमायया कल्पितैरेवेत्यर्थः । काननानि चकितोद्भ्रान्तास्त्र-  
स्तपलायिता मृगा येषु तान्यकार्षीञ्चकार । अथ रन्ध्रान्वेषी मत्प्रहारार्थं स्वयमेव मृ-  
गयुभूत्वा वनावरोधाय सेनावोषं कल्पयामास । स मृगरूपेणागच्छतीत्यर्थः ॥

वितर्कान्तरमाह—

बहुशः कृतसत्कृतेर्विधातुं प्रियमिच्छन्नथवा सुयोधनस्य ।

क्षुभितं वनगोचराभियोगाद्गणमाशिश्रियदाकुलं तिरश्चास् ॥१०॥

बहुश इति ॥ अथवा बहुशः कृता सत्कृतिः सत्कारो येन तस्य सुयोधनस्य प्रियं  
मद्वधरूपं विधातुं कर्तुमिच्छन् । यः कश्चिदिति शेषः । वनं गोचरं स्थानं येषां तेषां  
वनगोचराणामभियोगादवरोधात्क्षुभितमुद्विग्नमाकुलं तिरश्चां गणमाशिश्रियद्वराहरू-  
पेण प्राविक्षन् ॥ “णिश्रिद्वुभ्यः कर्तरि चङ्” । “चङि” इति द्विर्भावः ॥

वितर्कान्तरमाह—

अवलीढसनाभिरंश्वसेनः प्रसभं खाण्डवजातवेदसा वा ।

प्रतिकर्तुमुपागतः समन्युः कृतमन्युर्यदि वा वृकोदरेण ॥ ११ ॥

अवलीढेति ॥ खाण्डवजातवेदसा खाण्डववनाग्निना प्रसभमवलीढसनाभिर्दग्ध-  
वन्धुः ॥ “सपिण्डास्तु सनाभयः । सगोत्रवान्धवज्ञातिवन्धुस्वस्रजनाः समाः”  
इत्यमरः ॥ अतएव समन्युर्वद्धवैरः । तस्यार्जुनस्यापकारयितृत्वादिति भावः । अ-  
श्वसेनस्तक्षकपुत्रः कश्चिन्महासर्पः प्रतिकर्तुं वैरनिर्यातनार्थमुपागतः । वराहमाययेति  
शेषः ॥ पक्षान्तरमाह—यदि वा वृकोदरेण भीमसेनेन कृतमन्युर्जनितक्रोधो वा ।  
कश्चिदिति शेषः ॥ पुरा किल पाण्डवः खाण्डवदाहे पावकभयात्पलायमानांस्त-  
क्षकपुत्रानश्वसेनस्य वन्धून्वाणैरवरुध्य दाहयामासेति भारतकथानुसंधेयेति ॥

अथ द्वाभ्यामनन्तरकरणीयमध्यवस्यति—

वलशालितया यथा तथा वा धियमुच्छेदपरामयं दधानः ।

नियमेन मया निवर्हणीयः परमं लाभमरातिभङ्गमाहुः ॥ १२ ॥

बलेत्यादिना ॥ किंवहुना । यथा तथा वास्तु । अयं मायिकः पारमार्थिको वास्वित्यर्थः । बलशालितया । बलदृप्ततयेत्यर्थः । उच्छेदपरां धियं दधानः । मां जिघांसुरित्यर्थः । अयं मृगो नियमेनावश्यं मया निवर्हणीयो बध्यः ॥ “ प्रमापणं निवर्हणम् ” इत्यमरः ॥ तथा हि । अरातिभङ्गं शत्रुक्षयं परमं लाभमाहुः ॥

ननु तपोविरोधिनी हिंसेत्याशङ्क्याह—

कुरु तात तपांस्यमार्गदायी विजयायेत्यलमन्वशान्मुनिर्मां ।

वलिनश्च वधादृतेऽस्य शक्यं व्रतसंरक्षणमन्यथा न कर्तुम् ॥ १३ ॥

कुर्विति ॥ हे तात वत्स । मार्गदायी न भवतीत्यमार्गदायी । रन्ध्रान्वेषिणां प्रवेशमयच्छन्नित्यर्थः । कुतः । जयार्थित्वादित्याह—विजयाय तपांसि कुर्विति मुनिर्व्याप्तो मामलं भृशमन्वशादनुशिष्टवान् ॥ अनुशासेल्लङ् ॥ ननु मुनिर्वा कथमधर्ममन्वशात्तत्राह—वलिन इति ॥ अस्य मृगस्य वलिनः प्रबलस्य वधादृते वधं विना ॥ “अन्यारादितरर्त—” इत्यादिना पञ्चमी ॥ अन्यथोपायान्तरेण व्रतसंरक्षणं तपोरक्षणं कर्तुं न शक्यम् । हिंसापि दुष्टनिग्रहात्मिका नाधर्म इत्यर्थः ॥

इति तेन विचिन्त्य चापनाम प्रथमं पौरुषचिह्नमाललम्बे ।

उपलब्धगुणः परस्य भेदे सचिवः शुद्ध इवाददे च वाणः ॥ १४ ॥

इतीति ॥ तेनार्जुनेनेतीत्यं विचिन्त्य वितर्क्य चापनाम चापाख्यं प्रथमं पौरुषचिह्नम् । तस्य मुख्यायुधत्वादिति भावः । आललम्बे गृहीतम् ॥ कर्मणि लिट् ॥ अथ परस्य शत्रोर्भेदे विदारण उपलब्धगुणो ज्ञातशक्तिः । वाणस्तु प्राप्तमौर्ध्वीकश्चेति शेषः । शुद्धो ऋजुर्दिग्धत्वादितोपरहितो वा । “ न कर्णभेदेनो दिग्धैर्नाग्निज्वलिततेजसैः ” इति निषेधात् । अन्यत्र शुद्धो निर्मलचित्त इति यावत् । वाणश्च सचिव इवाददे ॥ अत्र वाणसचिवयोः शब्दमात्रसाधर्म्याच्छ्लेषालंकारः प्रकृतविषय इति सर्वस्वकारः । उपमैवेति केचित् ॥

अनुभाववता गुरु स्थिरत्वादविसंवादि धनुर्धनंजयेन ।

स्वबलव्यसनेऽपि पीडयमानं गुणवन्मित्रमिवानतिं प्रपेदे ॥ १५ ॥

अनुभावेति ॥ गुरु महत्पूज्यं च स्थिरत्वात्सारवत्त्वादविसंवाद्यभङ्गुरम् । अन्यत्र प्रतिष्ठितत्वादसत्यरहितम् । गुणवत्सज्यम् । अन्यत्रौदार्यादिगुणवत् । धनुर्मित्रमिवानुभाववता निश्चयवृद्धिमता ॥ “अनुभावः प्रभावे च सतां च मतिनिधयं” इत्यमरः ॥ धनंजयेन स्वबलव्यसनेऽपि तपसा क्षीणवलेऽपि । अन्यत्र स्वं धनं न देव बलं तस्य ज्ञासेऽपि । पीडयमानमाकृष्यमाणमवरोध्यमानं च सन्मित्रमिवानतिं नम्रतामानुकुल्यं च प्रपेदे ॥ अलंकारस्तु पूर्ववत् ॥

प्रविकर्षनिनादभिन्नरन्ध्रः पदविष्टम्भनिपीडितस्तदानीम् ।

अधिरोहति गाण्डिवं महेषौ सकलः संशयमारुरोह शैलः ॥ १६ ॥

प्रविकर्षेति ॥ तदानीं तस्मिन्काले महेषौ गाण्डिवमर्जुनधनुरधिरोहति सति ॥ “कपिध्वजस्य गाण्डीवगाण्डिवौ पुनपुंसकौ” इत्यमरः ॥ “गाण्डयजगात्संज्ञायाम्” इति वप्रत्ययः ॥ प्रविकर्षेण ज्याविकर्षेण यो निनादस्तेन भिन्नरन्ध्रो विदलितग-  
ह्वरः । तथा पदविष्टम्भेन पादाक्रमणेन निपीडितो नुन्नः सकलः समूलः शैलः सं-  
शयं जीवितसंदेहं चारुरोह । प्रापेत्यर्थः ॥ अत्र शैलस्य संशयासंबन्धेऽपि संबन्धक-  
थनादतिशयोक्तिरलंकारः ॥

ददृशेऽथ सविस्मयं शिवेन स्थिरपूर्णायातचापमण्डलस्थः ।

रचितस्तिसृणां पुरां विधातुं वधमात्मेव भयानकः परेषाम् ॥ १७ ॥

ददृश इति ॥ अथ वाणसंधानानन्तरं शिवेन स्थिरं निश्चलं पूर्णं च यथा तथा-  
यत आकृष्टे चापमण्डले तिष्ठतीति तथोक्तः । चापमण्डलमन्तर्याय स्थित इत्यर्थः ।  
तिसृणाम् ॥ “न तिसृचतसृ” इति दीर्घप्रतिषेधः ॥ पुरां वधं संहारं विधातुं कर्तुं  
रचितः कल्पितः । स्थानविशेषे स्थापित इति यावत् । आत्मा स्वयमेव परेषां भ-  
यानको भयंकरः सोऽर्जुनः सविस्मयं स्वयं ददृशे दृष्टः ॥ उपमालंकारः ॥

अथ पिनाकिवृत्तान्तमाह—

विचकर्ष च संहितेपुरुच्चैश्चरणास्कन्दननामिताचलेन्द्रः ।

धनुरायतभोगवासुकिज्यावदनग्रन्थिविमुक्तवह्नि शंभुः ॥ १८ ॥

विचकर्षेति ॥ अथ शंभुश्च संहितेषुः सन् । उच्चैर्भृशं चरणास्कन्दनेन पदविष्टम्भेन  
नामितोऽधो नीतोऽचलेन्द्रो येन स तथोक्तः । आयतभोग आकृष्टकायो वासुकिरेव  
ज्या तस्य वदनमेव ग्रन्थिस्तेन विमुक्त उत्सृष्टो वह्निर्यस्य तद्गनुर्विचकर्षेति स्व-  
भावोक्तिः ॥

स भवस्य भवक्षयैकहेतोः सितसप्तेश्च विधास्यतोः सहार्थम् ।

रिपुराप पराभवाय मध्यं प्रकृतिप्रत्ययोरिवानुबन्धः ॥ १९ ॥

स इति ॥ सह संभूयार्थमरिवधरूपप्रयोजनं विधास्यतोः करिष्यतोः । अन्यत्र  
सहार्थमभिधेयमभिधास्यतोरित्यर्थः ॥ “प्रकृतिप्रत्ययौ सहार्थं ब्रूतः” इति वचनात् ॥  
भवक्षयैकहेतोः संसारोच्छेदनिदानस्य भवस्य शिवस्य सितसप्तेरर्जुनस्य च मध्यं रि-  
पुर्वराहः । यस्मात्प्रत्ययो विधीयते सा प्रकृतिर्थात्त्वादिः । प्रत्ययः सनादिः । तयोर्म-

ध्यमनुबन्ध इत्संज्ञको वर्णः । यथा भूतं भूतिरित्यादौ ककारः । न इव पराभवाय लोपार्थमेवाप । न तु स्थित्यर्थमित्यर्थः ॥

अथ दीपितवारिवाहवर्त्मा रववित्रासितवारणाद्वार्यः ।

निपपात जवादिषुः पिनाकान्महतोऽभ्रादिव वैद्युतः कृशानुः ॥२०॥

अथेति ॥ अथ रिपोर्मध्यप्रवेशानन्तरं दीपितं वारिवाहवर्त्माकाशं येन सः । अवार्यो दुर्वार इषुः शरो रववित्रासितवारणात्स्वघोषभीषितगजात्पिनाकाच्छिवधनुषः ॥ “पिनाकोऽजगवं धनुः” इत्यमरः ॥ महतोऽभ्रान्मेघाद्विद्युतोऽयं वैद्युतः कृशानुरशानिरिव जवाद्देगान्निपपातादधाव ॥

व्रजतोऽस्य बृहत्पतत्रजन्मा कृतताक्षर्योपनिपातवेगशङ्कः ।

प्रतिनादमहान्महोरगाणां हृदयश्रोत्रभिडुत्पपात नादः ॥ २१ ॥

व्रजत इति ॥ व्रजतो धावतोऽस्य वाणस्य बृहद्द्रव्यः पतत्रेभ्यः पक्षेभ्यो जन्म यस्य स तथोक्तः । कृता ताक्षर्योपनिपातवेगशङ्का गरुडागमभ्रमो येन सः । अतएव महोरगाणां हृदयानि श्रोत्राणि च भिनत्तीति हृदयश्रोत्रभित् ॥ “समुद्राभ्राहः” इति सूत्रे पूर्वनिपातव्यभिचाराच्छ्रोत्रशब्दस्य पूर्वनिपातव्यभिचारः ॥ प्रतिनादः प्रतिध्वनिभिर्महान्संमूर्च्छितो नाद उत्पपातोत्थितः ॥ अत्र नादस्योरगहृदयभेदकत्वासंबन्धेऽपि संबन्धाभिधानादतिशयोक्तिः । सा च ताक्षर्यवेगभ्रमोत्थापितेति तयोरङ्गाङ्गिभावेन संकरः ॥

नयनादिव शूलिनः प्रवृत्तैर्मनसोऽप्याशुतरं यतः पिशङ्गैः ।

विदधे विलसत्तडिल्लताभैः किरणैर्व्योपनि मार्गणस्य मार्गः ॥ २२ ॥

नयनादिति ॥ शूलिनो नयनात्प्रवृत्तैर्निर्गतैरिवेत्युत्प्रेक्षा । नेत्रान्निशिग्राकल्पैरित्यर्थः । पिशङ्गैर्विलसत्तडिल्लताभैर्विद्युद्दामतुल्यैरित्युपमा । मनसाश्चिन्तादप्याशुतरं शीघ्रतरम् ॥ आशुशब्दादव्ययात्तरप् । अतः “किमेत्तिडव्यय-” इत्यादिनाम्प्रत्ययो न ॥ “क्रीवे शीघ्राद्यसत्त्वे स्यात्” इत्यमरः ॥ यतो गच्छतः ॥ इणः शतृप्रत्ययः ॥ मार्गणस्य शरस्य ॥ “कलम्बमार्गणशराः” इत्यमरः ॥ किरणैर्व्योमन्याकाशे मार्ग उल्कारेखाकारः पन्था विदधे विरचित इति स्वभावोक्तिरलंकारः ॥

अपयन्धनुषः शिवान्तिकस्यैर्विवरेसद्भिरभिरव्यया जिहानः ।

युगपददृशे विशन्वराहं तदुपोदैश्च नभश्चरैः पृषत्कः ॥ २३ ॥

अपयन्निति ॥ पृषत्को वाणः ॥ “पृषत्कवाणविशिखाः” इत्यमरः ॥ धनुषः पिनाकादपयन्निर्यन् । निर्गच्छन्नित्यर्थः ॥ इणः शतृप्रत्ययः ॥ शिवान्तिकस्यैर्नभ-



श्रैरभिख्यया शोभया जिहानः । शोभां गच्छन्नित्यर्थः ॥ “ओहाङ्गतौ” इति धातोः शानच् ॥ “अभिख्या नामशोभयोः” इत्यमरः ॥ विवरे सीदन्तीति विवरेसदस्यै-  
विवरेसद्भिरन्तरालवर्तिभिर्नभश्चरैः ॥ “सत्सूद्विष-” इत्यादिना क्विप् । “तत्पुरुषे कृति बहुलम्” इत्यलुक् ॥ अथ वराहं विशन्प्रविशंस्तदुपोढैस्तं वराहमुपोढैः प्रत्या-  
सन्नैः ॥ वहेः कर्तरि क्तः ॥ नभश्चरैर्युगपद्दृशे दृष्ट इति वाणवेगोक्तिः ॥ अत्र पिनाकनिष्क्रमणादिक्रियाविशिष्टस्य वाणस्य शिवान्तिकादिभिन्नदेशस्थनभश्चर-  
कर्तृकदर्शनयौगपद्यासंबन्धेऽपि तत्संबन्धोक्तिमूलातिशयोक्त्या लोकोत्तरवेगप्र-  
तीतेरलंकारेण वस्तुध्वनिः ॥

स तमालनिभे रिपौ सुराणां घननीहार इवाविषक्तवेगः ।

भयविभ्रुतमीक्षितो नभस्थैर्जगतीं ग्राह इवापगां जगाहे ॥ २४ ॥

स इति ॥ स वाणस्तमालनिभे तमालप्रभे । नीलाभ इति यावत् । सुराणां रिपौ वराहे घननीहारे सान्द्रतुहिन इवाविषक्तवेगोऽप्रतिवद्धवेगः सन् । तथा नभस्थैः खेचरैर्भयेन विभ्रुतं विह्वलं यथा तथेक्षितः सन् ॥ अपां संबन्धि वेग आपः । अपां समूहो वापम् । आपेन गच्छतीत्यापगा नदी ताम् । गृह्णातीति ग्राहो जलग्रहः । “जलचरे” इति वक्तव्याद्विभाषया ग्रह इति णप्रत्ययः ॥ स इव । जगतीं भूमिम् । “जगती विष्टपे भूम्याम्” इति वैजयन्ती ॥ जगाहे विवेश । अन्तर्हित इत्यर्थः ॥  
अथार्जुनवाणप्रयोगमाह—

सपदि प्रियरूपपर्वरेखाः सितलोहाग्रनखः खमाससाद ।

कुपितान्तकतर्जनाङ्गुलिश्रीर्व्यथयन्प्राणभृतः कपिध्वजेषुः ॥ २५ ॥

सपदीति ॥ सपदि शिववाणपातसमय एव प्रिया रूपमाकृतिः पर्वाणि ग्रन्थयो रेखा रचनाश्च यस्य सः । अङ्गुलिपक्षे पर्वरेखाः प्रसिद्धाः । लोहाग्रमयःफलं तन्न-  
खमिवेत्युपमितसमासः । सितं लोहाग्रनखं यस्य सः । कुपितस्यान्तकस्य मृसोर्यां त-  
र्जनी तस्या अङ्गुलिस्तर्जनाङ्गुलिस्तर्जनी तस्याः श्रीरिव श्रीर्यस्य स कपिध्वजेषुर्जुन-  
वाणः प्राणभृतो व्यथयन्भीषयमाणः खमाकाशमाससाद प्राप ॥ उपमालंकारः ॥

परमास्त्रपरिग्रहोरुतेजः स्फुरदुल्काकृति विक्षिपन्वनेषु ।

स जवेन पतन्परःशतानां पततां व्रात इवारवं वितेने ॥ २६ ॥

परमेति ॥ परमास्त्रपरिग्रहेण दिव्यास्त्राधिष्ठानेनोरु महदतएव स्फुरदुल्काकृति ।  
उल्कावद्दीर्घायमाणमित्यर्थः । तेजो वनेषु विक्षिपन्विकिरन्सन् । जवेन पत-  
न्धावन्स वाणः । शतात्परे परःशतास्तेषाम् । शताधिकसंख्यकानामित्यर्थः ॥ “परः-

शताद्यास्ते येषां परा संख्या शतादिकात्” इत्यमरः ॥ “पञ्चमी—” इति योगविभागा-  
त्समासः । “राजदन्तादिषु परम्” इत्युपसर्जनस्य शतशब्दस्य परनिपातः । पार-  
स्करादित्वात्सुडागमः ॥ पततां पतत्रिणाम् ॥ “पतत्पत्ररथाण्डजाः” इत्यमरः ॥  
घ्रातः समूह इवारवं वितेने ॥

अविभावितनिष्क्रमप्रयाणः शमितायाम इवातिरंहसा सः ।

सह पूर्वतरं नु चित्तवृत्तेरपतित्वा नु चकार लक्ष्यभेदम् ॥ २७ ॥

अविभावितेति ॥ अतिरंहसातिवेगेनाविभावितेऽलक्षिते निष्क्रमो गाण्डीवान्नः-  
सरणं प्रयाणमन्तरागमनं च यस्य सः । तथा शमितायामः संक्षिप्तद्वैतं इव स्थित  
इत्युपमा ॥ अत्र वेगगुणनिमित्ता दैर्घ्यगुणाभावोत्प्रेक्षा ॥ स शरः । सह नु सह  
वा । चित्तवृत्त्येति शेषः । चित्तवृत्तेः पूर्वतरं नु प्रागेव वा । उभयत्रापि लक्ष्ये । पति-  
त्वेति शेषः । अथवापतित्वा नु । लक्ष्य इति शेषः । लक्ष्यभेदं चकार ॥ अत्रोपात्त-  
वेगगुणनिमित्ताद्भागस्य चित्तवृत्त्या सहपातपूर्वपातपतनाभावोत्प्रेक्षास्तिस्रः । “उत्त-  
रोत्तरोत्कर्षेण वेगातिशयव्यञ्जिकाः” इत्यलंकारेण वस्तुध्वनिः ॥

स वृषध्वजसायकावभिन्नं जयहेतुः प्रतिकायमेपणीयम् ।

लघु साधयितुं शरः प्रसेहे विधिनेवार्थमुदीरितं प्रयत्नः ॥ २८ ॥

स इति ॥ जयहेतुः स शरो वृषध्वजसायकावभिन्नं शिवशरविद्धमेपणीयम् । वे-  
द्भूमिति शेषः ॥ इपेरिच्छार्थादनीयरप्रत्ययः ॥ प्रतिकायम् । प्रतिपक्षमिति यावत् ।  
विधिना दैवेनोदीरितं फलसाधनतया प्रतिपादितमर्थं योगादिकं प्रयत्नः पुरुषध्या-  
पार इव । लघ्वक्लेशेन यथा तथा साधयितुम् ॥ स्वार्थाणजन्तानुमुन् ॥ प्रसेहे  
शशाक ॥ उपमालंकारः ॥

अविवेकवृथाश्रमाविवार्थं क्षयलोभाविव संश्रितानुरागम् ।

विजिगीषुमिवानयप्रमादाववसादं विशिखौ विनिन्यतुस्तम् ॥ २९ ॥

अविवेकेति ॥ अविवेकोऽन्तरानभिज्ञत्वं वृथाश्रमो निष्फलप्रयासस्त्वार्थं  
धनमिव । अस्थानविनियोगहेतुकत्वादनयोर्धनहानिकरत्वमिति भावः । धयो-  
ऽनुपचयो लोभोऽदातृत्वं तौ संश्रितानामनुजीविनामनुरागमिव । अर्थाचत्करे  
स्वामिन्यनुरागस्यानवस्थानादिति भावः । अनयो दुर्नीतिः प्रमादोऽनवधानता  
तौ विजिगीषुमिव । रन्ध्रभूयिष्ठस्य जयासिद्धेरिति भावः । विशिखौ शिखाजने-  
वाणौ तं वराहमवसादं करणशैथिल्यं विनिन्यतुर्नीतवन्तौ ॥ नपतिर्द्विकर्मकः ॥  
मालोपमेयम् ॥

अथ दीर्घतरं तमः प्रवेक्ष्यन्सहसा रुग्णरयोः स संभ्रमेण ।

निपतन्तमिवोष्णरश्मिमुर्व्या वलयीभूततरु धरां च मेने ॥ ३० ॥

अथेति ॥ अथ स वराहो दीर्घतरं तयो दीर्घनिद्रां प्रवेक्ष्यन् । मरिष्यन्नित्यर्थः । सहसा झटिति रुग्णरयो भग्नवेगः संभ्रमेण भ्रान्त्या ॥ “संभ्रमो भ्रान्तिहावयोः” इति विश्वः ॥ उष्णरश्मिमुर्व्या निपतन्तमिव मेने । धरां च वलयीभूता मण्डलीभूतास्तरवो यस्यास्तां तथा मेने । तथा वभ्रामेत्यर्थः ॥

स गतः क्षितिमुष्णशोणितार्द्रः खुरदंष्ट्राग्रनिपातदारिताश्मा ।

असुभिः क्षणमीक्षितेन्द्रसूनुर्विहितामर्षगुरुध्वनिर्निरासे ॥ ३१ ॥

स इति ॥ क्षितिं गतः क्षितौ पतित उष्णेन प्रत्यग्रत्वाच्छोणितेनार्द्रः कृतः खुराणां दंष्ट्रयोश्चाग्राणां निपातेनाघातेन दारिताश्मा पाटितपाषाणो येन सः । किं च । क्षणमीक्षितेन्द्रसूनुः । स्वार्थविघातरोषादिति भावः । अतएव विहितः कृतोऽमर्षगुरुः क्रोधोद्धतो ध्वनिः क्रन्दितं येन स तथोक्तः स वराहोऽसुभिः प्राणैर्निरासे निरासितः । त्यक्त इत्यर्थः ॥ अस्यतेः कर्मणि लिट् ॥ इयं च स्वभावोक्तिः ॥

स्फुटपौरुषमापपात पार्थस्तमथ प्राज्यशरः शरं जिघृक्षुः ।

न तथा कृतवेदिनां करिष्यन्प्रियतामेति यथा कृतावदानः ॥ ३२ ॥

स्फुटेति ॥ अथ वराहपातानन्तरं पार्थः प्राज्यशरः प्रभूतशरः । सन्नपीत्यर्थः ॥ “प्रभूतं प्रचुरं प्राज्यम्” इत्यमरः ॥ स्फुटपौरुषं व्यक्तधिक्रमं वराहभेदिनां शरं जिघृक्षुर्ग्रहीतुमिच्छुः ॥ ग्रहेः सन्नन्तादुप्रत्ययः ॥ आपपाताभावति स्म । कृतज्ञतया शरग्रहणम् । न तु लोभादित्यर्थः । नन्वन्येऽप्युपकर्तार एव । किमत्रादरस्तत्राह—कृतवेदिनां कृतज्ञानां कृतावदानः कृतकर्मा ॥ “अवदानं कर्म वृत्तम्” इत्यमरः ॥ यथा प्रियतामेति तथा करिष्यन्नुपकरिष्यन्न प्रियतामेति । कृतकरिष्यमाणयोः कृतं वलीय इति भावः ॥

अथ युग्मेनाह—

उपकार इवासति प्रयुक्तः स्थितिमप्राप्य मृगे गतः प्रणाशम् ।

कृतशक्तिरधोमुखो गुरुत्वाज्जनितव्रीड इवात्मपौरुषेण ॥ ३३ ॥

उपकार इति ॥ असति नीचे प्रयुक्त उपकार इव मृगे स्थितिमप्राप्य प्रणाशमदर्शनं गत इत्युपमा । तथा कृतशक्तिः कृतपौरुषो गुरुत्वाल्लोहभारान्महत्त्वादधोमुखो नम्रमुखः । अतएवात्मपौरुषेण जनितव्रीड इव स्थित इत्युत्प्रेक्षा ॥

स समुद्धरता विचिन्त्य तेन स्वरुचं कीर्तिमिवोत्तमा दधानः ।

अनुयुक्त इव स्ववार्तमुच्चैः परिरिभे नु भृशं विलोचनाभ्याम् ॥ ३१ ॥

स इति ॥ उत्तमां स्वरुचं कार्न्ति कीर्तिमिव दधान इत्युत्प्रेक्षा । किं च । विचिन्त्य सर्वथा ग्राह्योऽयमिति विमृष्य समुद्धरता तेनाग्नेनोच्चैः स्ववार्तं स्वपादवम् ॥ “वार्तं पादवमारोग्यं भव्यं स्वास्थ्यमनामयम्” इति यादवः ॥ अनुयुक्तः पृष्ट इव स्थित इत्युत्प्रेक्षा । आदरात्तथा प्रतीयत इत्यर्थः ॥ “प्रश्नोऽनुयोगः पृच्छा च” इत्यमरः ॥ स वाणो विलोचनाभ्यां नयनाभ्यां भृशं परिरिभे न्वालङ्कितः किमित्युत्प्रेक्षा । तेनासादरेण दृष्ट इत्यर्थः ॥

तत्र कार्मुकभृत् महाभुजः पश्यति स्म सहसा वनेचरम् ।

संनिकाशयितुमग्रतः स्थितं शासनं कुंसुमचापविद्विपः ॥ ३५ ॥

तत्रेति ॥ तत्र प्रदेशे महाभुजोऽर्जुनः कुंसुमचापविद्विपः सारारेः शासनं वक्ष्यमाणमादेशं संनिकाशयितुं संनिवेशयितुम् । निवेदयितुमिति यावत् । अग्रतः स्थितं कार्मुकभृत् वनेचरं सहसा झटिति पश्यति स्म ॥ इतः प्रभृति रथोद्धताष्टतम्—“रो नराविह रथोद्धता लगौ” इति लक्षणात् ॥

स प्रयुज्य तनये महीपतेरात्मजातिसदृशीं किलानतिम् ।

सान्त्वपूर्वमभिनीतिहेतुकं वक्तुमित्थमुपचक्रमे वचः ॥ ३६ ॥

स इति ॥ स वनेचरो महीपतेस्तनये राजपुत्रेऽर्जुन आत्मजातिसदृशीं किरातजात्यनुरूपां किल ॥ किलेति जातेरलीकतां दर्शयति । यतः । परमार्थतः प्रथम एव सः ॥ आनतिं प्रणतिं प्रयुज्य सान्त्वपूर्वं सामपूर्वकम् ॥ “साम सान्त्वमुभे नमे” इत्यमरः ॥ अभिनीतिहेतुकं प्रिययुक्तिहेतुकं वचः । इत्थं वक्ष्यमाणप्रकारेण वक्तुमुपचक्रम उच्युक्तवान् ॥

तत्र तावच्चतुर्भिः सान्त्वमाह—

शान्तता विनययोगि मानसं भूरिधाम विमलं तपः श्रुतम् ।

प्राह ते नु सदृशी दिवौकसामन्ववायमवदातमाकृतिः ॥ ३७ ॥

शान्ततेति ॥ शान्तता बहिरनौद्धत्यं ते तव विनययोग्यनौद्धत्युक्तं मानसं प्राह नु वृत्ते खलु । तथा भूरि बहु धाम तेजो यस्मिस्तत्तपः ॥ कर्तुं ॥ विमलं संप्रदायशुद्धं श्रुतं प्राह । किं च । द्यौर्दिवं द्यौको येषां तेषां दिवौकसां देवानाम् ॥ पृषोदरादित्वात्साधुः ॥ “दिवं स्वर्गेऽन्तरिक्षे च” इति विश्वः ॥ सदृशी तुल्याकृतिः

मूर्तिरवदातं शुद्धमन्ववायं वंशं प्राह ॥ “वंशोऽन्ववायः संतानः” इत्यमरः ॥ शान्सादिभिर्लिङ्गैर्विनयादयोऽनुमीयन्ते । अन्यथा तदसंभवादिति भावः ॥

दीपितस्त्रमनुभावसंपदा गौरवेण लघयन्महीभृतः ।

राजसे मुनिरपीह कारयन्नाधिपत्यमिव शातमन्यवम् ॥ ३८ ॥

दीपित इति ॥ मुनिरपि । ऐश्वर्यरहितोऽपीत्यर्थः । अनुभावसंपदा प्रभावातिशयेन दीपितः प्रकाशितो गौरवेण महत्तया महीभृतो राज्ञो लघयँलघूकुर्वन् । त्वमिहाद्रौ । शातमन्योरिदं शातमन्यवमैन्द्रम् ॥ “तस्येदम्” इत्यणप्रत्ययः ॥ “शातमन्युर्दिवस्पतिः” इत्यमरः ॥ अधिपतेः कर्माधिपत्यं त्रैलोक्यरक्षाधिकारः ॥ ब्राह्मणादित्वात्ष्यञ्प्रत्ययः ॥ कारयन्निव । इन्द्रेणेति शेषः । राजसे तस्याप्युपजीव्य इति प्रतीयसे । स्वमहिम्नेत्यर्थः ॥

तापसोऽपि विभुतामुपेयिवानास्पदं त्वमसि सर्वसंपदाम् ।

दृश्यते हि भवतो विना जनैरन्वितस्य सचिवैरिव द्युतिः ॥ ३९ ॥

तापस इति ॥ विभोर्भावो विभुता तां विभुतां प्रभावमुपेयिवानुपगतः । अतएव तापसोऽपि त्वं सर्वसंपदामास्पदं स्थानमसि ॥ “आस्पदं प्रतिष्ठायाम्” इति निपातः ॥ विभुतामेव समर्थयते—हि यस्माद्भवतो जनैर्विनापि । एकाकिनोऽपीत्यर्थः । सचिवैरन्वितस्येवामात्यादियुक्तस्येव द्युतिस्तेजो दृश्यते । अतः सर्वसंपदास्पदत्वं युक्तमित्यर्थः ॥

विस्मयः क इव वा जयश्रिया नैव मुक्तिरपि ते दवीयसी ।

ईप्सितस्य न भवेदुपाश्रयः कस्य निर्जितरजस्तमोगुणः ॥ ४० ॥

विस्मय इति ॥ किं च । जयश्रिया हेतुना । प्राप्तयापीति शेषः । क इव वा विस्मयः किमाश्चर्यम् । न किञ्चिदित्यर्थः ॥ “विस्मयोऽद्भुतमाश्चर्यं चित्रम्” इत्यमरः ॥ अतो मुक्तिरपि ते तव दवीयसी दूरतरा दुर्लभा न भवत्येव ॥ “स्थूलदूर—” इत्यादिना यणादिपरलोपः पूर्वगुणश्च ॥ निर्जितौ रजस्तमसी एव गुणौ येन स भवत्सदृशः पुरुषः कस्येप्सितस्योपाश्रय आस्पदं न भवेदित्यर्थः ॥

अथागमनप्रयोजनमुपालम्भमुखेनाह—

हेपयन्नहिमतेजसं त्विषा स त्वमित्थमुपपन्नपौरुषः ।

हर्तुमर्हसि वराहभेदिनं नैनमस्मदधिपस्य सायकम् ॥ ४१ ॥

हेपयन्निति ॥ त्विषा तेजसाहिमतेजसमुष्णतेजसं हेपयँलज्जयन्नुपपन्नपौरुषः

संभावितपराक्रमः स प्रसिद्धस्त्वं वराहभेदिनम् । कृतोपकारमित्यर्थः । एनं त्वत्करग-  
तमस्मदधिपस्य सायकं शरमित्थं साहसेन हर्तुं नार्हसि ॥

अनर्हत्वमेवाह—

स्मर्यते तनुभृतां सनातनं न्याय्यमाचरितमुत्तमैर्नृभिः ।

ध्वंसते यदि भवादृशस्ततः कः प्रयातु वद तेन वर्त्मना ॥ १२ ॥

स्मर्यते इति ॥ उत्तमैर्नृभिः सत्पुरुषैर्मन्वादिभिस्तनुभृतां शरीरिणां सनातनं  
नित्यं न्याय्यं न्यायादनपेतमाचरितमाचारः स्मर्यते । कर्तव्यतयेति शेषः । न त्व-  
नाचार इत्यर्थः ॥ अथाप्यनाचारेण दोषमाह—ध्वंसते इति ॥ भवानिव दृश्यन्ते  
ते भवादृशस्ततः सदाचाराद्ध्वंसते भ्रश्यन्ते यदि तदा तेन वर्त्मना न्यायमार्गेण कः  
प्रयातु गच्छतु वद कथय । न कोऽपीत्यर्थः । तथा च सन्मार्ग एव शीलं कुर्यादिति  
भावः ॥

आकुमारमुपदेष्टुमिच्छवः संनिवृत्तिमपथान्महापदः ।

योगशक्तिजितजन्ममृत्यवः शीलयन्ति यतयः सुशीलताम् ॥ १३ ॥

आकुमारमिति ॥ किं च । योगशक्त्यात्मज्ञानमहिम्ना जितौ जन्ममृत्युं वैस्ते य-  
तयो योगिनः । आ कुमारेभ्य आकुमारम् । कुमारादारभ्येत्यर्थः ॥ “आङ् मर्यादाभि-  
विध्योः” इत्यव्ययीभावः ॥ महस्य आपदो यस्मिंस्तस्मान्महापदः । महानर्थहेतोरि-  
त्यर्थः । अपथादमार्गात् ॥ “पथो विभाषा” इति निषेधविकल्पात्समासान्तः ।  
“अपथं नपुंसकम्” ॥ संनिवृत्तिमपगममुपदेष्टुमिच्छवः सन्तः सुशीलतां सहृत्त-  
ताम् ॥ “शीलं स्वभावे सहृत्ते” इत्यमरः ॥ शीलयन्त्यभ्यस्यन्ति । अतो न  
त्याज्यं शीलमित्यर्थः ॥

न केवलं सौशील्यादनर्थनिवृत्तिमात्रम् । किं त्वर्थप्राप्तिरपीत्याह—

तिष्ठतां तपसि पुण्यमासजन्संपदोऽनुगुणयन्सुखैषिणाम् ।

योगिनां परिणमन्विमुक्तये केन नास्तु विनयः सतां प्रियः ॥ १४ ॥

तिष्ठतामिति ॥ तपसि तिष्ठतां तपोनिष्ठानाम् । धर्माधिनामित्यर्थः । पुण्यं धर्म-  
मासजन्संपादयन् ॥ “स्याद्धर्मस्त्रियां पुण्यश्रेयसी मुकृतं वृषः” इत्यमरः ॥ सुखै-  
षिणां सुखार्थिनां संपदः सुखसाधनभूतानर्थाननुगुणयन्ननुकूलयन् । अर्थका-  
मयोरपि हेतुभूत इत्यर्थः । तथा योगिनां विमुक्तयेऽपवर्गाय परिणमन्संपद्यमानो  
विनयः सौशील्यं केन हेतुना सतां प्रियो नास्तु ॥ संभावनायां लोट् ॥ सर्वथाविनय  
एव चतुर्वर्गसाधनमित्यर्थः । अतस्त्वया नास्मत्स्वामिशरचौर्यं कायेमिति तात्पर्यम् ॥

अथवा किं भवाद्दशेष्वन्यसंभावनया भ्रान्तिरपि संभाव्यत इति मूढूक्तिमवल-  
म्ब्याह—

नूनमत्रभवतः शराकृतिं सर्वथायमनुयाति सायकः ।

सोऽयमित्यनुपपन्नसंशयः कारितस्त्वमपथे पदं यया ॥ ४५ ॥

नूनमिति ॥ अयमस्मदीयः सायकोऽत्रभवतः । पूज्यस्येत्यर्थः ॥ “पूज्यस्तत्रभवान-  
त्रभवान्” इति सज्जनः ॥ “इतराभ्योऽपि दृश्यन्ते” इति सार्वविभक्तिकस्तसित्प-  
त्ययः । सुप्सुपेति समासः ॥ शराकृतिं सर्वथा रूपेण रेखादिना च सर्वप्रकारेणानु-  
याति । असन्तमनुकरोतीत्यर्थः । नूनमिति वितर्कः । ययाकृत्या ॥ कर्त्र्या ॥ त्वम-  
नुपपन्नसंशयोऽत्यन्तसादृश्यादनुत्पन्नस्वान्यदीयत्वसंदेहः सन् । सोऽयमिति यः  
स्वकीयः स एवायमिति भ्रान्त्युत्पत्त्यैवेति शेषः । अपथेऽमार्गे शरापहरणरूपे पदं  
कारितः । निधापित इत्यर्थः ॥ “हृक्रोरन्यतरस्याम्” इत्यणि कर्तुः कर्मता । “प्यन्ते  
कर्तुश्च कर्मणः” इति तत्रैवाभिहिते कर्मणि क्तः ॥

पुनरपि स्तेयमेव द्रव्यन्दोषान्तरमापादयति—

अन्यदीयविशिखे न केवलं निःस्पृहस्य भवितव्यमाहृते ।

निघ्नतः परनिवर्हितं मृगं व्रीडितव्यमपि ते सचेतसः ॥ ४६ ॥

अन्यदीयेति ॥ सह चेतसा वर्तत इति सचेतास्तस्य मनस्विनस्तेऽन्यदीयविशिखे  
विषये यदाहृतमाहरणम् ॥ भावे क्तः ॥ तस्मिन् । अन्यदीयविशिखस्याहरण इत्य-  
र्थः । निःस्पृहस्य केवलं निःस्पृहेणैव न भवितव्यम् । किं तु परनिवर्हितं परेण प्रहृतं  
मृगं निघ्नतः प्रहरतस्ते । निघ्नता त्वयेत्यर्थः ॥ “कृत्स्नानां कर्तरि वा” इति षष्ठी ॥ व्री-  
डितव्यं लज्जितव्यमपि ॥ भावे तव्यप्रत्ययः ॥ संप्रति तु त्वया परविद्धं मृगं वि-  
द्वापि न व्रीड्यते प्रत्युत स्तेयं च क्रियत इत्यहो महत्साहसमित्यर्थः ॥ मृगमित्यत्र  
शेषत्वाविवक्षणात् “जासिनिप्रहणनाटक्राथपिषां हिंसायाम्” इति षष्ठी न भ-  
वति शेषाधिकारात् । निप्रहणेत्यत्र निप्रयोः संघातव्यस्तविपर्यस्तानां ग्रहणात् ॥

अथास्मिन्कृतघ्नताभियोगं स्त्रीयोपकारकत्वं वर्णयितुं विकत्थनदोषं तावद्युग्मेन  
परिहरन्नाह—

संततं निशमयन्त उत्सुका यैः प्रयान्ति मुदमस्य सूरयः ।

कीर्तितानि हसितेऽपि तानि थं व्रीडयन्ति चरितानि मानिनम् ॥ ४७ ॥

संततमित्यादि ॥ सूरयो विद्वांसोऽस्य स्वामिनः संवधिभिर्थैश्चरितैः ॥ करणभूतैः ॥  
संततं सततमुत्सुकाः सोत्कण्ठाः सन्तो निशमयन्तश्चरितानि शृण्वन्तो मुदं प्रयान्ति ॥

अत्र चरितानां मुत्प्राप्तौ शब्दं करणत्वम् । अर्थाभिप्रेतनकर्मत्वमिति विवेकः ॥  
तानि चरितानि हसितेऽपि परिहासेऽपि कीर्तितानि पररुच्यारितानि सन्निभं मानि-  
नं व्रीडयन्ति । मानित्वाद्ग्रीडा न तु चरितदोषात् । तेषामलंकाररूपत्वादिति भावः ॥

अन्यदोषमिव सः स्वकं गुणं ख्यापयेत्कथमधृष्टताजडः ।

उच्यते स खलु कार्यवत्तया धिग्विभिन्नबुधसेतुमर्धिताम् ॥ ४८ ॥

अन्येति ॥ अधृष्टतया विकल्थनेन शालीनतया जडः स्तब्धः । अविकल्थन इ-  
त्यर्थः । सोऽस्मत्स्वाम्यन्यदोषं परावरगुणमिव स्वकीयं गुणं कथं ख्यापयेत्प्रकटयेत् ।  
“आत्मप्रशंसां परगर्हामिव वर्जयेत्” इति स्मरणात् । तथापि कार्यवत्तया । कर्मा-  
र्थितयेत्यर्थः । स स्वगुण उच्यते । खलु कार्यार्थिनः कुतो गर्व इति भावः ॥ नि-  
र्विण्ण इवाह—धिगिति ॥ विभिन्नबुधसेतुमतिक्रान्तमुजनमर्यादामर्धितां याचनां  
धिक् । निन्दामीत्यर्थः । यदयमपीत्थं विकल्थयितुं प्रवृत्त इति भावः ॥ “धिङ्भिर्भ-  
र्त्सननिन्दयोः” इत्यमरः ॥ अभिसर्वतसोः कार्याधिगुपर्यादिषु त्रिषु द्वितीयात्रे-  
डितान्तेषु । ततः “अन्यत्रापि दृश्यते” इति द्वितीया ॥

संप्रति स्वकृतोपकारं दर्शयति—

दुर्वचं तदथ मा स्म भ्रून्मृगस्त्वज्यसौ यदकरिष्यदोजसा ।

नैनमाशु यदि वाहिनीपतिः प्रत्यपत्स्यत शितेन पत्रिणा ॥ ४९ ॥

दुर्वचमिति ॥ वाहिनीपतिः सेनापतिरस्मत्स्वामी शितेन पत्रिणा शरेणैवं मृग-  
माशु न प्रत्यपत्स्यत यदि नाभियुञ्जीत चेदसौ मृग ओजसा बलेन त्वयि विषये य-  
दकरिष्यद्यदनिष्टं कुर्यात्तदुर्वचं दुर्वाच्यममङ्गलतया वस्तुं न शक्यते । तदनिष्टमथा-  
नन्तरमपि मा स्म भ्रूदिति सौहार्दकथनम् । तदुपेक्षणे स मृगस्त्वां हन्यादिति भावः ॥  
“लिङ्गिमित्ते लृङ् क्रियातिपत्तौ” इति करोतेः पद्यतेश्च लृङ् ॥

ननु मयैव हतो मृगो न तु सेनापतिना । तत्राह—

को न्विमं हरितुरङ्गमायुधस्थेयसीं दधतमङ्गसंहतिम् ।

वेगवत्तरमृते चमूपतेर्हन्तुमर्हति शरेण दंष्ट्रिणम् ॥ ५० ॥

क इति ॥ हरितुरङ्गमायुधमिद्रायुधं तद्वत्स्थेयसीं स्थिरतराम् । अङ्गुष्ठिताम-  
स्यर्थः ॥ स्थिरशब्दादियसुत् । “प्रियस्थिर—” इत्यादिना स्यादेशः ॥ अङ्गुष्ठान्त-  
मवयवसंघातं दधतं धारयन्तं वेगवत्तरं दुर्वारवेगमिमं दंष्ट्रिणं वराहं चमूपतेः  
किरातवाहिनीपतेर्ऋते चमूपतिं विना ॥ “अन्यारात्—” इत्यादिना पञ्चमी ॥ को  
ननु को वा शरेण । एकेनेति भावः । हन्तुमर्हति । न कोऽपीत्यर्थः ॥



अस्तु । स एव मृगस्य हन्ता । ततः किमत आह—

मित्रमिष्टमुपकारि संशये मेदिनीपतिरयं तथा च ते ।

तं विरोध्य भवता निरासि मा सज्जनैकवसतिः कृतज्ञता ॥ ५१ ॥

मित्रमिति ॥ तथा च । तस्यैव मृगहन्तृत्वे सतीत्यर्थः । अयं मेदिनीपतिः किरातभूप-  
तिस्ते तव संशये प्राणसंकट उपकार्युपकारकारकमिष्टं मित्रम् ॥ ततोऽपि किं तत्राह—  
तमिति ॥ तं मित्रभूतं विरोध्य सज्जनैकवसतिर्भवाद्दशमुजनमात्राधारा कृतज्ञतोप-  
कारवेदित्वं मा निरासि न निराक्रियतां भवता । अन्यथा जगति कृतज्ञत्वेऽस्तं  
याते कृतघ्नता च ते भवेदित्यर्थः ॥ अस्यतेः कर्मण्याशिषि माङ्गि लुङ् ॥

ननु सर्वस्वार्थमूलत्वात्स एवास्तु । किं मित्रेणेत्याशङ्क्य मित्रस्य सर्वाधिक्यं यु-  
ग्मेनाह—

लभ्यमेकसुकृतेन दुर्लभा रक्षितारमसुरक्ष्यभूतयः ।

स्वन्तमन्तविरसा जिगीषतां मित्रलाभमनु लाभसंपदः ॥ ५२ ॥

लभ्यमिति ॥ जिगीषतां जेतुमिच्छताम् ॥ जयतेः सन्नन्ताच्छतृप्रत्ययः ॥ दु-  
र्लभाः कृच्छ्रेणापि लब्धुमशक्यास्तथाप्यसुरक्ष्यभूतयो रक्षितुमशक्यमहिमानः ।  
नित्यं रक्षणादिक्लेशवहाश्चेति भावः । अन्तविरसाः । गत्वर्थे इत्यर्थः । लभ्यन्त इति  
लाभा अर्थास्तेषां संपदः । एकसुकृतेनैकोपकारेण लभ्यं सुलभं न तु दुर्लभं रक्षि-  
तारं न तु रक्ष्यं स्वन्तं शुभावसानं न त्वन्तविरसं मित्रलाभमनु मित्रलाभाद्धीनाः ।  
निकृष्टा इत्यर्थः ॥ हीन इत्यन्तोः कर्मप्रवचनीयसंज्ञा । तद्योगे द्वितीया ॥ अत्रोपमे-  
यस्य मित्रलाभस्य लाभान्तरं प्रत्याधिक्याभिधानाद्द्वयतिरेकालंकारः ॥

चञ्चलं वसु नितान्तमुन्नता मेदिनीमपि हरन्त्यरातयः ।

भूधरस्थिरमुपेयमागतं मावमंस्त सुहृदं महीपतिम् ॥ ५३ ॥

चञ्चलमिति ॥ किं च । वसु धनं नितान्तं चञ्चलं मेदिनीमप्युन्नताः प्रवला अरात-  
यो हरन्ति ॥ मित्रं तु न तथेसाह—भूधर इति ॥ भूधरवत्स्थिरमुपेयमन्विष्य गन्त-  
व्यमागतं स्वतःप्राप्तमपि महीपतिम् । सर्वधुरीणमित्यर्थः । सुहृदं मित्रं मावमंस्त  
मावज्ञासीत् । भवानिति शेषः ॥ अन्यश्लोकगतो भवञ्छब्दो विभक्तिपरिणामेणात्र  
द्रष्टव्यः । अन्यथा मध्यमपुरुषः स्यात् ॥ मन्यतेः कर्तरि माङ्गि लुङ् ॥ अलंका-  
रस्तु व्यतिरेक एव भूधरस्थिरमित्युपमासंगतिसंकरः ॥

ननु सुमुक्षोः किं मित्रसंग्रहेण । तत्राह—

जेतुमेव भवता तपसते नायुधानि दधते सुमुक्षवः ।

प्राप्स्यते च सकलं महीभृता संगतेन तपसः फलं त्वया ॥ ५४ ॥

जेतुमिति ॥ भवता जेतुं जयार्थमेव तपस्यते तपश्चर्यते ॥ “कर्मणो रोमन्ध-”  
इत्यादिना चरणे क्यङ् । ततो भावे लट् ॥ कुतः । मुमुक्षवो मोक्षार्थिन आयुधानि  
न दधते न धारयन्ति । अतो मित्रसंग्रहः कार्य इति भावः ॥ तथापि किं भवत्स्वामि-  
सख्येन । तत्राह—प्राप्स्यत इति ॥ महीश्रुता सह संगतेन त्वया सकलं च तपसः  
फलं प्राप्स्यते । अतस्ते सखास्वत्स्वामी युक्त इत्यर्थः ॥

नन्वकिंचनः कुत्रोपयुज्यते । तत्राह—

वाजिभूमिरिभराजकाननं सन्ति रत्ननिचयाश्च भूरिशः ।

काञ्चनेन किमिवास्य पत्रिणा केवलं न सहते विलङ्घनम् ॥ ५५ ॥

वाजीति ॥ तस्य भूपतेर्वाजिभूमिरश्वाकर इभराजानां काननं गजोत्पत्तिस्थानं भू-  
रिशो रत्ननिचयाश्च । सन्तीति शेषः । नन्वीदृगाढयः किमेकस्मै काञ्चनपत्रका-  
ण्डाय कलहायते । तत्राह—अस्य काञ्चनेन सौवर्णेन पत्रिणा शरेण किमिव । न  
किंचित्प्रयोजनमस्तीत्यर्थः । परंतु केवलं विलङ्घनं व्यतिक्रमं न सहते । नायं शर-  
लुब्धः । किं त्वाधिक्षेपासहिष्णुरित्यर्थः ॥ अत्र प्रथमार्थं समृद्धिमद्दस्तुवर्णनादुदा-  
त्तालंकारः ॥

नन्वीदृग्लुब्धः किमुपकर्ता । तत्राह—

सावलेपमुपलिप्सिते परैरभ्युपैति विकृतिं रजस्यपि ।

अर्थितस्तु न महान्समीहते जीवितं किमु धनं धनायितुम् ॥ ५६ ॥

सावलेपमिति ॥ महानपि रजस्यपि धूलावपि परैः सावलेपं सगर्वमुपलिप्सित  
उपलुब्धमिष्टे जिघृक्षिते सति विकृतिमभ्युपैति । प्रकुप्यतीत्यर्थः । अर्थितो याचि-  
तस्तु जीवितं धनायितुं धनीकर्तुम् ॥ क्यजन्तात्तुमुन् ॥ न समीहते नोत्सहते । जीवि-  
तमप्यात्मनो नेच्छति । किं त्वर्थितः प्रयच्छतीत्यर्थः । तर्हि धनं किम् ॥ धनमात्मन  
एपितुं धनायितुमिति विग्रहः । अत्र इच्छामात्रमर्थः । अन्यथा धनमित्यनेन पा-  
नरुक्त्यं स्यात् । सुप आत्मनः क्यच् ॥ “अशनायोदन्यधनाया बुभुक्षापिपासागर्भेणु”  
इति निपातनादाकारः ॥

उक्तं निगमयति—

तत्तदीयविशिखातिसर्जनादस्तु वां गुरु यदृच्छयागतम् ।

राघवष्टवगराजयोरिव प्रेम युक्तमितरेतराश्रयम् ॥ ५७ ॥

तदिति ॥ तत्तस्मात्तदीयविशिखस्यातिसर्जनात्प्रत्यर्पणाद्वां युच्योः ॥ “पशून्च-

तुर्थी द्वितीयास्थयोर्वा नौ” इति वामादेशः ॥ राघवपुत्रगराजयो रामसुग्रीवयोरिव  
यदृच्छया दैवादागतं गुरु महद्युक्तमनुरूपमितरेतराश्रयमन्योन्यविषयं प्रेम सख्यमस्तु ॥

ननु शरलोभान्मिथ्याभियुज्यसे इत्याह—

नाभियोक्तुमनृतं त्वमिष्यसे कस्तपस्त्रिविशिखेषु चादरः ।

सन्ति भ्रूभृति शरा हि नः परे ये पराक्रमवस्तूनि वज्रिणः ॥ ५८ ॥

नेति ॥ त्वमनृतं मिथ्याभियोक्तुमभ्याख्यातुम् ॥ ब्रूजोऽर्थग्रहणाद्विकर्मकता ॥  
“मिथ्याभियोगोऽभ्याख्यानम्” इत्यमरः ॥ अस्माभिरिति शेषः । नेष्यसे ने-  
ष्टोऽसि । कुतः । तपस्वी मुनिः शौच्यश्च ॥ “मुनिशौच्यौ तपस्विनौ” इति शाश्वतः ॥  
तस्य विशिखेषु कं आदरः कास्था । न काचिदित्यर्थः । हि यस्मान्नोऽस्माकं भ्रू-  
भृति शैले परेऽन्येऽपि शराः सन्ति ये शरा वज्रिणः शक्रस्य पराक्रमवस्तूनि परा-  
क्रमधनानि । शौर्यसर्वस्वभूता इत्यर्थः । वज्रिग्रहणाद्वज्रादप्यतिरिक्ता इति सूच्यते ॥  
अत्र शरेषु पराक्रमसाधनेषु पराक्रमरूपेण वस्तु व्यज्यते ॥

अथ ते शरापेक्षा चेत्तर्हि तथोच्यतामित्याह—

मार्गणैरथ तव प्रयोजनं नाथसे किमु पतिं न भ्रूभृतः ।

त्वद्विधं सुहृदमेत्य सोऽर्थिनं किं न यच्छति विजित्य मेदिनीम् ॥ ५९ ॥

मार्गणैरिति ॥ अथोत तव मार्गणैः शरैः प्रयोजनं कृत्यं तर्हि भ्रूभृतो गिरेः पतिं  
प्रभुं किमु न नाथसे किमिति न याचसे ॥ “नाथ नाथ याच्चोपतापैश्वर्याशीःपु”  
इति धातोर्लट् ॥ न च याच्ञाभङ्गशङ्का कार्येत्याह—त्वदिति ॥ सोऽस्मत्स्वामी त-  
वेव विधा प्रकारो यस्य तं त्वद्विधं त्वादृशम् । महानुभावमित्यर्थः । तथापि सुहृदं  
मित्रभूतमर्थिनमेत्य लब्ध्वा मेदिनीं विजित्य न यच्छति न ददाति किम् । किंतु  
दास्यत्येव । किं पुनः शरानिति भावः ॥

यदुक्तम् “त्वद्विधम्” इत्यादि तत्रोपपत्तिमाह—

तेन सूरिरुपकारिताधनः कर्तुमिच्छति न याचितं वृथा ।

सीदतामनुभवन्निवार्थिनां वेद यत्प्रणयभङ्गवेदनाम् ॥ ६० ॥

तेनेति ॥ तेन कारणेन सूरिर्विद्वान्तएवोपकारिताधन उपकारकत्वमात्रधनः स  
किरातभूपतिर्याचितं याच्ञां वृथा व्यर्थं कर्तुं नेच्छति । कुतः । यद्येन कारणेन सी-  
दतां क्लिश्यतामर्थिनां प्रणयभङ्गवेदनां याच्ञाभङ्गदुःखं स्वयमनुभवन्निव वेद वेत्ति ।  
अतो न वैफल्यशङ्का कार्येत्यर्थः ॥

ननु स्वयं ग्राहिणः किं याच्ञादैर्न्यं तत्राह—

शक्तिरर्थपतिषु स्वयंग्रहं प्रेम कारयति वा निरत्ययम् ।

कारणद्वयमिदं निरस्यतः प्रार्थनाधिकवले विपत्फला ॥ ६१ ॥

शक्तिरिति ॥ अर्थपतिषु विषये शक्तिः सामर्थ्यं स्वयंग्रहं स्वाम्यनुज्ञां विना ग्रहणं कारयति । यद्वा निरत्ययमपराधेऽप्यविकारि प्रेम ॥ कर्तृ ॥ स्वयंग्रहं कारयति । प्रवलः प्रियो वा परस्य धनं स्वयं गृह्णातीत्यर्थः । अन्यथा दोषमाह—इदं पूर्वोक्तं कारणद्वयं निरस्यतस्त्यजतः । पुंस इति शेषः । अधिकवले प्रवले विषये प्रार्थना तद्धनजिघृक्षा विपत्फलानर्थफलिका । अशक्तस्याप्रियस्य सतः प्रवलधनग्रहणाशा फणिशिरोमणिग्रहणसाहसवदनर्थाय कल्पत इत्यर्थः ॥

अथ शस्त्रार्थसंपत्त्या शक्तत्वाभिधानः । तत्राह—

अस्त्रवेदमधिगम्य तत्त्वतः कस्य चेह भुजवीर्यशालिनः ।

जामदग्न्यमपहाय गीयते तापसेषु चरितार्थमायुधम् ॥ ६२ ॥

अस्त्रवेदमिति ॥ इह जगति तापसेषु तपस्विनां मध्ये ॥ “यत्तत्र निर्धारणम्” इति सप्तमी ॥ जामदग्न्येऽपत्यं पुमाञ्जामदग्न्यः ॥ “गर्गादिभ्यो यञ्” ॥ तमपहाय । परशुरामं विनेत्यर्थः । अस्त्रवेदं तत्त्वतोऽधिगम्य । भुजवीर्येण शालत इति भुजवीर्यशालिनः । उभयसंपन्नस्येत्यर्थः ॥ शालनक्रियापेक्षया समानकर्तृकत्वात्क्लानिर्देशः ॥ कस्य वायुधं चरितः प्राप्तोऽर्थो येन तच्चरितार्थं सार्थकं गीयते । न कस्वापीत्यर्थः । अतस्तवापि तापसत्वादर्किंचित्करस्य तेन सह सख्यमेव मुख्यमिति भावः ॥

ननु युष्मन्मृगवधशरहरणाभ्यां द्रोहिणो मम तेन कथं संख्यं स्यादित्याशङ्क्य सत्यं तथापि तावन्मृगवधापराधः क्षमिष्यत इत्याह—

अभ्यघानि मुनिचापलात्त्वया यन्मृगः क्षितिपतेः परिग्रहः ।

अक्षमिष्ट तदयं प्रमाद्यतां संवृणोति खलु दोषमज्ञता ॥ ६३ ॥

अभ्यघानीति ॥ त्वया मुनिचापलात् । ब्राह्मणचापल्यादित्यर्थः । क्षितिपतेरस्मत्स्वामिनः । परिगृह्यत इति परिग्रहः । तेन स्वीकृत इत्यर्थः ॥ “परिग्रहः परिजने पत्न्यां स्वीकारमूलयोः” इति विश्वः ॥ यन्मृगोऽभ्यघान्यभिहत इति ॥ हन्तेः कर्मणि लुङ् ॥ तद्धननमयमस्मत्स्वाम्यक्षमिष्ट सोढवानेव । तथा हि । प्रमाद्यताम् । अविमृष्यकारिणामित्यर्थः । दोषमपराधमज्ञताज्ञानिना संवृणोत्याच्छाद्यति । नाज्ञस्यापराधो गण्यत इत्यर्थः ॥

अथ सुहृद्भावेन हितमुपदिशति—

जन्मवेषतपसां विरोधिनीं मा कृथाः पुनरमूमपक्रियाम् ।

आपदेत्युभयलोकदूषणी वर्तमानमपथे हि दुर्मतिम् ॥ ६४ ॥

जन्मेति ॥ जन्म सत्कुले प्रसूतिः । वेषो जटावल्कलादिः । तपो नियमः । तेषां विरोधिनीं विरुद्धाममूमैवंविधामपक्रियामपकारम् । पुनः । इतःपरमित्यर्थः । मा कृथा मा कुरु ॥ करोतेः कर्तरि माङ्ङि लुङ् ॥ “वयोवृद्ध्यर्थवाग्वेषश्रुताभिनयकर्मणाम् । आचरेत्सदृशीं वृत्तिमजिह्वामशठां तथा” इति स्मरणात् ॥ उक्तवैपरीत्ये दोषमाह—आपदिति ॥ हि यस्मात् । अपथे वर्तमानं दुर्मतिम् । पुरुषमिति शेषः । उभौ लोकौ दूषयति हन्तीत्युभयलोकदूषणी ॥ “तद्धितार्थ—” इत्यादिनोत्तरपदसमासः ॥ आपदेति प्राप्नोति ॥ समासविषय उभशब्दस्थाने उभयशब्दप्रयोग एव साधुः । यदाह कैयटः—“उभादुदात्तो नित्यमिति नित्यग्रहणस्येदं प्रयोजनं वृत्तिविषय उभशब्दस्य प्रयोगो मा भूत् । उभशब्दस्यैव रूपं यथा स्यादित्युभयत्रेत्यादि भवति” इति ॥

यदुक्तम् “अभ्यघ्नानि” इति तदेव स्फुटयति—

यष्टुमिच्छसि पितृन्न सांप्रतं संवृतोऽर्चिचयिषुर्दिवौकसः ।

दातुमेव पदवीमपि क्षमः किं मृगेऽङ्ग विशिखं न्यवीविशः ॥ ६५ ॥

यष्टुमिति ॥ सांप्रतं संप्रति ॥ “संप्रतीदानीमधुना सांप्रतं तथा” इत्यमरः ॥ पितृन्कव्यादान्यष्टुमर्चयितुं नेच्छसि । यतः संवृत एकान्ते स्थितः । तथा दिवौकसो देवानर्चिचयिपुरप्यर्चयितुमिच्छुरपि नासि । अतो न पित्रर्थेयं हिंसा नापि देवतार्था । तदाराधने तद्विहितत्वादिति भावः ॥ अथ “सर्वत आत्मानं गोपायीत” इति श्रुतेरात्मरक्षार्थमिति चेन्नेत्याह—दातुमिति ॥ अङ्ग हे । पदवीं मार्गं दातुमेव । न तु हन्तुम् । मृगस्य मुनित्वादिति भावः । क्षमोऽपि योग्यः सन्नपि । किं किमर्थं मृगे विशिखं न्यवीविशो निवेशितवान् ॥ विशतेर्ष्यन्तालुङ् ॥ अभिधावतो मृगादपसरणेनैवात्मरक्षणे कर्तव्ये यदवधीस्तच्चापलमेव । “न हिंस्यात्सर्वभूतानि” इति श्रुतिनिषेधादिति भावः ॥

किं बहुना परमार्थः श्रूयतामित्याह—

सज्जनोऽसि विजहीहि चापलं सर्वदा क इव वां सहिष्यते ।

वारिधीनिव युगान्तवायवः क्षोभयन्त्यनिभृता गुरूनपि ॥ ६६ ॥

सज्जन इति ॥ सज्जनोऽसि । अतएव चापलं चपलस्य कर्म विजहीहि सज्ज ॥ जहातेलोट् । “आ च हौ” इतीकारः ॥ सर्वदा क इव वा को वा सहिष्यते ॥ इव-

शब्दो वाक्यालंकारे । वाशब्दोऽवधारणे ॥ असहने कारणमाह—वारिधीनिनि ॥  
अनिभृताश्चपलाः पुनः पुनरकार्यकारिणो गुरुन्धैर्ययुक्तानपि युगान्तवाचकः प्रत्य-  
यपवनाः । गुरुन्विशालानपि वारिधीनिव समुद्रानिव । क्षोभयन्ति ॥ उपमानुपा-  
णितोऽयमर्थान्तरन्यासः ॥

नन्वयं किरातः क्षुभितः किं करिष्यति । तत्राह—

अस्त्रवेदविदयं महीपतिः पर्वतीय इति मावजीगणः ।

गोपितुं भुवमिमां मरुत्वता शैलवासमनुनीय लम्भितः ॥ ६७ ॥

अस्त्रेति ॥ अयं महीपतिरस्त्रवेदवित् । निग्रहानुग्रहसमर्थ इति भावः । अतः  
पर्वते भवः पर्वतीयः ॥ “पर्वताच्च” इति छप्रत्ययः ॥ इति हेतोर्मावजीगणः । वने-  
चरबुद्ध्या मावज्ञासीरित्यर्थः ॥ गणयतेर्माङि लुङ् । “ई च गणः” इतीकारः ॥ न-  
न्वीदृशश्चेत्किमिह वने वसति तत्राह—गोपितुमिति ॥ मरुत्वतेन्द्रेणमां भुवं गोपितुं  
रक्षितुम् ॥ “आयादय आर्धधातुके वा” इति विकल्पात् “गुपूधूप—” इत्यादिना नाय-  
प्रत्ययः ॥ अनुनीय प्रार्थ्यं शैलवासं लम्भितः प्रापितः ॥ “प्यन्ते कर्तुश्च कर्मणः”  
इति वचनादाणि कर्तृकर्मणि क्तः । “गतिबुद्धि—” इत्यादिनाणि कर्तुः कर्मत्वम् ॥

उपसंहरति—

तत्तितिक्षितमिदं मया मुनेरित्यवोचत वचश्चमूपतिः ।

वाणमत्रभवते निजं दिशन्नांमुहि त्वमपि सर्वसंपदः ॥ ६८ ॥

तदिति ॥ तत्तस्मान्मुनिचापलान्मुनेः संबन्धीदं मृगवधरूपं मया तितिक्षितं सो-  
ढमिति वचश्चमूपतिरवोचत ॥ शरद्रोहस्य प्रसर्पणमेव प्रतीकार इत्याह—अत्रभ-  
वते पूज्याय स्वामिने । अत्रभवान्व्याख्यातः । निजं वाणं तदीयमेव शरं दिशन्प्र-  
सर्पयस्त्वमपि सर्वसंपद आमुहि । सख्येनेति भावः ॥

ननु महापेतत्सख्यमेव न रोचते । किं पुनस्तन्मूलाः संपदस्तत्राह—

आत्मनीनमुपतिष्ठते गुणाः संभवन्ति विरमन्ति चापदः ।

इत्यनेकफलभाजि मा स्म भूदर्थिता कथमिवार्यसंगमे ॥ ६९ ॥

आत्मनीनमिति ॥ आत्मने हितमात्मनीनम् ॥ “आत्मन्विभ्वजनभोगोत्तरपदा-  
त्स्वः” ॥ उपतिष्ठते संगच्छते ॥ “उपाद्देवपूजासंगतिकरणमित्त्रकरणपथिपु” इति व-  
क्तव्यादात्मनेपदम् ॥ गुणा विनयादयः संभवन्त्यापदश्च विरमन्ति ॥ “व्याहृ-  
रिभ्यो रमः” इति परस्मैपदम् ॥ इत्यनेकफलभाज्यार्यसंगमे साधुसंगतावर्धिता अ-  
पेक्षा कथमिव मा स्म भूत् । सर्वदा भवत्येव ॥

न चायं दूरे वर्तत इत्याह—

दृश्यतामयमनोकहान्तरे तिग्महेतिष्टतनाभिरन्वितः ।

साहिवीचिरिव सिन्धुरुद्धतो भूपतिः समयसेतुवारितः ॥ ७० ॥

दृश्यतामिति ॥ तिग्महेतिभिस्तीक्ष्णायुधाभिः ॥ “हेतिर्ज्वालास्त्रसूर्याशुषु” इति हेमचन्द्रः ॥ पृतनाभिर्वाहिनीभिः ॥ “वाहिनी पृतना चमूः” इत्यमरः ॥ अन्वितो भूपतिः । साहयः ससर्पा वीचयो यस्य स सिन्धुः समुद्र इवोद्धतः किंतु समयो मर्यादा सेतुरिव स समयसेतुस्तेन वारितः सन् । हस्तेन निर्दिशन्नाह—अयमनोकहान्तरे द्रुमान्तर्धाने । वर्तत इति शेषः । दृश्यताम् ॥ “अनोकहः कुटः शालः पलाशी द्रु-द्रुमागमाः” इत्यमरः ॥

अथास्य विज्ञापनमेवाह—

सज्यं धनुर्वहति योऽहिपतिस्थवीयः

स्थेयाज्यन्हरितुरंगमकेतुलक्ष्मीम् ।

अस्यानुकूलय मतिं मतिमन्ननेन

सख्या सुखं समभियास्यसि चिन्तितानि ॥ ७१ ॥

सज्यमिति ॥ स्थेयान्निस्थरतरः ॥ “प्रियस्थिर—” इत्यादिना स्थादेशः ॥ यश्च-  
मूपतिर्हरितुरंगमकेतोरिन्द्रध्वजस्य लक्ष्मीं शोभां जयन् । अहिपतिः शेष इव स्थवीयः  
स्थूलतरम् ॥ “स्थूलदूर—” इत्यादिना पूर्वगुणयणादिपरलोपौ ॥ सह ज्यया सज्यं  
धनुर्वहति । हे मतिमन् । अस्य चमूपतेर्मतिमनुकूलयानुकूलां कुरु । सख्यं कुर्वि-  
त्यर्थः । मतिमत्तायाः फलमेतदिति भावः । कुतः । सख्यानेन चमूपतिना हेतुना  
सुखमक्लेशेन चिन्तितानि मनोरथान्समभियास्यसि प्राप्स्यसि ॥ वसन्ततिलकावृत्तम् ॥

इति महामहोपाध्यायकोलाचलमह्लिनाथसूरिविरचितया षण्टापथसमाख्यया

व्याख्यया समेतः कविश्रीभारविकृतौ किरातार्जुनीये महाकाव्ये

दूतवाक्यं नाम त्रयोदशः सर्गः ।

चतुर्दशः सर्गः ।

ततः किरातस्य वचोभिरुद्धतैः पराहतः शैल इवार्णवाम्बुभिः ।

जहौ न धैर्यं कुंपितोऽपि पाण्डवः सुदुर्ग्रहान्तःकरणा हि साधवः ॥१॥

तत इति ॥ ततः किरातवाक्यानन्तरमुद्धतैः प्रगल्भैः किरातस्य वचोभिः । अर्ज-  
वाम्बुभिः शैल इव । पराहतोऽभिहतः । अत एव कुपितोऽपि पाण्डवां धैर्यं निर्वि-  
कारचित्तत्वं न जहौ न तत्याज । उत्पन्नमपि कोपं स्तम्भयामासेत्यर्थः । तथा दि ।  
साधवः सज्जनाः सुदुर्ग्रहं सुदुःपुरासदमप्रतिकुप्यमन्तःकरणं येषां ते सुदुर्ग्रहान्तःक-  
रणा हि ॥ अर्थान्तरन्यासः ॥

सलेशमुल्लिङ्गितशात्रवेङ्गितः कृती गिरां विस्तरतत्त्वसंग्रहे ।

अयं प्रमाणीकृतकालसाधनः प्रशान्तसंरम्भ इवाद्दे वचः ॥ २ ॥

सलेशमिति ॥ सह लेशैः सलेशं सकलं यथा तथोल्लिङ्गितमुद्धतलिङ्गं कृतम् । लि-  
ङ्गैस्तद्वाक्यभङ्गिभिरिव सम्यगवगतमित्यर्थः । शत्रुरेव शात्रवः ॥ स्वार्थेऽणप्रत्ययः ॥  
तस्येङ्गितमभिप्रायस्तदुल्लिङ्गितं येन सः । गिरां वाचां संवन्धिनि विस्तरे तत्त्वसंग्रहे-  
ऽर्थसंक्षेपे ॥ वैभाषिको द्वन्द्वैकवद्भावः । कृती कुशलः प्रमाणीकृतं प्रधानीकृतं काल-  
एव साधनं येन सः । अवसरोचितं विवक्षुरित्यर्थः । अयं पाण्डवः प्रशान्तसंरम्भः  
संक्षोभरहित इव वच आददे । उवाचेत्यर्थः ॥

सान्त्वपूर्वकमेवाह—

विविक्तवर्णाभरणा सुखश्रुतिः प्रसादयन्ती हृदयान्यपि द्विषाम् ।

प्रवर्तते नाकृतपुण्यकर्मणां प्रसन्नगम्भीरपदा सरस्वती ॥ ३ ॥

विविक्तेति ॥ विविक्ताः संयोगादिनाश्लिष्टाः स्फुटोच्चारिता वर्णा अक्षराण्येवा-  
भरणानि यस्याः सा । अन्यत्र तु विविक्तानि शुद्धानि वर्णो रूपमाभरणानि च  
यस्याः सा ॥ “वर्णो द्विजादौ शुक्लादौ स्तुतौ वर्णं तु वाक्षरे” इत्युभयत्राप्यमरः ॥  
सुखा श्रुतिः श्रवणं यस्याः सा सुखश्रुतिः । श्राव्येत्यर्थः । अन्यत्र श्रूयत इति  
श्रुतिर्वाक् । सा सुखा यस्याः सा । मञ्जुभाषिणीत्यर्थः । द्विषामपि हृदयानि प्रसा-  
दयन्ती । किं पुनः सुहृदामिति भावः । प्रसन्नानि वाचकानि गम्भीराण्यर्थगुण्यपि  
च पदानि सुसिद्धन्तरूपाणि यस्याः सा । अन्यत्र तु प्रसन्ना विमला गम्भीरपदा-  
लसचरणा सरस्वती वाक् ॥ “गीर्वाण्वाणी सरस्वती” इत्यमरः ॥ न कृतं पुण्यकर्म  
यैस्तेषां न प्रवर्तते न प्रसरति । किं तु मुकृतिनामेवेत्यर्थः । भवद्वाणी चैवद्विषेति  
धन्यो भवानिति भावः ॥ अत्र काचिन्नायिका वाग्देवता च प्रतीयते । तत्रादौ स-  
मासोक्तिरलंकारः । विशेषणसाम्येनाप्रस्तुतप्रतीतिः । अतएव न श्लेषः ॥

भवन्ति ते सभ्यतमा विपश्चितां मनोगतं वाचि निदेशयन्ति ये ।

नयन्ति तेष्वप्युपपन्ननैपुणा गभीरमर्थं कतिचित्प्रकाशताम् ॥ ४ ॥



भवन्तीति ॥ ते पुरुषा विपश्चितां विदुषाम् ॥ “विद्वान्विपश्चिद्वोपज्ञः” इत्यमरः ॥ मध्ये सभ्यतमाः सभायां साधुतमा निपुणतमाः ॥ “साधुः समर्थो निपुणश्च” इति काशिकायाम् ॥ भवन्ति । ये मनोगतं मनसा गृहीतमर्थं वाचि निवेशयन्ति । वाचोद्गिरन्तीत्यर्थः । तेषु वक्तृष्वप्युपपन्नैपुणाः संभावितकौशलाः कतिचिदेव गर्भीरं निगूढमर्थं प्रकाशतां स्फुटतां नयन्ति । लोके तावज्ज्ञातार एव दुर्लभाः । तत्रापि वक्तारः । तत्रापि निगूढार्थप्रकाशकाः । त्वयि सर्वमस्तीति स्तुतिः । वनेचरवाक्यरहस्यं ज्ञातमिति स्वयमपि तादृश एवेति हृदयम् ॥

स्तुवन्ति गुर्वीमभिधेयसंपदं विशुद्धिमुक्तेरपरे विपश्चितः ।

इति स्थितायां प्रतिपूरुषं रुचौ सुदुर्लभाः सर्वमनोरमा गिरः ॥५॥

स्तुवन्तीति ॥ किं च । केचिद्गुर्वीमभिधेयसंपदमर्थसंपत्तिं स्तुवन्ति । अपरे विपश्चित उक्तेः शब्दस्य विशुद्धिं सामर्थ्यं स्तुवन्ति । इति प्रतिपूरुषं रुचौ प्रीतौ स्थितायां व्यवस्थितायां सर्वमनोरमाः सर्वेषां शब्दार्थरुचीनां पुंसं मनोरमा गिरः सुदुर्लभाः । त्वद्गिरस्तु सर्वमनोरमा उक्तसर्वगुणसंपत्येति भावः ॥

समस्य संपादयता गुणैरिमां त्वया समारोपितभार भारतीम् ।

प्रगल्भमात्मा धुरि धुर्यं वाग्मिनां वनेचरेणापि सताधिरोपितः ॥६॥

समस्येति ॥ धुरं वहतीति धुर्यस्तत्संबोधने हे धुर्य हे कार्यनिर्वाहक ॥ “धुरो यदुक्त्वा” इति यत्प्रत्ययः ॥ अतएव समारोपितभार स्वामिना निहितसंध्यादिकार्यभार हे ॥ तदाह मनुः—“दूते संधिविपर्ययौ” इति ॥ इमां शान्तताविनययोगीत्यादिकां भारतीं वाचं गुणैर्विविक्तवर्णत्वादिभिः समस्य संयोज्य प्रगल्भं निर्भीकं यथा तथा संपादयता रचयता । व्याहरतेत्यर्थः । त्वया वनेचरेणापीत्यर्थः । सता । अपिशब्दो विरोधच्योतनार्थम् । आत्मा स्वयं वाग्मिनां वाचोयुक्तिपटूनाम् ॥ “वाचोयुक्तिपटुर्वाग्मी” इत्यमरः ॥ “वाचो ग्मिनिः” इति मत्वर्थीयो ग्मिनिप्रत्ययः ॥ धुर्यग्रेऽधिरोपितः । आस्थापित इत्यर्थः ॥ “रुहः पोऽन्यतरस्याम्” इति प्रकारः ॥ अत्र मनुः—“वपुष्मान्धीतभीर्वाग्मी दूतो राज्ञः प्रशस्यते” इति ॥

वाग्मितामेवाह—

प्रयुज्य सामाचरितं विलोभनं भयं विभेदाय धियः प्रदर्शितम् ।

तथाभियुक्तं च शिलीमुखार्थिना यथेतरद्वयाद्यमिवावभासते ॥७॥

प्रयुज्येति ॥ शान्तताविनययोगीत्यादिना साम सान्त्वम् ॥ “सामसान्त्वमुभे समे” इत्यमरः ॥ प्रयुज्य नियुज्य विलोभनं प्रलोभनम् “मित्रमिष्टम्” इत्यादि-

नाचरितं संपादितम् । तथा धियो बुद्धेर्विभेदाय व्यामोहनार्थम् “शक्तिरर्थपतिवृ”  
इत्यादिना भयं प्रदर्शितम् । किं च । शिलीमुखार्थिना । न तु न्यायार्थिनेति भावः ।  
त्वयेति शेषः । “ नाभियोक्तुम् ” इत्यादिना तथाभियुक्तं कथितं यथेतरद्रव्यायाद-  
न्यत् । अन्याय्यमित्यर्थः । न्याय्यं न्यायादनपेतमिवावभासत इत्युपमा । अनेन वा-  
ग्मिनामग्रसरोऽसीति भावः ॥

ततः किमत आह—

विरोधि सिद्धेरिति कर्तुमुद्यतः स वारितः किं भवता न भूपतिः ।  
हिते नियोज्यः खलु भूतिमिच्छता सहार्थनाशेन नृपोऽनुजीविना ॥८

विरोधीति ॥ किंतु सिद्धेः फलस्य विरोधि विघातकमितीदमस्सदास्कन्दनस्य  
कर्म कर्तुमुद्यतः स भूपतिर्महीपतिर्भवता । धुर्येणेति भावः । किं न वारितो निवर्तितः।  
निवारणे हेतुमाह— भूतिमिच्छतेहामुत्र च श्रेयार्थिना सह सहचरितावर्थनाशो  
स्वार्थानर्थो यस्य तेन सहार्थनाशेन । समानमुखदुःखेनेत्यर्थः । अनुजीविना भृत्येन  
नृपः स्वामी हिते नियोज्यो नियम्यः खलु । अन्यथा स्वामिद्रोहपातकी श्रेयसो  
भ्रष्टः स्यादिति भावः ॥

तर्हि नो वाणः क गतः । किमत्र वा न्याय्यम् । तत्राह—

ध्रुवं प्रणाशः प्रहितस्य पत्रिणः शिलोच्चये तस्य विमार्गणं नयः ।

न युक्तमत्रार्थजनातिलङ्घनं दिशत्यपायं हि सतामतिक्रमः ॥ ९ ॥

ध्रुवमिति ॥ प्रहितस्य प्रयुक्तस्य पत्रिणः शरस्य प्रणाशोऽदर्शनं ध्रुवं निश्चितम् ।  
प्रहितश्चेदिति भावः । तस्य नष्टस्य पत्रिणः शिलोच्चये शैले ॥ “ अद्रिगोत्रगिरि-  
ग्रावाचलशैलशिलोच्चयाः ” इत्यमरः ॥ विमार्गणमन्वीक्षणं नयो न्याय्यः ॥ “ अ-  
न्वीक्षणं विचयनं मार्गणं मृगणा मृगः ” इत्यमरः ॥ अत्र विषये आर्थजनातिल-  
ङ्घनं सज्जनव्यतिक्रमो न युक्तम् । हि यस्मात्कारणात्सतामतिक्रमोऽपायमर्थं दि-  
शति ददाति ॥

यदुक्तम् “ हर्तुमर्हसि ” इति तत्रोत्तरमाह—

अतीतसंख्या विहिता ममाग्निना शिलीमुखाः खाण्डवमनुमिच्छता ।  
अनादृतस्यामरसायकेष्वपि स्थिता कथं शैलजनांशुगे धृतिः ॥१०॥

अतीतेति ॥ खाण्डवमिन्द्रवनमनुं भक्षयितुमिच्छताग्निना ममातीतसंख्या अर्षंख्याः  
शिलीमुखाः शरा विहिता दत्ताः ॥ खाण्डवदाहेऽज्ञयत्पुणिरदानमुक्तं भारते ॥ अतो-  
ऽमरसायकेष्वप्यनादृतस्यादररहितस्य ॥ भावे क्तः । ततो नजा बहुव्रीहिः ॥ मम

कथं शैलजनाशुगे किरातवाणे धृतिरास्था स्थिता । न कथंचिदित्यर्थः । अतो नापहारशङ्का कार्येत्यर्थः ॥

यदुक्तम् “स्मर्यते तनुभृताम्” इत्यादिना सदाचारः प्रमाणमिति तत्रोत्तरमाह—  
यदि प्रमाणीकृतमार्यचेष्टितं किमित्यदोषेण तिरस्कृता वयम् ।

अयातपूर्वा परिवादगोचरं सतां हि वाणी गुणमेव भाषते ॥ ११ ॥

यदीति ॥ आर्यचेष्टितं सच्चरितं प्रमाणीकृतं यदि । साधुत्वेनाङ्गीकृतं यदी-  
त्यर्थः । तर्ह्यदोषेण दोषाभावेऽपि ॥ “कचित्प्रसज्य प्रतिषेधेऽपि नञ्समासः” इति  
भाष्यकारः । उपलक्षणे तृतीया ॥ वयं किमिति तिरस्कृताः । न युक्तमित्यर्थः ।  
हि यस्मात्परिवादगोचरं परनिन्दास्पदमयातपूर्वा सतां वाणी गुणमेव भाषते न  
दोषम् । अतस्ते मृषादोषभाषिणो न सदाचारप्रामाण्यबुद्धिरिति भावः ॥ पूर्वं न या-  
तेत्ययातपूर्वा । सुप्सुपेति समासः । परत्वात्सर्वनाम्नो निष्ठायाः पूर्वनिपातः ।  
“स्त्रियाः पुंवत्” इत्यादिना पुंवद्भावः पूर्वलिङ्गता च ॥ अर्थान्तरन्यासः ॥

नन्वप्रत्यक्षा परबुद्धिः कथं दुष्टेति निश्चीयते । तत्राह—

गुणापवादेन तदन्यरोपणाद्भृशाधिरूढस्य समञ्जसं जनम् ।

द्विवेव कृत्वा हृदयं निगूहतः स्फुरन्नसाधोर्विवृणोति वागसिः ॥१२॥

गुणेति ॥ गुणापवादेन विद्यमानगुणापहवेन तदन्यरोपणात्तस्माद्गुणादन्यस्य  
दोषस्याविद्यमानस्यैवारोपणाच्च समञ्जसं जनं सुजनं भृशाधिरूढस्यातिमात्रमाक्रम्य  
स्थितस्य । अभिक्षिप्तस्येत्यर्थः ॥ कर्तरि क्तः ॥ निगूहतो हृदयं संवृण्वतोऽप्यसाधो-  
रनार्यस्य हृदयम् ॥ कर्म ॥ स्फुरन्विलसन्वागेर्वासाद्धिधा कृत्वा भित्त्वेव विवृणोति ।  
दुष्ट्या वाचैवैतत्पूर्विकाया बुद्धेरपि दौर्ध्यमनुमीयत इति भावः ॥ वागसिरित्यत्र  
रूपकं द्विधाकरणरूपकसाधकम् ॥

यदुक्तम् “अभ्यघानि” इति तत्रोत्तरमाह—

वनाश्रयाः कस्य मृगाः परिग्रहाः शृणाति यस्तान्प्रसभेन तस्य ते ।

प्रहीयतामत्र नृपेण मानिता न मानिता चास्ति भवन्ति च श्रियः १३

वनेति ॥ वनाश्रया अतएव मृगाः कस्य परिग्रहाः । न कस्यापीत्यर्थः । किंतु य-  
स्तान्मृगान्प्रसभेन वलात्कारेण शृणाति हिनस्ति ॥ “शृ हिंसायाम्” इति धातो-  
र्लट् ॥ ते मृगास्तस्य हन्तुः परिग्रहाः परिग्राह्याः । हन्ता चाहमेवेति भावः ॥ ननु  
ममायमित्यभिमानीनृपस्य स्वत्वमित्याशङ्क्याह— अत्र मृगे नृपेण मानिता ममेत्य-  
भिमानीता प्रहीयतां त्यज्यताम् । कुत इत्याशङ्क्याह—नेति ॥ मानिता चास्ति ।

श्रियः स्वानि च भवन्तीति न । किंतु न भवन्त्येव । सत्यामभिमानितायामित्यर्थः ।  
अभिमानमात्रेण स्वलेऽतिप्रसङ्गादिति भावः ॥

“यदुमिच्छसि पितृन्” इत्यादिना यन्निष्कारणमवधीरित्युपालब्धं तत्रोत्तरमाह—  
न वर्त्म कस्मैचिदपि प्रदीयतामिति व्रतं मे विहितं महर्षिणा ।

जिघांसुरस्यान्निहतो मया मृगो व्रताभिरक्षा हि सतामलंक्रिया १२  
नेति ॥ कस्मैचिदपि वर्त्म न प्रदीयतामित्येवं व्रतं महर्षिणा व्यासेन मे मूलं वि-  
हितम् । उपदिष्टमित्यर्थः । अस्मात्कारणाज्जिघांसुर्हन्तुमिच्छुरापतन्नाभिधावन्नयं  
मृगो मया निहतः । हि यस्माद्ब्रताभिरक्षा सतामलंक्रिया । न तु द्रोपः । अत आ-  
त्परक्षणार्थमस्य वधः । न निष्कारणमित्यर्थः ॥

“दुर्वचं तत्” इत्यादिना यत्संजातं बन्धुत्वमुक्तं तत्राचष्टे—

मृगान्विनिघ्नन्मृगयुः स्वहेतुना कृतोपकारः कथमिच्छतां तपः ।

कृपेति चेदस्तु मृगः क्षतः क्षणादनेन पूर्वं न मयेति का गतिः ॥१५॥

मृगानिति ॥ स्वमात्मैव हेतुस्तेन स्वहेतुना । स्वार्थमित्यर्थः ॥ “ सर्वनाम्नस्तृतीया  
च ” इति तृतीया ॥ मृगान्विनिघ्नन्प्रहरन् । मृगान्यातीति मृगयुर्व्याधः ॥ “ मृग-  
युर्व्याधश्च ” इत्यौणादिको युप्रत्ययान्तो निपातः ॥ “ व्याधो मृगवधाजीषो मृग-  
युर्लुब्धकोऽपि सः ” इत्यमरः ॥ तप इच्छतां तपस्विनां कथं कृतोपकारः । न कथंचिद-  
त्यर्थः । अथ कृपेति चेत् । व्याधस्यापीति शेषः । अस्तु । किं शुष्ककल्हेनेति  
भावः ॥ परंतु यदुक्तम् “निघ्नतः परनिर्वाहितम्” इत्यादिना तस्य प्रथमप्रवृत्तं न-  
दयुक्तमित्याह—मृगः क्षणात्क्षतः । आवाभ्यां युगपदेव विद्ध इत्यर्थः । पूर्वं सत्यनेन  
नृपेणैव पूर्वं हतो मया तु नेत्यत्र का गतिः किं प्रमाणम् । पौवापर्यन्तं दुर्लभ्यन्वादि-  
ति भावः । तथा च यदुक्तम् “व्रीडितव्यम्” इत्युपालम्भस्तस्यैव किं न स्यादिति भावः ॥

पूर्वं “कृपेति चेदस्तु” इत्युक्तम् । संप्रति तदप्यसहमान आह—

अनायुधे सत्त्वजिघांसिते मुनौ कृपेति वृत्तिर्महतामकृत्रिमा ।

शरासनं विभ्रति सज्यसायकं कृतानुकम्पः स कथं प्रतीयते ॥ १६ ॥

अनायुध इति ॥ अनायुधे निरायुधे सत्त्वेन केनचित्प्राणिना जिघांसिते हन्तु-  
मिष्टे ॥ हन्तेः सन्नन्तात्कर्मणि क्तः ॥ मुनौ विषये कृपेति वृत्तिर्व्यवहारो मरुतां  
महात्मनामकृत्रिमाकपटा । सह ज्यवा सज्वः सायको यस्मिन्नच्छरासनं यद्वि-  
भ्रति दधति मयि स नृपः कथं कृतानुकम्पो मया प्रतीयते ज्ञायते ॥ द्रवः कर्मण्य  
लट् ॥ अक्षमे कृपा विहिता । न तु क्षम इत्यर्थः ॥

अथ कृपामभ्युपगम्याह—

अथो शरस्तेन मदर्थमुज्झितः फलं च तस्य प्रतिकायसाधनम् ।

अविक्षते तत्र मयात्मसात्कृते कृतार्थता नन्वधिका चमूपतेः ॥ १७॥

अथो इति ॥ अथो प्रश्ने ॥ “मङ्गलानन्तरारम्भप्रश्नकार्येष्वथो अथ” इत्यमरः ॥ तेन नृपेण मदर्थं यथा तथा ॥ अर्थेन सह नित्यसमासः ॥ शर उज्झितस्यक्तस्तस्य फलं च प्रतिकायस्य प्रतिपक्षस्य साधनं वधः ॥ “साधनं निर्वृतौ मेहे सैन्ये सिद्धौ वधे गतौ” इति विश्वः ॥ अविक्षतेऽखण्डिते तत्र तस्मिन्फले मयात्मसात्कृते स्वाधीनीकृते सति ॥ “तदधीनवचने” इति सातिप्रत्ययः ॥ चमूपतेरधिका कृतार्थता साफल्यं ननु खलु । स्वायुधस्य परत्राणशत्रुवधपात्रप्रतिपादनायैकहेलया सिद्धेरित्यर्थः । तथाप्ययं शरलोभ इति कृपालुतायां मूलान्यपि निकृन्ततीति भावः ॥

“मार्गणैरथ तव प्रयोजनम्” इत्यादिना यदुक्तं तन्निराचष्टे—

यदात्थ कामं भवता स याच्यतामिति क्षमं नैतदनल्पचेतसाम् ।

कथं प्रसह्याहरणैषिणां प्रियाः परावनत्या मलिनीकृताः श्रियः ॥१८॥

यदिति ॥ स नृपः कामं भवता याच्यतामिति यदात्थ । मामिति शेषः । एतदनल्पचेतसां मनस्विनां न क्षमं न युक्तम् । कुतः । प्रसह्य वलादाहरणैषिणामाहर्तुमिच्छुनाम् । “क्षत्रियस्य विजितम्” इति स्मरणादिति भावः । परावनत्या याच्नादैन्येन मलिनीकृताः श्रियः कथं प्रियाः । न कथंचिदित्यर्थः ॥

अथ परेङ्कितमुद्गाट्य भयं दर्शयति—

अभूतमासज्य विरुद्धमीहितं बलादलभ्यं तव लिप्सते नृपः ।

विजानतोऽपि ह्यनयस्य रौद्रतां भवत्यपाये परिमोहिनी मतिः ॥१९॥

अभूतमिति ॥ तव नृपोऽभूतममृतमासज्य । मिथ्याभियुज्येत्यर्थः ॥ “युक्ते क्षमादावृते भूतम्” इत्यमरः ॥ अलभ्यं लब्धुमशक्यं विरुद्धं विपरीतफलकमीहितं मनोरथं बलादलिप्सते लब्धुमिच्छति ॥ न चैतच्चित्रमित्याह—हि यस्मादनयस्य दुर्नयस्य रौद्रतां भयंकरत्वं विजानतोऽपि पुरुषस्य मतिबुद्धिरपाये विनाशकाले परिमोहिनी भवति । परिमुह्यतीति परिमोहिनी ॥ संपृचादिसूत्रेण ताच्छील्ये धिनुप्रत्ययः ॥ तथा चोक्तम्—“विनिर्मितः केन न दृष्टपूर्वो हेम्नः कुरङ्गो न च कुत्र वार्ता । तथापि तृष्णा रघुनन्दनस्य विनाशकाले विपरीतबुद्धिः” इति । तस्माद्विनाशकाले बलाद्विपरीतबुद्धिर्भवतीति भावः ॥

अथ सर्वथा लभ्यस्ते शरस्तर्हि किमनेन । नुष्टु विश्रब्धं याच्यतां शरोऽन्यद्वेनाह-  
 असिः शरा वर्म धनुश्च नोच्चकैर्विविच्य किं प्रार्थितमीश्वरेण ते ।

अथास्ति शक्तिः कृतमेव याञ्जया न दूषितः शक्तिमतां स्वयंग्रहः २०

असिरिति ॥ असिः खड्गः शरा वर्म कवचमुच्चकैरुत्कृष्टं धनुश्च ते त्वेष्वरेण  
 स्वामिना विविच्यैकैकशो विभज्य किं न प्रार्थितं न याचितम् । येन प्रयोजनं तदात्या-  
 मीति भावः ॥ नपुंसकैकशेषः ॥ अथास्य वीराभिमानिनो नृपस्य शक्तिरस्ति । च-  
 दिति शेषः । याञ्जया कृतमेवालमेव । साध्याभावान्न याचितव्यमेवत्यर्थः ॥ गम्य-  
 मानक्रियापेक्षया करणत्वात्तृतीयेत्युक्तं प्राक् ॥ कृतमिति निषेधार्थमव्ययम् । यतः  
 शक्तिमतां स्वयंग्रहो बलाद्ग्रहणं न दूषितः । किंतु भूषणमेव वीराणामिति भावः ।  
 क्षत्रियाणां प्रसह्य वित्तापहरणं न दूषितमिति भारतोक्तम् ॥

“राधवप्लवगराजयोरिव” इत्यादिनोपदिष्टं सख्यं प्रत्याचष्टे—

सखा स युक्तः कथितः कथं त्वया यदृच्छयासूयति यस्तपस्यते ।

गुणार्जनोच्छ्रायविरुद्धबुद्धयः प्रकृत्यमित्रा हि सतामसाधवः ॥२१॥

सखेति ॥ स नृपः कथं त्वया युक्तो योग्यः सखा कथितः । न कथंचित्कथनीय  
 इत्यर्थः । कुतः । यो नृपस्तपस्यते तपश्चरते । अनपराधिन इत्यर्थः ॥ “कृषदृह-”  
 इत्यादिना संप्रदानत्वाच्चतुर्थी ॥ यदृच्छया स्वैरदृश्या ॥ “यदृच्छा स्वैरिता” इत्य-  
 मरः ॥ असूयत्यसूयां करोति ॥ “असूया तु दोषारोपो गुणेर्वाप” इत्यमरः ॥ प्रत्युत  
 शत्रुरेवायमित्याह—हि यस्माद्गुणानामर्जने य उच्छ्राय उत्कर्षस्तस्य विरुद्धा वि-  
 मुखा बुद्धिर्येषां ते तथासाधवो दुष्टाः सतां सज्जनानां प्रकृत्यमित्राः प्रकृत्या शत्रवः ॥  
 “द्विद्विपक्षाहितामित्रदस्युशात्रवशत्रवः” इत्यमरः ॥

हीनजातिवृत्तित्वात्सख्यानर्हः स इत्याह—

वयं क वर्णाश्रमरक्षणोचिताः क जातिहीना मृगजीवितच्छिदः ।

सहोपकृष्टैर्महतां न संगतं भवन्ति गोमायुसखा न दन्तिनः ॥२२॥

वयमिति ॥ वर्णाश्रमरक्षणोचिता विशुद्धवृत्तयो वयं राजानः क । जातिहीना  
 मृगजीवितच्छिदो हिंसाजीविनो व्याधाः क । फलितमाह—सहापकृष्टैरुत्तरीत्या  
 जात्या वृत्त्या च निकृष्टैः सह महतां जात्या वृत्त्या चोत्कृष्टानां संगतं सख्यं न । यत्र  
 इति शेषः । तथा हि । दन्तिनो गजा गोमायूनां शृगालानां सखायां गोमायुसखा  
 न भवन्ति ॥ “स्त्रियां शिवा भूरिमायगोमायुमृगधृतकाः । शृगालवचकक्रोष्टृशरके-  
 रवजम्बुकाः” इत्यमरः ॥ अत्र विशेषेण सामान्यसमर्पणत्वात्स्थान्तरन्यासः ॥

१ विवृण्व. २ सखिनः. ३ पालनोचिताः. ४ अकृष्टैः.

नीचसख्यं कथमधिक्षिप्यत इति चेत्तत्राह—

परोऽवजानाति यदज्ञताजडस्तदुन्नतानां न विहन्ति धीरताम् ।

समानवीर्यान्वयपौरुषेषु यः करोत्यतिक्रान्तिमसौ तिरस्किया ॥२३॥

पर इति ॥ अज्ञताजडो मोहान्धः परोऽवजानाति यत्तदवज्ञानमुन्नतानां महतां धी-  
रतां न विहन्ति । न विकारं जनयतीत्यर्थः । क्रोष्टेव सिंहस्येति भावः । किंतु स-  
मानानि तुल्यानि वीर्यान्वयपौरुषाणि शक्तिकुलविक्रमा येषां तेषु मध्ये ॥ निर्धा-  
रणे सममी ॥ यः । कश्चिदित्यर्थः । अतिक्रान्तिमतिक्रमं करोति चेदसौ सदृशज-  
नातिक्रमस्तिरस्किया तिरस्कारः । यथा सिंहे सिंहस्येति भावः ॥

तर्हि नीचे कीदृशी वृत्तिरित्याशङ्क्य सोपपत्तिकमाह—

यदा विगृह्णाति हतं तदा यशः करोति मैत्रीमथ दूषिता गुणाः ।

स्थितिं समीक्ष्योभयथा परीक्षकः करोत्यवज्ञोपहतं पृथग्जनम् ॥२४॥

यदेति ॥ यदा विगृह्णाति विरुणद्धि । पृथग्जनेनेति शेषः । तदा यशो हतं भ-  
वेत् । अथ मैत्रीं करोति तदा गुणा दूषिताः । भवेयुरिति शेषः । इत्युभयथा स्थितिं  
समीक्ष्य प्रतर्क्य विमृष्य परीक्षको विवेचकः पृथग्जनं नीचजनमवज्ञयानादरेणोपहतं  
तिरस्कृतं करोति । उपेक्षत इत्यर्थः ॥

उपसंहरन्नाह—

मया मृगान्हन्तुरनेन हेतुना विरुद्धमाक्षेपवचस्तिक्षितम् ।

शरार्थमेष्यत्यथ लप्स्यते गतिं शिरोमणिं दृष्टिविषाज्जिघृक्षतः ॥२५॥

मयेति ॥ अनेन हेतुना संधिविग्रहानर्हत्वेन कारणेन मया मृगान्हन्तुर्व्याधस्य  
संबन्धि ॥ हन्तेस्तुन्प्रत्ययः । अतएव “ न लोक— ” इत्यादिना षष्ठीप्रतिषेधः ॥  
विरुद्धमतिपरुषमाक्षेपवचस्तिरस्कारवचनं तितिक्षितं सोढम् ॥ ननु सख्यानङ्गीकारे  
वलाच्छरं ग्रहीष्यतीत्याशङ्क्याह— शरेति ॥ अथ शरार्थमेष्यति दृष्टौ विषं यस्य  
तस्माद्दृष्टिविषात्सर्पविशेषाच्छिरोमणिं जिघृक्षतो ग्रहीतुमिच्छतो गतिं दशां लप्स्यते  
प्राप्स्यति ॥

इतीरिताकूतमनीलवाजिनं जयाय दूतः प्रतितर्ज्यं तेजसा ।

ययौ समीपं ध्वजिनीमुपेयुषः प्रसन्नरूपस्य विरूपचक्षुषः ॥ २६ ॥

इतीति ॥ इतीत्यमीरिताकूतमुक्ताभिप्रायमनीलवाजिनं श्वेताश्वमर्जुनं दूतो ज-  
याय तेजसां प्रतापेन प्रतितर्ज्यं । अस्माज्जित्वा क्व गमिष्यसीति भीषयित्वेत्यर्थः । ध्व-

जिनीमुपेयुषः सेनासंगतस्य प्रसन्नरूपस्य । अर्जुनं प्रतीति शेषः । विरूपचक्रुपकृयम्-  
कस्य समीपं ययौ ॥

ततोऽपवादेन पताकिनीपतेश्चाल निर्द्वादवती महाचमूः ।

युगान्तवाताभिहतेव कुर्वती निनादमम्भोनिधिवीचिसंहतिः ॥२७॥

तत इति ॥ ततः पताकिनीपतेः सेनापतेरपवादेनादेशेन ॥ “ अपवादोऽपि आ-  
देशः ” इति सज्जनः ॥ निर्द्वादवती शब्दवती महाचमूः सेना । युगान्तवातेरभि-  
हतात एव निनादं कुर्वत्यम्भोनिधिवीचिसंहतिरर्णवोभिसमूह इव । चचाल ॥

रणाय जैत्रः प्रदिशन्निव त्वरां तरङ्गितालम्बितकेतुसंततिः ।

पुरो बलानां सघनाम्बुशीकरः शनैः प्रतस्थे सुरभिः समीरणः ॥२८॥

रणायैति ॥ जेतैव जैत्रो जयनशीलः । अनुकूल इत्यर्थः ॥ जयतेस्तृन्नात्प्रजा-  
दित्वात्स्वार्थेऽणप्रत्ययः ॥ तरङ्गितं संजाततरङ्गं यथा तथालम्बिता अवस्थिताः के-  
तुसंततयो येन सः । सह वनैः सान्द्रैरम्बुशीकरैः सघनाम्बुशीकरः सुरभिः समीरणो  
वायु रणाय त्वरां प्रदिशन्निव त्वरयन्निव बलानां सैन्यानां पुरोऽग्रे शनैः प्रतस्थे  
प्रस्थितः । ववावित्यर्थः ॥

जयारवक्ष्वेडितनादमूर्च्छितः शरासनज्यातलवारणध्वनिः ।

असंभवन्भूधरराजकुक्षिष्ठु प्रकम्पयन्गामवतस्तरे दिशः ॥ २९ ॥

जयेति ॥ जयारवैर्विन्दिनां जयजयेतिशब्दैः क्ष्वेडितनादैः सिंहनादैश्च मूर्च्छितो  
वर्धितः शरासनज्यानां धनुर्गुणानां तलवारणानां च ध्वनिर्भूधरराजकुक्षिष्ठु  
गिरिगुहास्वसंभवन्नमान् । अवकाशमलभमान इत्यर्थः । अत एव गां भुवं प्रकम्प-  
यन् । एतेन बलानां बाहुल्यमुक्तम् । दिशोऽवतस्तरे व्यानशे ॥ ऋतश्च संयोगादे-  
र्गुणः ॥ अत्र मूर्च्छापदार्थस्य विशेषणगत्यासंभवनहेतुत्वात्काव्यालङ्कारम् । स्यकं तु  
गिरिकुक्षिरूपापेक्षया ध्वनेराधेयस्याधिकयोक्तेरधिकालंकारश्च । तेभ्यश्चेयमसंभवन्निति  
व्यञ्जकं विनोत्थाप्यमानोपात्तमूर्च्छागुणानिमित्ता प्रतीयमाना क्रियोत्प्रेक्षा । तरङ्गा-  
ङ्गिभावेन संकीर्यत इति संकरः ॥

निशातरौद्रेषु विक्राशतां गतैः प्रदीपयद्भिः ककुभामिवान्तरम् ।

वनेसदां हेतिष्ठु भिन्नविग्रहैर्विपुस्फुरे रश्मिमतो मरीचिभिः ॥३०॥

निशातेति ॥ निशातास्तीक्ष्णा अतएव रौद्रा भीषणाश्च ये तेषु निशातरौद्रेषु ॥  
विशेष्यविशेषणयोरन्यतरविशेष्यत्वविवक्षायामिष्टत्वाद्दिशेषणसमाप्तः ॥ वने गी-  
-



न्तीति वनेसदां वनेचरणाम् ॥ “सत्सूद्विष—” इत्यादिना क्विप् । “तत्पुरुषे कृति बहुलम्” इत्यलुक् ॥ हेतिष्वायुधेषु ॥ “हेतिः शस्त्रेऽपि पुंस्त्रियोः” इति केशवः ॥ भिन्नविग्रहैः संक्रान्तमूर्तिभिरत एव विकाशतां विसृत्वरतां गतैरत एव ककुभां दि-  
शामन्तरं प्रदीपयद्भिः प्रज्वालयाद्भिरिव स्थितैरित्युत्प्रेक्षा । रश्मिमतः सूर्यस्य ॥  
“मादुपधायाथ मतोर्वोऽयवादिभ्यः” इति मत्तुपो मकारस्य न वकारः ॥ मरी-  
चिभिः करैः ॥ “भानुः करो मरीचिः स्त्रीपुंसयोः” इत्यमरः ॥ विपुस्फुरे वभासे ॥  
स्फुरतेर्भावे लिट् ॥

उदूढवक्षःस्थगितैकदिञ्जुखो विकृष्टविस्फारितचापमण्डलः ।

वितत्य पक्षद्वयमायतं बभौ विभ्रुर्गुणानामुपरीव मध्यगः ॥ ३१ ॥

उदूढेति ॥ उदूढेनोन्नतेन वक्षसा स्थगितमाच्छादितमेकमेकतरं दिञ्जुखं येन सः ।  
विकृष्टमाकृष्टमत एव विस्फारितं निर्घोषितं चापमण्डलं येन स विभ्रुः शिवः । आयतं  
विस्तृतं पक्षद्वयं पार्श्वद्वयं वितत्य स्वमहिम्ना व्याप्य ॥ “पक्षः साध्यगरुत्पार्श्वसहा-  
यबलभित्तिषु” इति वैजयन्ती ॥ गुणानां मध्यगो मध्यस्थोऽप्युपरि स्थित इव  
वभौ । सर्वोन्नतत्वात्तथा लक्षित इत्यर्थः ॥

सुगेषु दुर्गेषु च तुल्यविक्रमैर्जवादहंपूर्विकया यियासुभिः ।

गणैरविच्छेदनिरुद्धमावभौ वनं निरुच्छ्वासमिवाकुलाकुलम् ॥ ३२ ॥

सुगेष्विति ॥ सुखेन दुःखेन च गच्छन्त्येष्विति सुगेषु सुगमेषु दुर्गेषु दुर्गमेषु च ।  
समावपमदेशेष्वित्यर्थः ॥ सुदुरोरधिकरणार्थं ङो वक्तव्यः । अतएव टिलोपः ॥  
तुल्यविक्रमैर्लाघवात्समसंचारैर्जवादहंपूर्विकयाहमहमिकया ॥ “अहंपूर्वमहंपूर्वमि-  
त्यहंपूर्विका स्त्रियाम्” इत्यमरः ॥ यियासुभिर्यातुमिच्छुभिः ॥ यातेः सन्नन्ता-  
दुप्रसयः ॥ गणैः प्रमथैः ॥ मनोज्ञादित्वाद्दुष्प्रसयः । पृषोदरादित्वाद्दृढ्यभावः ॥  
“गणाः प्रमथसंघौघाः” इति वैजयन्ती ॥ अविच्छेदेन निरुद्धमत एवाकुलाकुल-  
माकुलप्रकारम् ॥ “प्रकारे गुणवचनस्य” इति द्विर्भावः ॥ वनं निरुच्छ्वासं निरुद्ध-  
प्राणमिवावभावित्युत्प्रेक्षा ॥

तिरोहितरवभ्रनिकुञ्जरोधसः समश्रुवानाः सहसातिरिक्तताम् ।

किरातसैन्यैरपिधाय रेचिता भुवः क्षणं निम्नतयेव भ्रेजिरे ॥ ३३ ॥

तिरोहितेति ॥ किरातसैन्यैस्तिरोहितानि छन्नानि श्वभ्रानि कुञ्जरोधांसि गर्तकु-  
ञ्जतटानि ग्रासां ताः । अत एव भुवः प्रदेशाः सहसातिरिक्ततामुत्तानतां समश्रुवाना  
आप्रवस्यः । अपिधायच्छाद्य रेचिता रिक्तीकृता मुक्ताः क्षणं निम्नतया गाम्भी-

येण भेजिर इव प्राप्ता इवेत्युत्प्रेक्षा । सैन्यैर्या भुवो व्याप्तास्ता उत्तानाः प्रतीयन्ते ।  
तैर्गुक्तास्ता एव निम्नाः प्रतीयन्त इत्यर्थः ॥

पृथूरुपर्यस्तवृहद्धताततिर्जवानिला वृर्णितशालचन्द्रना ।

गणाधिपानां परितः प्रसारिणी वनान्यवाञ्चीव चकार संहतिः ॥३१॥

पृथिविति ॥ पृथुभिर्विशालैरुरुभिः पर्यस्ताः क्षिप्त्वा वृहत्तयो लताततयो यया सा  
जवानिलेन वेगमाहूतेनावृर्णिता भ्रमिताः शालाः सर्जतरवश्चन्द्रनानि च यया ना ॥  
“ प्राकारवृक्षयोः शालः शालः सर्जतरुः स्मृतः ” इति शाश्वतः ॥ परितः सर्वत्र  
प्रसारिणी प्रसरणशीला गणाधिपानां संहतिः समूहो वनान्यवाञ्चि न्युज्जानीव नी-  
चानीव चकारेत्युत्प्रेक्षा ॥ अत्राञ्चत्यधोभवति ॥ अवपूर्वादञ्चतेः क्तिप् ॥ “ साद-  
वाङ्म्यधोमुखः ” इत्यमरः ॥

अथाष्टभिः श्लोकैरर्जुनं विशंसन्गणानां तदभियोगमाह—तत इत्यादिना ॥

ततः सदर्पं प्रतनुं तपस्यया मदस्रुतिक्षाममिवैकवारणम् ।

परिज्वलन्तं निधनाय भ्रूभृतां दहन्तमाशा इव जातवेदसम् ॥३५॥

ततः सदर्पं सगर्वं सान्तःसारं तपस्यया तपश्चर्यया ॥ तपस्यतेः क्यजन्तात्स्त्रिया-  
मप्रत्यये टाप् ॥ प्रतनुं कृशमत एव मदस्रुत्या मदक्षरणेन क्षामं कृशम् ॥ “ क्षायो  
मः ” इति निष्ठातकारस्य मकारः ॥ एकवारणमेकाकिनं गजमिव स्थितमित्युपमा ।  
पुनः । भ्रूभृतां राज्ञां निधनाय नाशाय परिज्वलन्तं तेजस्विनमत एवाशा दिशो द-  
हन्तं जातवेदसमग्निमिव स्थितमित्युपमालंकारः ॥ “ कृपीटयोनिर्ज्वलनो जातवेदा-  
स्तनूनपात् ” इत्यमरः ॥

अनादरोपात्तद्युतैकसायकं जयेऽनुकूले सुहृदीव सस्पृहम् ।

शनैरपूर्णप्रतिकारपेलवे निवेशयन्तं नयने वलोदधौ ॥ ३६ ॥

अनादरेति ॥ पुनश्च । अनादरेणावगणनयोपात्तो निपङ्गादुद्धृतो धृतार्थकः सा-  
यको येन तं तथानुकूले सुहृदीव जये सस्पृहं जयमिच्छन्तमित्यर्थः । पुनः । अपूर्णो  
न्यूनः प्रतिकारी वाणाहरणप्रत्यर्पणरूपो यत्स सः । अत एव पेलवो लघुस्त्रास्रन्-  
पूर्णप्रतिकारपेलवे वलोदधौ सेनासमुद्रे शनैरसंभ्रमेण नयने दृष्टी निवेशयन्तमित्यर्थः  
वीरस्वभावोक्तिः । वलमुदाधिरिवेत्युपमितसमासः ॥ “ पेलवासवाहनांपष्टु च ”  
इत्युदकस्योदादेशः ॥

निषण्णमापत्प्रतिकारकारणे शरासने धैर्यं इवानपायिनि ।

अलङ्कनीर्यं प्रकृतावपि स्थितं निवातनिष्कम्पमिवापनापतिम् ३७

निषण्णमिति ॥ पुनश्च । आपदां प्रतिकारस्य कारणे साधनेऽनपायिनि स्थिरे श-  
रासन एवंभूते धैर्य इव निषण्णं स्थितं प्रकृतौ स्वभावे स्थितमपि । निर्विकारमपी-  
त्यर्थः । अत एवालङ्घनीयमनतिक्रमणीयमत एव निवातनिष्कम्पं वाताभावान्निश्च-  
लम् ॥ “निवातावाश्रयावातौ” इत्यमरः ॥ आपगापतिं समुद्रमिव स्थितम् ॥

उपेयुषीं विभ्रतमन्तकद्युतिं वधाददूरे पतितस्य दंष्ट्रिणः ।

पुरः समावेशितसत्पशुं द्विजैः पतिं पशूनामिव हूतमध्वरे ॥ ३८ ॥

उपेयुषीमिति ॥ पुनश्च । अदूरे समीपे पतितस्य दंष्ट्रिणो वराहस्य ॥ ब्रीह्यादि-  
त्वादिनिप्रत्ययः ॥ वधाद्धेतोरुपेयुषीं प्राप्तामन्तकस्येव यमस्येव द्युतिस्तां विभ्रतं धारय-  
न्तम् । तथा च द्विजैर्ब्राह्मणैरध्वरे यज्ञे ॥ “यज्ञः सर्वोऽध्वरो यागः” इत्यमरः ॥  
हूतमाहूतं पुरोऽग्रे समावेशितः स्थापितः सत्पशुर्यज्ञीयपशुर्यस्य तं पशूनां पतिं रु-  
द्रमिव स्थितम् ॥

निजेन नीतं विजितान्यगौरवं गभीरतां धैर्यगुणेन भूयसा ।

वनोदयेनेव घनोरुवीरुधा समन्धकारीकृतमुत्तमाचलम् ॥ ३९ ॥

निजेनेति ॥ पुनश्च । निजेन नैसर्गिकेण भूयसा बहुलेन धैर्यमेव गुणस्तेन वि-  
जितमन्येषां गौरवं गाम्भीर्यं यस्मिन्कर्मणि तथा गभीरतां दुरवगाहत्वं नीतम् ।  
अत एव घनाः सान्द्रा उरवश्च महत्यो वीरुधो लताश्च यस्मिन्तेन घनोरुवीरुधा  
वनोदयेनारण्यप्रादुर्भावेन समन्धकारीकृतं दुरवगाहीकृतमुत्तमाचलमिव स्थितम् ॥  
समन्ततोऽन्धकारो यस्य स इति विग्रहः ॥

महर्षभस्कन्धमनूनकन्धरं बृहच्छिलावप्रघनेन वक्षसा ।

समुज्जिहीर्षुं जगतीं महाभरां महावराहं महतोऽर्णवादिव ॥ ४० ॥

महर्षभेति ॥ महर्षभस्य महावृषभस्य स्कन्ध इव स्कन्धावंसौ यस्य तम् ॥ उपमान-  
पूर्वपदत्वादुत्तरस्कन्धलोपः ॥ “ऋषभो वृषभो वृषः” इत्यमरः ॥ “स्कन्धो भुजशि-  
रोऽसोऽस्त्री” इत्यमरः ॥ अनूनकन्धरं स्थूलग्रीवम् ॥ “अथ ग्रीवायां शिरोधिः क-  
न्धरेत्यपि” इत्यमरः ॥ बृहच्छिलावप्रं महाशिलातटं तद्बहनेन कठिनेन वक्षसोपल-  
क्षितम् । महाभरां दुष्टैरतिभारवतीं जगतीं महीं समुज्जिहीर्षुं दुष्टराजकार्णवात्समुद्धर्तु-  
मिच्छुम् । अत एव महतोऽर्णवाज्जगतीं समुज्जिहीर्षुमुक्ताविशेषणविशिष्टं च महा-  
वराहमिव स्थितम् ॥ अर्थसाधर्म्यादियमुपमा न श्लेषः । शब्दमात्रसाधर्म्येण तस्य  
विधानादिति रहस्यम् ॥

हरिन्मणिश्याममुदग्रविग्रहं प्रकाशमानं परिभूय देहिनः ।

मनुष्यभावे पुरुषं पुरातनं स्थितं जलादर्शं इवांशुमालिनम् ॥१७॥

हरिदिति ॥ पुनश्च । हरिन्मणिश्यामं परकतमणिश्यामलमुदग्रविग्रहमुदग्रान्ति-  
देहिनः सत्त्वान्परिभूय प्रकाशमानम् । जलमेवादर्शं मुकुरन्तांसिअंशुमालिनं सूर्य-  
मिव । मनुष्यभावे मनुष्यरूपे स्थितं पुरातनं पुरुषम् । यो वदरीतषोवननिवासी ना-  
रायणसहचरो नरो नाम स एवायमित्यर्थः ॥

गुरुक्रियारम्भफलैरलंकृतं गतिं प्रतापस्य जगत्प्रमाथिनः ।

गणाः समासेदुरनीलवाजिनं तंपात्यये तोयघना घना इव ॥ १८ ॥

गुर्विति ॥ गुरुभिः क्रियारम्भाणां फलैरलंकृतम् । सफलकर्मारम्भामित्यर्थः । ज-  
गत्प्रमाथिनो जगद्विजयिनः प्रतापस्य तेजसो गतिं स्थानम् । अतोऽस्य बहुनामैक-  
लक्ष्यत्वं च युज्यत इति संदर्भाभिप्रायः । पूर्वोक्तविशेषणविशिष्टमनीलवाजिनं धेना-  
श्वमर्जुनं गणाः प्रमथादयस्तपात्यये तोयघनास्तोयभरिताः । वापिका इत्यर्थः । घना-  
मेघा इव । महाचलमिति शेषः । समासेदुरवापुरित्यर्थः ॥

यथास्वमाशंसितविक्रमाः पुरा मुनिप्रभावक्षततेजसः परे ।

ययुः क्षणादप्रतिपत्तिमूढतां महानुभावः प्रतिहन्ति पौरुषम् ॥१९॥

यथास्वमिति ॥ पुरा पूर्वं स्वस्वमनतिक्रम्य यथास्वमहमेवं जेप्यामीत्याशं-  
सिताः काङ्क्षिताः कथिता वा विक्रमा यैस्ते परे ज्ञत्रवो मुनिप्रभावात्क्षततेजसो  
हतप्रभावाः सन्तः । क्षणात्प्रतिपत्तिमूढतां मोहान्धतां ययुः । तथा हि । महानु-  
भावोऽतिप्रतापः पौरुषं पुरुषस्य चेष्टितं प्रतिहन्ति नाशयति ॥

ततः प्रजह्रे सममेव तत्र तैरपेक्षितान्योन्यवलोपपत्तिभिः ।

मैहोदयानामपि संघवृत्तितां सहायसाध्याः प्रदिशन्ति सिद्धयः ॥२०॥

तत इति ॥ तत एकैकस्याशक्तावपेक्षिता वाञ्छितान्योन्यवलोपपत्तिरन्यो-  
न्यशक्त्यवष्टम्भो यैस्तैस्तैः प्रमथैस्तत्रार्जुने ॥ क्रियाधारत्वात्सप्तमी ॥ तत्र युगपदेव  
प्रजह्रे प्रहृतम् ॥ भावे लिट् ॥ तथा हि । सहायसाध्याः सिद्धयः कार्यनिष्ठयो म-  
होदयानां महानुभावानामपि संघेन वृत्तिव्यापारो येषां तेषां भावस्त्वन्ता तां संघ-  
वृत्तितां संभूयकारितां प्रदिशन्ति । अतो गणानामपि संभूयकारित्वं न दोष  
इति भावः ॥

किरातसैन्यादुरुचापनोदिताः समं समुत्पेतुरुपात्तरंहसः ।

महावनादुन्मनसः खगा इव प्रवृत्तपत्रध्वनयः शिलीमुखाः ॥ ४५ ॥

किरातेति ॥ उरुभिर्वृहद्भिश्चापैर्नोदिताः प्रक्षिप्त्वा उपात्तरंहसः प्राप्तवेगाः प्रवृत्तपत्रध्वनयः संजातपक्षस्वनाः शिलीमुखा वाणाः । महावनादुन्मनसः कापि गन्तुमुत्सुकास्तथोक्तविशेषणविशिष्टाश्च खगाः पक्षिण इव । किरातसैन्यात्समं समन्ततः समुत्पेतुः ॥

गभीररन्ध्रेषु भृशं महीभृतः प्रतिस्वनैरुन्नमितेन सांनुषु ।

धनुर्निनादेन जवादुपेयुषा विभिद्यमाना इव दध्वनुर्दिशः ॥ ४६ ॥

गभीरेति ॥ गभीररन्ध्रेषु गम्भीरगह्वरेषु महीभृतः सांनुषु ये प्रतिस्वनास्त्रैर्भृशमुन्नमितेनोत्थापितेन दीर्घोक्ततेन जवादुपेयुषा प्राप्तवता धनुषो निनादेन दिशो विभिद्यमाना विदीर्यमाणा इव दध्वनुर्ध्वनिं चक्रुः ॥

विधूनयन्ती गहनानि भूरुहां तिरोहितोपान्तनभोदिगन्तरा ।

महीयसी वृष्टिरिवानिलेरिता रवं वितेने गणमार्गणावलिः ॥ ४७ ॥

विधूनयन्तीति ॥ भूरुहां गहनानि वनानि ॥ “अटव्यरण्यं विपिनं गहनं काननं वनम्” इत्यमरः ॥ विधूनयन्ती कम्पयन्ती तिरोहितानि छादितान्युपान्तानि प्रान्तानि नभोऽन्तरीक्षं दिगन्तराणि च यथा सा गणमार्गणावलिः प्रमथशरसंहतिरनिलेन वायुनेरिता प्रेरिता महीयसी वृष्टिरिव रवं वितेने विस्तारयामास ॥

त्रयीमृत्नामनिलाशिनः सतः प्रयाति पोषं वपुषि प्रहृष्यतः ।

रणाय जिष्णोर्विदुषेव सत्वरं घनत्वमीये शिथिलेन वर्मणा ॥ ४८ ॥

त्रयीमिति ॥ ऋतूनां त्रयीं षण्मासान् ॥ कालाध्वनोरत्यन्तसंयोगे द्वितीया ॥ अनिलाशिनो वायुभक्षकस्य । कृशस्येत्यर्थः । सतस्तथापि रणाय रणं कर्तुं प्रहृष्यत उत्सहमानस्य ॥ “क्रियार्था-” इत्यादिना चतुर्थी ॥ जिष्णोरर्जुनस्य वपुषि पोषमुपचयं प्रयाति गच्छति सति शिथिलेन । प्रथममिति शेषः । वर्मणा कवचेन विदुषेवानन्तरकरणीयं जानतेवेत्युत्प्रेक्षा । सत्वरं शीघ्रं घनत्वं दृढत्वमीये प्राप्तम् । अन्यथानुपयोगादिति भावः ॥ इणः कर्मणि लिट् ॥

पतत्सु शस्त्रेषु वितत्य रोदसी समन्ततस्तस्य धनर्दुधूषतः ।

सरोषमुल्केव पपात भीषणा बलेषु वृष्टिर्विनिपातशंसिनी ॥ ४९ ॥

पतत्स्विति ॥ शस्त्रेषु रोदसी द्यावापृथिव्यां ॥ “ द्यावापृथिव्यां रोदसी ” इ-  
त्यमरः ॥ समन्ततो वितत्य व्याप्य पतत्सु सत्सु धनुर्दुधुपतः कल्पितान्मन्त्रनः ।  
आस्फालयत इत्यर्थः ॥ धूजः सन्नन्ताच्छतृप्रत्ययः ॥ “ स्वरतिमृतिमृयातधुजदितो  
वा ” इति विकल्पादिडभावः ॥ तस्यार्जुनस्य संवन्धिनी । भीषयत दानं भीषणा ॥  
नन्द्यादित्वाल्लुभुः ॥ विनिपातशंसिनी विनाशसूचिका दृष्टिस्तुविशेषणोल्लेखेन दलेषु  
सरोपं यथा तथा पपात ॥

दिशः समूहन्निव विक्षिपन्निव प्रभां खेराकुलयन्निवानिलम् ।

मुनिश्चचाल क्षयकालदारुणः क्षितिं सशैलां चलयन्निवेष्टुभिः ॥५०॥

दिश इति ॥ क्षयकालः कल्पान्तकाल इव ॥ “ संवर्तः प्रलयः कल्पः क्षयः क-  
ल्पान्त इत्यपि ” इत्यमरः ॥ दारुणो रौद्रो मुनिरर्जुन इषुभिर्वाणिदिशः समूहानिव-  
कत्र समाहरन्निव । अन्यथा तासां पारदर्शनं न स्यादिति भावः । खेः प्रभां  
विक्षिपन्निवाधःप्रक्षिपन्निव । अन्यथा सा कथं न दृश्यत इति भावः । तथा-  
निलं वायुमाकुलयन्निषुभिरन्तराल आघूर्णयन्निव । तस्य तथा गतिविघातादिति  
भावः । सशैलां क्षितिं चलयन्निव कम्पयन्निव । तथा संक्षोभादिति भावः । चचाल  
गतिमकरोत् ॥ सर्वत्रैवशब्द उत्प्रेक्षायाम् ॥

विमुक्तमाशंसितशत्रुनिर्जयैरनेकमेकावसरं वनेचरैः ।

सं निर्जघानायुधमन्तरा शरैः क्रियाफलं काल इवातिपातितः ॥५१॥

विमुक्तमिति ॥ आशंसितः काङ्क्षितः शत्रुनिर्जयो यैस्तैः । अहमहमिकया शत्रुं  
विजिगीषद्भिरित्यर्थः । वनेचरैरेकावसरं समकालम् ॥ अत्यन्तसंयोगे द्वितीया ॥  
विमुक्तं प्रयुक्तमनेकमायुधम् ॥ जातावेकवचनम् ॥ सोऽर्जुनः क्रियाफलमतिपाति-  
तोऽतिक्रान्तः काल इव । अतिक्रान्तकालस्य कर्मणो निष्फलत्वादिति भावः ।  
अन्तरा मध्ये शरैर्निजघान ॥

गतैः परेषामविभावनीयतां निवारयद्भिर्विपदं विदूरगैः ।

भृशं बभूवोपचितो बृहत्फलैः शरैरुपायैरिव पाण्डुनन्दनः ॥५२॥

गतैरिति ॥ पाण्डुनन्दनोऽर्जुनः परेषामविभावनीयतां लघुप्रयोगाद्भवन्न गृह्य-  
योगाच्चादृश्यतामप्रकाश्यतां च गतैर्विपदमनर्थं निवारयद्भिर्विदूरगैर्दूरलक्ष्यैः प-  
रमण्डलप्रविष्टैश्च बृहत्फलैरायताग्रैर्महालाभैश्च ॥ “ फलं वाणाग्रलाभयोः ” इति शा-  
श्वतः ॥ शरैरुपायैः सामादिभिरिव भृशमुपचितः प्रहृष्टो बभूव ॥ अत्र शब्दमात्र-  
साधर्म्यात्प्रकृताप्रकृतश्लेषः । उपमेति कौचेत् ॥

दिवः पृथिव्याः ककुभां नु मण्डलात्पतन्ति विम्बादुंत तिग्मतेजसः ।  
सकृद्विकृष्टांदथ कार्मुकान्मुनेः शराः शरीरादिति तेऽभिमेनिरे ॥५३॥

दिव इति ॥ शरा दिवोऽन्तरिक्षात्पृथिव्या भूगोलाद्वा ककुभां मण्डलान्  
दिशां मण्डलाद्द्वेत तिग्मतेजसोऽर्कस्य विम्बान्मण्डलाद्वाथवा सकृद्विकृष्टात्कार्मु-  
काद्वा मुनेः शरीराद्वा पतन्तीति ते गणा अभिमेनिरे ज्ञातवन्तः । अन्यथा कथ-  
ममी विश्वमन्तर्धाय शराः संभाव्यन्त इति भावः ॥ अत्र सर्वतः शरसंपातद-  
र्शनात्संभावनया पृथिव्यादीनामन्यतमस्यापादानत्वोत्प्रेक्षा । सा च प्रतीयमाना  
व्यञ्जकाप्रयोगात् । नुशब्दादयस्तु संशये ॥

गणाधिपानामविधाय निर्गतैः परासुतां मर्मविदारणैरपि ।

जवादतीये हिमवानधोमुखैः कृतापराधैरिव तस्य पत्रिभिः ॥ ५४ ॥

गणेति ॥ मर्मविदारणैरपि । मर्मस्थानान्येव विदारयद्विरपीत्यर्थः । गणाधिपानां  
परासुतां मरणमविधायकृत्वा निर्गतैः । तेषाममर्त्यत्वादिति भावः । तस्य मुनेः प-  
त्रिभिः शरैः कृतापराधैरिव स्वामिकार्यकरणात्सापराधैरिवेत्युत्प्रेक्षा । अधोमुखैः  
सद्भिर्जवाद्धिमवानतीयेऽतिचक्रमे । तत्र प्रविष्टमित्यर्थः । लज्जितस्य क्वचिन्निलयन-  
मुचितमिति भावः ॥

द्विषां क्षतीर्याः प्रथमे शिलीमुखा विभिद्य देहावरणानि चक्रिरे ।

न तासु पते विशिखैः पुनर्मुनेररुंतुदत्वं महतां ह्यगोचरः ॥ ५५ ॥

द्विषामिति ॥ प्रथमे । प्रथममुक्ता इत्यर्थः । शिलीमुखा मुनिशरा द्विषां देहाव-  
रणानि वर्माणि विभिद्य याः क्षतीः प्रहारांश्चक्रिरे । तासु क्षतिषु पुनः पश्चात्प्रयुक्ते-  
र्मुनेर्विशिखैर्न पते न पतितम् । पिष्टपेषणदोषापातादिति भावः । तथा हि । अरुं-  
तुदत्वं पीडितपीडनं सतामगोचरो हि । सन्तः पीडितपीडां न कुर्वन्तीत्यर्थः । “न  
हन्याद्भ्रयसनप्राप्तं नातिं नातिपरिक्षतम्” इति निषेधस्मरणादिति भावः ॥ अरुर्व्रणं तु-  
दतीति अरुंतुदः ॥ “व्रणोऽस्त्रियामीर्ममरुः” इत्यमरः ॥ “विश्वरूपोस्तुदः” इति  
खरप्रलयः । “अरुर्द्विषदजन्तस्य मुम्” इति मुमागमः ॥

समुज्झिता यावदराति निर्यती सहैव चापान्मुनिवाणसंहतिः ।

प्रभा हिमांशोरिव पङ्कजावलिं निनाय संकोचमुमापतेश्चमूम् ॥५६॥

समुज्झितेति ॥ यावन्तोऽरातयो यावदराति । “यावदवधारणे” इत्यव्ययी-  
भावः ॥ यावदराति यथा तथा समुज्झितारातिसमसंख्यया मुक्ता मुनिचापात्सह

संभूयैव निर्यती निष्क्रामन्ती । तादृक्तस्य कौशलमिति भावः ॥ यान्तेः गतरि जीषा ॥  
मुनिवाणसंहतिरुमापतेश्चमूं हिमांशोः प्रभा पद्मजावलिमिव संकोचं निनाय प्रापया-  
मास ॥ दुहादिपाठान्नयतिर्द्विकर्मकः ॥

अजिह्वमोजिष्ठममोघमक्लमं क्रियासु वहीषु पृथङ्घ्नियोजितम् ।

प्रसेहिरे सादयितुं न सादिताः शरौघमुत्साहमिवास्य विद्विपः ॥५७॥

अजिह्वमिति ॥ अजिह्वं स्वरूपतो गत्या वाक्कम् । अन्यत्र तु जिह्वस्थानप्रवृत्तां  
न भवतीत्यजिह्वस्तम् । ओजिष्ठमोजस्विनं सारवत्तमं तेजिष्ठं च ॥ उभयत्राप्योजस्वि-  
शब्दाद्विन्यन्तादिष्टम् । “विन्मतोर्लुक्” इति लुक् । टिलोपश्च ॥ अमोघमवन्ध्यम-  
क्लमं निरन्तरव्यापारेऽप्यश्रान्तं वहीषु क्रियासु छेदनभेदनपातनादिकर्मसु पृथग्भेदेन  
नियोजितम् । कर्मानुगुण्येन विनियुक्तमित्यर्थः । अस्य मुनेः शरौघमुत्साहमिवास्तुत्य-  
मिव । वीरस्यापिभावभूतं प्रयत्नविशेषमिवेत्यर्थः । सादिताः कर्पिता विद्विपः शत्रवः  
सादयितुं प्रतिकर्तुं न प्रसेहिरे न शक्नुः । तस्योत्साहवदेव शरवर्षं दुर्धर्मभृद्भिति भावः ॥

शिवध्वजिन्यः प्रतियोधमग्रतः स्फुरन्तमुग्रेषुमयूखमालिनम् ।

तमेकदेशस्थमनेकदेशगा निदध्युरर्कं युगपत्प्रजा इव ॥ ५८ ॥

शिवेति ॥ अनेकदेशगा नानादेशस्थाः शिवध्वजिन्यो हरसेनाः । उग्रेषु म-  
यूखा इवेत्युपमितसमासः । अन्यत्र तूग्रेषु इव मयूखा इति मयूरव्यंसकादित्वात्स-  
मासः । तेषां मालास्वास्तीति तमुग्रेषुमयूखमालिनम् ॥ त्रीणादित्वादिनिः ॥ ए-  
कदेशस्थमेकत्रैव स्थितं मुनिमर्कं प्रजा इव युगपत्प्रतियोधं योधं योधं प्रति ॥ “अ-  
व्ययं विभक्ति-” इत्यादिना प्रसर्थे वीप्सायामव्ययीभावः ॥ अग्रतः स्फुरन्तं  
निदध्युर्ददृशुः । यथैकोऽर्कं एकत्रैव स्थितोऽपि नानादेशस्थानामपि प्रतिपुरुषं ममेवाग्र  
वर्तत इति युगपत्प्रतीयते तद्वद्भाणवर्षी मुनिरपि प्रतियोधं तथैव प्रत्यभादित्यर्थः ॥

मुनेः शरौघेण तदुग्ररंहसा बलं प्रकोपादिव विष्वगायता ।

विधूनितं भ्रान्तिमियाय सङ्गिनीं महानिलेनेव निदाघजं रजः ॥५९॥

मुनेरिति ॥ प्रकोपादमर्षादिव विष्वक्समन्तादायतागच्छतोऽग्ररंहसा वीरवेगेन  
मुनेः शरौघेणोक्तविशेषणेन । महानिलेन वात्सया निदाघजं त्रीप्पोत्थं रज इव । वि-  
धूनितं व्याहृतं तद्वलं प्रमथानां सैन्यं सङ्गिनीमनुबन्धिनीम् । आबन्धिन्नास्ति या-  
वत् । भ्रान्तिमनवस्थानमियाय प्राप ॥

अथ त्रिभिर्विशेषकमाह—तप इत्यादिना ॥

तपोवलेनैप विधाय श्रूयसीस्तन्नूरदृश्याः स्वदिष्टनिरन्वयति ।

अमुष्य मायाविहतं निहन्ति नः प्रतीपमागत्य किमु स्वमानुषम् ६०



एष मुनिस्तपोवलेन तपःसामर्थ्येन भूयसीर्वहीरदृश्यास्तनूरात्मनः शरीराणि विधाय सङ्घेषून्निरस्यति स्वित्क्षिपति किम् । अथवा मुष्यास्य मुनेर्मायया विहतं प्रतिहतं स्वं स्वकीयमिवायुधं प्रतीपं प्रतिकूलमागत्य । प्रत्यावृत्त्येत्सर्थः । नोऽस्माकं निहन्ति किमु ॥ “जासिनिप्रहण—” इत्यादिसूत्रेण कर्मणि षष्ठी । शेषाविवक्षायां तु द्वितीया ॥

हृता गुणैरस्य भयेन वा मुनेस्तिरोहिताः स्वित्प्रहरन्ति देवताः ।  
कथं न्वमी संततमस्य सायका भवन्त्यनेके जलधेरिवोर्मयः ॥ ६१ ॥

हृता इति ॥ यद्वा । अस्य मुनेर्गुणैः शान्त्यादिभिर्हृता आकृष्टा भयेन दरेण वा । भयाद्भिभ्यत्य एवेत्यर्थः । देवतास्तिरोहिताः सखः प्रहरन्ति स्वित् । तत्कुतः । अन्यथा अस्य मुनेरमी सायका जलधेरूर्मय इव कथं नु संततमनेकेऽसंख्या भवन्ति । अन्यत्र पक्षासंभवेन न स भवतीत्यर्थः । किमिति पृच्छन्त्यो देवता युध्यन्त इत्याह— गुणैर्हृता भयेन वा । एतेन गुणैरावर्तिताः । प्रीत्या विभ्यत्यः । अस्माद्धर्तमाना इत्यर्थः । किमस्य वितर्कत्रयस्य मूलमित्याह—कथमिति ॥ अस्मात्कथं जलधेरूर्मयो यथैकस्यैव सायकाः संततमतिवहतो भवन्ति । एतच्चोद्यमन्यसपक्षसंभवेन न संभवतीत्यर्थः । एकशब्दस्यैकशेषे कृत एक इति रूपमिति केचित् । नुशब्दस्त्वन्यार्थे ॥

जयेन कच्चिद्विरमेदयं रणाञ्जयेदपि स्वस्ति चराचराय वा ।

तताप कीर्णा नृपसूनुमार्गैरिति प्रतर्काकुलिता पताकिनी ॥ ६२ ॥

जयेनेति ॥ कच्चिदयं रणाञ्जयेन विरमेत् । अस्माञ्जित्वा कच्चिदयं युद्धमुपसंहरेदित्यर्थः । अपि चराचराय स्वस्ति भवेत्कच्चित् । स्थावरजङ्गमं जगन्न विनश्येदित्यर्थः ॥ कच्चिदपीह संभावनायाम् । प्रार्थनायां लिङ् ॥ इति प्रतर्काकुलिता पूर्वोक्ता ये प्रतर्कास्तैराकुलिता विह्वला । अत्र सहेतुकं विशेषणमाह—नृपसूनुमार्गैरर्जुनवाणैः कीर्णा क्षिप्ता पताकिनी तताप तापं प्राप ॥

अमर्षिणा कृत्यमिव क्षमाश्रयं मदोद्धतेनेव हितं प्रियं वचः ।

बलीयसा तद्विधिनेव पौरुषं बलं निरस्तं न रराज जिष्णुना ॥ ६३ ॥

अमर्षिणेति ॥ जिष्णुना निरस्तं बलं न रराज । किमिव । केन क्षिप्तं न शोभते । क्षमाश्रयं कृत्यं कार्यममर्षिणा निरस्तम् । यथा क्षमासाध्यं हि कृत्यमिव सामर्षीनिरस्यते तच्च निरस्तं न शोभते । यथा च मदोद्धतेन पुंसां हितं प्रियवचनमिव तिरस्कृतं न राजते । मदः पौरुषादिधर्मस्तेनोद्धतोऽवलिप्तस्तेन बलीयसा च वि-

धिना दैवेन पौरुषमिव । निरस्तं सन्न राजते । वलीयसा दैवेन प्रतिहतपुरुषव्या-  
पारस्य नेष्फल्यादेजिष्णुरपि वलीयानिति भावः ॥

प्रतिदिशं प्लवगाधिपलक्ष्मणा विशिखसंहतितापितमूर्तिभिः ।

रविकरग्लपितैरिव वारिभिः शिववलैः परिमण्डलता दधे ॥ ६४ ॥

प्रतिदिशमिति ॥ प्लवगानामधिपोऽधीशो लक्ष्म यस्य तेन वानरचिह्नेन ॥ “क-  
पिप्लवङ्गप्लवग-” इति । “चिह्नं लक्ष्म च लक्षणम्” इति चामरः ॥ छुतिरूपे-  
त्यर्थः । विशिखसंहतितापितमूर्तिभिरिति विशिखा वाणास्तेषां संहतयः समूहाः ॥  
“स्त्रियां तु संहतिवृन्दम्” इत्यमरः ॥ ताभिस्तापिताः पीडिता मूर्तयो देहा येषां  
तैस्तथाभूतैः । शरनिकरकतितकलेवरैरित्यर्थः । शिववलैः प्रमथसैन्यैः ॥ कर्तृभिः ॥  
रविकरेण ग्लपितैस्तसैर्वारिभिरुदकैरिव प्रतिदिशं दिक्षु परिमण्डलता । परितश्चक्रा-  
कारमण्डलतेति यावत् । दधेऽधारि । प्रतिदिशं मण्डलाकारेण स्थितमित्यर्थः ॥  
धाञ्जः कर्मणि लिट् ॥ आतपतप्तं हि नीरं परिभ्रमति तद्वन्मुनिपीडितं सैन्यं बभ्रा-  
मेत्यर्थः ॥ द्रुतविलम्बितं छन्दः—“द्रुतविलम्बितमाह नभौ भरौ” इति लक्षणात् ॥

प्रविततशरजालच्छन्नविश्वान्तराले

विधुवति धनुराविर्मण्डलं पाण्डुसूनौ ।

कथमपि जयलक्ष्मीभीतभीता विहातुं

विषमनयनसेनापक्षपातं विपेहे ॥ ६५ ॥

प्रविततेति ॥ प्रविततानि विस्तृतानि शरजालानि तैश्छन्नमाच्छादितं विश्वा-  
न्तरालं येन तस्मिञ्छरपूरितब्रह्माण्डोदरे पाण्डुसूनावाविर्मण्डलमाविर्भूतमण्डलं  
धनुः ॥ आविर्भूतं मण्डलं यस्य धनुष इति वृत्तौ भूतार्थस्यानुप्रवेशाद्द्रुतशब्दस्याप्र-  
योगः ॥ विधुवति कम्पयत्यास्फालयति सति भीतभीतेव भीतप्रकारेव जयलक्ष्मी-  
विजयश्रीः कथमपि केनचित्प्रकारेण विषमनयनसेनापक्षपातं विहातुं त्यक्तुं विपेहे ।  
शशाकेत्यर्थः ॥

इति महामहोपाध्यायकोलाचलमह्निनाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
अर्जुनाभिगमनो नाम चतुर्दशः सर्गः ।

## पञ्चदशः सर्गः ।

अथ भूतानि वार्त्रघ्नशरेभ्यस्तत्र तत्रसुः ।

भेजे दिशः परित्यक्तमहेष्वासा च सा चमूः ॥ १ ॥

अथेति ॥ अथानन्तरं तत्र रणे भूतानि सर्वप्राणिनः । वृत्रं हतवानिति वृत्रहेन्द्रः ॥ “ब्रह्मभ्रूणवृत्रेषु किप्” ॥ तस्यापत्यं पुमान्वार्त्रघ्नोऽर्जुनः ॥ “तस्यापत्यम्” इत्यप्प्रत्ययः ॥ तस्य शरेभ्यस्तत्रमुर्विभ्युः ॥ “वा जृभ्रमुत्रसाम्” इति विकल्पादेत्वाभ्यासलोपाभावः ॥ सा चमूश्च । इषवोऽस्यन्त एभिरितीष्वासा धनूषि ॥ “धनुश्चापोऽस्त्रमिष्वासः” इति हेमचन्द्रः ॥ “अकर्तरि च कारके संज्ञायाम्” इति करणे घञ् ॥ परित्यक्ता महान्त इष्वासा यया सा । परित्यक्तायुधेत्यर्थः । दिशो भेजे । पलायांचक्र इत्यर्थः ॥ अत्र भूतत्राससेनापलायनयोः समुच्चयकथनाद्भिन्नविषयः क्रियासमुच्चयोऽलंकारः । “गुणक्रियायौगपद्यं समुच्चयः” इति सामान्यलक्षणम् । तस्य यमकेन संसृष्टिः ॥ [उपान्तयमकम्] ॥

अपश्यद्भिरिवेशानं रणान्निवृत्ते गणैः ।

मुह्यत्येव हि कृच्छ्रेषु संभ्रमज्वलितं मनः ॥ २ ॥

अपश्यद्भिरिति ॥ गणैः प्रमथैरीशानं स्वामिनं शिवम् । पुरोवर्तिनमिति भावः । अपश्यद्भिरिव रणान्निवृत्ते निवृत्तम् ॥ भावे लिट् ॥ तथा हि । कृच्छ्रेष्वापत्सु संभ्रमेण साध्वसेन ज्वलितं तप्तम् ॥ “संभ्रमः साध्वसेऽपि स्यात्” इति विश्वः ॥ मनो मुह्यत्येव । अतः पुरोवर्तिनोऽप्यदर्शनमुपपद्यत इति भावः ॥

खण्डिताशंसया तेषां पराङ्मुखतया तथा ।

आविवेश कृपा केतौ कृतोच्चैर्वानरं नरम् ॥ ३ ॥

खण्डितेति ॥ खण्डिता ध्वस्ताशंसा जयाशा यस्यास्तया तेषां गणानां संवन्धिन्या तथा । अतिसंनिकृष्टयेत्यर्थः । पराङ्मुखतया रणवैमुख्येन । पलायनेनेत्यर्थः । केतौ ध्वजे कृत आरोपित उच्चैरुन्नतो वानरो हनूमान्येन तं नरं पुरुषम् । कपिध्वजमित्यर्थः । कृपा करुणाविवेश । तदीयदुर्दशां दृष्ट्वा सः कृपाविष्टोऽभूदित्यर्थः ॥ यमकालंकारः । [अन्तयमकम्] ॥

ननु शत्रुषु कथं करुणा तत्राह—

आस्थामालम्ब्य नीतेषु वशं क्षुद्रेष्वरातिषु ।

व्यक्तिमायाति महतां माहात्म्यमनुकम्पया ॥ ४ ॥

आस्थामिति ॥ आस्थां यत्रमालम्ब्य ॥ “आस्था त्वालम्बनास्थानयत्रापे-  
क्षासु कथ्यते” इति विश्वः ॥ वशं नीतेषु क्षुद्रेषु दुष्टेष्वरातिषु शत्रुषु विषयेऽनु-  
कम्पया कृपया महतां वीराणां माहात्म्यं महानुभावत्वं च्याक्ति स्फुटतामायातं  
प्राप्नोति । स्वपौरुषनिर्जितेष्वरातिष्वपि करुणा भूषणमेव महतामिति भावः ॥

स सासिः सासुस्रः सासो येयायेयाययाययः ।

ललौ लीलां ललोऽलोलः शशीशशिशुशीः शशन् ॥ ५ ॥

स सासिरिति ॥ सहासिना वर्तमानः सासिः सुखद्वः । अमूनमुवन्ति प्रेरयन्ती-  
त्यमुसुवो वाणाः ॥ “पु प्रेरणे” इति धातोः “सत्स्रद्विप-” इत्यादिना क्तिप् ॥  
अमुस्रभिः सह वर्तत इति सासुस्रः सवाणः । अस्यन्ते क्षिप्यन्ते शरा अनेनेत्यासो  
धनुः ॥ “अकर्तरि च कारके संज्ञायाम्” इति घञ् ॥ आसेन सह वर्तत इति सासः  
सचापः ॥ सर्वत्र “तेन सहेति तुल्ययोगे” इति बहुव्रीहिः ॥ येया यातव्या या-  
नसाध्याः । अयेया अयातव्या यानं विनैव साध्याः ॥ “अचो यत्” इति यत्प्र-  
त्ययः ॥ येयाश्चायेयाश्च येयायेयास्तेषां द्वयानामाये स्वर्णगजादिलाभे याति प्राप्नो-  
तीति येयायेयाययः । अयः शुभावहदैवं यातीत्यययः । येयायेयाययश्चासावययश्चे-  
ति येयायेयाययाययः ॥ याधातोरुभयत्रापि “आतोऽनुपसर्गे कः” इति कप्र-  
त्ययः ॥ अतो ललति विलसतीति ललः ॥ “लल विलासे” । पचाद्यच् ॥ अ-  
लोलोऽचपलः शशिन ईशः शिवस्तस्य शिशुः स्कन्दस्तं शृणाति हिनसीति शशी-  
शशिशुशीः ॥ क्तिप् ॥ शशन्भुतगतिं कुर्वन् ॥ “शश भुतगतौ” इति धातोः  
शतृप्रत्ययः ॥ सोऽर्जुनो लीलां शोभां ललौ प्राप ॥ “ला आदाने” कर्तरि लिट् ॥  
एकाक्षरपादः ॥

त्रासजिह्वं यतश्चैतान्मन्दमेवान्वियाय सः ।

नातिपीडयितुं भग्नानिच्छन्ति हि महौजसः ॥ ६ ॥

त्रासेति ॥ सोऽर्जुनस्त्रासजिह्वं भयक्लिष्टं यथा तथा यतो गच्छतः । पलायमानानि-  
त्यर्थः । एतान्गणान्मन्दमेवान्वियायानुजगाम । तथा हि । महौजसो महानु-  
भावा भग्नानतिपीडयितुं नेच्छन्ति ॥

अथाग्रे हसता साचिस्थितेन स्थिरकीर्तिना ।

सेनान्या ते जगदिरे किञ्चिदायस्तचेतसा ॥ ७ ॥

अथेति ॥ अथाग्रे । बलानामित्यर्थः । हसता तद्द्रुदर्शनात्मयमानेन साचि-  
स्थितेन तन्निवारणाय तिर्यग्व्यवस्थितेन ॥ “तिर्यगर्थे साचि तिरः” इत्यमरः ॥  
स्थिरकीर्तिना । स्वयमभङ्गत्वादिति भावः । किञ्चिदीपदायस्तं चित्रं चेतो यत्न

तेन स्वकीयगणभङ्गादीपत्खिन्नचित्तेन सेनान्या स्कन्देन ॥ “पार्वतीनन्दनः स्कन्दः  
सेनानीरग्निभूर्गुहः” इत्यमरः ॥ ते गणाः प्रमथादयो जगदिर उक्ताः ॥ ओष्ठ्यव-  
र्णाभावान्निरोष्ठ्यमेतत् ॥

अथैकविंशतिभिः श्लोकैः स्कन्दवाक्यमेवाह—मा विहासिष्टेत्यादिना ॥

मा विहासिष्ट समरं समरन्तव्यसंयतः ।

क्षतं क्षुणासुरगणैरगणैरिव किं यशः ॥ ८ ॥

रन्तव्यं रमणं क्रीडा ॥ बहुलग्रहणाद्भावे तव्यप्रत्ययः ॥ संयदुद्धम् ॥ “समुदायः  
स्त्रियः संयत्समिखाजिसमिबुधः” इत्यमरः ॥ समे रन्तव्यसंयती येषां ते समर-  
न्तव्यसंयतः तुल्यक्रीडासंगरा इति तेषां संबोधनम् । यूयं समरं सङ्ग्रामं मा विहा-  
सिष्ट न त्यजत ॥ जहातेर्माङि लुङ् । मध्यमवहुवचनम् ॥ क्षुण्णाः पराजिता अ-  
सुरगणा यैस्तैः । भवद्भिरिति शेषः । अगणैरिव गणेभ्योऽन्यैरिव किं किमर्थं यशः  
क्षतं नाशितम् । नैतद्युक्तं महाशूराणां भवादृशानामित्यर्थः ॥ [पादान्तादियमकम्] ॥

विवस्वदंशुसंश्लेषद्विगुणीकृततेजसः ।

अमी वो मोघमुद्गूर्णा हसन्तीव महासयः ॥ ९ ॥

विवस्वदिति ॥ विवस्वदंशुसंश्लेषेण सूर्यकिरणसंपर्केण द्विगुणीकृतानि तेजांसि  
येषां ते तथोक्ता मोघं व्यर्थमुद्गूर्णा उद्यताः ॥ “गुरी उद्यमने” इति धातोः कर्मणि  
क्तः ॥ वो युष्माकममी महासयः खद्गा हसन्तीवेत्युत्प्रेक्षा । किं पलायमानानां  
खद्गैरिति हासः ॥

वनेऽवने वनसदां मार्गं मार्गमुपेयुषाम् ।

वाणैर्वाणैः समासक्तं शङ्केऽशं केन शाम्यति ॥ १० ॥

वन इति ॥ वनसदां वनेचरणामवने रक्षके वने मार्गं मृगसंबन्धिनं मार्गं प-  
न्थानमुपेयुषाम् । पलायमानानामित्यर्थः । युष्माकमिति शेषः । वाणो ध्वनिरे-  
षामस्तीति तैर्वाणैर्ध्वनियुक्तैः ॥ “वण संशब्दने” इति धातोर्धञ् । ततो “अर्श-  
आदिभ्यः—” इत्यचप्रत्ययः ॥ यमकत्वाद्भवयोरभेदः । उक्तं च—“रलयोर्दलयोस्तद्-  
ज्जययोर्भवयोरपि । शसयोर्मनयोश्चान्ते सविसर्गाविसर्गयोः । सविन्दुकाविन्दुकयोः  
स्यादभेदेन कल्पनम्” इति ॥ वाणैः शरैः समासक्तं समासञ्जितमशं दुःखं तत्केन  
शाम्यतीति शङ्के । केनोपायेन शाम्येदिति विचारयामीत्यर्थः ॥ [पादादियमकम्] ॥

पातितोत्तुङ्गमाहात्म्यैः संहतायतकीर्तिभिः ।

गुर्वी कामापदं हन्तुं कृतमावृत्तिसाहसम् ॥ ११ ॥

पातितेति ॥ पातितं भ्रंशितमुत्तुङ्गमाहात्म्यमुन्नतभावो यैस्तैः संहता आहता आ-

यता विस्तृताः कीर्तियो यैस्ते । युष्माभिरिति शेषः । कां गुर्वीमापदं हन्तुम् । न कांचिदपीत्यर्थः । आवृत्तिर्युद्धान्निवृत्तिः । सत्र साहसं कृतम् । अतः पापादन्यन्न किंचित्फलमस्तीति भावः । तदुक्तं मनुना—“यस्तु भीतः परावृत्तः सङ्ग्रामे हन्यते परैः । भर्तुर्यदुष्कृतं किंचित्सर्वं प्रतिपद्यते ॥ यच्चास्य सुकृतं किंचिदमुत्रार्थमुपाजितम् । भर्ता तत्सर्वमादत्ते परावृत्तहतस्य तु” इति ॥

नासुरोऽयं न वा नागो धरसंस्थो न राक्षसः ।

ना सुखोऽयं नवाभोगो धरणिस्थो हि राजसः ॥ १२ ॥

नेति ॥ किं च । अयमसुरो दैत्यो न । नागो गजो वा पन्नगश्च न । धरसंस्थः पर्य-  
ताकारः ॥ “अहार्यधरपर्यताः” इत्यमरः । “संस्था व्यवस्थाप्रणिधिस्थितिस्ता-  
कारमृत्युषु” इति वैजयन्ती ॥ राक्षसो न । किं त्वयं सुखयतीति सुखः । सुख-  
साध्य इत्यर्थः । नवाभोगोऽभिनवप्रयत्नः । महोत्साह इत्यर्थः ॥ “आभोगो व-  
रुणच्छत्रे पूर्णतायत्नयोरपि” इति विश्वः ॥ धरणिस्थो भूतलचारी राजसो रजो-  
गुणप्रधानो ना पुरुषो हि । कश्चिन्मानुष इत्यर्थः ॥ “पुरुषाः पूरुषा नरः । म-  
नुष्या मानुषा मर्या मनुजा मानवा नराः” इत्यमरः ॥ अतो न पलायनमुचित-  
मिति भावः ॥ गोमूत्रिकावन्धः—“वर्णानामेकरूपत्वं यथैकान्तरमर्थयोः । गो-  
मूत्रिकेति तत्प्राह दुष्करं तद्विदो विदुः” इति लक्षणात् ॥ षोडशकोष्ठद्वयेऽर्धद्वयं  
क्रमेण विलिख्यैकान्तरविनिमयेन वाचने श्लोकनिष्पत्तिरित्युद्धारः ॥

मन्दमस्यन्निष्ठुलतां घृणया मुनिरेप वः ।

प्रणुदत्यागतावज्ञं जघनेषु पशूनिव ॥ १३ ॥

मन्दमिति ॥ एष मुनिर्घृणया कृपयेषु लतां शाखामिव मन्दमस्यन्निष्ठपन्वो यु-  
ष्मान्पशूनिवागतावज्ञं यथा तथा जघनेषु प्रणुदति चोदयति । किमतः परं कष्टम-  
स्तीति भावः ॥

न नोननुन्नो नुन्नोनो नाना नानानना ननु ।

नुन्नोऽनुन्नो ननुन्नेनो नानेना नुन्ननुन्ननुत् ॥ १४ ॥

नेति ॥ पदच्छेदस्तावत्—न ना जननुन्नः नुन्नोनः ना अना नानाननाः  
ननु । नुन्नः अनुन्नः ननुन्नेनः ना अनेनाः नुन्ननुन्ननुत् ॥ अथ योजना—ह ना-  
नानना नानाप्रकाराण्यनानानि येषां ते । नानाविधास्या इत्यर्थः । जननं निवृष्टेन  
नुन्नो विद्ध जननुन्नो यः स ना न पुरुषो न । तथा नुन्न जनो न स नुन्नोनो  
ना पुरुषोऽना नन्वपुरुषः खलु । जनाद्गीतः पलायमानस्तु किं वक्तव्यमिति भावः ।

किं च । नुन्न इनः स्वामी यस्य स नुन्नेनः स न भवतीति ननुन्नेनः ॥ नन्नर्थस्य न-  
शब्दस्य सुप्सुपेति समासः ॥ स नुन्नो विद्धोऽप्यनुन्नोऽविद्ध एव । यूयमनुन्नस्वामिक-  
त्वादनुन्ना एवेति भावः । तथा नुन्ननुन्ननुदतिशयेन नुन्नानुन्ननुन्नानुदतीति  
नुन्ननुन्ननुदतिपीडितपीडको ना पुरुषोऽनेना निर्दोषो न भवतीति । किंतु स-  
दोष एवेति । “नार्ति नातिपरिक्षतम्” इति निषेधादित्यर्थः । अयं तु नैतादृश इति  
न पलायितव्यमिति भावः ॥ [एकाक्षरः] । अयमेकव्यञ्जनः । अन्त्यस्तकारस्तु  
न दोषावहः । “नान्त्यवर्णस्तु भेदकः” इत्यभ्यनुज्ञानात् ॥

वरं कृतध्वस्तगुणादत्यन्तमगुणः पुमान् ।

प्रकृत्या ह्यमणिः श्रेयान्नालंकारश्च्युतोपलः ॥ १५ ॥

वरमिति ॥ कृताः पूर्वसुत्पादिताः पश्चाद्भक्ता नष्टास्ते कृतध्वस्ताः ॥ “पूर्व-  
काल—” इत्यादिना समासः ॥ कृतध्वस्ता गुणा यस्य तस्मात्पुंसोऽत्यन्तमतिश-  
येनागुणो निर्गुणः पुमान्वरं मनाक्प्रियः । किञ्चित्प्रिय इत्यर्थः ॥ “वरं क्लीबे म-  
नाक्प्रिये” इत्यमरः ॥ तथा हि । प्रकृत्या स्वभावेनामणिर्मणिरहितोऽलंकारः  
श्रेयान् । च्युतोपलो भ्रष्टरत्नो न श्रेयान् ॥ “उपलः प्रस्तरे रत्ने” इति विश्वः ॥  
पलायितुः समरादंसमर एव वरमिति भावः ॥ अत्र समानविषयारोपयोः प्रति-  
विम्बकरणादृष्टान्तालंकारः ॥

स्यन्दना नो चतुरगाः सुरेभा वाविपत्तयः ।

स्यन्दना नो च तुरगाः सुरेभावा विपत्तयः ॥ १६ ॥

स्यन्दना इति ॥ स्यन्दन्ते प्रद्वन्तीति स्यन्दना जवनाः । स्यन्दना रथा नो  
सन्ति ॥ नन्यादित्वाल्लघुः ॥ चतुरं गच्छन्तीति चतुरगाः । तुरगाश्चाश्वा नो सन्ति ।  
सुरेभाः शोभनवृंहणाः सुरेभा । वा सुरगजाश्च नो सन्ति । अविपत्तयो विपत्तिर-  
हिताः । विपत्तयो वा विशिष्टाः पदातयो नो सन्ति । अतो न भेतव्यमिति भावः ॥  
अत्र पूर्वोत्तरार्धगतानां विशेषणानां चोद्देशोद्देश्यीभूतानां यथासंख्यसंबन्धानुक्रमा-  
द्यथासंख्यालंकारो यमकेन संसृष्टः ॥ [समुद्रकः] ॥

भवद्भिरधुनारातिपरिहापितपौरुषैः ।

हृदैस्वार्कनिष्पीतैः प्राप्तः पङ्को दुरुत्तरः ॥ १७ ॥

भवद्भिरिति ॥ अधुनारातिभिः परिहापितानि त्याजितानि पौरुषाणि यैस्तैर्भव-  
द्भिः । अर्कनिष्पीतैरर्केण संशोपितैर्हृदैरिव । दुरुत्तरो दुस्तरः पङ्क इव दुष्कीर्तिः प्राप्तः ॥

वेत्रशाककुजे शैलेऽलेशैजेऽकुशशात्रवे ।

यात किं विदिशो जेतुं तुञ्जेशो दिवि कितया ॥ १८ ॥

वेत्रेति ॥ वेत्राणि वंशाः फलिन्यो वा शाका वर्वराश्च कुजा वृक्षा यस्मिन्-  
स्मिन्वेत्रशाककुजे । शत्रूणा दुःप्रवेश्य इत्यर्थः ॥ “वेत्रं वंशफलिन्योश्च” इति  
विश्वः ॥ “शाकवर्वरवर्धकाः” इत्यमरः ॥ लेशेन स्तोकेनाप्येजते कम्पन इति  
लेशैजः स न भवतीत्यलेशैजस्तस्मिन् । अत्यन्ताकम्पन इत्यर्थः ॥ “एज कम्पने” ।  
पचाद्यच् ॥ न कोकते नादत्त इत्यकुको ग्रहणासमर्थः शात्रवो यस्मिन्स्तस्मिन्कु-  
शात्रवे ॥ “कुश आदाने” । पचाद्यच् ॥ शैले पर्वते । केषां भावः किंता कुत्सितता  
तयोपलक्षिताः सन्तः ॥ “कुत्सानिन्दावितर्केषु क्षेपे किंशब्द इष्यते” इति शाश्वतः ॥  
विदिशो जेतुं यात गच्छत किम् ॥ यातेः संप्रश्ने लोट् । मध्यमपुरुषबहुवचनम् ॥  
दिवि स्वर्गेऽपि । तुञ्जेश इति तेषां संबोधनम् । तुञ्जन्त इति तुञ्जा देव्याः ॥ “तुञ्जि  
हिंसायाम्” । पचाद्यच् ॥ तेभ्यो दैत्येभ्य ईशत इति तुञ्जेशः ॥ ईशोः क्विप् । ते-  
भ्योऽपि शक्ता इत्यर्थः । स्वर्गेऽप्यसुरविजयिनां युष्माकमत्र क्षुद्रस्यले क्षुद्रशत्रौ  
पलायनमनुचितमिति भावः ॥ [प्रतिलोमानुलोमपादः] ॥

अथेशे तिष्ठति पलायनमेतद्वो न युक्तमित्याह—

अयं वः क्लैव्यमापन्नान्दृष्टृष्टानरातिना ।

ईच्छतीशश्च्युताचारान्दारानिव निगोपितुम् ॥ १९ ॥

अयमिति ॥ अयमीशः स्वामी शिवः क्लैव्यं निष्पौरुपत्वमापन्नान्प्राप्तास्तथारा-  
तिना दृष्टृष्टान् । पलायमानानित्यर्थः । वो युष्माञ्च्युताचारान्स्त्रलितव्रतान्दा-  
रान्कलत्राणीव ॥ “अथ पुंभूम्नि दाराः” इत्यमरः ॥ निगोपितुं गोतुम् ॥ जदि-  
त्वादिद्विकल्पः ॥ दारदोषं भवेव स्वमहिम्ना युष्मदोषं संवरितुमिच्छति । अतः  
कुतो युष्माकमनर्थ इत्यर्थः ॥

ननु हो मथना राघो घोरा नाथमहो नु न ।

तयदातवदा भीमा माभीदा वत दायत ॥ २० ॥

नन्विति ॥ नन्विसामन्त्रणे । हो इत्यादाने ॥ “हे हे व्यस्तौ समस्तौ च हति-  
संबोधनार्थयोः । हो ही चैवंविधौ ज्ञेयौ संतुद्ध्यादानयोरपि” इति विश्वः ॥ मथ-  
न्तीति मथनाः ॥ “मन्थ विलोडने” । कर्तरि ल्युट् ॥ रायन्ति नमर्था भवन्तीति  
राघः ॥ “राघु सामर्थ्ये” । क्विप् ॥ घोराः क्रूराः । शत्रूणामिति भावः । नाथं म-  
हयन्ति पूजयन्तीति नाथमहः ॥ दृशिग्रहणात्कर्मण्युपपदे क्विप् ॥ तयन्ति रक्षन्तीति



तया रक्षकाः ॥ पचाद्यच् ॥ दायन्तीति दाताः शुद्धाः ॥ “दैप् शोधने” । कर्त्तरि क्तः ॥ वदन्तीति वदा वक्तारः ॥ पचाद्यच् ॥ तेषां द्वन्द्वस्तयदातवदाः । भीमा भयंकरा माभीः ॥ नञर्थमाशब्दस्य सुप्सुपेति समासः ॥ तान्ददतीति माभीदा अभयप्रदाः । एवंविधा यूयमिति शेषः । वतेति खेदे ॥ वययोरभेदः ॥ न दायत नु न शुद्धाः किम् ॥ नु पृच्छायाम् ॥ किंतु शुद्धा एव न ॥ काकुरत्रानुसंधेयः ॥ “दैप् शोधने” । लोट् । मध्यमपुरुषवहुवचनम् ॥ [प्रतिलोमानुलोमार्थः] ॥

किं त्यक्तापास्तदेवत्वमानुष्यकपरिग्रहैः ।

ज्वलितान्यगुणैर्गुर्वा स्थिता तेजसि मानिता ॥ २१ ॥

किमिति ॥ अपास्तोऽवधीरितो देवत्वमानुष्यकयोः परिग्रहः स्वीकारो यैस्तैः । अतिदेवमानुषैरित्यर्थः ॥ मनुष्याणां भावो मानुष्यकम् । योपधाद्गुरूपोत्तमाद्गुञ् ॥ ज्वलितान्यगुणैर्ज्वलिताः प्रकाशिता इति यावदन्यगुणा असदृशगुणा यैस्तैः ॥ “अन्यौ विभिन्नासदृशौ” इति वैजयन्ती ॥ ईदृशैः । भवद्भिरिति शेषः । तेजसि प्रतापे स्थिता प्रतापैकशरणा मानिता शूरत्वाभिमानिता किमिति त्यक्ता । किमिति निर्लज्जैः पलायत इति भावः ॥

निशितासिरतोऽभीको न्येजतेऽमरणा रुचा ।

सारतो न विरोधी नः स्वाभासो भरवानुत ॥ २२ ॥

निशितेति ॥ हे अमरणा मरणरहिता निशितासिरतोऽतितीक्ष्णखड्गरतोऽभीको निर्भीको रुचा तेजसोपलक्षितः सुष्ट्वाभासत इति स्वाभासो रमणीयः ॥ पचाद्यच् ॥ उतात्यर्थमतिशयेन भरवान् । रणभरसहिष्णुरित्यर्थः ॥ “उतात्यर्थविकल्पयोः” इति विश्वः ॥ ईदृशो नोऽस्माकं विरोधी शत्रुः सारतो वलतो न न्येजते न कम्पते । न प्रचलतीत्यर्थः ॥ “एजृ कम्पने” । लट् ॥ अतो भवद्भिरपि स्थातव्यमेव । न चलितव्यमिति भावः ॥ एतन्मते “विरोधी नः” इत्यत्र सविसर्गपाठः । प्रतिलोमे निर्विसर्गपाठे “पदान्ते सविसर्गाविसर्गयोः” इत्येतादृशकाव्य ऐक्यस्वीकारात् । अन्ये तु इनः सूर्य इव स्वाभास इनस्वाभास इत्येकं पदमाहुः । केचित्तु विरोधी शत्रुः पूर्वविशेषणविशिष्टो न । अपि तु पूर्वविशेषणविशिष्ट एवेति काकर्थेन नकारमाहुः । परे तु सारतो न विरोधी न । न रतमरतम् । अरतेन सहवर्तमानाः सारता मुनयस्तानूनयन्ति मारणेन न्यूनान्कुर्वन्तीति सारतोना दैत्यास्तेषां विरोधी विष्णुः स नावं नायम् । अतः कथं पलायन्ते । न स्वाभासः । स्वेन धनेन भासत इति स्वाभासः कुवेरः सोऽपि नायम् । न भरवान्भं नक्षत्रं राति ॥ आतोऽनुपसर्गे कः ॥ भरश्चन्द्रस्तद्वाञ्छितोऽपि न । अतः पलायनं नोचितमित्याहु-रित्युपरिष्ठात् ॥

नन्वयं न चलतीति कथं ज्ञायते । तत्राह—

तनुवारभसो भास्वानधीरो विनतोरसा ।

चारुणा रमते जन्ये कोऽभीतो रसिताशिनि ॥ २३ ॥

तन्विति ॥ तनुमावृणोत्याच्छादयतीति तनुवारं वर्म ॥ कर्मण्यण् ॥ तेन यमस्मि  
भासत इति तनुवारभसः ॥ “भस दीप्तौ” । पचाञ्च् ॥ भास्वांस्तेजस्वी चारुणा  
भास्वता विनतेनोन्नतेनोरसा वक्षःस्थलेनोपलक्षितः । एवंविधोऽप्यधीरो धैर्यरहितो  
रसितेन शब्दितेनवाश्नाति ग्रसतीति रसिताशी तस्मिन् । रवेणैव विश्वमाणद्वारिणी-  
स्यर्थः ॥ आभीक्ष्ये णिनिः ॥ जन्ये युद्धे ॥ “युद्धमायोधनं जन्यम्” इत्यमरः ॥  
अभीतो निर्भीकः सन्को रमते कः क्रीडति । निर्भयसंचारादेवास्व निश्चलत्वं निधी-  
यत इत्यर्थः । [प्रतिलोमानुलोमेन श्लोकद्वयम्] । पूर्वश्लोकस्वार्थं प्रतिलोमः ॥

अथ पञ्चभिः कुलकमाह—विभिन्नेत्यादिभिः ॥

विभिन्नपातिताश्वीयनिरुद्धरथवर्त्मनि ।

हतद्विपैनगष्ठ्यूतरुधिराम्बुनदाकुले ॥ २४ ॥

आह्वं विशिनष्टि—विभिन्नानि विदारितान्यतएव पातितान्यधीया अश्वसमू-  
हाश्च ते तथा ॥ “पूर्वकाल—” इति समासः ॥ तैरश्वसमूहैर्निरुद्धानि रथानां व-  
र्त्मनि यस्मिस्तथोक्ते ॥ “वृन्दे तन्धीयमाश्ववत्” इत्यमरः ॥ “केशाश्वाभ्यां यच्छा-  
वन्यतरस्याम्” इति छप्रस्यः ॥ हतास्ताडिता द्विपा गजा एव नगाः शैलाः ॥  
“शैलवृक्षौ नगावगौ” इत्यमरः ॥ तैः पृचूतान्युज्झितानि ॥ पृचूतेः कर्मणि  
क्तः । “छोः शूडनुनासिके च” इत्युटादेशः ॥ तानि रुधिराण्येवाम्बुनि तेषां नदः  
प्रवाहैराकुले व्याप्तौ ॥

देवाकानिनि कावादे वाहिकास्वस्वकाहि वा ।

काकारेभभरे काका निस्वभव्यव्यभस्वनि ॥ २५ ॥

देवेति ॥ पुनश्च । देवानाकनयत्युद्दीपयत्युत्साहयतीति देवाकानी तस्मिन्देवा-  
कानिनि ॥ “कन दीप्तौ” इति धातोर्ण्यन्ताण्णिनिः । यद्वा । “के शब्दे” इति  
धातोराङ्पूर्वस्य भावे ल्युटि ॥ आकानमाशब्दनम् । ईपद्दनमिति यावत् । दे-  
वानां तद्वतीत्यर्थः । कावाद ईपद्वादो वाक्कलहः ॥ “ईपदर्थे” इति कुशाब्द-  
कादेशः । तद्वति कावादे ॥ “अर्शआदिभ्योऽच्” ॥ वाहिका पर्यायेन रणभारोद्-  
हनम् ॥ बहेः पर्याये धात्वर्थनिर्देशे ण्वुक्त्वक्तव्यः ॥ वाहिकया क्रमशःक्षणक्रियया  
सुष्ठु शोभनं यथा तथासकान्परानाजिहीतेऽभियुद्धे । योजयतीति यावत् । वाहिका-

स्वस्वकाहास्तस्मिन् । योद्धुधर्मो युद्ध उपचर्यते ॥ “ओहाङ् गतौ” इति धातोर्वि-  
 च्प्रत्ययः ॥ सोमपाशब्दवत्प्रक्रिया ॥ वाशब्दश्चार्थे ॥ कं मदोदकमाकिरन्तीति  
 काकारा मदस्त्राविणः ॥ किरतेराङ्पूर्वात्कर्मण्यण् ॥ एवंविधा इभभरा गजघटा  
 यत्र यस्मिन्काकारेभभरे । काका इव काका गर्हा इति लक्षणया तेषामामन्त्रणम् ।  
 निस्वा निरुत्साहा भव्याः सोत्साहास्तानुभयान्वययन्ति संष्टुष्वन्तीति निस्वभव्य-  
 व्याः ॥ “व्येञ् संवरणे” । “आतोऽनुपसर्गे कः” ॥ तैर्वभस्ति भासत इति  
 निस्वभव्यव्यभवस्वास्तस्मिन् ॥ “अन्येभ्योऽपि दृश्यते” इति कनिप् ॥ [सर्वतो-  
 भद्रम्] । सर्वतो भ्रमणात्सर्वतोभद्राख्यश्चित्रवन्धः । यथाह दण्डी—“तदिदं सर्व-  
 तोभद्रं भ्रमणं यदि सर्वतः” इति । उद्धारस्तु—“अष्टकोष्टचतुष्टयं लिखित्वा तत्र  
 श्लोकं क्रमेण लिखित्वा सर्वतो वाचनात्सर्वतोभद्रः” इति ॥

प्रनृत्तशववित्रस्ततुरगाक्षिप्तसारथौ ।

मारुतापूर्णतूणीरविकृष्टहतसादिनि ॥ २६ ॥

प्रनृत्तेति ॥ प्रनृत्तशवेभ्यो नृत्यत्कवन्धेभ्यो वित्रस्तैः क्षुभितैस्तुरगैराक्षिप्ता  
 अवधूताः सारथयो यत्र तस्मिन् । तथा मारुतेनापूर्णैर्व्याप्तैस्तूणीरैर्निपङ्गैर्विकृष्टाः  
 शब्दायमाना हतास्ताडिताः सादिनस्तौरङ्गिका यत्र तस्मिन् । यद्वा । मारुतापूर्ण-  
 तूणीरैर्विकृष्टा आकर्षिता अतएव हता मारिताः सादिनोऽश्ववारा यत्र तस्मिन् ॥

ससत्त्वरतिदे नित्यं सदरामर्षनाशिनि ।

त्वराधिककसन्नादे रमकत्वमकर्षति ॥ २७ ॥

ससत्त्वेति ॥ ससत्त्वानां सत्त्ववतां रतिदे रागप्रदे नित्यं सदराणां सभयानां  
 मर्षनाशिनि क्रोधहारिणि त्वरयोत्साहेनाधिकं कसन्तो विकसन्तो नादा यत्र त-  
 स्मिन् रमयतीति रमकः ॥ रमधातोर्वुञ् । तस्याकादेशः ॥ तद्वावो रमकत्वम् । रण-  
 कर्मणा पररञ्जकत्वमकर्षत्यपनुदति । वीराणां परस्परमुत्साहं रणकर्मणा स्फोरय-  
 तीत्यर्थः ॥ [अर्धभ्रमकः] ॥

आसुरे लोकवित्रासविधायिनि महाह्वे ।

युष्माभिरुन्नतिं नीतं निरस्तमिह पौरुषम् ॥ २८ ॥

आसुर इति ॥ एवंविध आसुरेऽसुरसंवन्धिनि लोकवित्रासविधायिनि लोक-  
 भयंकरे महाह्वे महायुद्धे युष्माभिरुन्नतिं वृद्धिं नीतं प्रापितं पौरुषं पुरुषकर्म नि-  
 रस्तं नाशितमिह सङ्ग्रामे ॥

इति शासति सेनान्यां गच्छतस्ताननेकधा ।

निषिध्य हसता किञ्चित्तस्थे तत्रान्धकारिणा ॥ २९ ॥

इतीति ॥ इतीत्थं सेनान्यां स्कन्दे शासत्याज्ञापयत्यनेकधा गच्छतः पलाय-  
मानांस्तान्गणान्निपिध्य निवार्यान्धकारिणा हरेण किञ्चिद्गतता तस्य स्थितम् ॥  
भावे लिट् ॥ [निरौष्ठ्यम्] ॥

मुनीषुदहनातप्तौल्लज्जया निविवृत्सतः ।

शिवः प्रह्लादयामास तान्निपेधहिमाम्बुना ॥ ३० ॥

मुनीति ॥ मुनेरिपय एव दहनस्तेनातप्तान्पीडितांस्तथा लज्जया रणभङ्गाच्छा-  
लीनत्वेन निविवृत्सती निवर्तितुकामान् ॥ “दृङ्ग्रथः स्यसन्नोः” इति विकल्पात्परस्मैप-  
दम् ॥ तान्गणाञ्जिष्वो निपेधो मा भैष्ट मा पलायतेति निवारणवचनं स एव  
हिमाम्बु शीतोदकं तेन प्रह्लादयामास ॥ रूपकालंकारः ॥

दूनास्तेऽरिवलादूना निरेभा बहु मेनिरे ।

भीताः शितशराभीताः शंकरं तत्र शंकरम् ॥ ३१ ॥

दूना इति ॥ दूनाः शरतप्ताः ॥ “लवादिभ्यः” इति निष्ठानत्वम् ॥ अरिव-  
लाच्छत्रुवलादूना ऊनवलाः ॥ “पञ्चमी विभक्ते” इति पञ्चमी ॥ निरेभा निःशब्दाः ।  
कुतः । भीतास्त्रस्ताः । कुतः । यतः शितस्तीक्ष्णैः शरैरभीता अभिव्याप्ताः ॥ इणः  
कर्मणि क्तः ॥ ते गणास्तत्र रणे शंकरमभयवचनेन मुखकरं शंकरं शिवं बहु यथा  
तथा मेनिरेऽमन्यन्त ॥ [पादाद्यन्तयमकम्] ॥

महेषुजलधौ शत्रोर्वर्तमाना दुरुत्तरे ।

प्राप्य पारमिवेशानमाशश्वास पताकिनी ॥ ३२ ॥

महेष्विति ॥ दुरुत्तरे दुस्तरे शत्रोः संवन्धिनि महेषुजलधौ महति वाणसागरे  
वर्तमाना पताकिनी सेनेशानं शिवं पारं परतीरमिव ॥ “पारावारं परार्वाची” इ-  
त्यमरः ॥ प्राप्याशश्वास प्राणिति स्म ॥

स वभार रणापेतां चमूं पश्चादवस्थिताम् ।

पुरः सूर्यादपावृत्तां छायामिव महातरुः ॥ ३३ ॥

स इति ॥ स शिवो रणापेतां रणादपवृत्तां पराङ्मुखीभूतामत एव पश्चात्पृष्ठभा-  
गेऽवस्थितां चमूं पुरोऽग्रे स्थितः सूर्यः सूर्यकिरणस्तस्मादपावृत्तां परावृत्तां छायां  
महातरुरिव वभार । छायां तरुरिवात्मैकशरणां तां चमूं न मुमोचेदर्थः ॥

मुञ्चतीशे शराञ्जिष्णौ पिनाकस्वनपूरितः ।

दध्यान ध्वनयन्नाशाः स्फुटन्निव धराधरः ॥ ३४ ॥

मुञ्चतीति ॥ ईशे हरे कर्तरि जिष्णावर्जुने विषये शरान्मुञ्चति सति पिनाकस्य शिवकामुकस्य स्वनेन ध्वनिना पूरितो धराधर इन्द्रकीलः स्फुटन्निव विदीर्यमाण इवेत्युत्प्रेक्षा । आशा दिशो ध्वनयञ्शब्दयुक्ताः कुर्वन्दध्वानं शब्दमकरोत् ॥ “दिशस्तु क्रकुभः काष्ठा आशाश्च हरितश्च ताः” इत्यमरः ॥

तद्गणा ददृशुर्भीमं चित्रसंस्था इवाचलाः ।

विस्मयेन तयोर्युद्धं चित्रसंस्था इवाचलाः ॥ ३५ ॥

तदिति ॥ भीमं तयोर्हरपाण्डवयोस्तत्प्रसिद्धं युद्धं गणाः प्रमथाश्चित्रसंस्थाश्चित्राकारा अचलाः शैला इव । तथा चित्र आलेख्ये संस्था स्थितिर्येषां ते चित्रसंस्थाश्चित्रलिखिता इवाचला आश्चर्यवशान्निश्चलाः सन्तो विस्मयेन ददृशुः ॥ [द्विचतुर्थयमकम्] ॥

परिमोहयमाणेन शिक्षालाघवलीलया ।

जैष्णवी विशिखश्रेणी परिजह्रे पिनाकिना ॥ ३६ ॥

परीति ॥ शिक्षालाघवलीलयाभ्यासपाटवातिशयेन हेतुना परिमोहयमाणेन व्यामोहयता ॥ “अणावकर्मकाच्चित्तवत्कर्तृकात्” इति परस्मैपदे प्राप्ते “न पादमि—” इत्यादिना तत्प्रतिषेधादात्मनेपदं ज्ञानच् । “जैर्विभापा” इति कृतस्थस्य नस्य वा णत्वम् ॥ पिनाकिना हरेण जिष्णोरर्जुनस्येयं जैष्णवी विशिखश्रेणी वाणसंघातः परिजह्रे निरस्ता ॥

अवद्यन्पत्रिणः शंभोः सायकैरवसायकैः ।

पाण्डवः परिचक्राम शिक्षया रणशिक्षया ॥ ३७ ॥

अवद्यन्निति ॥ पाण्डवोऽर्जुनोऽवसायकैरवसानकरैः ॥ स्यतेर्ष्यन्ताण्डुलप्रसयः ॥ सायकैर्वाणैः शंभोः पत्रिणः शरानवद्यन्खण्डयन् ॥ द्यतेः शत्रुप्रसयः ॥ “ओतः श्यनि” इत्योकारलोपः ॥ शिक्षया शक्तुं प्रभवितुमिच्छया । उत्साहेनेत्यर्थः । रणे शिक्षयाभ्यासेन च परिचक्राम । उत्साहनैपुण्याभ्यां चचारेत्यर्थः ॥ [आद्यन्तयमकम्] ॥

चारचुञ्चुश्चिरारेची चञ्चरीरुचा रुचः ।

चचार रुचिरश्चारु चारैराचारचञ्चुरः ॥ ३८ ॥

चारैरिति ॥ चारैर्गतिविशेषैर्वित्त इति चारचुञ्चुः ॥ “तेन वित्तश्चुञ्चुपचणपौ” इति चुञ्चुप्रत्ययः ॥ चिरमारेचयति रिक्तीकरोति शत्रून्निति चिरारेची । चञ्च-तश्चलतश्चरस्य वल्कलस्य रुचा प्रभया । रोचत इति रुचः शोभमानः ॥ “इगुपध—”

इति कः ॥ रुचिरः सुन्दरः । चञ्चुर्यते भृशं चरतीति चञ्चुरः ॥ चरतेर्यङ्नात्पचा-  
द्यच् । “चरफलोश्च” इति नुमागमः । “यङोऽचि च” इति यङो लुक् ॥ आचा-  
रस्य युद्धव्यवहारस्य चञ्चुरी भृशमाचरितः स मुनिश्चारु यथा तथा चारंश्चक्रादि-  
बन्धैर्गतिविशेषैश्चचार ॥ “चारः पियालवृक्षे स्याद्गतौ बन्धापसर्पयोः” इति विश्वः ॥  
[द्व्यक्षरः] ॥

स्फुरत्पिंशङ्गमौर्वीकं धुनानः स बृहद्धनुः ।

धृतोल्कानलयोगेन तुल्यमंशुमता वधौ ॥ ३९ ॥

स्फुरदिति ॥ स मुनिरर्जुनः स्फुरन्ती पिशङ्गी पिशङ्गवर्णा मौर्वी ज्या यस्य त-  
त्तथोक्तम् ॥ “नद्युतश्च” इति कप्प्रत्ययः ॥ बृहद्धनुर्गाण्डीवं धुनानः कम्पयन् ।  
उल्कैवानलस्तेन धृतो योगो येन तेनांशुमताकैण सूयेण तुल्यं वधौ ॥ उपमा ॥

पार्थवाणाः पशुपतेरावन्नुर्विशिखावलीम् ।

पयोमुच इवारन्ध्राः सावित्रीमंशुसंहतिम् ॥ ४० ॥

पार्थेति ॥ पार्थवाणा अर्जुनशराः पशुपतेर्विशिखावलीं शरसंघातम् । सवितेरियं  
सावित्री तामंशुसंहतिं किरणसमूहमरन्ध्रा निविडाः पयोमुचो मेघा इव । आवद्गु-  
स्तिरोदधुः ॥

शरवृष्टिं विधूयोर्वीमुदस्तां सव्यसाचिना ।

रुरोध मार्गणैर्मार्गं तपनस्य त्रिलोचनः ॥ ४१ ॥

शरेति ॥ त्रिलोचनः शिवः । सव्येन सञ्चते समवेतीति तेन सव्यसाचिनार्जु-  
नेनोदस्तां क्षिप्तासुर्वी महतीं शरवृष्टिं मार्गणैः शरैर्विधूप निरस्य तपनस्य मार्गं  
रुरोधावत्रे ॥

तेन व्यातेनिरे भीमा भीमार्जनफलाननाः ।

न नानुकम्प्य विशिखाः शिखाधरजवाससः ॥ ४२ ॥

तेनेति ॥ तेन शिवेन भीमा भयंकरा भियो भयस्य मार्जनं निरामस्तदेव फलं  
योजनं येषां तान्याननान्यग्राणि येषां ते भीमार्जनफलाननाः । तथा शिखाधरा  
पूरास्तेषु जातानि शिखाधरजानि वर्हाणि तानि वासांसि पक्षा येषां ते शिखा-  
रजवाससः । मयूरपक्षिण इत्यर्थः । विशिखा वाणा अनुकम्प्य कृपां कृत्वा न  
॥तेनिर इति न । किं त्वनुकम्प्यैवेत्यर्थः । अनुजिघृक्षुत्वादिति भावः ॥ संभा-  
निपेधने द्वौ प्रतिपेधावित्युक्तम् ॥ [शृङ्खलायमकम्] ॥

द्युवियद्गामिनी तारसंरावविहतश्रुतिः ।

हैमीषुमाला शुशुभे वियुतामिव संहतिः ॥ ४३ ॥

द्युवियदिति ॥ द्यां स्वर्गं वियदन्तरिक्षं च गच्छतीति द्युवियद्गामिनी ते इव व्यापिनी ॥ द्वितीयाप्रकरणे श्रितादिषु गम्यादीनामुपसंख्यानात्समासः ॥ तारेणो-  
च्चैस्तरेण संरावेण विहतास्ताडिता विद्धाः श्रुतयः कर्णा यया सा तथोक्ता । हैमी  
हेममयीषुमाला शिवशरावलिर्वियुतां संहतिरिवोक्तविशेषणा वियुन्मालेव । शुशुभे ॥  
चतुर्थपादवर्णानां त्रिपाद्यां संभवाद्बह्वचतुर्थपादमाहुः ॥

विलङ्घ्य पत्रिणां पङ्क्तिं भिन्नः शिवशिलीमुखैः ।

ज्यायो वीर्यमुपाश्रित्य न चकम्पे कपिध्वजः ॥ ४४ ॥

विलङ्घ्येति ॥ शिवशिलीमुखैः पत्रिणां पङ्क्तिं निजशरावलिं विलङ्घ्याति-  
क्रम्य भिन्नो विद्धः कपिध्वजो ज्यायः प्रशस्तम् ॥ “ दृढप्रशस्योर्ज्यायान् ”  
इत्यमरः ॥ वीर्यं सत्त्वमुपाश्रित्वावस्थाय न चकम्पे न चचाल । किं तु तान्सहन्नवत-  
स्थाविसर्थः ॥

जगतीशरणे युक्तो हरिकान्तः सुधासितः ।

दानवर्षीकृताशंसो नागराज इवावभौ ॥ ४५ ॥

जगतीति ॥ अर्थत्रयवाची श्लोकोऽयम् । तत्रादावगराज इति पदच्छेदमाश्रित्यै-  
कार्थोऽभिधीयते—ईशस्य रणे युक्तः शक्तः । अन्यत्र जगतीशरणे भूरक्षणे  
युक्तः स्थितः । विधिनेति शेषः । हरिः सिंह इव कान्तो मनोहरः । अन्यत्र  
हरीणां सिंहानां कान्त आवासदानात्प्रियः । सुष्टु दधाति पालयति प्रजा इति  
सुधा ॥ विजन्तः ॥ असितः कृष्णवर्णः ॥ ततो विशेषणसमासः ॥ अन्यत्र सुधा ले-  
पद्रव्यविशेषस्तद्वत्सतो धवलः । दानवर्षी बहुप्रदः कृताशंसः कृतजयाभिलाषः ।  
अन्यत्र दानवैर्देवैर्ऋषिभिश्च कृताशंसा नानाफलाभिलाषो यस्मिन्स ना नरो-  
ऽर्जुनः । अगराजो हिमवानिव जगत्यावभाविलेकार्थः ॥ अथैरावतसाम्यमुच्यते—  
जगतीं भुवं श्यन्ति तनूकुर्वन्तीति ते जगतीशा राक्षसास्तेषां रणस्तत्र युक्तो वि-  
हितः समर्थः । हरिकान्त इन्द्रप्रियः ॥ उभयत्रापि समानमेतत् ॥ सुधासितोऽमृ-  
तस्वच्छः । एकत्र शीलतः । अन्यत्र वर्णत इति विवेकः । दानवर्षी धनप्रदो म-  
दसावी च कृताशंसः । उभयत्र कृतजिगीषः पार्थो नागराज इव ऐरावत इवाव-  
भाविति द्वितीयोऽर्थः ॥ अथ शेषोपम्यमुच्यते—जगतीशरणे भूरक्षणे युक्तो नि-  
युक्तः । देवनेति शेषः ॥ “ शरणं गृहरक्षित्रोः ” इत्यमरः ॥ हरिकान्तः कृष्ण-

प्रियः । उभयत्रापि तुल्यम् । सुष्टु दधातीति मुधा । वमुधेति केचित् ॥ एकदेश-  
ग्रहणात्समुदायग्रहणम् ॥ तत्र सितो वद्धः ॥ “ पिञ् वन्धने ” । क्तः ॥ अन्यत्र  
सुधयामृतेन सितो वद्धः । अमृतप्रिय इत्यर्थः । दानवा ऋषयश्च तैः कृताशंसो वि-  
हितप्रशंसः । उभयत्रापि तुल्यमेतत् । सोऽर्जुनो नागराजः शेष इवात्रभाषिति  
तृतीयोऽर्थः ॥

विफलीकृतयत्नस्य क्षतवाणस्य शंभुना ।

गाण्डीवधन्वनः खेभ्यो निश्चक्राम हुताशनः ॥ ४६ ॥

विफलीति ॥ शंभुना क्षतवाणस्यातएव विफलीकृतयत्नस्य निष्फलप्रयत्नस्य  
गाण्डीवं धनुर्घस्य तस्य गाण्डीवधन्वनोऽर्जुनस्य ॥ “ वा संज्ञायाम् ” इत्यनङ्यदेशः ॥  
खेभ्य इन्द्रियरन्ध्रेभ्यः ॥ “ खमिन्द्रिये सुखे स्वर्गे ” इति विश्वः ॥ हुताशनोऽग्नि-  
निश्चक्राम निष्क्रान्तः । क्रोधादिति भावः ॥

स पिशाङ्गजटावलिः किरन्नुस्तेजः परमेण मन्युना ।

ज्वलितौषधिजातवेदसा हिमशैलेन समं विद्विद्युते ॥ ४७ ॥

स इति ॥ पिशाङ्गजटावलिः पिशाङ्गजटाजूटः परमेणोत्कृष्टेन मन्युना क्रोधेनोरु-  
महत्तेजः किरन्विक्षिपन्सोऽर्जुनो ज्वलिता ओषधयस्तृणज्योतींषि जातवेदा दवा-  
ग्रिश्च यस्मिंस्तेन हिमशैलेन समं तुल्यं हिमाद्रिरिव विद्विद्युते हिमाद्रिवच्छुभ इति  
विम्बप्रतिविम्बभावोपमा ॥

शतशो विशिखानवद्यते भृशमस्मै रणवेगशालिने ।

प्रथयन्ननिवार्यवीर्यतां प्रजिघायेष्टमघातुकं शिवः ॥ ४८ ॥

शतश इति ॥ शिवः शतशो विशिखानवद्यते खण्डयते रणवेगशालिनेऽस्मै  
पार्थाय भृशमनिवार्यवीर्यताम् । निजामिति शेषः । तस्मै प्रथयन्दर्शयन् । किं त्व-  
घातुकममारकम् ॥ “ लपपत- ” इत्यादिना हन्तेरुक्ञ् ॥ इष्टुम् ॥ जातावेकव-  
चनम् ॥ प्रजिघाय प्रयुयुजे ॥ “ हि गतौ ” इति धातोर्लिट् । “ हेरचटि ”  
इति कुत्वम् ॥

शंभोर्धनुर्मण्डलतः प्रवृत्तं तं मण्डलादंशुमिवांशुभर्तुः ।

निवारयिष्यन्विदधे सिताश्वः शिलीमुखच्छायवृतां धरित्रीम् ४९

शंभोरिति ॥ सिताश्वोऽर्जुनः शंभोर्धनुर्मण्डलतो धनुर्मण्डलात्प्रवृत्तं निष्क्रान्तं  
तमिष्टुम् । अंशुभर्तुरर्कस्य मण्डलात्प्रवृत्तमंशुमिव । अत्रापीषुवज्जातावेकवचनम् ॥ नि-



वारयिष्यन्निवारयितुकामः ॥ क्रियार्थक्रियायां लृटि तस्य शत्रादेशः ॥ धरित्रीं भुवं  
शिलीमुखानां छाया शिलीमुखच्छायम् ॥ “छाया बाहुल्ये” इति नपुंसकत्व-  
म् ॥ तेन घृतां व्याप्तां विदधे कृतवान् । शरजालच्छायाघृतां धरित्रीमकरोदित्यर्थः ॥

घनं विदार्यार्जुनवाणपूगं ससारवाणोऽयुगलोचनस्य ।

घनं विदार्यार्जुनवाणपूगं ससार वाणोऽयुगलोचनस्य ॥ ५० ॥

घनमिति ॥ अयुगलोचनस्य त्रिपमनेत्रस्येशस्यालोचनस्य । लोच्यतेऽसौ लो-  
चनः ॥ कर्मणि ल्युट् ॥ न लोचनोऽलोचनस्तस्यालोचनस्याचाक्षुषज्ञानविषयस्य  
संबन्धी सारो वलं वाणः शब्दस्ताभ्यां सारवाणाभ्यां स्थिरशब्दाभ्यां सह वर्तते  
इति ससारवाणः ॥ वयोरभेद इत्युक्तम् ॥ न युज्यते कुत्रापीत्युक्सङ्गरहितः ॥  
क्विप् ॥ वाणः शरः ॥ जातविकचनम् ॥ घनं सान्द्रमर्जुनस्य वाणपूगं शरत्रातं  
विदार्य विभिद्य घनं निविडं विदार्याभूमिकूष्माण्ड्यो लताविशेषा अर्जुनाः ककुभ-  
वृक्षा वाणा नीलसैरेयकाः पूगाः ऋमुकास्तेषाम् ॥ “विभाषा वृक्ष-” इत्यादिना  
द्वन्द्वैकवद्भावः ॥ विदार्यार्जुनवाणपूगं ससार । विवेशेत्यर्थः । यद्वा तदानीमेव युग-  
लोचनस्यार्जुनस्य वाणः । ससारेत्यर्थः ॥ [अर्घावलिः] ॥

रुजन्महेषून्वहुधाशुपातिनो मुहुः शरौधैरपवारयन्दिशः ।

चलाचलोऽनेक इव क्रियावशान्महर्षिसंघैर्बुबुधे धनंजयः ॥ ५१ ॥

रुजन्नित्यादि ॥ बहुधाशुपातिनः शीघ्रमापततो महेषून्मुहुः शरौधै रुजन्मज्ज-  
यन् । तथा दिशश्चापवारयन्नाच्छादयन्क्रियावशाबुद्धकर्मायत्ततया चलाचलोऽति-  
चञ्चलो धनंजयो महर्षिसंघैरनेको बहुविध इव बुबुधे ददृशे ॥

विकाशमीयुर्जगतीशमार्गणा विकाशमीयुर्जगतीशमार्गणाः ।

विकाशमीयुर्जगतीशमार्गणा विकाशमीयुर्जगतीशमार्गणाः ॥ ५२ ॥

विकाशमिति ॥ जगतीशस्यार्जुनस्य मार्गणा वाणा विकाशं प्रसारमीयुः । तथा  
जगति लोक ईशमार्गणाः शंभुशरा विकाशं त्रिपमगतिमीयुः । प्रापुरित्यर्थः ।  
तथा जगतीं पृथ्वीं श्यन्ति तन्नूकुर्वन्तीति जगतीशा दानवाः ॥ “आतोऽनुपसर्गे  
कः” ॥ तान्मारयन्तीति जगतीशमारः ॥ क्विप् ॥ ते च ते गणाश्च जगतीशमार्गणाः  
प्रमथा विकाशमुल्लासं हर्षमीयुः । प्रापुरित्यर्थः । अहो देवेऽप्यस्य पराक्रमप्रसर  
इति विस्मयादिति भावः । तदानीं मार्गयन्तीति मार्गणा अन्वेपणाः ॥ कर्तरि  
ल्युट् ॥ जगतीशस्य मार्गणा अन्वेपकाः शिवद्रष्टारो देवर्ष्यादयो वीनां पक्षिणां  
कांशो गतिरत्रेति विकाशमाकाशमीयुः । दिदृक्षयेति भावः ॥ [महायमकम्] ॥

संपश्यतामिति शिवेन वितायमानं  
 लक्ष्मीवतः क्षितिपतेस्तनयस्य वीर्यम् ।  
 अङ्गान्यभिन्नमपि तत्त्वविदां मुनीनां  
 रोमाञ्चमञ्चिततरं विभरांयभूवुः ॥ ५३ ॥

संपश्यतामिति ॥ इतीत्थं शिवेन वितायमानं विस्तार्यमाणम् ॥ “तनोतेर्यकि”  
 इति वैकल्पिक आकारादेशः ॥ लक्ष्मीवतो जयश्रीमतः ॥ “मादुपधायाः—” इत्या-  
 दिना मतुपो मस्य वकारः ॥ क्षितिपतेस्तनयस्यार्जुनस्य वीर्यं शौर्यं संपश्यतां तत्त्ववि-  
 दामपि हरेरंशावतारोऽयमिति विदुषामपि । किमुतान्येषामिति भावः । मुनीना-  
 मङ्गानि गात्राण्यभिन्नमविरलमञ्चिततरमतिरुचिरतरं रोमाञ्चं रोमहर्षं विभरांयभूवु-  
 र्वभूः ॥ “भीह्री—” इत्यादिना विकल्पादाम्प्रत्ययः ॥

इति महामहोपाध्यायकोलाचलमल्लिनाथसूरिविरचितया षण्टापद्यसमाख्यया  
 व्याख्यया समेतः कविश्रीभारविकृतौ किरातार्जुनीये महाकाव्ये  
 किरातयुद्धवर्णनो नाम पञ्चदशः सर्गः ।

षोडशः सर्गः ।

ततः किराताधिपतेरलङ्घीमाजिक्रियां वीक्ष्य विवृद्धमन्युः ।  
 स तर्कयामास विविक्ततर्कश्चिरं विचिन्वन्निति कारणानि ॥ १ ॥

तत इति ॥ ततोऽनन्तरं किराताधिपतेः संवन्धिनीमलङ्घीं गुर्वीमाजिक्रियां रण-  
 कर्म वीक्ष्य विवृद्धमन्युर्विवृद्धकोपो विविक्तो निष्कलङ्कस्तर्कं जहो ज्ञानं वा यस्य  
 सोऽर्जुनः कारणानि रणभराशक्तिकारणानि विचिन्वन्विमृषन् । इतीत्थं वक्ष्य-  
 माणमेव तर्कयामासाभ्यूहितवान् ॥

अथ त्रयोविंशतिश्लोकैर्वितर्कमेवाह—

मदस्रुतिश्यामितगण्डलेखाः क्रामन्ति विक्रान्तनराधिरुडाः ।  
 सहिष्णवो नेह युधामभिज्ञा नागा नगोच्छ्रायमिवाक्षिपन्तः ॥२॥  
 मदेखादि ॥ इह युद्धे मदस्रुतिभिर्मदप्रवाहैः श्यामाः कृता इति श्यामिना नन्द-

लेखाः कपोलभागा येषां ते विक्रान्ताः पराक्रमं कुर्वन्तः ॥ कर्तरि क्तः । “शूरो वीरश्च विक्रान्तः” इत्यमरः ॥ तैर्नरैरधिरूढाः सहिष्णवो रणभरक्षमा युधां युद्धानामभिज्ञाः । शिक्षिता इत्यर्थः ॥ क्रुद्योगात्कर्मणि षष्ठी ॥ किं च । नगानामुच्छ्रायं पर्वतानामौन्नत्यम् ॥ वज्रन्तेनोपसर्गस्य समासो नोपसृष्टाद्भ्रंशप्रत्ययः । “श्रिणीभ्रुवोऽनुपसर्गे” इत्यत्रानुपसर्ग इति निषेधात् ॥ आक्षिपन्तः प्रतिषेधयन्त इव स्थिताः । तथोन्नता इत्यर्थः । नागा गजा इह सङ्ग्रामे न क्रामन्ति न चरन्ति । यथा युद्धान्तरेष्विति शेषः । एवमुत्तरत्रापि सर्वत्र द्रष्टव्यम् । तथापि कथं मे शक्तिहासोऽयमिति सर्वत्र तात्पर्यार्थः ॥

विचित्रया चित्रयतेव भिन्नां रुचं रवेः केतनरत्नभासा ।

महारथौघेन न संनिरुद्धा पयोदमन्द्रध्वनिना धरित्री ॥ ३ ॥

विचित्रेति ॥ विचित्रया नानावर्णया केतनानां रत्नानि तेषां भासा प्रभया भिन्नां संवलितान् रवे रुचं कान्तिं चित्रयता विचित्रवर्णां कुर्वतेव स्थितेनेति केतनौन्नत्यनिमित्तेयमुत्प्रेक्षा । पयोदमन्द्रध्वनिना मेघगम्भीरघोषेण महतां स्थानामोघेन समूहेन धरित्री न संनिरुद्धा नावृता ॥

समुल्लसत्प्रासमहोर्मिमालं परिस्फुरच्चामरफेनपङ्क्ति ।

विभिन्नमर्यादमिहातनोति नाश्वीयमाशा जलधेरिवाम्भः ॥ ४ ॥

समुल्लसदिति ॥ इह युद्धे प्रासाः कुन्ताः ॥ “प्रासस्तु कुन्तः” इत्यमरः ॥ ते महोर्मय इव तेषां मालाः समुल्लसन्त्यो यत्र तत्समुल्लसत्प्रासमहोर्मिमालम् । चामराणि फेना इव परिस्फुरन्त्यश्चामरफेनानां पङ्क्तयो यत्र तत्तथोक्तम् । अश्वीयमश्वसमूहः ॥ “वृन्दे त्वश्वीयमाश्ववत्” इत्यमरः ॥ जलधेरम्भ इव विभिन्नमर्यादमुन्मर्यादमुच्छृङ्खलं यथा तथाशा दिशो नातनोति नावृणोति ॥

हताहतेत्युद्धतभीमघोषैः समुज्जिता योद्धृभिरभ्यमित्रम् ।

न हेतयः प्राप्ततडित्विषः खे विवस्वदंशुज्वलिताः पतन्ति ॥ ५ ॥

हतेति ॥ हत प्रहरताहत विध्यत ॥ हन्तेर्लोट् । मध्यमपुरुषवहुवचनम् । “अनुदात्तोपदेश-” इत्यादिनानुनासिकलोपः । आहतेत्यत्र कर्मणः प्रयोगासंभवेऽपि हन्तेः स्वाभाविकसकर्मत्वस्यानपायात् । अकर्मकत्वस्य चात्र विवक्षितत्वेन कर्मनिवृत्त्यैव तन्निवृत्तेः “आडो यमहनः” इत्यात्मनेपदम् ॥ इत्येवमुद्धताः प्रगल्भा भीमाश्च घोषा येषां तैर्योद्धृभिर्योद्धैरभ्यमित्रममित्रानभि समुज्जिता मुक्ता विवस्वतोऽशुभिः । प्रतिफलितैरिति भावः । ज्वलिता दीपिता अतएव प्राप्तास्त-

डितां त्रिषो याभिस्ता हेतयः शस्त्राणि खे न पतन्ति ॥ “ हेनिः स्यादायुधे ”  
इति विश्वः ॥

अभ्यायतः संततधूमधूमं व्यापि प्रभाजालमिवान्तकस्य ।

रजः प्रतूर्णाश्वरथाङ्गनुन्नं तनोति न व्योमनि मातरिश्वा ॥ ६ ॥

अभीति ॥ अभ्यायतो वीरानहन्तुमागच्छतः ॥ इणः शत्रुप्रत्ययः ॥ अन्तकस्य  
कालस्य संवन्धि संततं सततं धूमवद्भूमं व्यापि व्यापकं प्रभाजालमिव स्थितं प्रतूर्ण-  
रश्वे रथाङ्गे रथचक्रैश्च नुन्नं प्रेरितं रजो मातरिश्वा मरुद्व्योमन्यन्तरिक्षे न तनोति  
न विस्तारयति ॥

भूरेणुना रासभधूसरेण तिरोहिते वर्त्मनि लोचनानाम् ।

नास्त्यत्र तेजस्त्रिभिरुत्सुकानामहि प्रदोषः सुरसुन्दरीणाम् ॥ ७ ॥

भूरेणुनेति ॥ अत्राहवे रासभो गर्दभस्तद्भूसरेणेपत्पाण्डुना ॥ “ ईपत्पाण्डुस्तु  
धूसरः ” इत्यमरः । “ रासभो गर्दभः खरः ” इत्यमरः ॥ भूरेणुना रजसा लोच-  
नानां वर्त्मनि चक्षुर्मार्गे तिरोहिते सति तेजस्त्रिभिरुत्सुकानाम् वीरेषुत्सुकानाम् ।  
वीरवरणार्थमागतानामित्यर्थः ॥ “ प्रसितोत्सुकाभ्यां तृतीया च ” इति विक-  
ल्पात्तृतीया ॥ सुरसुन्दरीणामहि दिवस एव प्रदोषो रात्रिर्नास्ति । अन्धकारव-  
त्त्वाद्दृष्टेस्तिरोधानाद्वात्रिभ्रमः स्यादिति भावः ॥

रथाङ्गसंकीडितमद्वहेपा बृहन्ति मत्तद्विपवृंहितानि ।

संघर्षयोगादिव मूर्च्छितानि ह्रादं निगृह्णन्ति न दुन्दुभीनाम् ॥ ८ ॥

रथाङ्गेति ॥ रथाङ्गसंकीडितं रथचक्रकूजितमश्वानां च हेपा ह्यपितानि शब्दि-  
तानि ॥ “ अश्वानां हेपा हेपा च निःस्वनः ” इत्यमरः ॥ बृहन्ति महान्ति मत्त-  
द्विपानां वृंहितानि । “ वृंहितं करिगर्जितम् ” इत्यमरः ॥ संघर्षयोगादिव परस्परस्पर्धा-  
संबन्धादिव मूर्च्छितानि दृष्टिं गतानि सन्ति ॥ “ नपुंसकमनपुंसक- ” इत्या-  
दिना नपुंसकैकशेषः ॥ दुन्दुभीनां ह्रादं निर्वोषम् ॥ “ स्वाननिस्वाननिद्राद- ”  
इत्यमरः ॥ न निगृह्णन्ति न तिरस्कुर्वन्ति ॥

अस्मिन्यशःपौरुषलोलुपानामरातिभिः प्रत्युरसं क्षतानाम् ।

मूर्च्छान्तरायं मुहुरुच्छिनत्ति नासारशीतं करिशीकराम्भः ॥ ९ ॥

अस्मिन्निति ॥ अस्मिन्रणे यशःपौरुषयोल्लुपानां शृङ्गनामतएवारातिभिः  
प्रत्युरसमुरसि ॥ “ प्रतेरुरसः सप्तमीस्थात् ” इति समासान्तः ॥ क्षतानां वि-

द्धानां संवन्धिनं मूच्छैवान्तरायो रणविघ्नस्तमासारशीतिं वर्षधाराशीतलम् ॥ “धारासंपात आसारः” इत्यमरः ॥ करिणां शीकर एवाम्भः ॥ कर्तृ ॥ मुहुर्नोच्छिनत्ति न नाशयति ॥

असृङ्गदीनामुपचीयमानैर्विदारयद्भिः पदवीं ध्वजिन्याः ।

उच्छ्रायमायान्ति न शोणितौघैः पङ्कैरिवाश्यानघनैस्तटानि ॥ १० ॥

असृगिति ॥ असृङ्गदीनां तटान्युपचीयमानैरुपचयं नीयमानैस्तथा ध्वजिन्याः पदवीं विदारयद्भिः ॥ “विदारयद्भिः” इति पाठे विदूरां दूरसंचारां कुर्वद्भिः ॥ आश्याना इषच्छुष्काः ॥ “संयोगादेरातो धातोर्धण्वतः” इति श्यायतेनिष्ठानत्वम् ॥ घनाः सान्द्रास्तैराश्यानघनैः शोणितौघैः पङ्कैरिवोच्छ्रायं वृद्धिं नायान्ति न प्राप्नुवन्ति ॥

परिक्षते वक्षसि दन्तिदन्तैः प्रियाङ्गुशीता नभसः पतन्ती ।

नेह प्रमोहं प्रियसाहसानां मन्दारमाला विरलीकरोति ॥ ११ ॥

परीति ॥ इह रणे दन्तिदन्तैर्गजदन्तैः परिक्षते ताडिते वक्षसि नभसः पतन्ती प्रियाया अङ्ग इव शीता शीतला सुखकरी मन्दारमाला । सुरैर्मुक्तेति शेषः । प्रियं साहसं येषां तेषां प्रियसाहसानाम् । यतो गजाभियायिनामिति भावः । प्रमोहं प्रहारमूर्च्छां न विरलीकरोति न मन्दीकरोति ॥

निषादिसंनाहमणिप्रभौघे परीयमाणे करिशीकरेण ।

अर्कत्विषोन्मीलितमभ्युदेति न खण्डमाखण्डलकार्मुकस्य ॥ १२ ॥

निषादीति ॥ करिणां शीकरेण पुष्करतुषारेण परीयमाणे व्याप्यमाने निषादिनो हस्वारोहाः ॥ “हस्वारोहा निषादिनः” इत्यमरः ॥ तेषां संनाहा कवचानि तेषां मणिप्रभौघे रत्नांशुजालेऽर्कस्य त्विषा तेजसोन्मीलितमुत्पादितमाखण्डलकार्मुकस्येन्द्रधनुषः ॥ “आखण्डलः सहस्राक्षः” इत्यमरः ॥ खण्डं नाभ्युदेति ॥

महीभृता पक्षवतेव भिन्ना विगाह्य मध्यं परवारणेन ।

नावर्तमाना निनदन्ति भीममपां निधेराप इव ध्वजिन्यः ॥ १३ ॥

महीति ॥ पक्षवता महीभृता मैनाकेनेव परवारणेन शत्रुगजेन मध्यं विगाह्य प्रविश्य भिन्नाः क्षोभिता ध्वजिन्यः सेनाः ॥ “ध्वजिनी वाहिनी सेना” इत्यमरः ॥ अपां निधेः सागरस्याप इव । आवर्तमाना भ्रमन्त्यः संत्यः ॥ “स्यादावर्तोऽम्भसां भ्रमः” इत्यमरः ॥ भीमं न निनदन्ति ॥

महारथानां प्रतिदन्त्यनीकमधिस्यदस्यन्दनमुत्थितानाम् ।

आमूलान्नैरन्तिमन्युनेव मातङ्गहस्तैर्व्रियते न पन्थाः ॥ १४ ॥

महारथानामिति ॥ प्रतिदन्त्यनीकं दन्तिसैन्यं प्रति ॥ “अनीकं तु रणे मन्थे” इति विश्वः ॥ अधिस्यदा महारथाः स्यन्दना रथा यत्र तत्तथा ॥ “रंहस्तरसी तु रयः स्यदः” इत्यमरः ॥ उत्थितानां प्रस्थितानां महारथानां रथिकविशेषाणाम् । तदुक्तम्—“आत्मानं सारथिं चाश्वान् रक्षन्नुध्येत यो नरः । स महारथसंज्ञः स्वार्थित्याहुर्नौतिकोविदाः” इति लक्षणात् । पन्था मार्ग आमूलान्नैरन्तिमन्युनेव मातङ्गहस्तैर्नागकरैरन्तिमन्युनातिक्रोधेनेव न व्रियते न निरुध्यते ॥

धृतोत्पलापीड इव प्रियायाः शिरोरुहाणां शिथिलः कलापः ।

न वर्हभारः पतितस्य शङ्कोर्निपादिवक्षःस्थलमातनोति ॥ १५ ॥

धृतेति ॥ पतितस्य वक्षसि मग्नस्य शङ्कोस्तोमरस्य संवन्धी ॥ “वा पुंसि शल्यं शङ्कुर्ना सर्वला तोमरोऽस्त्रियाम्” इत्यमरः ॥ वर्हभारस्तन्मूलवद्धो लाञ्छनपिच्छ-कलापो धृत उत्पलापीडः कुवलयशेखरो यस्मिन्सः । प्रियायाः संवन्धी शिथिलः स्रस्तः शिरोरुहाणां कलापः केशपाश इव । निपादिनो हस्वारोहस्य वक्षःस्थलं ना-तनोति न व्याप्नोति ॥

उज्जत्सु संहार इवास्तसंख्यमहाय तेजस्विषु जीवितानि ।

लोकत्रयास्वादनलोलजिह्वं न व्याददात्याननमत्र मृत्युः ॥ १६ ॥

उज्जत्स्विति ॥ अत्राहवे संहारे कल्पान्त इव तेजस्विषु वीरोषस्तसंख्यम-संख्यं यथा तथाहाय झटिति ॥ “द्राग्झटित्यञ्जसाहाय” इत्यमरः ॥ जीवितान्युज्जत्सु त्यजत्सु सत्सु मृत्युर्लोकत्रयास्वादने भक्षणे लोला गृध्रजिह्वा यस्मि-स्तदाननं न व्याददाति न विवृणोति ॥ “आडो दोऽनास्यविहरणं” इत्यत्राना-स्यविहरण इति निषेधादात्मनेपदम् ॥

ससमेव । तथापि किं ते कुत्सितम् । तत्राह—

इयं च दुर्वारमहारथानामाक्षिप्य वीर्यं महतां बलानाम् ।

शक्तिर्ममावस्यति हीनयुद्धे सौरीव ताराधिपथाम्नि दीप्तिः ॥१७॥

इयमिति ॥ इयं मम शक्तिश्च दुर्वाराः पराक्रमिणी महारथा येषु तेषां महतां बलानां वीर्यमाक्षिप्य निरस्य ताराधिपथाम्नि चन्द्रतेजसि । नृयस्त्रैयं मारी ॥ “नृ-र्यतिप्यागस्त्यमत्स्यानां य उपधायाः” इति स्त्रियां ङीप् । पकारस्य व्योपः ॥

दीप्तिरिव । हीनयुद्धे किरातरणेऽवस्यस्रवसीदति । एतच्च विरुद्धमत्यद्भुतं चेति भावः ॥ “पोऽन्तकर्मणि” इति धातोर्लट् ॥

मायां स्विदेषा मतिविभ्रमो वा ध्वस्तं नु मे वीर्यमुताहमन्यः ।

गाण्डीवमुक्ता हि यथा पुरा मे पराक्रमन्ते न शराः किराते ॥१८॥

मायेति ॥ एषा शक्तिहासरूपा माया स्विदेवताक्षोभणं नाम । मतिविभ्रमो बुद्धिविपर्ययो वा । अथवा मे वीर्यं ध्वस्तं नष्टं नु । उताहमन्योऽर्जुनो न वा । कुतः । हि यस्माद्गाण्डीवमुक्ता मे शराः पुरा यथापूर्वम् । परिपन्थिष्विवेत्यर्थः । किराते न पराक्रमन्तेऽप्रतिबन्धेन न प्रवर्तन्ते । “उपपराभ्याम्” इत्यात्मनेपदम् । वृत्तिरप्रतिबन्धः ॥

पुंसः पदं मध्यममुत्तमस्य द्विधेव कुर्वन्धनुषः प्रणादैः ।

नूनं तथा नैष यथास्य वेषः प्रच्छन्नमप्यूहयते हि चेष्टा ॥ १९ ॥

पुंस इति ॥ किं च । उत्तमस्य पुंसः पुरुषोत्तमस्य मध्यमं पदमाकाशं धनुषः प्रणादैः ॥ “उपसर्गादसमासेऽपि णोपदेशस्य” इति णत्वम् ॥ द्विधा कुर्वन्निव विदारयन्निव स्थितः स एष किरातो नूनं तथा तथाभूतो न ॥ कीदृशस्तत्राह—अस्य पुरुषस्य यथा यथाभूतो वेषः । वर्तते इति शेषः । अतो नायं किरातस्वरूप इत्यर्थः । कुतः । हि यस्माच्चेष्टा व्यापारः प्रच्छन्नमपि निगूढमपि स्वरूपमप्यूहयते तर्कयते । तस्य स्वभावादव्यभिचारादिति भावः ॥

अथ चतुर्भिश्चेष्टामेवाचष्टे—

धनुः प्रबन्धध्वनितं रूपेव सकृद्विकृष्टा विततेव मौर्वी ।

संधानमुत्कर्षमिव व्युदस्य मुष्टेरसंभेद इवापवर्गे ॥ २० ॥

धनुरिति ॥ धनू रूपेव प्रबन्धेनाविच्छेदेन ध्वनितम् ॥ ध्वनतेः कर्तरि क्तः ॥ मौर्वी च सकृद्विकृष्टा विततेवैकवाराकर्षणादेव विततेव स्थिता । संधानं वाणसंधानमुत्कर्षमुद्धरणं व्युदस्येव वर्जयित्वा । किमु कृतमिति शेषः । अपवर्गे वाणमोक्षेऽपि मुष्टेरसंभेदोऽसंभेदनमिव । मुष्टिवन्धं विनैव वाणमोक्षः कृत इवेति हस्तलाघवोक्तिः ॥

अंसाववष्टब्धनतौ समाधिः शिरोधराया रहितप्रयासः ।

धृता विकारांस्त्यजता मुखेन प्रसादलक्ष्मीः शशलाञ्छनस्या ॥ २१ ॥

अंसाविति ॥ किं च । अंसाववष्टब्धौ स्थिराववस्थापितौ च नतौ चावष्टब्धनतौ शिरोधरायाः कन्धरायाः समाधिः संस्थानविशेषश्च रहितः प्रयासो यस्य स तथोक्तः । निःप्रयास इत्यर्थः । तथा विकारांस्त्यजता । अमृतत्वान्निर्विकारेणेत्यर्थः । मुखेन शशलाञ्छनस्येन्दोः प्रसादलक्ष्मीर्धृता ॥ असंभवत्संबन्धो निदर्शनालंकारः ॥

प्रहीयते कार्यवशागतेषु स्थानेषु विष्टब्धतया न देहः ।

स्थितप्रयातेषु ससौष्टवश्च लक्ष्येषु पातः सदृशः शराणाम् ॥२२॥

प्रहीयत इति ॥ तस्य देहः कार्यवशेन प्रयोजनवशेनागतेषु स्थानेष्वालीढादि-  
स्थानकेषु विष्टब्धतया स्थिरतया ॥ कर्त्या ॥ न प्रहीयते न त्यज्यते । किंतु स्थिर  
इव तिष्ठतीत्यर्थः । सुष्ठु भावः सौष्टवं लाघवम् ॥ उद्गात्रादित्वादङ्प्रत्ययः ॥ तेन  
सह वर्तमानः ससौष्टवः शराणां पातश्च स्थितान्यचलानि प्रयातानि चलानि तेषु  
स्थितप्रयातेषु विषये चलाचलेषु लक्ष्येषु सदृश एकरूपः ॥

परस्य भूयान्विवरेऽभियोगः प्रसह्य संरक्षणमात्मरन्ध्रे ।

भीष्मेऽप्यसंभाव्यमिदं गुरौ वा न संभवत्येव वनेचरेषु ॥ २३ ॥

परस्येति ॥ किं च । परस्य विवरे रन्ध्रे । अल्पेऽपीति शेषः । भूयान्भूयिष्ठः  
प्रसह्य इदित्यभियोगो ज्ञातृत्वम् । परस्य रन्ध्रज्ञातृत्वात्प्रहारोद्योग इत्यर्थः । आ-  
त्मरन्ध्रे विवरे । अनल्पेऽपीति शेषः । प्रसह्य इदिति संरक्षणं गोपनम् । इदं द्वयं भी-  
ष्मेऽपि गुरौ वा द्रोणे वाप्यसंभाव्यं दुर्वितर्कम् । वनेचरेषु न संभवत्येव । अतो नायं  
किरातः । किं त्वेष तिरोहितवेषः कोऽप्यमानुषोऽपुरुष इति भावः ॥

अप्राकृतस्याहवदुर्मदस्य निवार्यमस्यास्त्रवलेन वीर्यम् ।

अल्पीयसोऽप्यामयतुल्यवृत्तेर्महापकाराय रिपोर्विवृद्धिः ॥ २४ ॥

अप्राकृतस्येति ॥ अप्राकृतस्योक्तरीत्यासाधारणस्याहवदुर्मदस्य रणमत्तस्यास्य  
किरातस्य वीर्यं तेजोऽस्त्रवलेन दिव्यशस्त्रमहिम्ना निवार्यं निवारणीयम् । अन्यथा-  
निवार्यत्वमस्येति भावः । तथा हि । अल्पीयसोऽप्यल्पस्याप्यामयतुल्यवृत्ते रोग-  
समानविक्रियस्य ॥ “रोगव्याधिगदामयाः” इत्यमरः ॥ रिपोर्विवृद्धिर्महापकाराय ।  
किं त्वयं महानुभाव इति भावः ॥

स संप्रधार्यैवमहार्यसारः सारं विनेप्यन्सगणस्य शत्रोः ।

प्रस्वापनास्त्रं द्रुतमाजहार ध्वान्तं घनारब्ध इवार्धरात्रः ॥ २५ ॥

स इति ॥ अहार्यसारोऽनिवार्यवीर्यः सोऽर्जुन एवं संप्रधार्यं निर्धार्यं सगणस्य  
सानुगस्य शत्रोः सारं सत्त्वं विनेप्यन्नपनेप्यन् । प्रस्वाप्यते शाय्यतेऽनेनेति प्रस्वापनं  
तदेवास्त्रम् । घनारब्धो मेघावरुद्धोऽर्धरात्रो निशीथः ॥ “अर्धरात्रनिशीथो द्रौ” इ-  
त्यमरः ॥ “अर्थं नपुंसकम्” इति समासः । “अहःसर्वकदेश-” इत्यादिना स-  
मासान्तः “रात्राहाहाः पुंसि” इति पुल्लिङ्गता ॥ ध्वान्तमिव द्रुतमाजहाराचकार्य ॥



प्रसक्तदावानलधूमधूमा निरुन्धती धाम सहस्ररश्मेः ।

महावनानीव महातमिस्रा छाया ततानेशबलानि काली ॥ २६ ॥

प्रसक्तेति ॥ प्रसक्तः संततो यो दावानलधूमस्तद्रूमा धूसरा सहस्ररश्मेर्धाम तेजो निरुन्धत्यावृण्वती काली कृष्णवर्णा ॥ “जानपद—” इत्यादिना डीष् ॥ छाया कान्तिः । ईशबलानि महातमिस्रा महती तमःसंततिः ॥ “तमिस्रा तु तमस्ततिः” इति विश्वः ॥ महावनानीव । ततान व्यानशे ॥

आसादिता तत्प्रथमं प्रसह्य प्रगल्भतायाः पदवीं हरन्ती ।

सभेव भीमा विदधे गणानां निद्रानिरासं प्रतिभागुणस्य ॥ २७ ॥

आसादितेति ॥ तदेवासादनं प्रथमं तत्प्रथमं यथा तथा प्रसह्यासादिता कल्पिता प्रगल्भताया व्यवहारधाष्ट्यस्य पदवीं हरन्ती भीमा भयंकारी निद्रा । उक्तविशेषणा सभा संसदिव । गणानां प्रतिभा प्रज्ञा शक्तिः सैव गुणस्तस्य निरासं प्रतिभाक्षयं विदधे चक्रे ॥

गुरुस्थिराण्युत्तमवंशजत्वाद्विज्ञातसाराण्यनुशीलनेन ।

केचित्समाश्रित्य गुणान्वितानि सुहृत्कुलानीव धनूंषि तस्थुः २८

गुर्वीति ॥ केचिदुत्तमवंशजत्वाद्वंशो वेणुः कुलं च ॥ “वंशो वेणौ कुले च” इति विश्वः ॥ गुरूणि महान्ति स्थिराणि दृढानि च गुरुस्थिराण्यनुशीलनेन परिचयवलेन विज्ञातः सारो बलं येषां तानि गुणैर्मौर्वीभिः शौर्यादिभिश्चान्वितानि धनूंषि सुहृत्कुलानि मित्रकुलानीव समाश्रित्य तस्थुः । धनूंष्यवष्टभ्य निदध्युरित्यर्थः ।

कृतान्तदुर्वृत्त इवापरेषां पुरः प्रतिद्वन्द्विनि पाण्डवास्त्रे ।

अतर्कितं पाणितलान्निपेतुः क्रियाफलानीव तदायुधानि ॥ २९ ॥

कृतान्तेति ॥ कृतान्तदुर्वृत्ते दैवदुश्चेष्टित इव ॥ “कृतान्तो यमसिद्धान्तदैवाकुशलकर्मसु” इति विश्वः ॥ पाण्डवास्त्रे पुरः प्रतिद्वन्द्विनि सति प्रतिकूलवर्तिनि सति तदा तस्मिन्कालेऽपरेषामायुधानि क्रियाफलानीव कृष्यादिफलानीव । अतर्कितमविचारितमेव पाणितलान्निपेतुः ॥

अंसस्थलैः केचिदभिन्नधैर्याः स्कन्धेषु संश्लेषवतां तरुणाम् ।

मदेन मीलन्नयनाः सलीलं नागा इव स्रस्तकरा निषेदुः ॥ ३० ॥

अंसेति ॥ अभिन्नधैर्यास्तदानीमप्यक्षतधैर्याः केचिदंसस्थलैरंसभागैः सह संश्ले-

पवतां तरूणां स्कन्धेषु प्रकाण्डेषु मदेन मीलन्ति नयनानि येषां ते नागा गजा इव स्रस्तकराः स्रस्तहस्ताः सन्तः सलीलं निपेदुनिपण्णाः ॥

तिरोहितेन्दोरथ शंभुमूर्ध्नः प्रणम्यमानं तपसां निवासैः ।

सुमेरुशृङ्गादिव विम्बमार्कं पिशङ्गमुच्चैरुदियाय तेजः ॥ ३१ ॥

तिरोहितेति ॥ अथ तिरोहितेन्दोः किरातमायया छन्नचन्द्राच्छंभुमूर्ध्नः सकाशात् । सुमेरुशृङ्गादर्कसंबन्धि विम्बमिव । तपसां निवासैस्तापसैः प्रणम्यमानमभिवन्द्यमानं पिशङ्गं तेज उच्चैरूर्ध्वमुदियाय प्रकटीवभूव । तत्र तत्राटन्निति भावः ॥

छायां विनिर्धूय तमोमयीं तां तत्त्वस्य संवित्तिरिवापविद्याम् ।

ययौ विकाशं द्युतिरिन्दुमौलेरालोकमस्यादिशती गणेभ्यः ॥ ३२ ॥

छायामिति ॥ इन्दुमौलेर्द्युतिः कान्तिः । तत्त्वस्य संवित्तिर्ज्ञानं तत्त्वज्ञानमपविद्यामिव । तां तमोमयीं छायां निद्रां विनिर्धूय निरस्य गणेभ्य आलोकं वस्तुप्रकाशं चिरमत्यादिशती वितरन्ती विकाशं विस्तारं ययौ ॥

त्विषां ततिः पाटलिताम्बुवाहा सा सर्वतः पूर्वसरीव संध्या ।

निनाय तेषां द्रुतमुल्लसन्ती विनिद्रतां लोचनपङ्कजानि ॥ ३३ ॥

त्विषामिति ॥ सर्वतः पाटलिताः पाटलीकृता अम्बुवाहा यया सा तथोक्ता त्विषां तेजसां ततिः । पूर्वा सरतीति पूर्वसरी ॥ “पूर्वं कर्तारि” इति टप्रत्यये लीप् । “सर्वनाम्नो वृत्तिमात्रे पुंवद्भावः” इति पूर्वाशब्दस्य पुंवद्भावः ॥ संध्या प्रातःसंध्येवोल्लसन्ती प्रसरन्ती तेषां गणानां लोचनपङ्कजानि द्रुतं विनिद्रतां विकाशं निनाय ॥

पृथग्विधान्यस्त्रविरामबुद्धाः शस्त्राणि भूयः प्रतिपेदिरे ते ।

मुक्ता वितानेन वलाहकानां ज्योतींषि रम्या इव दिग्विभागाः ३४

पृथगिति ॥ अस्त्रविरामेण प्रस्तापनास्त्रोपरमेण बुद्धा विनिद्रास्ते गणा वलाहकानां वितानेन मेघपटलेन मुक्तातएव रम्या दिग्विभागा दिगन्ता ज्योतींषि नक्षत्राणीव ॥ “ज्योतिस्ताराग्निभाज्वालादृक्प्रकाशरमात्मसु” इति वैजयन्ती ॥ पृथग्विधानि नानाविधानि शस्त्राणि भूयः प्रतिपेदिरे । जगृहुरित्यर्थः ॥

द्यौरुन्ननामेव दिशः प्रसेदुः स्फुटं विसस्रे सवितुर्मयूखैः ।

क्षयं गतायामिव यामवस्थां पुनः समीयाय दिनं दिनश्रीः ॥ ३५ ॥

द्यौरिति ॥ तदा यामवसां रात्रौ क्षयं गतायां विभातायामिव द्यौरन्तरिक्षमुन्न-  
नामेवोर्ध्वमुत्पपातेवेत्युत्प्रेक्षा । दिशः प्रसेदुः । सवितुर्मयूखैः स्फुटं स्पष्टं विसस्रे विस्त-  
तम् ॥ भावे लिट् ॥ दिनश्रीः पुनर्घसकान्तिर्दिनं समीयाय संजगाम ॥ अत्र वैय-  
धिकरण्येन गुणक्रिययोः समुच्चयेन समुच्चयोऽलंकारः । तस्य च समुन्नमनोत्प्रेक्ष्यै-  
वशब्दवाच्ययानुप्रवेशलक्षणसंकरः ॥ दिक्प्रसादो गुणः । शेषाः क्रियाः ॥

महास्रदुर्गे शिथिलप्रयत्ने दिग्धारणेनेव परेण रुग्णे ।

भुजङ्गपाशान्भुजवीर्यशाली प्रबन्धनाय प्रजिघाय जिष्णुः ॥ ३६ ॥

महास्रेति ॥ भुजवीर्यशाली जिष्णुरर्जुनो महास्रं प्रस्वापनास्रं तद्दुर्गमिव तस्मि-  
न्महास्रदुर्गे दिग्धारणेन दिग्गजेनेव परेण शत्रुणा शिथिलप्रयत्नमल्पप्रयासं यथा  
तथा रुग्णे भग्ने सति ॥ रुजो भङ्गे कर्मणि क्तः । “ओदितश्च” इति निष्ठा-  
तकारस्य नत्वम् ॥ प्रबन्धनाय प्रकर्षेण बन्धनाय भुजङ्गा एव पाशास्तान्प्रजिघाय  
ग्रहितवान् ॥

जिह्वाशतान्युल्लसयन्त्यजस्रं लसत्तडिल्लोलविषानलानि ।

त्रासान्निरस्ता भुजगेन्द्रसेना नभश्चरैस्तत्पदवीं विवत्रे ॥ ३७ ॥

जिह्वेति ॥ लसन्तस्तडिल्लोला विद्युच्चञ्चला विषानला विषाग्रयो येषु तानि जि-  
ह्वाशतान्यजस्रमुल्लसयन्ती चलयन्ती भुजगेन्द्रसेना त्रासाद्द्रयान्नभश्चरैर्निरस्ता सक्ता ।  
तेषां नभश्चराणां पदवीं मार्गं विवत्रे विशेषेण रुरोध ॥

दिङ्गागहस्ताकृतिमुद्रहद्भिर्भोगैः प्रशस्तासितरत्ननीलैः ।

रराज सर्पावलिरुल्लसन्ती तरङ्गमालेव नभोऽर्णवस्य ॥ ३८ ॥

दिङ्गागेति ॥ दिङ्गागहस्ताकृतिमुद्रहद्भिर्दिक्करिकराकारैस्तथा प्रशस्तानि समी-  
चीनान्यसितरत्नानीन्द्रनीलमणयस्तद्वन्नीलैर्भोगैः कायैरुपलक्षिता सर्पावलिरुल्ल-  
सन्ती प्रक्षुभ्यन्ती नभ एवार्णवस्तस्य तरङ्गमालेव रराज ॥ रूपकोत्थापितेयमुत्प्रेक्षा ॥

निःश्वासधूमैः स्थगितांशुजालः फणावतामुत्फणमण्डलानाम् ।

गच्छन्निवास्तं वपुरभ्युवाह विलोचनानां सुखमुष्णरश्मिः ॥ ३९ ॥

निःश्वासेति ॥ उष्णरश्मिरस्तं गच्छन्निवोन्नमितानि फणामण्डलानि येषां तेषां  
फणावतां सर्पाणां निःश्वासेषु ये धूमास्तैः स्थगितमाच्छादितमंशुजालं यस्य स त-  
थोक्तः । अतएव विलोचनानां सुखं सुखकरं वपुरभ्युवाह ॥

प्रतप्तचामीकरभासुरेण दिशः प्रकाशेन पिशङ्गयन्त्यः ।

निश्वक्रमुः प्राणहरक्षणानां ज्वालामहोल्का इव लोचनेभ्यः ॥ १० ॥

प्रतप्तेति ॥ प्राणहराणीक्षणानि येषां तेषां प्राणहरक्षणानां दृष्टिविषाणां लोच-  
नेभ्यो नेत्रेभ्यः ॥ “लोचनं नयनं नेत्रम्” इत्यमरः ॥ प्रतप्तं यच्चाामीकरं नुवर्णं तद्-  
द्रामुरेण ॥ “भञ्जभासमिदो घुरच्” इति घुस्त्प्रत्ययः ॥ प्रकाशेन तेजसा दिशः  
पिशङ्गयन्त्यो ज्वालामहोल्का इव निश्वक्रमुनिर्जग्मुः ॥

आक्षिप्तसंपातमपेतशोभमुद्विधूमाकुलदिग्विभागम् ।

वृतं नभो भोगिकुलैरवस्थां परोपरुद्धस्य पुरस्य भेजे ॥ ११ ॥

आक्षिप्तेति ॥ आक्षिप्तः प्रतिपिद्धः संपातः संचारो यस्मिंस्तत् । सिद्धानां पक्षिणां  
चेति शेषः । अपेता गता शोभा यस्मात्तदपेतशोभं गतश्रीकमुद्गतवद्विधूमाभ्यामा-  
कुला दिग्विभागा दिगन्ता यस्मिंस्तद्भोगिकुलैः सर्पकुलैर्वृतमावृतं नभः परोपरु-  
द्धस्य शत्रुवेष्टितस्य पुरस्यावस्थामिवावस्थां दशां भेजे । उक्तरीत्या तत्साधर्म्यं  
प्राप्तमित्यर्थः ॥ निदर्शनालंकारः ॥

तमाशु चक्षुःश्रवसां समूहं मन्त्रेण ताक्षर्योदयकारणेन ।

नेता नयेनेव परोपजापं निवारयामास पतिः पशूनाम् ॥ १२ ॥

तमिति ॥ पशूनां पतिः शिवस्तं चक्षुःश्रवसां सर्पाणां समूहं ताक्षर्योदयकारणेन  
गह्रडाविर्भावहेतुना मन्त्रेण नेता नायको नयेन नीत्या परंपामुपजापं परोपजापं परा-  
कृतं स्वमण्डलभेदमिव ॥ “भेदोपजापावुपधा” इत्यमरः ॥ आशु निवारयामास ॥

प्रतिघ्नतीभिः कृतमीलितानि द्युलोकभाजामपि लोचनानि ।

गरुत्मतां संहतिभिर्विहायः क्षणप्रकाशाभिरिवावतेने ॥ १३ ॥

प्रतीति ॥ द्युलोकभाजामप्यनिमेषाणामपि कृतं मीलनं निमेषो येषां तानि लो-  
चनानि दृष्टीः प्रतिघ्नतीभिः प्रतिबध्नतीभिः ॥ हन्तेः शतरि ङीप् ॥ गरुत्मतां ता-  
क्षर्याणां संहतिभिः समूहैः क्षणप्रकाशाभिरिवावतेने । तासां सौवर्णत्वादिति  
भावः । विहायोऽन्तरिक्षमवतेने व्यानशे ॥

ततः सुपर्णव्रजपक्षजन्मा नानागतिर्मण्डलयञ्जवेन ।

जरत्तृणानीव वियन्निनाय वनस्पतीनां गहनानि वायुः ॥ १४ ॥

तत इति ॥ ततः सुपर्णव्रजानां ताक्षर्यकुलानां पक्षेभ्यो जन्म यस्य स नानागति-

विचित्रगतिर्वायुर्वनस्पतीनां वृक्षाणां गहनानि जरत्तृणानि जीर्णतृणानीव जवेन मण्डलयन्भ्रमयन्वियदन्तरिक्षं निनाय ॥

मनःशिलाभङ्गनिभेन पश्चान्निरुध्यमानं निकरेण भासाम् ।

व्यूढैरुरोभिश्च विनुद्यमानं नभः ससर्पैव पुरः खगानाम् ॥ ४५ ॥

मनःशिलेति ॥ मनःशिला धातुविशेषस्तस्या भङ्गश्छेदस्तन्निभेन तत्सदृशेन भासां निकरेण कान्तिपुञ्जेन पश्चाद्भागे निरुध्यमानमात्रियमाणं व्यूढैर्विशालैरुरोभिर्वक्षोभिश्च ॥ “ उरो वत्सश्च वक्षश्च ” इत्यमरः ॥ विनुद्यमानं प्रेर्यमाणं नभः खगानां गरुडानां पुरः ससर्पैव ससारेव । उत्तरोत्तरदेशात्तरोधानेन गच्छतां खगानामपूर्वोऽपि पुरोभागः सादृश्यात्पूर्ववदुपलभ्यमानतया नभस एव छेदनात्पुरः ससर्पैवेत्युपेक्षालंकारः ॥

दरीमुखैरासवरागताम्रं विकासि रुक्मच्छदधाम पीत्वा ।

जवानिलाघूर्णितसानुजालो हिमाचलः क्षीव इवाचकम्पे ॥ ४६ ॥

दरीति ॥ जवानिलेनाघूर्णितानि भ्रमितानि सानुजालानि यस्य स हिमाचलः । आसवस्य रागो रक्तता तद्वृत्ताम्रम् ॥ गुणयोरेवोपमानोपमेयभावः ॥ विकासि विकस्वरं रुक्मच्छदाः सुवर्णपक्षास्ताक्षर्यास्तेषां धाम तेजो दरीभिर्मुखैरिव दरीमुखैः पीत्वा क्षीवो मत्त इवाचकम्प आचचाल ॥ उपमाव्यापितेयमुत्प्रेक्षा ॥

प्रवृत्तनक्तं दिवसंधिदीप्तैर्नभस्तलं गां च पिशङ्गयद्भिः ।

अन्तर्हिताकैः परितः पतद्भिश्छायाः समाचिक्षिपिरे वनानाम् ४७

प्रवृत्तेति ॥ नक्तं च दिवा च नक्तं दिवम् ॥ “ अचतुर— ” इत्यादिना सप्तम्यर्थे द्वयोरप्यव्यययोर्द्वन्द्वैकवद्भावनिपाते समासान्तः ॥ लक्षणया त्वहोरात्रमात्रवाची ॥ प्रवृत्तः प्रादुर्भूतो यो नक्तं दिवस्य संधिः संध्या तद्वद्दीप्तैः शोभितैर्नभस्तलं गां भुवं च पिशङ्गयद्भिः पिशङ्गीकुर्वद्भिर्नन्तर्हित आच्छादितोऽर्को यैस्तैः पतद्भिः पक्षिभिः परितः सर्वतो वनानां छायाः समाचिक्षिपिरे समाक्षिप्ताः । अन्तर्बहिश्च तेजःप्रकाशात्काप्यन्तर्हिता इत्यर्थः ॥

स भोगिसंघः शममुग्रधाम्नां सैन्येन निन्ये विनतासुतानाम् ।

महाध्वरे विध्यपचारदोषः कर्मन्तरेणेव महोदयेन ॥ ४८ ॥

स इति ॥ स भोगिसंघः सर्पसमूह उग्रधाम्नां तेजस्विनां विनतासुतानां ताक्षर्यपक्षिणां सैन्येन महाध्वरे महाक्रतौ विध्यपचारदोषः कर्मस्खलनदोषो महोदयेन महासामर्थ्येनाथवा महता फलेन तन्मूलेन प्रकृतक्रियासिद्धेरिति कर्मन्तरेण प्रायश्चित्तेनैव शमं शान्तिं निन्ये प्रापितः ॥

साफल्यमस्त्रे रिपुपौरुपस्य कृत्वा गते भाग्य इवापवर्गम् ।

अनिन्धनस्य प्रसभं समन्युः समाददेऽस्त्रं ज्वलनस्य जिष्णुः ॥१९॥

साफल्यमिति ॥ अस्त्रे सर्पास्त्रे । भाग्ये प्राग्भवीये शुभे कर्मणीव । रिपुपौरुपस्य रिपुपराक्रमस्य साफल्यं कृत्वापवर्गमवसानं समाप्तिं गते सति । स्वनिवृत्त्या परसाफल्यात्सफलीकरणोपचारः । समन्युः सक्रोधो जिष्णुरनुनोऽनिन्धनस्येन्धनं विनैवोत्पादितस्य ज्वलनस्य ज्वलनप्रदीपकमस्त्रमाश्रेयास्त्रं प्रसभं शीघ्रं समाददे जग्राह ॥

ऊर्ध्वं तिरश्चीनमधश्च कीर्णैर्ज्वालासटैर्लङ्घितमेघपङ्क्तिः ।

आयस्तसिंहाकृतिरुत्पपात प्राण्यन्तमिच्छन्निव जातवेदाः ॥ ५० ॥

ऊर्ध्वमिति ॥ ऊर्ध्वं तिरश्चीनं तिर्यक् ॥ “विभापाञ्चरदिविस्त्रयाम्” इति स्वप्रत्ययः ॥ अधश्च कीर्णैर्विसृतेर्ज्वाला एव सटाः केसरराः ॥ “सटा जटाकेसरयोः” इति विश्वः ॥ तैर्लङ्घितमेघपङ्क्तिरतिक्रान्तजलदालिरायस्तस्य लङ्घनोद्यतस्य सिंहस्येवाकृतिर्यस्य स जातवेदा अग्निः प्राण्यन्तं प्राणिनां संहारमिच्छन्निवोत्पपात ॥

भित्त्वेव भाभिः सवितुर्मयूखाञ्ज्वाल विष्वग्विसृतस्फुलिङ्गः ।

विशीर्यमाणाश्मनिनादधीरं ध्वनिं वितन्वन्नकृशः कृशानुः ॥ ५१ ॥

भित्त्वेति ॥ भाभिस्तेजोभिः सवितुर्मयूखान्किरणान् ॥ “किरणोऽस्यमयूखांशु-” इत्यमरः ॥ भित्त्वेवाभिहत्येव विष्वक्समन्ताद्विसृताः स्फुलिङ्गा यस्य सः । स्फुलिङ्गोदयस्य मयूखाभिघातहेतुकत्वमुत्प्रेक्षते ॥ “त्रिषु स्फुलिङ्गोऽयिकणः” इत्यमरः ॥ अकृशोऽतनुः कृशानुर्वाह्निर्विशीर्यमाणस्य विदलतोऽश्मनो निनादमिव धीरमुद्धतं ध्वनिं वितन्वञ्ज्वाल ॥

चयानिवादीनिव तुङ्गशृङ्गान्कचित्पुराणीव हिरण्मयानि ।

महावनानीव च किंशुकानां ततान वह्निः पवनानुवृत्त्या ॥ ५२ ॥

चयानिति ॥ वह्निः पवनानुवृत्त्या वायुवशेन चयानिव हिरण्मयान्प्राकारानिव ॥ “चयः समूहे प्राकारे” इति विश्वः ॥ तुङ्गशृङ्गान्दीनिव कचिद्धिरण्मयानानि “दाण्डिनायन-” इत्यादिना निपातनात्सायुः । पुराणि नगराणीव तथा किंशुकानां पलाशतरुणाम् ॥ “पलाशे किंशुकः पर्णः” इत्यमरः ॥ महावनानीव । पुष्पितानीति भावः । ततान वितस्तार । तदाकारेण जज्वालित्यर्थः ॥

मुहुश्चलत्पल्लवलोहिनीभिरुच्चैः शिखाभिः शिखिनोऽवलीढाः ।

तलेषु मुक्ताविशदा वभ्रुवुः सान्द्राञ्जनश्यामरुचः पयोदाः ॥ ५३ ॥

मुहुरिति ॥ सान्द्राञ्जनश्यामरुचो घनकज्जलश्यामरुचः पयोदा मुहुश्चलन्त्यश्च  
ताः पल्लवलोहिन्यो लोहितवर्णाश्च ताभिश्चलत्पल्लवलोहिनीभिः ॥ “वर्णादनुदा-  
त्तात्तोपधात्तो नः” इति ङीप् । तकारस्य नकारः ॥ शिखिनोऽग्रेरुच्चैरुन्नताभिः  
शिखाभिर्ज्वालाभिरवलीढाः । दग्धा इत्यर्थः । अतएव तलेष्वधोभागेषु मुक्तावि-  
शदा मौक्तिकधवला वभूवुः । जलसंशोपणादिति भावः ॥ “अधःस्वरूपयोरस्त्री  
तलम्” इत्यमरः ॥

लिलिक्षतीव क्षयकालरौद्रे लोकं विलोलाचिषि लोहिताश्वे ।

पिनाकिना हूतमहाम्बुवाहमस्त्रं पुनः पाशभृतः प्रणिन्ये ॥ ५४ ॥

लिलिक्षतीति । क्षयकालरौद्रे कल्पान्तकालभयावहे विलोलाचिषि चलज्ज्वाले  
लोहिताश्वे ज्वलने ॥ “लोहिताश्वो वायुसखः” इत्यमरः ॥ लोकं लिलिक्षति ले-  
दुमिच्छति सति जिघत्सति सतीव ॥ लिहेः सन्नन्ताच्छतृप्रत्ययः ॥ पिनाकिना पु-  
नर्हता आहूता आकारिता महाम्बुवाहा येन तत्पाशभृतो वरुणस्यास्त्रं प्रणिन्ये  
प्रयुक्तम् ॥

ततो धरित्रीधरतुल्यरोधसस्तडिल्लतालिङ्गितनीलमूर्तयः ।

अधोमुखाकाशसरिन्निपातिनीरपः प्रसक्तं मुमुचुः पयोमुचः ॥ ५५ ॥

तत इति ॥ ततो वरुणास्त्रप्रयोगानन्तरं धरित्रीधरतुल्यरोधसः पर्वतसमप्रान्ताः ॥  
“रोधः स्यात्प्रान्तकूलयोः” इति विश्वः ॥ तडिल्लताभिरालिङ्गिता नीलमूर्तयो  
नीलाङ्गानि येषां ते पयोमुचो मेघा अधोमुखा आकाशसरिदिव निपतन्तीत्यधो-  
मुखाकाशसरिन्निपातिनीः ॥ “कर्तर्युपमाने” इति णिनिः ॥ अपो जलानि प्रसक्त-  
मनुबन्धमविच्छिन्नं यथा तथा मुमुचुः ॥ इतः प्रभृति वंशस्थवृत्तम् ॥

पराहतध्वस्तशिखे शिखावतो वपुष्यधिक्षिप्तसमिद्धतेजसि ।

कृतास्पदास्तप्त इवायसि ध्वनिं पयोनिपाताः प्रथमे वितेनिरे ॥ ५६ ॥

पराहतेति ॥ पराहता अभिहता अतो ध्वस्ता निर्वापिताः शिखा ज्वाला यस्य त-  
स्मिन्पराहतध्वस्तशिखे । अधिक्षिप्तं प्रहारितं नाशितम् । ताडितमिति यावत् । अतः  
समिद्धं झटिति प्रदीप्तं तेजो यस्य तस्मिञ्छिखावतोऽग्रेर्वपुषि । तप्तेऽयसि लौह इव कृ-  
तास्पदाः कृतस्थितयः ॥ “आस्पदं प्रतिष्ठायां” इति निपातः ॥ प्रथमे पयो-  
निपाता जलपाता ध्वनिं वितेनिरे विस्तारयामासुः ॥

महानले भिन्नसिताभ्रपातिभिः समेत्य सद्यः कथनेन फेनताम् ।

व्रजद्भिरार्द्रैर्न्धनवत्परिक्षयं जलैर्वितेने दिवि धूमसंततिः ॥ ५७ ॥

महानल इति ॥ महानलेऽग्नौ भिन्नानि खण्डितानि सिताभ्राणीव पतन्तीति  
भिन्नसिताभ्रपातिभिः ॥ “ कर्तुर्युपमाने ” इति णिनिप्रत्ययः ॥ अतएव सद्यः क-  
थनेन पाकेन फेनतां प्राप्य समेस्य परिक्षयं नाशं व्रजद्विर्जनैर्दार्द्रैर्न्धनेवदारंकाष्ट्रस्तु-  
ल्यम् ॥ “ तेन तुल्यं क्रिया चेद्वतिः ” इति वृत्तिप्रत्ययः ॥ दिवि गगने धूमसंतति-  
वितेने विस्तारिता । फेनादिकमाद्रैर्न्धनेऽपि तुल्यम् ॥

स्वकेतुभिः पाण्डुरनीलपाटलैः समागताः शक्रधनुःप्रभाभिदः ।

असंस्थितामादधिरे विभावसोर्विचित्रचीनांशुकचारुतां लिपः ५८

स्वकेतुभिरिति ॥ पाण्डुरनीलैः पाटलैश्च पाण्डुरनीलपाटलैर्विचित्रैः स्वकेतुभि-  
र्धूमैः समागताः संगता अतएव शक्रधनुषः प्रभाभिदो द्युतिभाजो विभावसोर-  
श्रेस्त्विपोऽसंस्थितामस्थिरां विचित्रस्य चीनांशुकस्य पट्टदुकूलस्य चारुतामाद-  
धिरे दधुः ॥

जलौघसंमूर्च्छनमूर्च्छितस्वनः प्रसक्तवियुल्लसितैधितद्युतिः ।

प्रशान्तिमेष्यन्धृतधूममण्डलो वभूव भूयानिव तत्र पावकः ॥५९॥

जलौघेति ॥ जलौघानामुदकप्रवाहाणां संमूर्च्छनेन मेलनेन मूर्च्छितस्वनः प्रवृद्ध-  
घोषः ॥ “ मूर्च्छनं मेलने प्रोक्तं वृद्धौ मूर्च्छितमेव वा ” इति सज्जनः ॥ प्रसक्तः सं-  
गतैर्विद्युतां तडिल्लितानां लसितैः स्फुरणैरेधिता वर्धिता द्युतिर्यस्य स धृतधूममण्डलो  
जलाघातात्संभूतधूमपटलः पावकः प्रशान्तिमेष्यंस्तत्र देशे भूयानिव वभूव भूय-  
स्तया स्थापित इवेत्युत्प्रेक्षा ॥

प्रवृद्धसिन्धूर्मिचयस्थवीयसां चयैर्विभिन्नाः पयसां प्रपेदिरे ।

उपात्तसंध्यारुचिभिः सरूपतां पयोदविच्छेदलवैः कृशानवः ॥६०॥

प्रवृद्धेति ॥ प्रवृद्धानां सिन्धोरूर्माणां चया राशय इव स्थवीयसां स्थूलतराणां  
पयसां चयैः पूरैर्विभिन्ना विश्लेषिताः कृशानवोऽग्रय उपात्तसंध्यारुचिभिः प्राप्तसं-  
ध्यारागैः पयोदानां विच्छिद्यन्त इति विच्छेदा विच्छिन्ना विक्षिप्ता लवाः शक-  
लास्तैः सरूपतां समानरूपतां प्रपेदिर इत्युपमा ॥

उपैत्यनन्तद्युतिरप्यसंशयं विभिन्नमूलोऽनुदयाय संक्षयम् ।

तथा हि तोयौघविभिन्नसंहतिः स हव्यवाहः प्रययौ पराभवम् ॥६१॥

उपैतीति ॥ अनन्तद्युतिर्महातेजा अपि विभिन्नमूलोऽसंशयं यथा तथानुदयाय  
पुनरनुत्थानाय संक्षयं नाशमुपैति । तथा हि । तोयौघैर्विभिन्ना संहतिः संघातो यस्य



स तथोक्तः स हव्यवाहोऽग्निः पराभवं नाशं प्रययौ ॥ विशेषेण सामान्यसमर्थनरूपोऽर्थान्तरन्यासः ॥

अथ विहितविधेयैराशु मुक्ता वितानै-

रसितनगनितम्बश्यामभासां घनानाम् ।

विकसदमलधाम्नां प्राप नीलोत्पलाना

श्रियमधिकविशुद्धां वह्निदाहादिव द्यौः ॥ ६२ ॥

अथेति ॥ अथाग्निनिर्वाणानन्तरं विहितविधेयैः कृतकृत्स्नैरसितनगस्याञ्जनाद्रेनि-  
तम्बः कटकस्तद्वच्छ्यामभासां घनानां वितानैः पटलैर्मुक्ता द्यौराकाशो वह्निदाहादि-  
वेत्युत्प्रेक्षा । विकसन्ति च तान्यमलधामानि स्वच्छकान्तीनि च तेषां नीलोत्पला-  
नामधिकविशुद्धामत्युज्ज्वलां श्रियं प्रापेति निदर्शनालंकारः ॥

इति विविधमुदासे सव्यसाची यदस्त्रं

बहुसमरनयज्ञः सादयिष्यन्नरातिम् ।

विधिरिव विपरीतः पौरुषं न्यायवृत्तेः

सपदि तदुपनिन्ये रिक्ततां नीलकण्ठः ॥ ६३ ॥

इतीति ॥ बहुसमरनयाननेकरणोपायाञ्जानातीति बहुसमरनयज्ञः ॥ “आतो-  
ऽनुपसर्गो कः” इति कप्रत्ययः । न तु “इशुपध-” इत्यादिनाकारान्तादनुपपदात्क-  
र्मोपपदो भवति । “विप्रतिपेधेन” इति वार्तिकव्याख्याने भाष्यकारेणार्थज्ञशब्दमु-  
दाहृत्यास्यार्थज्ञशब्दस्य कर्मोपपदत्वं दर्शितम् ॥ सव्यसाच्यर्जुनोऽरातिं सादयिष्यन् ।  
अवसादयितुकामः सन्नित्यर्थः ॥ क्रियार्थक्रियायां लृटि तस्य शत्रादेशः ॥ इति पू-  
र्वोक्तप्रकारेण विविधं यदस्त्रमुदासे । प्रयुक्तवानित्यर्थः ॥ “उपसर्गादस्यत्यृहोर्वेति  
वाच्यम्” इत्यात्मनेपदम् ॥ विपरीतो विधिः प्रतिकूलं दैवम् ॥ “विधिर्विधाने  
दैवेऽपि” इत्यमरः ॥ न्यायेन नीत्या वृत्तिर्वर्तनं यस्य तस्य नीतिनिष्ठस्य पौरुषमिव  
नीलकण्ठः शिवः सपदि तदस्त्रं रिक्ततां व्यर्थतामुपनिन्ये संहृतवान् ॥ मालिनीवृत्तम् ॥

वीतप्रभावतनुरप्यतनुप्रभावः

प्रत्याचकाङ्क्षु जयिनीं भुजवीर्यलक्ष्मीम् ।

अस्त्रेषु श्रूतपतिनापहतेषु जिष्णु-

वर्षिष्यता दिनकृतेव जलेषु लोकः ॥ ६४ ॥

वीतेति ॥ भूतपतिना शंभुना । अनुग्रहीष्यतेति शेषः । अस्त्रेष्वपहृतेषु सत्सु व-  
पिष्यतोत्तरत्र सहस्रगुणं वितरिष्यता दिनकृता मूर्धेण जलेष्वपहृतेषु सत्सु लोक इव  
वीतप्रभावो गतास्त्रमहिमा । अन्यत्र गतशक्तिः । अतएव तनुः क्षीणो वीतप्रभाव-  
तनुस्तथाप्यतनुप्रभावो निसर्गतः सामर्थ्यादधिकः । अन्यत्रोद्योगवान् । ततो जिष्णु-  
र्जुनो जयिनीं जयनशीलाम् ॥ “ जिहृक्षि—” इत्यादिनेतिप्रत्ययः ॥ भुजवीर्य-  
लक्ष्मीं भुजपराक्रमसंपदम् । उभयत्रापि पुरुषकारमिति यावत् । तत्कालकुण्टता-  
मिति शेषः । प्रत्याचकाङ्क्ष । प्रत्याहर्तुमियेषेत्यर्थः । यथा लोको नद्यादिजलापहारे-  
ऽप्युपायान्तरेण कूपादिना जीवितुमिच्छति तद्वदस्त्रवलापहारेऽपि भुजवलेनैव जेतु-  
मियेषेति भावः ॥ वसन्ततिलकावृत्तम् ॥

इति महामहोपाध्यायकोलाचलमह्विनाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
किरातार्जुनयुद्धं नाम षोडशः सर्गः ।

## सप्तदशः सर्गः ।

अथ पञ्चभिः पार्थं विशेषयन्पाद्भिः कुलकमाह—अथेत्यादिभिः ॥

अथापदामुद्धरणक्षमेषु मित्रेष्विवास्त्रेषु तिरोहितेषु ।

धृतिं गुरुश्रीर्गुरुणाभिपुष्यन्स्वरूपैरुपेणैव शरासनेन ॥ १ ॥

अथ जयलक्ष्मीप्रत्याकाङ्क्षानन्तरमापदामुद्धरणक्षमेष्वपन्निवारणसमर्थेष्वस्त्रेषु प्र-  
स्वापनादिषु तादृशेषु मित्रेष्विव तिरोहितेष्वन्तर्हितेषु सत्सु गुरुणा महता स्वर्पा-  
रूपेणैव तादृशेन शरासनेन धृतिं धैर्यमभिपुष्यन्वर्धयन् । अद्यापि धनुषि पौ-  
रुषे च सति कियानयं किरातं इति धैर्यमवलम्बमान इत्यर्थः । अतएव गुरुश्रीः प्र-  
वृद्धशोभासंपत्तिः ॥ “ पद्मा मा लक्ष्मीः श्रीर्निगद्यते ” इति शाश्वतः ॥

भूरिप्रभावेण रणाभियोगात्प्रीतो विजिह्वश्च तदीयवृद्ध्या ।

स्पष्टोऽप्यविस्पष्टवपुःप्रकाशः सर्पन्महाधूम इवाद्रिवह्निः ॥ २ ॥

भूरीति ॥ पुनश्च । भूरिप्रभावेण महानुभावेन सह रणाभियोगाशुद्धलाभान्प्रीत-  
स्तदीयवृद्ध्या शत्रुवृद्ध्या विजिह्वो विश्लथश्च तथा स्पष्टो दीप्त्या प्रज्वलन्नप्यवि-  
स्पष्टो वपुःप्रकाशो यस्य सः । कुतः । सर्पन्प्रसरन्महान्धूमो यस्य स सर्पन्महाधूमो-  
ऽद्रिवह्निरिव स्थितः ॥

तेजः समाश्रित्य परैरहार्यं निजं महन्मित्रमिवोरुधैर्यम् ।

आसादयन्नस्खलितप्रभावं भीमे भुजालम्बमिवारिदुर्गे ॥ ३ ॥

तेज इति ॥ पुनश्च । परैररिभिरहार्यमभेद्यं निजं स्वकीयं महत्तेजो वीर्यं मित्र-  
मिव समाश्रित्य । अतएव भीमे भयानकेऽरिरेव दुर्गं तस्मिन्नरिदुर्गे शत्रुसंकटेऽस्ख-  
लितप्रभावमचलशीलमुरु महद्दैर्यं भुजालम्बमिव हस्तावष्टम्भमिवासादयन्प्राप्नुवन् ।  
ईदृशे संकटेऽपि महावीर्यत्वाद्दैर्यमत्यजन्नित्यर्थः ॥

वंशोचितत्वादभिमानवत्या संप्राप्तया संप्रियतामसुभ्यः ।

समक्षमादित्सतया परेण वध्वेव कीर्त्या परितप्यमानः ॥ ४ ॥

वंशेति ॥ पुनश्च । अभिमानो ममताबुद्धिस्तद्वत्या विषयतया ॥ कर्मणि कर्तृ-  
त्वोपचारः ॥ अभिमानास्पदेनेत्यर्थः । अन्यत्र कुलशीलाद्यभिमानवत्या । वंशोचित-  
त्वात्स्वकुलानुरूपत्वादसुभ्यः प्राणेभ्योऽपि संप्रियतां संप्राप्तया परेण शत्रुणाक्ष्णोः  
समीपे समक्षमग्रतः ॥ “अव्ययीभावे शरत्प्रभृतिभ्यः” इति समासान्तष्टच्प्रत्ययः ॥  
आदातुं ग्रहीतुमिष्टयादित्सतया । आजिहीर्षितयेत्यर्थः ॥ आङ्पूर्वाद्दिदातेः सन्न-  
न्तात्कर्मणि क्तः ॥ वध्वेव कीर्त्या हेतुना परितप्यमानः ॥ कर्तरि शानच् । “हेतौ”  
इति तृतीया । कन्यया शोक इतिवत् ॥

पतिं नगानामिव वद्धमूलमुन्मूलयिष्यंस्तरसा विपक्षम् ।

लघुप्रयत्नं निगृहीतवीर्यस्त्रिमार्गगावेग इवेश्वरेण ॥ ५ ॥

पतिमिति ॥ पुनश्च । नगानां पतिं हिमवन्तमिव वद्धमूलं विपक्षं शत्रुं तरसा व-  
लेनोन्मूलयिष्यन् । किं च । त्रिभिर्मार्गैर्गच्छतीति त्रिमार्गगा गङ्गा ॥ उत्तरपदस-  
मासः ॥ तस्या वेग इव । ईश्वरेण लघुप्रयत्नमल्पप्रयासं यथा तथा निगृहीतवीर्यः प्रति-  
वद्धशक्तिः । हतास्त्रशक्तिरिति यावत् ॥ पुरा किल हिमाद्रिविदलनाय गगनात्प-  
तन्तं गङ्गाप्रवाहं गङ्गाधरो निजजटाजूटेन निजग्राहेति पौराणी कथा । तद्वदित्यर्थः ॥

संस्कारवत्त्वाद्रमयत्सु चेतः प्रयोगशिक्षागुणभूषणेषु ।

जयं यथार्थेषु शरेषु पार्थः शब्देषु भावार्थमिवाशशंसे ॥ ६ ॥

संस्कारेति ॥ एवंभूतः पार्थः संस्कारवत्त्वासंस्कारश्चित्तवासना । अन्यत्र साधु-  
त्वम् । असाधूनां प्रयोगनिषेधादिति भावः । अथवा संस्कारो व्युत्पत्तिस्तद्वत्त्वात् ।  
चेतो रमयत्सु । प्रयोगः संधानमोक्षादिः शिक्षाभ्यासो गुणस्तदाहितोऽतिशयो मौर्वी  
वा । अन्यत्र तु प्रयोगोऽभियुक्तव्यवहारः शिक्षाभ्यासो गुणाः स्वस्वस्थानकरणा-

दयः श्लेषप्रसादादयो वा । ते भूषणं येषां तेषु यथा यथाभूता अर्था येषां तेषु यथा-  
र्थेषु । अन्यत्र नियतार्थेषु । शृणन्ति हिंसन्तीति शरास्तेषु जयं तम् ॥ निर्वाहकत्वा-  
त्तदाधारत्वविवक्षायां सप्तमी ॥ शब्देषूपपदेषु भावः प्रवृत्तिनिमित्तं सामान्यादिः  
स एवार्थस्तमिव । आशशंस आचकाङ्क्षे ॥ शास्तिशंसत्योराङ्गपूर्वयोरिच्छायामात्मने-  
पदमुपसंख्यानान्तं ॥ यथा शाब्दिकाः शब्दैरर्थं साधयन्ति तद्वदयं शरैर्जयं साधयि-  
तुमिथेपेस्यर्थः ॥

भूयः समाधानविवृद्धतेजा नैवं पुरा युद्धमिति व्यथावान् ।

सं निर्ववामास्रममर्षनुन्नं विषं महानाग इवेक्षणाभ्याम् ॥ ७ ॥

भूय इति ॥ भूयः पुनरपि समाधानेन युद्धाय मनोव्यवस्थापनेन विवृद्धतेजाः  
प्रवृद्धप्रतापः पुरा पुरातनं युद्धमेवमित्थं शक्तिसादकरं न भवतीति हेतोर्व्यथा-  
वान्परितापवान्सोऽर्जुन ईक्षणाभ्यां दृष्टिभ्यां महानागो महासर्पो विषमिवामर्षनुन्नं  
क्रोधोत्थापितमस्रमश्रु निर्ववाम निर्जगार । सात्त्विकानां वीररससाधारण्याद्गो-  
रसेऽश्रुदयोक्तिः । “ स्तम्भः स्वेदोऽथ रोमाञ्चः स्वरभेदोऽथ वेपथुः । वैचर्ष्यमश्रु  
प्रलय इत्यष्टौ सात्त्विका मताः ” ॥

तस्याहवायासविलोलमौलेः संरम्भताम्रायतलोचनस्य ।

निर्वापयिष्यन्निव रोषतप्तं प्रस्त्रापयामास मुखं निदाघः ॥ ८ ॥

तस्येति ॥ आहवायासेन युद्धायासेन विलोलमौलेः स्रस्तकेशवन्धस्य ॥ “ चूडा  
किरीटं केशाश्च संयता मौलयस्त्रयः ” इत्यमरः ॥ संरम्भताम्रे कोपारुणे आ-  
यते लोचने यस्य तस्य ॥ “ संरम्भः संभ्रमे कोपे ” इति विश्वः ॥ तस्यार्जुनस्य रो-  
षतप्तं मुखं निदाघो घर्षो निर्वापयिष्यन्निव शिथिलीकरिष्यन्निवेत्युत्प्रेक्षा । प्रस्त्रापया-  
मास सिपेच । स्वेदं जनयामासेत्यर्थः ॥ स्नातेर्मित्वविकल्पितत्वाद्भ्रस्रविकल्पः ॥

क्रोधान्धकारान्तरितो रणाय भ्रूभेदेरेखाः स वभार तिस्रः ।

घनोपरुद्धः प्रभवाय वृष्टेरुर्ध्वाशुराजीरिव तिग्मरश्मिः ॥ ९ ॥

क्रोधेति ॥ क्रोधोऽन्धकार इव तेनान्तरित आहतः सोऽर्जुनो घनोपरुद्धो मेघा-  
वृत्तस्तिग्मरश्मी रविर्दृष्टेः प्रभवाय वर्षणाव तिस्र ऊर्ध्वाशूनां राजीरिव । अर्कसो-  
र्ध्वाशोरेवोदयो दृष्टिलिङ्गमित्यागमः । रणाय रणप्रवृत्तये तिस्रस्त्रिसंख्या भ्रूभेदो  
भ्रूभङ्गस्तस्य रेखा वभार ॥

सं प्रध्वनय्याम्बुदनादि चापं हस्तेन दिङ्नाग इवादिशृङ्गम् ।

बलानि शंभोरिषुभिस्तताप चेतांसि चिन्ताभिरिवाशरीरः ॥ १० ॥

स इति ॥ सोऽर्जुनोऽम्बुदवन्नदतीसम्बुदनादि ॥ “कर्तृपमाने” इति णिनिः ॥ चापं दिङ्गागो दिग्गजोऽद्रिशृङ्गमिव हस्तेन करेण प्रध्वनय्य प्रध्वनयश्शंभोर्वलान्य-शरीरोऽनङ्गः कामश्चेतांसि युवमनांसि चिन्ताभिः प्रेयोजनध्यानैरिवेपुभिस्तताप तापयामास ॥ तपतिः सकर्मकः । अत्रेपुशब्दः स्त्रीलिङ्गः । अन्यथोपमानोपमेय-योभिन्नलिङ्गतादोपात् ॥ “पत्री रोप इपुर्द्वयोः” इत्यमरः ॥

सद्वादितेवाभिनिविष्टबुद्धौ गुणाभ्यसूयेव विपक्षपाते ।

अगोचरे वागिव चोपरेमे शक्तिः शराणा शितिकण्ठकाये ॥ ११ ॥

सद्वादितेति ॥ अभिनिविष्टा शास्त्रनिश्चिता बुद्धिर्यस्य स तस्मिन्नाभिनिविष्टबुद्धौ शास्त्रनिष्ठितमतौ विषये सद्वादिता प्रामाणिकार्थसमर्थकतेव । न हि सम्यग्भ्यस्तशास्त्रं प्रति सद्वाद्यपि शक्नोतीति व्याचक्षते केचित् । अन्ये त्वभिनिविष्टबुद्धावाग्र-हाविष्टचित्ते विषये सद्वादिता हितोपदेष्टृत्वमिव । न ह्याग्रही हितं गृह्णातीति भावः । विपक्षपाते वीतरागे विषये गुणाभ्यसूया गुणासहिष्णुतेव । समदर्शी द्विपन्तमपि न द्वेषि यत इति भावः । अगोचरेऽवाञ्जनसगोचरे ब्रह्मणि वागिव । “यतो वाचो निवर्तन्ते अप्राप्यमनसा सह” इति श्रुतेरिति भावः । शराणां शक्तिः शितिकण्ठ-काये शिवशरीर उपरेम उपरता । तस्याक्षोभ्यमहिमत्वादिति भावः ॥ “विभाषा-कर्मकात्” इत्यस्य वैकल्पिकत्वात्पक्ष आत्मनेपदम् ॥ अत्र मालोपमा ॥

उमापतिं पाण्डुसुतप्रणुन्नाः शिलीमुखा न व्यथयांबभूवुः ।

अभ्युत्थितस्याद्रिपतेर्नितम्बमर्कस्य पादा इव हैमनस्य ॥ १२ ॥

उमेति ॥ पाण्डुसुतेन प्रणुन्नाः प्रक्षिप्ताः शिलीमुखा वाणा उमापतिं शिवमभ्यु-त्थितस्याभ्युन्नतस्याद्रिपतेर्नितम्बं कटकम् । हैमन्ते भवस्य हैमनस्य । “सर्वत्राण्च तलो-पश्च” इत्यप्रत्ययः । तकारलोपश्च ॥ अर्कस्य पादा रश्मय इव ॥ “पादा रश्म्य-ङ्घ्रितुर्याशाः” इत्यमरः ॥ न व्यथयांबभूवुः ॥ “मध्ये स्थितस्यासुमतां समूहमर्कस्य” इति पाठान्तरे मध्ये स्थितस्य हैमनस्यार्कस्य पादाः किरणा असुमतां प्राणिनां स-मूहमिवेति न दुःखमुत्पादयामासुरिति ॥

संप्रीयमाणोऽनुवभूव तीव्रं पराक्रमं तस्य पतिर्गणानाम् ।

विषाणभेदं हिमवानसह्यं वप्रानतस्येव सुरद्विपस्य ॥ १३ ॥

समिति ॥ गणानां पतिः शिवस्तीव्रं तस्यार्जुनस्य पराक्रमं वप्रे रोधस्यानतस्य परि-णतस्य । वप्रप्रहारिण इत्यर्थः । सुरद्विपस्यासह्यं विषाणभेदं दन्तप्रहारं हिमवानिव संप्रीयमाणः सहप्यन्ननुवभूवानुभवति स्म । तस्याक्षोभ्यत्वादनुजिघृक्षुत्वाच्चेति भावः ॥

तस्मै हि भारोद्धरणे समर्थं प्रदास्यता वाहुमिव प्रतापम् ।

चिरं विपेहेऽभिभवस्तदानीं स कारणानामपि कारणेन ॥ १४ ॥

तस्मै हीति ॥ तस्मै पार्थाय भारस्य भूभारस्योद्धरणे उद्धरणे समर्थं प्रतापं वाहु-  
मिव । अवष्टम्भतयेति शेषः । अन्यथा भारोद्धरणस्य दुष्करत्वादिति भावः ॥ “ स  
प्रतापः प्रभावश्च यत्तेजः कोशदण्डजम् ” इत्यमरः ॥ प्रदास्यता वितरिष्यता का-  
रणानां ब्रह्मादीनामपि कारणेन जनकेन देवेन सोऽर्जुनोऽभिभवस्तदानीं चिरं विपेहे  
सोढः । वात्सल्यादिति भावः ॥

अथ त्रिभिर्भगवदभिप्रायमाविष्कुर्वंश्चतुर्भिः कलापकमाह—

प्रत्याहतौजाः कृतसत्त्ववेगः पराक्रमं ज्यायसि यस्तनोति ।

तेजांसि भानोरिव निष्पतन्ति यशांसि वीर्यज्वलितानि तस्याः ॥ १५ ॥

प्रत्याहतेति ॥ प्रत्याहतौजाः परेण प्रतिहतबलः सन्नपि कृतसत्त्ववेगः कृतोत्सा-  
हातिशयः सन्यः पुमाञ्ज्यायसि स्वस्मादप्यधिके पराक्रमं तनोति तस्य पुंसः भा-  
नोरर्कस्य तेजांसीव वीर्येण शौर्येण ज्वलितानि प्रकाशितानि यशांसि निष्पतन्ति ।  
उद्भवन्तीत्यर्थः । हीनस्याधिकाभियोगो यशस्कर इति भावः ॥

ततः किमिदं आह—

दृष्टावदानाद्व्यथतेऽरिलोकः प्रध्वंसमेति व्यथिताच्च तेजः ।

तेजोविहीनं विजहाति दर्पः शान्तार्चिपं दीपमिव प्रकाशः ॥ १६ ॥

दृष्टेति ॥ दृष्टमवदानं महत्कर्म यस्य तस्माद्दृष्टावदानाद्दृष्टपौरुषादरिलोकः शत्रु-  
जनो व्यथते विभेति । व्यथिताङ्गीतात्तेजः प्रध्वंसं नाशमेति । तेजोविहीनं दर्प उ-  
त्साहः शान्तार्चिपं निर्वाणज्वालं दीपं प्रकाश इव विजहाति यजति ॥

ततः प्रयात्यस्तमदावलेपः स जय्यतायाः पदवीं जिगीषोः ।

गन्धेन जेतुः प्रमुखागतस्य गन्धद्विपस्येव मतङ्गजौघः ॥ १७ ॥

तत इति ॥ ततो दर्पहान्यनन्तरमस्तौ क्षयं गतौ मदावलेपौ मदगर्वौ यस्य सः ।  
सोऽरिलोको गन्धेन मदगन्धेनैव जेतुर्जयनशीलस्य ॥ वृत्प्रसयः ॥ प्रमुखागतस्या-  
भिमुखागतस्य गन्धद्विपस्यान्यो मतङ्गजौघो मत्तगजसमूह इव जिगीषोर्नायकस्य  
जय्यतायाः । पदवीं प्रयाति प्राप्नोति । विजिगीषुणा जेतुं शक्यो भवतीत्यर्थः ॥  
“क्षय्यजय्यौ शक्यार्थे” इति निपातः ॥ अत्र श्लोकद्वयेन ज्यायसि पराक्रमकरणा-

दीनां पूर्वपूर्वस्योत्तरोत्तरं प्रति-कारणत्वकथनात्कारणमालाख्योऽलंकारः । लक्षणं तूक्तम् ॥

एवं प्रतिद्वन्द्विषु तस्य कीर्तिं मौलीन्दुलेखाविशदां विधास्यन् ।

इयेष पर्यायजयावसादां रणक्रियां शंभुरनुक्रमेण ॥ १८ ॥

एवमिति ॥ एवमुक्तराखा प्रतिद्वन्द्विषु प्रत्यरिमध्ये तस्यार्जुनस्य मौलीन्दुलेखाविशदां कीर्तिं विधास्यन्करिष्यन्ननुक्रमेणाविपर्यासेन पर्यायेण जयोऽवसादो भङ्गश्च तौ जयावसादौ यस्यां तां पर्यायजयावसादां रणक्रियामियेषेच्छति स्म । जयानन्तरं भङ्गो भङ्गानन्तरं जय इति पर्यायार्थः । तस्य विपर्यासोऽन्यतरनैरन्तर्यं तदभावोऽनुक्रम इत्यपौनरुक्त्यम् ॥

मुनेर्विचित्रैरिषुभिः स भूयान्निन्ये वशं भूतपतेर्वलौघः ।

सहात्मलाभेन समुत्पतद्भिर्जातिस्वभावैरिव जीवलोकः ॥ १९ ॥

मुनेरिति ॥ मुनेर्विचित्रैरिषुभिः स भूयानसंख्यो भूतपतेर्वलौघ आत्मलाभेन जन्मना सह समुत्पतद्भिर्जातिस्वभावैरिव जीवलोकः प्राणिजातमिव । वशं निन्ये नीतः ॥ कर्मणि लिट् ॥ प्राणिनो जातिधर्मानिव गणान्मुनिशरान्जातिक्रमितुं शेकुरित्यर्थः ॥

वितन्वतस्तस्य शरान्धकारं त्रस्तानि सैन्यानि रवं निशेमुः ।

प्रवर्षतः संततवेपथूनि क्षपाघनस्येव गवां कुलानि ॥ २० ॥

वितन्वत इति ॥ त्रस्तानि सैन्यानि संततवेपथूनि निरन्तरकम्पानि गवां कुलानि वृन्दानि प्रवर्षतो वृष्टिं कुर्वतः क्षपाघनस्य रात्रिमेघस्येव शरैर्योऽन्धकारस्तं वितन्वतो विस्तारयतस्तस्य मुनेः संवन्धिनं रवं शरवर्षघोषं निशेमुः शुश्रुवुः । न तु किञ्चिद्दृश्युः । चेष्टा तु दूर आस्तामिति भावः ॥

स सायकान्साध्वसविष्णुतानां क्षिपन्परेषामतिसौष्टवेन ।

शशीव दोषावृतलोचनानां विभिद्यमानः पृथगावभासे ॥ २१ ॥

स इति ॥ अतिसौष्टवेनातिलाघवेन सायकाञ्शरान्क्षिपन्सोऽर्जुनः साध्वसेन विष्णुतानां भ्रान्तानां साध्वसविष्णुतानां परेषां द्विषां दोषेण रागादिनावृतलोचनानां दुष्टचक्षुषां शशीव पृथग्विभिद्यमान आवभासे । यथा सदीपचक्षुषैकश्चन्द्रो नानेव लक्ष्यते तद्वदेकोऽप्यनेक इव दृष्ट इति भावः ॥

क्षोभेण तेनाथ गणाधिपानां भेदं ययावाकृतिरीश्वरस्य ।

तरंगकम्पेन महाद्दानां छायामयस्येव दिनस्य भर्तुः ॥ २२ ॥

क्षोभेणेति ॥ अथ गणाधिपानां संबन्धिना तेन क्षोभेण कम्पेनेश्वरस्वाकृतिराकारो मूर्तिर्महाद्दानां तरंगकम्पेन छायामयस्य प्रतिविम्बरूपस्य दिनस्य भर्तुर्दिवाकरस्याकृतिरिव भेदं विकारं ययौ प्राप । स्वयं निर्विकारोऽपि प्रतिमूर्त्यवत्परसंस्पर्गात्तथा प्रतीयत इत्यर्थः ॥

यदि देवोऽपि विकृतस्तर्हि क्रोपः किं न कृतः । तत्राह—

प्रसेदिवांसं न तमाप कोपः कुतः परस्मिन्पुरुषे विकारः ।

आकारवैषम्यमिदं च भेजे दुर्लक्ष्यचिह्ना महतां हि वृत्तिः ॥ २३ ॥

प्रसेदिवांसमिति ॥ प्रसेदिवांसमर्जुनं प्रति प्रसन्नचित्तं तं देवं कोपो नाप न प्राप । तत्राप्यनुग्रहं ययाविति भावः । तत्र हेतुः—परस्मिन्पुरुषे परात्मनि देवे । स्वतो निर्विकार इत्यर्थः । विकारः कोपरूपः कुतः । न कुतश्चिदित्यर्थः । ननु तस्य निर्विकारस्य कथं वहिराकारभेदः कारणाभावादिति चेत्तन्न विश्व इत्याह—इदं पूर्वोक्तमाकारवैषम्यं च भेजे । किंतु केनापि कारणेन न कुप्यतीत्यर्थः । ननु निर्विकारं कुत आकारभेदस्तत्राह—महतां वृत्तिश्चेष्टा दुर्लक्ष्यचिह्ना दुर्ग्रहहेतुका हि ॥

विकारमेवाह—

विस्फार्यमाणस्य तंतो भुजाभ्यां भ्रूतानि भर्त्रा धनुरन्तकस्य ।

भिन्नाकृतिं ज्यां ददृशुः स्फुरन्तीं क्रुद्धस्य जिह्वामिव तक्षकस्य २४

विस्फार्यमाणस्येति ॥ ततोऽनन्तरं भूतानि भर्त्रा भूतपतिना ॥ भृञस्तृचप्रत्ययः । अतएव “ न लोक—” इत्यादिना पृष्ठीप्रतिषेधः ॥ भुजाभ्याम् ॥ कर्तृकरणयोस्तृतीया ॥ विस्फार्यमाणस्याकृष्यमाणस्य धनुरन्तक इव तस्य धनुरन्तकस्य संबन्धिनीं स्फुरन्तीं चलन्तीमतएव भिन्ना द्विधेव दृश्यमानाकृतिर्यस्यास्तां ज्यां धनुर्गुणं क्रुद्धस्य तक्षकस्य नागाविशेषस्य जिह्वामिव ददृशुः । द्विधाभावाद्भयंकरत्वाच्चेति भावः ॥

सव्यापसव्यध्वनितोग्रचापं पार्थः किराताधिपमाशशङ्के ।

पर्यायसंपादितकर्णतालं यन्ता गजं व्यालमिवापराद्धः ॥ २५ ॥

सव्येति ॥ पार्थः सव्यापसव्याभ्यां ध्वनितं नादितमुग्रचापं येन तं किराताधिपम् । अपराद्धः प्रमत्तो यन्ता पर्यायेणायौगपद्येन संपादितं कर्णयोस्तालमास्कार्येन



येन तं व्यालं दुष्टम् ॥ “भेद्यलिङ्गः शठे व्यालः” इत्यमरः ॥ गजमिवाशशङ्के ।  
तच्चापचातुर्यदर्शनादुर्जयः कोऽप्ययमनर्थकरश्चेति शङ्कितवानित्यर्थः ॥

निजघ्निरे तस्य हरेषु जालैः पतन्ति वृन्दानि शिलीमुखानाम् ।

तेजस्विभिः सिन्धुमुखागतानि यादांसि यादोभिरिवाम्बुराशेः २६

निजघ्निर इति ॥ हरेषु जालैस्तस्यार्जुनस्य पतन्त्यागच्छन्ति शिली शलयं मुखे  
येषां तेषां शिलीमुखानां शराणां वृन्दानि । तेजस्विभिः प्रवलैरम्बुराशेर्यादोभिर्ज-  
लग्राहैः सिन्धुमुखेन नदीमुखेनागतानि यादांसीव जलजन्तूनिव ॥ “यादांसि ज-  
लजन्तवः” इति वैजयन्ती ॥ निजघ्निरे हतानि ॥

विभेदमन्तः पदवीनिरोधं विध्वंसनं चाविदितप्रयोगः ।

नेतारिलोकेषु करोति यद्यत्तच्चकारास्य शरेषु शंभुः ॥ २७ ॥

विभेदमिति ॥ अन्तर्विभेदं व्यूहविश्लेषणमुपजापं च पदवीनिरोधं मार्ग एव प्रति-  
बन्धनमन्यत्र त्वासारप्रसारप्रतिबन्धं विध्वंसनं खण्डनं दुर्घटनदाहादिकं चेत्यादि य-  
द्यन्नेता नायको जिगीषुरविदितप्रयोगः संवृतमन्त्रत्वादविज्ञातोपायप्रयोगः सन् ।  
अरिलोकेषु शत्रुकुलेषु करोति । तत्तच्छंभुरविदितप्रयोगोऽज्ञातसंधानमोक्षादिकः  
सन् । अस्यार्जुनस्य शरेषु चकार कृतवान् ॥ कर्तरि लिट् ॥ श्लेषालंकारः ॥

सोढावगीतप्रथमायुधस्य क्रोधोज्झितैर्वेगितया पतद्भिः ।

छिन्नैरपि त्रासितवाहिनीकैः पते कृताथैरिव तस्य बाणैः ॥ २८ ॥

सोढेति ॥ सोढानि परैरवगीतानि गर्हितानि प्रथमायुधानि पूर्वोत्सृष्टवाणा यस्य  
तस्यार्जुनस्य संबन्धिभिः क्रोधोज्झितैः क्रोधाभिपिक्तैः पूर्ववाणवैफल्यात्कोपेन  
संक्तैः । अतएव वेगितया वेगेन पतद्भिर्गतिं कुर्वद्भिः । अतएव छिन्नैरपि त्रासिता  
वाहिन्यो यैस्तैरतएव कृताथैरिव बाणैः पते ॥ भावे लिट् ॥ वस्तुतस्त्वकृतार्था  
एवेत्यर्थः ॥

अलंकृतानामृज्जुतागुणेन गुरूपदिष्टां गतिमास्थितानाम् ।

सतामिवापर्वणि मार्गणानां भङ्गः स जिष्णोर्धृतिमुन्ममाथ ॥ २९ ॥

अलमिति ॥ ऋजुतावक्राकारत्वमशीलत्वं च सैव गुणस्तेनालंकृतानां गुरुभिर्धनु-  
विद्यागुरुभिर्धर्मशास्त्रगुरुभिश्चोपदिष्टां दर्शितां गतिं गमनमाचारं चास्थितानां प्राप्तानां  
मार्गणानां शराणां सतां साधूनामिवापर्वण्यग्रन्थौ । अन्यत्रापस्तावे । अकाण्ड इत्यर्थः ॥  
“पर्वः स्यादुत्सवे ग्रन्थौ प्रस्तावे लक्षणान्तरे” इति विश्वः ॥ स ईश्वरकृतो भङ्ग-

च्छेदो व्यसनं च जिष्णोरर्जुनस्य कस्यचिज्जित्तरस्य ॥ “ जिष्णुः शक्रे धनंजये ।  
जित्तर ” इति विश्वः ॥ धृति धैर्यमुन्ममाथ । जहारत्यर्थः । अकाण्डे साधुविपत्ति-  
दर्शनादिव शरभङ्गदर्शनाद्धैर्यभङ्गोऽभूदित्यर्थः ॥

वाणच्छिदस्ते विशिखाः स्मरारेखाञ्जुखीभूतफलाः पतन्तः ।

अखण्डितं पाण्डवसायकेभ्यः कृतस्य सद्यः प्रतिकारमापुः ॥३०॥

वाणेति ॥ वाणच्छिदः पार्थशरच्छेदिनस्ते स्मरारेर्विशिखा अवाञ्जुखीभूतफला  
विमुखाया विफलाश्च सन्तः पतन्तः पाण्डवसायकेभ्यः ॥ क्रियाग्रहणाच्चतुर्थो ॥  
पाण्डवसायकानां कृतस्य फलभङ्गरूपस्य स्वकर्मणः सद्योऽखण्डितं प्रतिकारमापुः ।  
अत्युत्कटं कर्म सद्यः फलं दर्शयतीति भावः ॥

पुनरर्जुनस्य जयमाह—

चित्रीयमाणानतिलाघवेन प्रमाथिनस्तान्भवमार्गणानाम् ।

शङ्काकुलाया निचखान दूरं वाणान्ध्वजिन्या हृदयेष्वरातिः ३१

चित्रीयमाणानिति ॥ अरातिरर्जुनोऽतिलाघवेनातिशीघ्रत्वाच्चित्रीयमाणान्ध्वज-  
माथर्यं कुर्वाणान् ॥ “ नमोवरिचिश्चत्रलः क्यच् ” ॥ भवमार्गणानां प्रमाथिनः ख-  
ण्डयतस्तान्वाणान् । शङ्काकुलायाः संकुलितायाः संक्षुभिताया ध्वजिन्याः सेनाया  
हृदयेषु दूरं गाढं निचखान निखातवान् ॥

तस्यातियत्नादतिरिच्यमाने पराक्रमेऽन्योन्यविशेषणेन ।

हन्ता पुरां भूरि पृषत्कवर्षं निरास नैदाघ इवाम्बु मेघः ॥ ३२ ॥

तस्येति ॥ तस्यार्जुनस्य पराक्रमेऽतियत्नाद्धेतोरन्योन्यस्य विशेषणेनातिशयक-  
रणेनातिरिच्यमानेऽतिक्रम्यमाणे सति पुरां हन्ता त्रिपुरविजयी हरो भूरि प्रभूतं  
पृषत्कवर्षं वाणवर्षम् ॥ “ पृषत्कवाणविशिखाः ” इत्यमरः ॥ निदाघे भवो नै-  
दाघो मेघोऽम्बुवाहोऽम्बु जलमिव निरासं मुमोच ॥ अस्यतेर्लिट् ॥ निदाघग्रहणं व-  
र्षणस्यातितीव्रत्वद्योतनार्थम् ॥

अनामृशन्तः क्वचिदेव मर्म प्रियैषिणानुप्रहिताः शिवेन ।

सुहृत्प्रयुक्ता इव नर्मवादाः शरा मुनेः प्रीतिकरा वञ्चुवुः ॥३३॥

अनामृशन्त इति ॥ प्रियैषिणा प्रियचिकीर्षुणा शिवेनानुप्रहिताः प्रयुक्ता अ-  
तएव क्वचिदेव मर्मानामृशन्तोऽस्पृशन्तस्ते शराः सुहृन्मित्रं सोऽपि प्रियैषी तेन  
प्रयुक्ता उच्चारिता नर्मवादाः प्रियवादा इव । मुनेरर्जुनस्य प्रीतिकराः प्रीतिजन-  
नका वञ्चुवुः ॥

अस्त्रैः समानामतिरेकिणीं वा पश्यन्निर्पूणामपि तस्य शक्तिम् ।

विषादवक्तव्यवलः प्रमाथी स्वमाललम्बे बलमिन्दुमौलिः ॥३४॥

अस्त्रैरिति ॥ अस्त्रैः स्वायुधैः समानां तुल्यामतिरेकिणीं ततोऽधिकां वा तस्य मुने रिपूणामपि शक्तिं पश्यन्विषादेनोत्साहभङ्गेन वक्तव्यानि निर्वाच्यानि बलानि यस्य स प्रमाथी शत्रुमर्दन इन्दुमौलिर्महादेवः स्वं बलमात्मीयं बलमाललम्बे स्वसामर्थ्य-मवलम्बितवान् ॥

ततस्तपोवीर्यसमुद्धतस्य पारं यियासोः समारणवस्य ।

महेषुजालान्यखिलानि जिष्णोरर्कः पयांसीव समाचचाम ॥३५॥

तत इति ॥ ततो महिमप्रादुर्भावानन्तरं देवस्तपोवीर्याभ्यां समुद्धतस्य प्रगल्भस्य समर एवारणवस्तस्य पारमन्तं यियासोजिगमिषोजिष्णोरर्जुनस्याखिलानि महेषुजालानि समग्रवाणसमूहानर्कः सूर्यः पयांसीव जलानीव समाचचाम । संजहारेत्यर्थः ॥

रिक्ते सविश्रम्भमथार्जुनस्य निषङ्गवक्त्रे निपपात पाणिः ।

अन्यद्विपापीतजले सतर्पं मतङ्गजस्येव नगाश्मरन्ध्रे ॥ ३६ ॥

रिक्त इति ॥ अथ वाणान्तर्धानानन्तरमर्जुनस्य पाणिः करो रिक्ते वाणशून्ये-ऽपि निषङ्गवक्त्रे तूणीरमुखेऽन्यद्विपेन गजान्तरेणापीतजले पीततोये नगस्याचल-स्याश्मरन्ध्रे शिलागते । कन्दर इत्यर्थः । सतर्पं सतृष्णं यथा स्यात्तथेति क्रियाविशे-षणम् । मतङ्गजस्य पाणिर्लक्षणया कर इव सविश्रम्भं सन्त्येव वाणा इति सवि-श्वासं निपपात ॥

च्युते स तस्मिन्निषुधौ शरार्थाद्द्वस्तार्थसारे सहसैव बन्धौ ।

तत्कालमौघप्रणयः प्रपेदे निर्वाच्यताकाम इवाभिमुख्यम् ॥३७॥

च्युत इति ॥ शरा एवार्थो धनं यस्य तस्माच्च्युते भ्रष्टे तस्मिन्निषुधौ निपङ्गे सहसा झटिति ध्वस्तार्थसारेऽकाण्डे नष्टधनसारे बन्धाविव तत्काले मोघो वितथः प्रणयः प्रीतिर्यस्य सः । प्रणयेणार्थप्रार्थनात्पूर्वं कृतार्थ एवेति भावः । स पाणिः । निर्वा-च्यतां कृतज्ञत्वादपवादराहित्यं कामयत इति निर्वाच्यताकामः ॥ शीलिकामिभ-क्ष्याचरिभ्यो णः ॥ स इवेत्युत्प्रेक्षा । आभिमुख्यं प्रपेदे । यथा कश्चित्कृतज्ञस्त-त्कालानुपकृतमपि बन्धुं पूर्वोपकारस्मरणात्पुनः पुनरनुबध्नाति तद्वदित्यर्थः ॥

आघट्टयामास गतागताभ्यां सवेगमग्राङ्गुलिरस्य तूणौ ।

विधेयमार्गे मतिरुत्सुकस्य नयप्रयोगाविव गां जिगीषोः ॥ ३८ ॥

आघट्टयामासेति ॥ अस्य मुनेरग्रं चासावङ्गलि श्वेतग्राङ्गुलिः ॥ “हस्ताग्राग्रहृन्मयोर्गु-  
णगुणिनोर्भेदात्” इति वामनः ॥ विधेयमार्गे कर्तव्यान्वेपण उत्सुकस्य प्रवृत्तस्य गां  
भुवं जिगीषोर्नायकस्य मतिर्बुद्धिर्नयः पाङ्गुण्यः प्रयोग उपायस्तौ नयप्रयोगाविव  
तूणौ निपङ्गौ सावेगं ससंभ्रमम् ॥ “इष्टानिष्टागमाज्ञानमावेगश्चित्तसंभ्रमः” इति  
शाश्वतः ॥ गतागताभ्यां यातायाताभ्यामावापोद्वापाभ्यां चाघट्टयामास । अन्यत्र तु  
वितर्कयामास । शरग्रहणाय पुनः पुनस्तूणयोः पाणिं व्यापारयामासेत्यर्थः ॥

वभार शून्याकृतिरर्जुनस्तौ महेषुधी वीतमहेषुजालौ ।

युगान्तसंशुष्कजलौ विजिह्वः पूर्वापरौ लोक इवाम्बुराशी ॥ २१ ॥

वभारेति ॥ शून्याकृतिरिष्टनाशान्निस्तेजस्करूपोऽर्जुनस्तौ वीतमहेषुजालौ वीता-  
नि रिक्तानि महेषुजालानि ययोस्तौ महेषुधी महानिपङ्गौ । विजिह्वः शून्यो लोको  
युगान्ते संशुष्कजलौ ॥ “शुपः कः” इति निष्ठातकारस्य ककारः ॥ पूर्वापरावम्बु-  
राशी समुद्राविव । वभार ॥

तेनानिमित्तेन तथा न पार्थस्तयोर्यथा रिक्ततयानुतेपे ।

स्वामापदं प्रोज्झ्य विपत्तिमग्रं शोचन्ति सन्तो ह्युपकारिपक्षम् २०

तेनेति ॥ पार्थस्तयोस्तूणयो रिक्ततया हेतुना यथानुतेपे शुशोच तथा तेनानि-  
मित्तेन बाणक्षयरूपेण दुर्निमित्तेन न शुशोच । तथा हि । सन्तः स्वामापदं प्रोज्झ्य  
वेसृज्य विपत्तिमग्रमुपकारिणां पक्षं वर्गं शोचन्ति । स्वव्यसनापेक्षया परकीयव्य-  
ानमेव सतामनुतापकमित्यर्थः ॥

प्रतिक्रियायै विधुरः स तस्मात्कृच्छ्रेण विश्लेषमियाय हस्तः ।

पराञ्जुखत्वेऽपि कृतोपकारात्तूणीमुखान्मित्रकुलादिवार्यः ॥ २१ ॥

प्रतीति ॥ प्रतिक्रियायै विधुरः प्रतिकर्तुमसमर्थः ॥ “तुमर्थाच्च भाववचनात्”  
ति चतुर्थी ॥ अर्जुनस्य स हस्तः पाणिः । पराञ्जुखत्वेऽपि तत्कालवैमुख्येऽपि कृ-  
पकारात्तस्मात्तूणीमुखान्मित्रकुलादार्यः साधुः कृतज्ञ इव ॥ “आर्यः साधुकुली-  
योः” इति विश्वः ॥ कृच्छ्रेण महाकष्टेन विश्लेषमिवाय ॥ गौरादित्वात्तृणज-  
ान्ङीप् ॥

पश्चात्क्रिया तूणयुगस्य भर्तुर्जज्ञे तदानीमुपकारिणीव ।

संभावनायामधरीकृतायां पत्युः पुरः साहसमासितव्यम् ॥ २२ ॥

पश्चादिति ॥ तदानीं भर्तुः स्वामिनः ॥ कर्तरि षष्ठी ॥ पश्चात्क्रिया पृष्टतः करणं

तूणयुगस्योपकारिणीवोपकारिकेव जज्ञे जाता । तथा हि । संभावनायां स्वयोग्यता-  
यामधरीकृतायामफलीकृतायां पत्युः स्वामिनः पुरोऽग्र आसितव्यमासंस्थितम् ॥  
बहुलग्रहणाद्भावे तव्यप्रत्ययः ॥ साहसं न क्षमं न योग्यम् । भर्त्रा संभावितस्यावसरे-  
ऽनुपकर्तुरनुजीविनस्तत्सांमुख्यमनुचितमित्यर्थः ॥

तं शंभुराक्षितमहेषुजालं लौहैः शरैर्मर्मसु निस्तुतोद ।

हतोत्तरं तत्त्वविचारमध्ये वक्तेव दोषैर्गुरुभिर्विपक्षम् ॥ ४३ ॥

तमिति ॥ शंभुराक्षितान्याहतानि महेषुजालानि यस्य तं मुनिं तत्त्वविचारमध्ये  
वादमध्ये हतोत्तरं निरुत्तरीकृतं विपक्षं प्रतिवादिनम् । वक्ता वादी गुरुभिर्दोषैर्निग्रह-  
स्थानैरिव । लौहैर्लोहमयैः शरैर्मर्मसु निस्तुतोद व्यथयामास ॥

जहार चास्मादचिरेण वर्म ज्वलन्मणिद्योतितहैम्यलेखम् ।

चण्डः पतङ्गान्मरुदेकनीलं तडित्वतः खण्डमिवाम्बुदस्य ॥ ४४ ॥

जहारेति । किं च । अस्मान्मुनेरचिरेण शीघ्रं ज्वलद्भिर्मणिभिर्द्योतिता हैम्यः सौ-  
वर्ण्यो लेखा यस्य तत्तथोक्तं वर्म कवचम् । चण्डो मरुत्प्रवनः पतङ्गात्सूर्यादेकनीलं के-  
वलं कृष्णवर्णम् ॥ “ एके मुख्यान्यकेवलाः ” इत्यमरः ॥ तडित्वतस्तडियुक्तस्या-  
म्बुदस्य खण्डमिव । जहार । तदा भगवन्मायया मुक्तकञ्चुको मुनिर्मैघनिर्मुक्तः सूर्य  
इव दिदीप इति भावः ॥

अथ युग्मेनाह—

विकोशनिर्धूततनोर्महासेः फणावतश्च त्वचि विच्युतायाम् ।

प्रतिद्विपावद्धरुषः समक्षं नागस्य चाक्षितमुखच्छदस्य ॥ ४५ ॥

विकोशेति ॥ सोऽर्जुनः । तनुं त्रायत इति तनुत्रं वर्म ॥ “ आतोऽनुपसर्गे कः ”  
इति कप्रत्ययः ॥ तेन विना । विकोशः कोशादुद्धृतो निर्धूततनुर्वाणोल्लीटमूर्तिः ॥  
ततो विशेषणसमासः ॥ तस्य विकोशनिर्धूततनोर्महासेर्महाखड्गस्य तथा त्वचि वि-  
च्युतायां सत्यां फणावतश्च मुक्तकञ्चुकस्याहेश्च प्रतिद्विपे प्रतिगज आवद्धरुषो वद्ध-  
कोपस्य समक्षं प्रतिगजस्याग्र आक्षितमुखच्छदस्य निरस्तमुखावरणस्य नागस्य ग-  
जस्य च ॥

विवोधितस्य ध्वनिना घनानां हरेरपेतस्य च शैलरन्ध्रात् ।

निरस्तधूमस्य च रात्रिवह्नेर्विना तनुत्रेण रुचिं स भेजे ॥ ४६ ॥

१ विचारमार्गः, विचारणायाम्. २ वादीव. ३ हेमलेखम्. ४ निर्धूत. ५ सरोषम्.  
६ रुचम्. ७ लेभे.

विवोधितस्येति ॥ घनानां ध्वनिना गर्जितेन विवोधितस्य । शैलरन्ध्रात्कन्दराद-  
पेतस्य निष्क्रान्तस्य हरेः सिंहस्य च । तथा निरस्तधूमस्य रात्रिवह्नेश्च रुचि शोभां  
भेजे । एतेनास्य तीक्ष्णतावैरनिर्यातनत्वरणदुर्मदत्वमनस्विखतेजस्वितान्युक्तानि ।  
अत्र रुचिमिव रुचिमिति सादृश्याक्षेपादसंभवद्वस्तुसंबन्धी निदर्शनालंकारो माल-  
या संसृष्टः ॥

अचित्ततायामपि नाम युक्तामनूर्ध्वतां प्राप्य तदीयकृच्छ्रे ।

महीं गतौ ताविषुधी तदानीं विवव्रतुश्चेतनयेव योगम् ॥ ४७ ॥

अचित्ततायामिति ॥ तदानीं कवचपतनसमये महीं गताविषुधी निपझावचित्त-  
तायामप्यचेतनत्वेऽपि तदीयकृच्छ्रे स्वामिव्यसने युक्तां योग्याम् । नाम किञ्च । अकि-  
चित्करत्वादिति भावः । अनूर्ध्वतामवाञ्जुखत्वं प्राप्य चेतनया प्राणिसाधारणज्ञाने-  
नेव योगं चैतन्यसंबन्धं विवव्रतुरिवेत्युत्प्रेक्षा । अचेतनत्वेऽवाञ्जुखत्वादिचेतनध-  
र्मयोगादिति भावः ॥

स्थितं विशुद्धे नभसीव सत्त्वे धाम्ना तपोवीर्यमयेन युक्तम् ।

शस्त्राभिघातैस्तमजस्रमीशस्त्वष्टा विवस्वन्तमिवोल्लिख ॥ ४८ ॥

स्थितमिति ॥ विशुद्धे निर्मले नभसीव सत्त्वे सत्त्वगुणे स्थितं तपोवीर्यमयेन तपो-  
वीर्याभ्यां गतेन धाम्ना तेजसा युक्तं तमर्जुनमीशस्त्वष्टा विश्वकर्मा विवस्वन्तमिवा-  
जस्रं शस्त्राभिघातैः शस्त्रकर्पणैरुल्लिखेत् ततश्च ॥

संरम्भवेगोज्झितवेदनेषु गात्रेषु चाधैर्यमुपागतेषु ।

मुनेर्वभूवांगणितेषुराशैलौहस्तिरस्कार इवात्ममन्युः ॥ ४९ ॥

संरम्भेति ॥ संरम्भवेगेन संभ्रमातिशयेनोज्झितवेदनेषु सक्तदुःखेषु गात्रेषु चा-  
धैर्यं स्तैर्मसमुपागतेषु सत्सु । न गणिता इपुराशयो येन तस्यागणितेषुराशैर्मुनेर्-  
र्जुनस्यात्ममन्युः स्वकोपः । लोहस्य विकारो लौहः कार्णायसः । तिरास्क्रयत आ-  
च्छाद्यतेऽनेनेति तिरस्कारः कञ्चुक इव । वभूव । रोपवशान्न किञ्चिन्प्रहारदुःखमहा-  
सीदित्यर्थः । क्रोधैकवर्मणां वीराणां किमन्यैर्लौहभारैरित्यर्थः ॥

अथ युग्मेनाह—

ततोऽनुपूर्वायतवृत्तवाहुः श्रीमान्क्षरह्योहितदिग्धदेहः ।

आस्कन्द्य वेगेन विमुक्तनादः क्षितिं विधुन्वन्निव पाप्णिघातैः ५०

१ चेतनेषु. २ वभूव तस्य. ३ अगणिताहितेषोः. ४ धाहुदिग्धः वादिग्धः. ५ पा-  
प्णिगभागीः.

तत इति ॥ ततोऽनन्तरमनुपूर्वो पूर्वमनुगतौ गोपुच्छाकारावायतौ दीर्घौ वृत्तौ  
वर्तुलौ वाहू यस्य स श्रीमाञ्शोभावान्क्षरल्लोहितदिग्धदेहः स्रवद्गुधिरलिप्तगात्रः पा-  
ष्णिघातैश्चरणतलाघातैः ॥ “ तद्ग्रन्थी घुटिके गुल्फौ स्त्रियां पाष्णिरधस्तयोः ” इ-  
त्यमरः ॥ क्षितिं विधुन्वन्प्रकम्पयन्निव वेगेनास्कन्द्याभिद्रुत्य विमुक्तनादः सोऽर्जुनः ॥

साम्यं गतेनाशनिना मघोनः शशाङ्कखण्डाकृतिपाण्डुरेण ।

शंभुं विभित्सुर्धनुषा जघान स्तम्बं विषाणेन महानिवेभः ॥ ५१ ॥

साम्यमिति ॥ मघोन इन्द्रस्याशनिना वज्रेण सह साम्यं गतेन वज्रकल्पेन श-  
शाङ्कस्य खण्डं शकलं तस्येवाकृतिर्यस्य । तद्द्वन्द्वकर्मस्यर्थः । पाण्डुरं च तद्देवेति भावः ॥  
तेन शशाङ्कखण्डाकृतिपाण्डुरेण धनुषा शंभुं विभित्सुर्भक्तुमिच्छुः सन् । महानिभो  
गजो विषाणेन दन्तेन स्तम्बमिव । जघान ॥

रयेण सा संनिदधे पतन्ती भवोद्भवेनात्मनि चापयष्टिः ।

समुद्धता सिन्धुरनेकमार्गा परे स्थितेनौजसि जह्नुनेव ॥ ५२ ॥

रयेणेति ॥ रयेण वेगेन पतन्ती सा चापयष्टिर्भवस्य संसारस्योद्भव उत्पत्तिर्य-  
स्मात्तेन भवोद्भवेनेश्वरेण पर ओजसि परमे ज्योतिषि स्थितेन । जह्नुना राजर्षिणा  
समुद्धतात्युत्कटानेकमार्गा त्रिस्रोताः सिन्धुर्गङ्गेव । आत्मनि संनिदधे । सम्यङ्ग्रहि-  
ता । अन्तर्निक्षिप्तेत्यर्थः ॥

विकार्षुकः कर्मसु शोचनीयः परिच्युतौदार्य इवोपचारः ।

विचिक्षिपे शूलभृता सलीलं स पत्रिभिर्दूरमदूरपातैः ॥ ५३ ॥

विकार्षुक इति ॥ विकार्षुको भग्नचापोऽत एव परिच्युतौदार्यो दानवर्जित उपचा-  
रः सत्कार इव कर्मसु रणक्रियासु क्लेषु च शोचनीयः शोच्योऽपूज्यश्च सन्वावष्ट-  
म्भनाद्भग्नचित्तत्वाच्च सोऽर्जुनः शूलभृता शिवेन सलीलं यथा तथादूरपातैरतिगा-  
ढप्रहारैः पत्रिभिः शरैर्दूरमसन्तं विचिक्षिपे नुन्नः ॥

उपोढकल्याणफलोऽभिरक्षन्वीरव्रतं पुण्यरणाश्रमस्थः ।

जपोपवासैरिव संयतात्मा तेपे मुनिस्तैरिष्टुभिः शिवस्य ॥ ५४ ॥

उपोढेति ॥ उपोढमासन्नं कल्याणफलमस्त्रलाभरूपं स्वर्गादिकं च यस्य स वीर-  
व्रतमाहवादनितृप्तिरूपं तीव्रं तपश्चाभिरक्षन्पालयमानः पुण्यो यो रण एवाश्रम-  
स्तत्र तिष्ठतीति पुण्यरणाश्रमस्थः संयतात्मा नियमितचित्तो मुनिरर्जुनः कश्चित्तपस्वी  
च तैः शिवस्य महादेवस्येष्टुभिः शरैर्जपोपवासैरिव तेपे तप्तः ॥ तपतेः कर्मणि लिट् ॥

१ शशाङ्कखण्डा. २ स्तम्भम्. ३ परिस्थितेन. ४ शोच्यपूज्यः. ५ महोपवासैः;  
व्रतोपवासैः.

ततोऽग्रभूमिं व्यवसायसिद्धेः सीमानमन्यैरतिदुस्तरं सः ।

तेजःश्रियामाश्रयमुत्तमासिं साक्षादहंकारमिवाललम्बे ॥ ५५ ॥

तत इति ॥ ततश्चापान्तर्धानानन्तरं सोऽर्जुनोऽग्रभूमिं विपदि गन्तव्यस्थानम् । शरणमित्यर्थः । कुतः । व्यवसायसिद्धेर्युद्धोद्योगसिद्धेः सीमानमवधिम् । साधक-  
तममित्यर्थः । अन्यैः परैरतिदुस्तरं दुरतिक्रमं तेजःश्रियां प्रतापसंपदामाश्रयम् । हे-  
तुमित्यर्थः । उत्तमासिं महाखड्गम् ॥ “ सन्महत्—” इत्यादिना समासः ॥ साक्षाद-  
हंकारं सविग्रहमभिमानमिवाललम्बे जग्राह ॥

शरानवद्यन्नवद्यकर्मा चचार चित्रं प्रविचारमार्गैः ।

हस्तेन निस्त्रिंशभृता सं दीप्तः सार्काशुना वारिधिरुर्मिणेव ॥ ५६ ॥

शरानिति ॥ अनवद्यकर्मागर्हकर्मा ॥ “अवद्यपण्य—” इत्यादिना निपातः ॥ श-  
रानवद्यन्खण्डयन्वीरो निस्त्रिंशभृता खड्गयुक्तेन हस्तेन । सार्काशुनार्काशुसहितेनो-  
र्मिणा तरंगेण वारिधिरिव । दीप्तो दीपितः सोऽर्जुनः प्रविचारमार्गैः खड्गिनां ग-  
तिभेदैश्चित्रं यथा तथा चचार ॥

यथा निजे वर्त्मनि भाति भाभिरछायामयश्चाप्सु सहस्ररश्मिः ।

तथा भ्रमन्नाशु रणस्थलीषु स्पष्टद्विमूर्तिर्दृष्टो स भूतैः ॥ ५७ ॥

यथेति ॥ भाभिर्दीप्तिभिरुपलक्षितः ॥ “स्युः प्रभारुयुचिस्त्विद्भाभाच्छविद्युनिदी-  
प्तयः” इत्यमरः ॥ सहस्ररश्मिर्को यथा निजे वर्त्मनि नभसि छायामयः प्रतिवि-  
म्बरूपः सन्नप्सु भाति । रणस्थलीषु च स्पष्टे द्वे भूर्ता यस्य स स्पष्टद्विमूर्तिः सन् ।  
सोऽर्जुनो भ्रमंस्तथा भूतैर्गणैर्दृष्टो दृष्टः । यथैकोऽको नभस्यप्सु चानेक इव दृ-  
श्यते तथा सोऽपि दिवि भुवि चाप्सु संचाराद्यौगपथभ्रमादेवैकोऽप्यनेक इव ग-  
णैर्दृष्ट इत्युत्प्रेक्षा ॥

शिवप्रणुन्नेन शिलीमुखेन त्सरुप्रदेशादपवर्जिताङ्गः ।

ज्वलन्नसिस्तस्य पपात पाणेर्धनस्य वप्रादिव वैद्युतोऽग्निः ॥ ५८ ॥

शिवेति ॥ शिवेन प्रणुन्नः क्षिप्तस्तेन शिलीमुखेन त्सरुप्रदेशान्मुष्टिप्रदेशमर्वायि  
कृत्वा ॥ “ त्सरुः खड्गादिमुष्टौ स्यात् ” इत्यमरः ॥ अपवर्जिताङ्गो लूनविप्रतो-  
ऽसिः खड्गस्तस्यार्जुनस्य पाणेः करात् । धनस्य मेघस्य वप्रात्तटाद्वैद्युतो विद्युन्मव-  
न्ध्यग्निरिव । ज्वलन्पपात ॥

आक्षिप्तचापावरणेषुजालश्छन्नोत्तमासिः स मृधेऽवधूतः ।

रिक्तः प्रकाशश्च बभूव भूमेरुत्सादितोद्यान इव प्रदेशः ॥ ५९ ॥



आक्षिप्तेति ॥ आक्षिप्तान्यपहतानि चापावरणेषुजालानि धनुर्वर्मवाणसमूहा यस्य स छिन्नोत्तमासिलूनमहाखड्गो मृधे रणे ॥ “ मृधमास्कन्दनं संख्यम् ” इत्यमरः ॥ अवधूतो निरस्तः सोऽर्जुन उत्सादितमुत्पाटितमुद्यानं यस्य स भूमेः प्रदेशो भूमि-  
भाग इव रिक्तः शून्यः प्रकाशो निःसंबन्धश्च बभूव ॥

स खण्डनां प्राप्य परादमर्षवान्भुजद्वितीयोऽपि विजेतुमिच्छया ।  
ससर्ज वृष्टिं परिरुग्णपादपां द्रवेतरेषां पयसामिवाश्मनाम् ॥६०॥

स इति ॥ परात्परस्माच्छत्रोः ॥ “ पूर्वादिभ्यो नवभ्यो वा ” इति विकल्पान्न  
स्मादादेशः ॥ खण्डनां भङ्गं प्राप्यामर्षवान्सोऽर्जुनो भुजद्वितीयो भुजमात्रसहायः स-  
न्नपि विजेतुमिच्छया द्रवेभ्य इतराणि तेषां द्रवेतरेषां कठिनानां पयसामिव । करका-  
णामिवेत्यर्थः । अश्मनां संबन्धिनां परिरुग्णा भग्नाः पादपा यस्याः सा तां वृष्टिं स-  
सर्ज । अश्मभिर्जघानेत्यर्थः ॥

नीरन्ध्रं परिगमिते क्षयं पृषत्कैर्भूतानामधिपतिना शिलाविताने ।  
उच्छ्रायस्थगितनभोदिगन्तरालं चिक्षेप क्षितिरुहजालमिन्द्रसूनुः ॥६१॥

नीरन्ध्रमिति ॥ शिलाविताने शिलाजाले भूतानामधिपतिना शिवेन पृषत्कैर्वाणैः  
क्षयं परिगमिते नीति सतीन्द्रसूनुर्जुन उच्छ्रायेणोत्सेधेन स्थगितमाच्छादितं नभो दि-  
शामन्तरालं च येन तन्नीरन्ध्रं सान्द्रम् । रोहन्तीति रुहाः ॥ इगुपधलक्षणः कप्रत्ययः ॥  
क्षितौ रुहा वृक्षास्तेषां जालं चिक्षेप प्रेरयामास ॥ “ उच्छ्रायं गमितवती ” इति प्रा-  
मादिकः पाठः ॥

निःशेषं शकलितवल्कलाङ्गसारैः कुर्वद्भिर्भुवमभितः कषायचित्राम् ।  
ईशानः सकुसुमपल्लवैर्नैर्गैस्तरातेने बलिमिव रङ्गदेवताभ्यः ॥ ६२ ॥

निःशेषमिति ॥ ईशानः शिवः ॥ शानच्प्रत्ययः ॥ निःशेषं यथा तथा शकलि-  
तानि वल्कलानि त्वचोऽङ्गानि शाखाः सारो मज्जा च येषां तैर्भुवमभितः कषायो  
यो रागः । स्वरारणेण रञ्जनमिति यावत् ॥ “ रागे काथे कषायोऽस्त्री ” इति वैज-  
यन्ती ॥ तेन चित्रां विचित्रवर्णां कुर्वद्भिः सकुसुमपल्लवैस्तैर्नैर्गैर्वृक्षै रङ्गे रणरङ्गे या  
देवतास्ताभ्यो बलिं पूजामिवातेने ॥

उन्मज्जन्मकर इवामरापगाया वेगेन प्रतिमुखमेस्य बाणनद्याः ।  
गाण्डीवी कनकशिलानिभं भुजाभ्यामाजघ्ने विषमविलोचनस्य वक्षः ६३

उन्मज्जभिति ॥ गाण्डीव्यर्जुन उन्मज्जन्नुत्तरन्मकरो जलग्राहविशेषोऽपरापगाया इव वाणनद्या वाणप्रवाहाद्वेगेन प्रतिमुखमभिमुखमेत्यागत्य कनकशिलानिभम् । कनकग्रहणं काठिन्यातिशयचोतनार्थम् । विषमविलोचनस्य व्यम्बकस्य वक्षो हृदयं भुजाभ्यामाजघ्ने ताडितवान् ॥ अत्रात्मनेपदं विचार्यम् । “आडो यमहनः” इत्यत्राकर्मकाधिकारात् “स्वाङ्गकर्मकाच्च” इति वक्तव्यत्वात् ॥ न च शिवस्य प्रतिमुखमित्यन्वयात्कनकशिलानिभं कनकनिकपतुल्यं श्यामं स्ववक्ष आजघ्न इत्यर्थे इतिवाच्यमनौचित्याचरणात् । न हि युद्धाय संनद्धा निपुणा अपि मल्लाः स्ववक्षस्ताडनमाचरन्ति । किं तु स्वभुजास्फालनम् । किं च । अनन्तरं वक्ष्यमाणभवकर्तृकाविनयसहनार्थरोधाद्वक्ष एवेत्यन्वयस्याव्यवधानाच्च पूर्वैरेव दूषितत्वात् । अतो व्याकरणान्तराद्द्रष्टव्यम् ॥ केचित्तु “व्यम्बकस्य वक्षः प्राप्य” इत्यध्याहारं स्वीकृत्याकर्मकत्वादात्मनेपदमाहुः ॥

अभिलपत उपायं विक्रमं कीर्तिलक्ष्म्यो-

रंसुगममरिसैन्यैरङ्गमभ्यागतस्य ।

जनक इव शिशुत्वे सुप्रियस्यैकसूनो-

रविनयमपि सेहे पाण्डवस्य स्मरारिः ॥ ६१ ॥

अभिलपत इति ॥ कीर्तिलक्ष्म्योरुपायं साधनभूतमरिसैन्यैरसुगमं दुरासदं विक्रममभिलपतः । सूनुपक्षे यत्किञ्चिन्महत्फलं प्रार्थयमानस्येत्यर्थः । अतएवाङ्गमान्तकमभ्यागतस्योत्सङ्गसमारूढस्य च पाण्डवस्याविनयं स्मरारिः । अनेन भक्तवात्सल्यमेव सहनकारणमिति सूच्यते । शिशुत्वे शैशवे सुप्रियस्य परमप्रेमास्पदस्य । कुनः । एक एव सूनुस्तस्यैकसूनोरविनयं जनक इव सेहे सोढवान् ॥

इति महामहोपाध्यायकोलाचलमहिनाभसूरिविरचितया घण्टापथस्तमान्त्यया

व्याख्यया समेतः कविश्रीभारविकृतो किरातार्जुनीये महाकाव्ये

आयुधापहारो नाम सप्तदशः सर्गः ।

अष्टादशः सर्गः ।

तत उदग्र इव द्विरदे मुनौ रणमुपेयुपि भीमभुजायुधे ।

धनुरपास्य सवाणधि शंकरः प्रतिजघान घनैरिव मुष्टिभिः ॥ १ ॥

तत इति ॥ ततो मुनिमुष्टियुद्धानन्तरमुदग्रे महति द्विरदे गज इव भीमे भुजाव-

वायुधे यस्य तथाभूते रणमुपेयुषि मुनौ शंकरः स्वयमपि सवाणधि सतूणं धनुर-  
पास्य सक्ता मुष्टिभिर्घनैर्लौहमुद्गरैरिव प्रतिजघान । प्राञ्चुनिकृताघातस्य प्रतिघातं  
कृतवानित्यर्थः ॥ “घनाः कठिनसंघातमेवकाठिन्यमुद्गराः” इति वैजयन्ती ।  
“घनस्तु लोहमुद्गरे” इति विश्वः ॥ यद्यपि मुष्टिशब्दः “मुष्ट्या तु वद्धया । सरत्रिः  
स्यादरत्रिस्तु निष्कनिष्टेन मुष्टिना” इत्यमर उभयथा प्रयोगाद्विलिङ्गस्तथाप्यत्रोप-  
मानसारूप्यात्पुंलिङ्गो ग्राह्यः ॥ द्रुतविलम्बितं वृत्तम् ॥

हरपृथासुतयोर्ध्वनिरुत्पत्तन्नमृदुसंवलितान्जुलिपाणिजः ।

स्फुटदनल्पशिलारवदारुणः प्रतिननाद दरीषु दरीभृतः ॥ २ ॥

हरेति ॥ हरपृथासुतयोरमृदु निविडं यथा तथा संवलितः संघट्टिता अङ्गुलयो  
येषां ते । मुष्टीकृता इत्यर्थः । तेषु पाणिषु जातस्तथोक्तः । स्फुटन्तीनां विदलन्तीना-  
मनल्पशिलानामारव इव दारुणो भीषणो ध्वनिरुत्पत्तन्मुद्गच्छन् । दरीभृतो गिरेर्द-  
रीषु गुहासु प्रतिननाद प्रतिदध्वान ॥

शिवभुजाहतिभिन्नपृथुक्षतीः सुखमिवानुबभूव कपिध्वजः ।

क इव नाम बृहन्मनसां भवेदनुकृतेरपि सत्त्ववतां क्षमः ॥ ३ ॥

शिवेति ॥ कपिध्वजः शिवस्य भुजाहतिभिर्मुष्टिघातैर्भिन्ना विदीर्णा याः पृथवो म-  
हत्तयः क्षतयः प्रहारा व्रणास्ताः सुखमिवानुबभूव । दुःखकरीरपीति भावः । क्षती-  
र्दुःखं नाजीगणदित्यर्थः । ननु दुःसहदुःखवेगेषु कथमगणनेत्यत्राह— क इति ॥ क  
इव नाम को नु खलु सत्त्ववतां सत्त्वाधिकानां बृहन्मनसां तेजस्विनामनुकृतेरनुकर-  
णस्यापि क्षमो भवेत् । मनस्विनां चरितं नटवदनुकर्तुमपि न कश्चिदीष्टे । तस्याचरणं  
तु दूरापास्तम् । रौद्ररसाविष्टमनस्विनां कुतः सुखगणनेति भावः ॥

व्रणमुखच्युतशोणितेशीकरस्थगितशैलतटाभभुजान्तरः ।

अभिनवौषसरागभृता वभौ जलधरेण समानमुमापतिः ॥ ४ ॥

व्रणेति ॥ व्रणमुखेभ्यश्च्युतस्य क्षरितस्य शोणितस्य शीकरैः स्थगितमावृतं शैलत-  
टाभं शिलाभं भुजान्तरं वक्षो यस्य स तथोक्तः । उमापतिरभिनवमौषसरागं संध्या-  
रागं विभर्तीति तथोक्तेन जलधरेण समानं तुल्यं यथा तथा वभावित्युपमा ॥

उरसि शूलभृतः प्रहिता मुहुः प्रतिहतिं ययुरर्जुनमुष्टयः ।

भृशरया इव सह्यमहीभृतः पृथुनि रोधसि सिन्धुमहोर्मयः ॥ ५ ॥

उरसीति ॥ शूलभृतः शिवस्योरसि प्रहिताः प्रयुक्ता अर्जुनस्य मुष्टयः । पृथुनि वि-

शाले सख्यमहीभृतः सख्याद्रे रोधसि तटे भृशरयास्तीव्रवेगाः सिन्धोः समुद्रस्य महोर्मय इव । मुहुः प्रतिहति ययुः ॥

निपतितेऽधिशिरोधरमायते सममरत्नियुगेऽयुगचक्षुषः ।

त्रिचतुरेषु पदेषु किरीटिना ललितदृष्टि मदादिव चस्खले ॥ ६ ॥

निपतित इति ॥ अयुगानि चर्क्षुषि यस्य तस्यायुगचक्षुषस्त्रिलोचनस्यायते दीर्घे अरत्नियुगे अरत्नयोर्वद्भ्युद्योर्हस्तयोर्गुणे युग्मे ॥ “हस्तो मुष्ट्या तु वद्धया । स रात्रिः स्यादरत्नस्तु निष्कनिष्ठेन मुष्टिना ” इत्यमरः ॥ प्रकृते तु मुष्टिमात्रविवक्षया प्रयोगः । शिरोधरायामधीसधिशिरोधरमधिकंधरं समं युगपन्नपतिते सति । किरीटिनार्जुनेन मदादिव त्रीणि चत्वारि वा त्रिचतुराणि ॥ “ संख्ययाव्ययासन्न— ” इत्यादिना बहुव्रीहिः । “ चतुरोऽचप्रकरणेऽयुपाभ्यामुपसंख्यानम् ” इति समासान्तोऽचप्रत्ययः ॥ त्रिचतुरेषु पदेषु ललितदृष्टि घृणितनेत्रं यथा तथा चस्खले स्खलितम् ॥ भावे लिट् ॥

अभिभवोदितमन्युविदीपितः समभिसृत्य भृशं जवमोजसा ।

भृजयुगेन विभज्य समाददे शशिकलाभरणस्य भुजद्वयम् ॥ ७ ॥

अभिभवेति ॥ अभिभवेनोक्तरूपेणोदित उत्पन्नो यो मन्युः क्रोधस्तेन विदीपितः प्रज्वलितः सोऽर्जुनो भृशं जवं समभिसृत्य समभिदृशौजसा बलेन शशिकलाभरणस्येन्दुमौलेः शिवस्य भुजद्वयं भुजयुगेन विभज्य त्रियोज्य समाददे जग्राह ॥

प्रवृत्तेऽथ महाहवमल्लयोरचलसंचलनाहरणो रणः ।

करणशृङ्खलसंकलनागुरुर्गुरुभुजायुधगर्वितयोस्तयोः ॥ ८ ॥

प्रवृत्त इति ॥ अथ महाहवे महारणे मल्लयोर्वलीयसोः ॥ “ मल्लः पात्रे कपांने च मत्स्यभेदे वलीयसि ” इति विश्वः ॥ गुरुभुजावेवायुधं तेन गर्वितयोस्तयोः शिवार्जुनयोः करणानि करचरणबन्धनान्येव शृङ्खलानि येषां तेषां संकलना संघट्टना तथा गुरुर्दुस्तरस्तथाचलस्य हिमाद्रेः संचलनं कम्पस्तस्याहरण आरोपकः ॥ कर्तैरि ल्युट् ॥ रणः प्रवृत्ते प्रावर्तत ॥

अयमसौ भगवानुत पाण्डवः स्थितमवाङ्मुनिना शशिमौलिना ।

समधिरूढमजेन तु जिष्णुना खिदिति वेगवशान्मुमुद्दे गणैः ॥ ९ ॥

अयमिति ॥ अयं पुरोवर्ती पुमानसौ भगवान्प्रासङ्गो देवः ॥ तदुक्तम्—“ इदमः प्रत्यक्षरूपं समीपतरवर्ति चैतदो रूपम् । अदसस्तु विप्रकृष्टं तदिदं परोभे विजानी-

यात्” इति ॥ उत पाण्डवः । अयं हि तिष्ठदवस्थायां भ्रम इति वेदितव्यम् । अथ पतनावस्थायामाह— गुनिनात्रागधः स्थितमुत शशिमौलिनाजेन देवेन नु समधिरूढमुपरि स्थितमथ जिष्णुना स्विदर्जुनेन वा समधिरूढमित्येवं गणैर्वेगवशान्मुमुहे भ्रान्तम् ॥ “ मुह वैचित्ये ” । भावे लिट् ॥

प्रचलिते चलितं स्थितमास्थिते विनमिते नतमुन्नतमुन्नतौ ।

वृषकपिध्वजयोरसहिष्णुना मुहुरभावभयादिव भ्रूभृता ॥ १० ॥

प्रचलिते इति ॥ असहिष्णुना तयोर्भरमसहमानेन भ्रूभृता शैलेनाभावभयाद्विनाशभयादिव मुहुर्वृषश्च कपिश्च ध्वजे ययोस्तयोर्वृषकपिध्वजयोः प्रचलिते चलने सति चलितं प्रचले । आस्थिते तूष्णीमवस्थाने स्थितं तथैव तस्थे । विनमिते सति सम्यगाक्रमणे सति नतं नम्रीभूतम् । अनामीति यावत् । उन्नताबुन्नमने सत्युन्नतमुदनामि ॥ सर्वत्र भावे क्तः ॥

करणशृङ्खलनिःसृतयोस्तयोः कृतभुजध्वनि वल्गु विवल्गतोः ।

चरणपातनिपातितरोधसः प्रससृपुः सरितः परितः स्थलीः ॥ ११ ॥

करणेति ॥ करणानि करचरणबन्धविशेषास्तान्येव शृङ्खलानि तेभ्यो निःसृतयोः । मुहुस्त्यक्तबन्धयोरित्यर्थः । कृतो भुजध्वनिर्भुजास्फोटनशब्दो यस्मिन्कर्मणि तत्तथा वल्गु सुन्दरं च यथा तथा विवल्गतोरुत्प्लवमानयोस्तयोर्हरपार्थयोश्चरणपातैः पादक्षेपैर्निपातितानि रोधांसि यासां ताः सरितो नद्यः परितःस्थलीः परितःस्थलीपु प्रससृपुः प्रसृताः ॥ “ अभितःपरितः— ” इत्यादिना द्वितीया । “ जानपद— ” इत्यादिनाकृत्रिमार्थे ङीष् ॥ कूलपातक्षोभादुद्वेलसलिलाः सरितः स्थलानि प्रामर्जयन्नित्यर्थः । एतेन तयोर्भार उक्तः ॥

वियति वेगपरिभ्रुतमन्तरा समभिसृत्य रयेण कपिध्वजः ।

चरणयोश्चरणानमितक्षितिर्निजगृहे तिसृणां जयिनं पुराम् ॥ १२ ॥

वियतीति ॥ वियत्यन्तरिक्षे वेगेन परिभ्रुतमुत्पतितं तिसृणां पुरां जयिनं त्रिपुरान्तकम् ॥ “ जिदक्षि— ” इत्यादिनेनिप्रत्ययः ॥ कपिध्वजोऽर्जुनश्चरणाभ्यां पादाभ्यामानमितक्षितिः सन् । रयेण वेगेन समभिसृत्याभिद्रुत्यान्तरा मध्यमार्गं चरणयोः पदयोर्निजगृहे । निगृहीतवानित्यर्थः । उत्पतितस्य भगवतश्चरणी स्वकराभ्यां जग्राहेत्यर्थः ॥

विस्मितः सपदि तेन कर्मणा कर्मणां क्षयकरः परः पुमान् ।

क्षेमुकाममवनौ तमक्लमं निष्पिपेष परिरभ्य वक्षसा ॥ १३ ॥

विस्मित इति ॥ तेन कर्मणा चरणग्रहणकर्मणा सपदि विस्मितः सविस्मयः कर्मणा क्षयकरः । मोक्षप्रद इत्यर्थः । परः पुमान्हरोऽवनी क्षिती क्षेपुं कामो यस्य तम् ॥ “ तुंकाममनसोरपि ” इति मकारलोपः ॥ अकृमं अकान्तं तं पार्थ वक्ष्यामि परिरभ्य निष्पिपेव । गाढमालिलिङ्गैर्यथः ॥ रथोद्धतावृत्तम् ॥

तपसा तथा न मुदमस्य ययौ भगवान्यथा विपुलसत्त्वतया ।

गुणसंहतेः समतिरिक्तमहो निजमेव सत्त्वमुपकारि सताम् ॥ १४ ॥

तपसेति ॥ भगवान्देवोऽस्यार्जुनस्य विपुलसत्त्वतया । बहुसत्त्वसंपदेत्यर्थः । धर्म्यमपत्येति यावत् । यथा मुदं ययौ तथा तपसा मुदं न ययौ । तथा हि । मतां गुणसंहतेस्तपःसेवादिगुणसंघातात्समतिरिक्तमतिशयितं निजं सत्त्वमेवोपकार्युपकारकमहो ॥ प्रमिताक्षरावृत्तम् ॥

अथ हिमशुचिभस्मभ्रूपितं शिरसि विराजितमिन्दुलेखया ।

स्ववपुरतिमनोहरं हरं दधतमुदीक्ष्य ननाम पाण्डवः ॥ १५ ॥

अथेति ॥ अथ हिमशुचिना हिमशुभ्रेण भस्मना भ्रूपितं शिरसीन्दुलेखया विराजितं शोभितमतिमनोहरं सुन्दरं स्ववपुर्दधतं किरातरूपं विहाय निजविग्रहं प्रधानं हरमुदीक्ष्य पाण्डवो ननाम प्रणतवान् ॥ अपरवक्तं वृत्तम्— “ अयुजिननरला गुरुः समे तदपरवक्तमिदं नजौ जरौ ” इति लक्षणात् ॥

सहशरधि निजं तथा कार्मुकं वपुरतनु तथैव संवर्मितम् ।

निहितमपि तथैव पश्यन्नसिं वृषभगतिरुपाययौ विस्मयम् ॥ १६ ॥

सहेति ॥ वृषभस्वेव गतिर्यस्य सोऽर्जुनस्तस्मिन्समये सह शरधिभ्यां वर्तत इति सहशरधि सनिपङ्गम् ॥ “ वोपसर्जनस्य ” इति विकल्पात्सहशब्दस्य न मभावः ॥ निजं कार्मुकं गाण्डीवं तथैव पूर्ववदेव संवर्मितं सम्यक्वचितम् । अतनु महन्नजं वपुस्तथैव निहितं यथापूर्वं स्थापितम् । असिमपि खड्गं च तथैव पश्यन्विस्मयमुपाययो ॥ क्वचित्तु “ वृषभगतिम् ” इति पाठः । तत्र वृषभगतिं शिवं च पश्यन्विस्मयमुपाययो विसर्थः ॥ प्रमुदितवदना वृत्तम्— “ प्रमुदितवदना भवेन्नौ ररौ ” इति लक्षणात् ॥

सिषिचुरवनिमम्बुवाहाः शनैः सुरकुसुममियाय चित्रं दिवः ।

विमलरुचि भृशं नभो दुन्दुभेर्ध्वनिरखिलमनाहतस्यानशे ॥ १७ ॥

सिषिचुरिति ॥ अम्बुवाहाः शनैरवनिं सिषिचुरक्षांचक्रुः । दिवोऽन्नरिषादिबं विचित्रं सुरकुसुमं मन्दारकुसुमानि ॥ जातावेकवचनम् ॥ श्यायाजगाम । अना-

तस्याताडितस्य दुन्दुभेः ॥ जातावेकवचनम् ॥ ध्वनिः शब्दो विमलरुचि प्रसन्नम-  
खिलं नभो भृशमानशो व्याप । अताडिता एव दुन्दुभयो नेदुरित्थः । सर्वमिदमस्य  
सर्वलोकहितार्थत्वादिति वेदितव्यम् ॥

आसेदुषां गोत्रभिदोऽनुवृत्त्या गोपायकानां भुवनत्रयस्य ।

रोचिष्णुरत्नावलिभिर्विमानैद्यौराचिता तारकितेव रेजे ॥ १८ ॥

आसेदुषामिति ॥ गोत्रभिद इन्द्रस्यानुवृत्त्यानुस्मरणेनासेदुषामासन्नानां भुवनत्र-  
यस्य गोपायकानां रक्षकाणां लोकपालादीनाम् ॥ “गुपधूप-” इत्यादिनायप्र-  
त्ययः । तदन्ताण्वुल् ॥ रोचिष्णवः प्रकाशनशीला रत्नावलयो येषां तैः ॥ “अलं-  
कृञ्-” इत्यादिनेष्णुप्रत्ययः ॥ विमानैः पुष्पैराचिता व्याप्ता द्यौस्तारकिता  
संजाततारकेव रेजे ॥ उत्प्रेक्षालंकारः ॥

हंसा बृहन्तः सुरसद्मवाहाः संह्रादिकण्ठाभरणाः पतन्तः ।

चक्रुः प्रयत्नेन विकीर्यमाणैर्व्योम्नः परिष्वङ्गमिवाग्रपक्षैः ॥ १९ ॥

हंसा इति ॥ बृहन्तो महान्तः सुरसद्मानि विमानानि वहन्तीति सुरसद्मवाहाः ॥  
कर्मण्यण् ॥ संह्रादीनि निह्रादीनि मुखराणि कण्ठाभरणानि किंकिण्यो येषां ते ।  
पतन्तो धावन्तो हंसाः प्रयत्नेन विकीर्यमाणैर्विक्षिप्यमाणैरग्रपक्षैः पक्षाग्रैर्व्योम्नः  
परिष्वङ्गमालिङ्गनं चक्रुरिवेत्युत्प्रेक्षा ॥

मुदितमधुलिहो वितानीकृताः स्रज उपरि वितत्य सातानिकीः ।

जलद इव निषेदिवासं वृषे मरुदुपसुखयांबभूवेश्वरम् ॥ २० ॥

मुदितेति ॥ अथ मरुद्वायुर्जलदे मेघ इव वृषे निषेदिवासमुपविष्टमीश्वरं मुदिता  
मधुलिहो भृङ्गा याभिस्ता वितानीकृता उल्लोचाकाराः कृताः ॥ “अस्त्री वितानमु-  
ल्लोचः” इत्यमरः ॥ सांतानिकीः संतानकुसुमविकाराः स्रजः । मन्दारमाला इ-  
त्यर्थः ॥ संतानशब्दाद्विकारार्थे ठक् ॥ “संतानः कल्पवृक्षश्च” इत्यमरः ॥ उपरि  
वितत्य विस्तार्योपसुखयांबभूव प्रह्लादयामास ॥

कृतधृति परिवन्दितेनोच्चकैर्गणपतिभिरभिन्नरोमोद्गमैः ।

तपसि कृतफले फलज्यायसी स्तुतिरिति जगदे हरेः सूनुना ॥ २१ ॥

कृतेति ॥ अभिन्नरोमोद्गमैरविरलरोमाञ्चैर्गणपतिभिः प्रमथमुख्यैरुच्चकैः परिव-  
न्दितेन साधु साध्विति संस्तुतेन ॥ “वदि अभिवादनस्तुतोः” । कर्मणि क्तः ॥  
हरेः सूनुनार्जुनेन तपसि । कृतं फलं भगवत्साक्षात्कारलक्षणं येन तस्मिन् । कृतफले  
सतीत्यर्थः । कृतधृति कृतसंतोषं यथा तथा फलज्यायसी फलाधिकेति वक्ष्यमाणा  
स्तुतिर्जगदे कथिता ॥

शरणं भवन्तमतिकारुणिकं भव भक्तिगम्यमधिगम्य जनाः ।

जितमृत्यवोऽजित भवन्ति भये ससुरासुरस्य जगतः शरणम् ॥२२॥

शरणमिति ॥ हे अजित हे अपराजित हे भव । अतिकारुणिकमतिदयालुम् ॥ “ तदस्य प्रयोजनम् ” इति ठक् ॥ भक्तिगम्यं भक्तिमात्रमुलभं भवन्तं शरणं रक्षकमधिगम्य जितमृत्यवो जनाः । न च तच्चित्रं किंतु ससुरासुरस्य जगतो भय आपदि शरणंस्वयं रक्षितारो भवन्ति ॥ “ शरणं गृह्हरक्षित्रोः ” इति विश्वः ॥ प्रमितक्षरावृत्तम् ॥

विपदेति तावदवसादकरी न च कामसंपदभिकामयते ।

न नमन्ति चैकपुरुषं पुरुषास्तव यावदीश न नतिः क्रियते ॥ २३ ॥

विपदिति ॥ हे ईश । यावत्तव नतिः प्रणामो न क्रियते । पुरुषेणेति शेषः । तावदेवैकं पुरुषमेकाकिनं सन्तमवसादकरी क्षयकरी विपदेति प्राप्नोति । कामसंपन्मनोरथसंपन्नं नाभिकामयते नेच्छति । पुरुषाश्चान्ये लोकान्तमेकं पुरुषं तव स्तुतिमकुर्वाणं न नमन्ति न वशे वर्तन्ते । नानिष्टनिवृत्तिर्नापीष्टप्राप्तिरित्यर्थः । यदा तु तां प्रणमन्ति तदैव सर्वं लभ्यत इति भावः ॥

संसेवन्ते दानशीला विमुक्त्यै संपश्यन्तो जन्मदुःखं पुमांसः ।

यन्निःसङ्गस्त्वं फलस्यानतेभ्यस्तत्कारुण्यं केवलं न स्वकार्यम् ॥२४॥

संसेवन्त इति ॥ दानं शीलं स्वभावो निजधर्मो येषां ते दानशीलाः । तामेवोद्दिश्य दानं कुर्वन्त इत्यर्थः । “ तस्माद्दानं परमं वदन्ति ” इति श्रुतेरिति भावः । कुतः । यतो जन्मदुःखं संपश्यन्तोऽनुभवन्तः पुमांसो विमुक्त्यै मोक्षाय संसेवन्ते । भवन्तमिति शेषः । आनतेभ्यः प्रणम्येभ्यो निःसङ्गो निस्पृहस्त्वं यत्फलसि फलं ददासि । तेषां फलार्थित्वादिति भावः । तत्केवलं निरुपाधिकं कारुण्यं करुणा ॥ स्वार्थे व्यञ् ॥ “ कारुण्यं करुणा घृणा ” इत्यमरः ॥ न स्वकार्यम् । एतदेव चित्रम् । केवलं परार्थत्वादिति भावः ॥ शालिनीवृत्तम् ॥

प्राप्यते यदिह दूरमगत्वा यत्फलत्यमरलोकगताय ।

तीर्थमस्ति न भवार्णववाह्यं सार्वकामिकमृते भवतस्तत् ॥ २५ ॥

प्राप्यत इति ॥ यत्तीर्थमिहास्ति लोके दूरमगत्वा प्राप्यते । स्मृतिमात्रवृत्तमिति-स्यर्थः । गङ्गादिकं तु न तथेति भावः । यत्तीर्थममरलोकगताय फलं फलं प्रयच्छति । अत्रापि स्मरणमात्रादेवेति भावः । भवः संसारः न भवार्णवस्ततो वाह्यं बहिर्भवं संसारातीतम् । मोक्षपदमित्यर्थः ॥ “ वदिदेवपञ्जनेभ्यश्चेति वक्तव्यम् ” इति ज्यप्रत्ययः ॥ सर्वे कामाः प्रयोजनमस्येति सार्वकामिकम् ॥ “ तदस्य



प्रयोजनम्” इति ठक् ॥ तत्तादृक्तरन्त्यनेनेति तीर्थं तारकं भवतस्त्वदृते ॥ “अन्यारात्—” इत्यादिना पञ्चमी ॥ अन्यन्नास्ति ॥ औपच्छन्दसिकं वृत्तम् ॥

व्रजति शुचि पदं त्वयि प्रीतिमान्प्रतिहतमतिरेति घोरां गतिम् ।

इयमनघ निमित्तशक्तिः परा तव वरद न चित्तभेदः क्वचित् ॥ २६ ॥

व्रजतीति ॥ हे वरद । त्वयि प्रीतिमान्नरः शुचि निर्मलं पदं कैवल्यं मुक्तिं व्रजति ॥ “मुक्तिः कैवल्यनिर्वाण—” इत्यमरः ॥ प्रतिहतमतिरुपहतबुद्धिः । त्वद्वेषीत्यर्थः । घोरां गतिं तीव्रं नरकमेति प्राप्नोति ॥ न चैतावता तव रागद्वेषकलङ्कपङ्क इत्याह— इयमिति ॥ हे अनघ निष्कलङ्क । इयम् । भक्ताभक्तयोरिति शेषः ॥ विधेयप्राधान्यात्स्त्रीलिङ्गता ॥ परा दुस्तरा निमित्तशक्तिर्निमित्तभूता शक्तिः स्वचेष्टितमहिमा तव क्वचिद्भक्ते द्वेषिणि वा कुत्रापि चित्तभेदो बुद्धिवैषम्यं नास्ति । स्वकर्मणैव जन्तुस्तरति पतति वा । त्वं साक्षितया सर्वत्र सम इत्यर्थः ॥

दक्षिणां प्रणतदक्षिण मूर्तिं तत्त्वतः शिवकरीमविदित्वा ।

रागिणापि विहिता तव भक्त्या संस्मृतिर्भव भवत्यभवाय ॥ २७ ॥

दक्षिणामिति ॥ हे भव हे प्रणतदक्षिण प्रणतेषु दाक्षिण्यसंपन्न । दाक्षिण्यं परच्छन्दानुवर्तित्वम् ॥ “दक्षिणः सरलावामपरच्छन्दानुवर्तित्पु” इति विश्वः ॥ शिवकरी श्रेयस्करीम् ॥ “कृञो हेतु—” इत्यादिना टप्रत्यये डीप् ॥ तव दक्षिणां मूर्तिं तत्त्वतो याथार्थ्येनाविदित्वापि रागिणा रागद्वेषवतापि भक्त्या विहिता तव संस्मृतिः संस्मरणमभवाय संसारनिवृत्तये ॥ प्रसज्यप्रतिषेधेऽपि नञ्समास इष्यते ॥ भवति । तत्त्वज्ञानं विनापि भक्तिपूर्विका तव संस्मृतिरेव मुक्तिनिदानमित्यर्थः ॥ स्वागतावृत्तम् ॥

दृष्ट्वा दृश्यान्याचरणीयानि विधाय

प्रेक्षाकारी याति पदं मुक्तमपायैः ।

सम्यग्दृष्टिस्तस्य परं पश्यति यस्त्वां

यश्चोपास्ते साधु विधेयं स विधत्ते ॥ २८ ॥

दृष्ट्वेति ॥ प्रेक्षया बुद्ध्या करोतीति प्रेक्षाकारी विमृष्यकारी दृश्यानि द्रष्टव्यानि दृष्ट्वा ज्ञात्वाचरणीयानि विधाय कर्तव्यानि च कृत्वापायैर्मुक्तं पदं याति । “अविद्यया मृत्युं तीर्त्वा विद्यया मृतमश्नुते” इति श्रुतेः । ज्ञानकर्मभ्यां मुक्तिरित्यर्थः । किंतु ते अपि ज्ञानकर्मणी त्वद्विषय एव मुक्तिसाधनं नान्यविषय इत्याशयेनाह—

सम्यगिति ॥ यः परं त्वां पश्यति तस्य सम्यग्दृष्टिः सम्यग्ज्ञानम् । यश्च त्वामु-  
पास्ते सेवते स एव साधु विधेयं विधत्ते । साधुकारित्यर्थः ॥ मत्तमयूरं वृत्तम् ।  
लक्षणं तूक्तम् ॥

युक्ताः स्वशक्त्या मुनयः प्रजानां हितोपदेशैरुपकारवन्तः ।

समुच्छिनत्सि त्वमचिन्त्यधामा कर्माण्युपेतस्य दुरुत्तराणि ॥ २९ ॥

युक्ता इति ॥ मुनयो व्यासादयः स्वशक्त्या निजयोगमहिम्ना युक्ताः । तथा हि-  
तोपदेशैर्विधिनिषेधवाक्यैः स्मृतीतिहासपुराणमुखेन प्रजानामुपकारवन्तः कृतोपका-  
राश्च । मोक्षप्रदस्तु तेषामन्येषां च त्वमेवेत्याह—समिति ॥ अचिन्त्यधामाचिन्त्यम-  
हिमा त्वमेवोपेतस्य शरणं प्राप्तस्य प्रपन्नस्य संबन्धीनि दुरुत्तराणि सुदुस्तराणि क-  
र्माणि बन्धकानि पुण्यपापानि समुच्छिनत्सि नाशयसि । ते त्वन्नासमर्था एवेति भावः ॥

संनिबद्धमपहर्तुमहार्यं भूरि दुर्गतिभयं भुवनानाम् ।

अद्भुताकृतिमिमामतिमायस्त्वं विभर्षि करुणामय मायाम् ॥ ३० ॥

संनिबद्धमिति ॥ अतिक्रान्तो मायां बन्धरूपामतिमायः ॥ “ अत्यादयः क्रान्ता-  
द्यर्थे द्वितीयया ” इति समासः ॥ हे करुणामय हे कृपालो । संनिबद्धं स्वकर्मणा  
दृढबद्धमतएवाहार्यमन्यैरनुच्छेद्यं भूरि प्रभूतं भुवनानां दुर्गतिभयं नरकभयम् ॥  
“ स्यान्नारकस्तु नरको निरयो दुर्गतिः स्त्रियाम् ” इत्यमरः ॥ अपहर्तुमद्भुताकृतिं  
विचित्ररूपामिमां मायां दृश्यमानां लीलाविग्रहरूपां विभर्षि । अन्येषां कर्मानुबन्धी  
विग्रहपरिग्रहः । भवतस्तु परोपकारार्थं इत्यर्थः ॥

न रागि चेतः परमा विलासिता बधूः शरीरेऽस्ति न चास्ति मन्मथः ।

नमस्क्रिया चोपसि धातुरित्यहो निसर्गदुर्वोधमिदं तवेहितम् ॥ ३१ ॥

न रागीति ॥ हे देव । चेतस्तव चित्तं रागि रागयुक्तं न । परमयोगित्वादिति  
भावः । तथापि परमा निरतिशया विलासिता शृङ्गारादिचेष्टाशीलता । गिष्ठाटना-  
दिषु विहरणेन तौर्यत्रिकव्यसनितया चेति भावः । किंच । शरीरेऽधीं बधूरस्ति ।  
प्रसिद्धं चैतदिति भावः । तथापि मन्मथः कामश्च नास्ति । तस्य भस्मीकरणादिति  
भावः । किंच । प्रातरुपसि संध्यायां धातुर्ब्रह्मणो नमस्क्रिया वन्दनम् । स्वयं जगत्-  
न्यस्यापीत्यर्थः । इतीत्थं विरुद्धमिदमुक्तमीहितं चेष्टितं निसर्गतो दुर्वोधं दुराकल-  
नीयम् । दुर्ग्रहमित्यर्थः । अदृष्टपूर्वत्वादिति भावः ॥ वंशस्थं वृत्तम् ॥

तवोत्तरीयं करिचर्म साङ्गजं ज्वलन्मणिः सारशनं महानदिः ।

स्रगास्यपङ्क्तिः शवभस्म चन्दनं कला हिमांशोश्च समं चकासति ॥ ३२ ॥

तवेति ॥ हे देव । तव साङ्गजं सलोमकं करिचर्मोत्तरीयं संव्यानम् ॥ “संव्यान-  
मुत्तरीयं च” इत्यमरः ॥ दुःस्पर्शमिति भावः । ज्वलन्मणिर्ज्वलद्रत्नो महानहिः  
सारशनं कटिभूपाविशेषः । योऽन्येषां प्राणहर इत्यर्थः ॥ “क्लीवे सारशनं चाथ  
पुंस्कट्यां शृङ्खलं त्रिपु” इत्यमरः ॥ आस्यपङ्क्तिः कपालमालाः सञ्जाल्यम् । शवभस्म  
चन्दनम् । उभयत्राप्यस्पृश्यममङ्गलं चेति भावः । किंच । एतानि वस्तूनि हिमांशोः  
कला च समं तुल्यतया चकासति दीप्यन्ते । त्वदाश्रयवशादरम्यस्यापि रम्यतेति  
किमशक्यं तवेति भावः ॥

अविग्रहस्याप्यतुलेन हेतुना समेत्य भिन्नद्वयमूर्तिं तिष्ठतः ।

तवैव नान्यस्य जगत्सु दृश्यते विरुद्धवेपाभरणस्य कान्तता ॥३३॥

अविग्रहस्येति ॥ अविग्रहस्य वस्तुतोऽशरीरस्यापि सतोऽतुलेन दुर्वोधत्वादसदृशेन  
हेतुना । केनापि कारणेनेत्यर्थः । भिन्ना संगता विलक्षणा च द्वयी द्विविधा स्त्रीपुं-  
सात्मिका मूर्तिर्यस्मिन्कर्मणि तत्समेत्य भिन्नद्वयमूर्तिं यथा तथा तिष्ठतः । अशरीरस्य  
शरीरमेव विरुद्धम् । तदपि नारीनरात्मकमिति किमतश्चित्रमस्तीति भावः । एवंविधस्य  
तवैव जगत्सु विरुद्धे वेपाभरणे पूर्वोक्ते यस्य तस्य विरुद्धवेपाभरणस्यापि सतः कान्तता  
रमणीयता दृश्यते । अन्यस्य न दृश्यते तस्मादचिन्त्योऽसौ तव महिमेति भावः ॥

आत्मलाभपरिणामनिरोधैर्भूतसंघ इव न त्वमुपेतः ।

तेन सर्वभुवनातिग लोके नोपमानमपि नाप्युपमेयः ॥ ३४ ॥

आत्मेति ॥ हे देव । त्वं भूतसंघ इव शरीरादिसंघात इव । आत्मलाभपरिणाम-  
निरोधैर्जन्मजरामरणैरुपेतो युक्तो नासि । तेन कारणेन हे सर्वभुवनातिग सर्वलो-  
कोत्तर । उपमीयतेऽनेनेत्युपमानं नासि । उपमीयते यत्तदुपमेयमपि नासि । न क-  
श्चित्त्वादृशोऽस्ति । त्वमपि नान्यसदृशः । अनन्यसाधारणत्वादित्यर्थः ॥ वृत्तमुक्तम् ॥

त्वमन्तकः स्थावरजङ्गमानां त्वया जगत्प्राणिति देव विश्वम् ।

त्वं योगिनां हेतुफले रुणत्सि त्वं कारणं कारणकारणानाम् ॥३५॥

त्वमिति ॥ हे देव । त्वं स्थावरजङ्गमानामन्तकः संहर्ता । त्वया हेतुना विश्वं सर्वं  
जगत्प्राणिति जीवति । त्वं योगिनां हेतुः प्रवर्तकं कर्म फलं भोगश्च ते हे-  
तुफले रुणत्सि निवर्तयसि । तेषां त्वमेव बन्धविमोचक इत्यर्थः । किंच । त्वं कार-  
णानि भूतानि तेषां कारणानि भूतसूक्ष्माणि परमाणवो वा तेषां कारणकारणानां  
कारणं प्रकृत्यादिद्वारोत्पत्तिस्थानम् । अत्र सर्वत्र “यतो वा इमानि भूतानि जायन्ते  
येन जातानि जीवन्ति यत्प्रयन्त्यभिसंविशन्ति” इति श्रुतिः प्रमाणमिति भावः ॥

रक्षोभिः सुरमनुजैर्दितेः सुतैर्वा  
 यल्लोकेष्वविकलमाप्तमाधिपत्यम् ।  
 पाविन्याः शरणगतार्तिहारिणे ते  
 माहात्म्यं भव भवते नमस्क्रियायाः ॥ ३६ ॥

रक्षोभिरिति ॥ रक्षोभी राक्षसैः सुराश्च मनुजाश्च तैर्दितेः सुतैर्देवैर्देवैर्वा लोकेषु  
 यदविकलं संपूर्णमाधिपत्यमाप्तं प्राप्तं तद्धे भव शरणगतानामार्तिहारिणे ते भवते  
 तुभ्यं नमस्क्रियायाः ॥ “नमःस्वस्ति—” इत्यादिना चतुर्थी ॥ पाविन्याः पापहा-  
 रिण्या माहात्म्यं सामर्थ्यं न कस्योन्नतै भवति । शिरसस्त्वय्यवनतिरिक्त भावः ॥  
 ब्रह्मर्षिणीवृत्तम् ॥

अथाष्टमूर्तिषु काश्चित्स्तुत्रान्वायुमूर्तिं तावदाह—

तरसा भुवनानि यो विभर्ति ध्वनति ब्रह्म यतः परं पवित्रम् ।  
 परितो दुरितानि यः पुनीते शिव तस्मै पवनात्मने नमस्ते ॥३७॥

तरसेति ॥ यः पवनस्तरसा बलेन ॥ “तरसी बलरंहसी” इति विश्वः ॥ भुव-  
 नानि विभर्ति प्राणात्मना धारयति । यतो यत्प्रेरणात्पवित्रं परं परमं ब्रह्म वर्णा-  
 त्मकं ध्वनति नदति । “सोदीर्णो मूर्ध्न्यभिहतो वक्तृमापद्य मारुतः । वर्णान्संजन-  
 यति” इति वचनात् । यः पवनः परितो दुरितानि पातकानि पुनीते शोधयति ।  
 नाशयतीति यावत् । हे शिव । तस्मै पावयतीति पवनो वायुः स एवात्मा यस्य  
 तस्मै पवनात्मने ते तुभ्यं नमः ॥ वृत्तमुक्तम् ॥

अथाग्निमूर्तिं स्तौति—

भवतः स्मरतां सदासने जयिनि ब्रह्ममये निपेदुषाम् ।  
 दहते भवबीजसंततिं शिखिनेऽनेकशिखाय ते नमः ॥ ३८ ॥

भवत इति ॥ जयिनि विजयशीले सर्वोत्कृष्टे ब्रह्ममये ब्रह्मप्रधाने सदासने स-  
 म्यगासने । योगासन इत्यर्थः । निपेदुषामुपविष्टानां भवतः स्मरतां भवन्तं ध्याय-  
 ताम् ॥ “अधीगर्थ—” इत्यादिना शेषे कर्मणि षष्ठी ॥ भवबीजसंततिं संसारानिदान-  
 नसमूहं भवनिदानकर्मसंघातं दहते भस्मीकुर्वते । अनेकशिखाय बहुज्वालाय शि-  
 खिने बह्निमूर्तये ते तुभ्यं नमः ॥

अथ जलमूर्तिं स्तौति—

आवाधामरणभयार्चिषा चिराय  
 षुष्टेभ्यो भव महता भवानलेन ।  
 निर्वाणं समुपगमेन यच्छते ते

बीजानां प्रभव नमोऽस्तु जीवनाय ॥ ३९ ॥

आवाधेति ॥ हे भव बीजानां प्रभव कारणभूत ॥ “जीवानाम्” इति पाठे तेषां तत्प्रतिविम्बत्वादिति भावः ॥ आवाधाध्यात्मिकादिदुःखं मरणं पञ्चत्वं ताभ्यां भयं तदेवार्चिर्यस्य तेन महता भवानलेन संसाराग्निना चिराय चिरं षुष्टेभ्यो दग्धेभ्यः समुपगमेन संसेवया निर्वाणं संतापशान्तिं यच्छते ददते जीवयतीति जीवनं तस्मै जीवनाय जलात्मने ते तुभ्यं नमः ॥

इदानीं नभोमूर्तिं स्तौति—

यः सर्वेषामावरीता वरीयान्सर्वैर्भावैर्नावृतोऽनादिनिष्ठः ।

मार्गातीतायेन्द्रियाणां नमस्तेऽविज्ञेयाय व्योमरूपाय तस्मै ॥४०॥

य इति ॥ भवेत्यनुवर्तते । भवत्यस्मादयं प्रपञ्च इति भवस्तत्संबुद्धौ । सकलजगज्जनकेति यावत् । वरीयानुरुतरः । विश्वरित्यर्थः ॥ “प्रियस्थिर—” इत्यादिनोरुशब्दस्य वरादेशः । यस्त्वं सर्वेषां वस्तूनामावरीताच्छादयिता ॥ घृणोतेस्तृचप्रत्ययः ॥ सर्वैर्भावैः पदार्थैर्नावृतः केनापि कदाचिदप्यनावृतः । स्वयं व्यापकत्वादिति भावः । अविद्यमाने आदिनिष्ठे उत्पत्तिनाशौ यस्यासावनादिनिष्ठो नित्यः ॥ “निष्ठा-निष्पत्तिनाशान्ताः” इत्यमरः ॥ इन्द्रियाणां चक्षुरादीनां मार्गातीतायातीन्द्रियाय । अत एवाविज्ञेयायापरिच्छेद्याय तस्मै व्योमरूपाय ते तुभ्यं नमः ॥

अणीयसे विश्वविधारिणे नमो नमोऽन्तिकस्थाय नमो दवीयसे ।

अतीत्य वाचां मनसां च गोचरं स्थिताय ते तत्पतये नमो नमः ॥४१॥

अणीयस इति ॥ भवेत्यनुवर्तते । हे भव । अणीयसे सूक्ष्मतराय तथापि विश्वविधारिणे जगद्धारकाय ते तुभ्यं नमः । अन्तिकस्थायान्तर्यामितया संनिकृष्टाय सते । तथापि दवीयसे दूरतराय दुर्ग्रहाय ते तुभ्यं नमः । वाचां मनसां च गोचरं विषयमतीत्य स्थितायावाङ्मनसगोचराय । तत्पतये तेषां वाङ्मनसानामध्यक्षाय । तदध्यक्षस्तैरेव न दृष्यत इति विरोधः । ते तुभ्यं नमो नमः ॥ “चापले द्वे भवत इति वक्तव्यम्” इति द्विरुक्तिः । “संभ्रमेण प्रवृत्तिश्चापलम्” इति काशिका ॥ भक्त्युद्रेकाच्च संभ्रमः ॥ विरोधाभासोऽलंकारः ॥

असंविदानस्य ममेश संविदां तितिक्षितुं दुश्चरितं त्वमर्हसि ।

विरोध्य मोहात्पुनरभ्युपेयुषां गतिर्भवानेव दुरात्मनामपि ॥ १२ ॥

असंविदानस्येति ॥ संविदां ज्ञानानामीश । “ ईशानः सर्वविद्यानाम् ” इति श्रुतेरिति भावः ॥ “ प्रेक्षोपलब्धिश्चित्तसंविद् ” इत्यमरः ॥ असंविदानस्याज्ञानस्य ॥ “ समो गमृच्छि— ” इत्यादिना विदेः संपूर्वादि कर्मकाञ्चान्प्रत्ययः ॥ मम दुश्चरितं शस्त्रप्रयोगरूपं दुश्चेष्टितं तितिक्षितुं सोढुम् ॥ तिजेः सन्नन्तात्तुमुन्प्रत्ययः ॥ त्वमर्हसि योग्योऽसि ॥ ननु तत्र महानपराधः कथं सोढव्यस्तत्राह— विरोध्येति ॥ मोहाद्-ज्ञानाद्विरोध्य वैरमुत्पाद्य पुनरभ्युपेयुषां पश्चाच्छरणागतानां दुरात्मनामपि भवानेव गतिः । त्वं हि शरणागतानामपराधं न गणयसीत्यर्थः ॥

संप्रति वरं याचते—

आस्तिक्यशुद्धमवतः प्रियधर्म धर्मं

धर्मात्मजस्य विहितागसि शत्रुवर्गे ।

संप्राप्त्यां विजयमीश यया समृद्ध्या

तां भूतनाथ विभुतां वितराह्वेषु ॥ १३ ॥

आस्तिक्येति ॥ हे प्रियो धर्मो यस्येति प्रियधर्म ॥ “ समासान्तो विधिरनित्यः ” इति न समासान्तोऽप्रत्ययः ॥ परलोके मतिरस्तीत्यास्तिकः पारलौकिकः ॥ “ अस्तिनास्तिदिष्टम्— ” इति ठक् ॥ तस्य भाव आस्तिक्यं विश्वासत्वेन शुद्धं विमलं धर्मं वैदिकाचारमवतः पालयतो धर्मात्मजस्य युधिष्ठिरस्य विहितागसि कृतापकारे शत्रुवर्गे शत्रुवर्गविषये । हे ईश । यया समृद्ध्यात्मास्त्रं भवेन विजयं संप्राप्त्यां भजेयम् । हे भूतनाथ । आह्वेषु तां विभुतां विभूति शस्त्रविद्यां वितर देहि ॥

इति निगदितवन्तं स्रजुमुच्चैर्मघोनः

प्रणतशिरसमीशः सादरं सान्त्वयित्वा ।

ज्वलदनलपरीतं रौद्रमस्त्रं दधानं

धनुरुपपदमस्मै वेदमभ्यादिदेश ॥ १४ ॥

इतीति ॥ इत्युच्चैर्निगदितवन्तं प्रणतशिरसं मघोन इन्द्रस्य स्रजुमर्जुनमीशो महादेवः सादरं यथा तथा सान्त्वयित्वापसान्त्वयास्मा अर्जुनाय ज्वलतानलेन तेजसा दीप्त्या परीतं व्याप्तं रौद्रं रुद्रदेवताकं पाशुपतमस्त्रं दधानं धनुरुपपदं धनुःशब्दोपपदं

वेदम् । धनुर्वेदमित्यर्थः । अभ्यादिदेश । अध्यापयामासेत्यर्थः ॥ “धनुरूपपदं वेदम्”  
इत्यत्र धनुरूपपदत्वं वेदशब्दस्य न तु संज्ञिनस्तदर्थस्येति संज्ञायाः संज्ञिगतत्वाभावाद्-  
वाच्यवचनदोषमाहुरालंकारिकाः । तदुक्तम्— “यदेवावाच्यवचनमवाच्यवचनं हि  
तत्” इति । समाधाने तु धनुःशब्दविशेषितेन वेदशब्देन । शब्दपरेणेत्यर्थः । प-  
रोपदेशयोग्यो धनुर्वेदो लक्ष्यः ॥

स पिङ्गाक्षः श्रीमान्भुवनमहनीयेन महसा

तनुं भीमां विभ्रत्रिगुणपरिवारप्रहरणः ।

परीत्येशानं त्रिः स्तुतिभिरुपगीतः सुरगणैः

सुतं पाण्डोर्वीरं जलदमिव भास्वानभिययौ ॥ ४५ ॥

स इति ॥ पिङ्गाक्षः पिङ्गलाक्षः श्रीमाञ्शोभावान्भुवनमहनीयेन लोकपूज्येन महसा  
तेजसा भीमां तनुं विभ्रत् । त्रिगुणास्त्रिशिखः परिवार आकारो यस्य तत्रिगुणपरि-  
वारं त्रिशूलं तदेव प्रहरणमायुधं यस्य स तथोक्तः । सूर्यपक्षे तु गुणत्रयपरिवारस्त्र-  
य्यात्मक इति योज्यम् । स धनुर्वेदः सुरगणैः स्तुतिभिरुपगीतः सन् । ईशानं देवं  
त्रिस्त्रिवारम् ॥ “द्वित्रिचतुर्भ्यः सुच्” इति सुच्प्रत्ययः ॥ परीत्य प्रदक्षिणीकृत्य  
वीरं पाण्डोः सुतमर्जुनम् । भास्वान्सूर्यो जलदमिव । अभिययौ ॥ शिखरिणीवृत्तम् ॥

अथ शशधरमौलेरभ्यनुज्ञामवाप्य

त्रिदशपतिपुरोगाः पूर्णकामाय तस्मै ।

अवितथफलमाशीर्वादमारोपयन्तो

विजयि विविधमस्त्रं लोकपाला वितेरुः ॥ ४६ ॥

अथेति ॥ अथ शशधरमौलिवरप्रदानानन्तरं त्रिदशपतिपुरोगा इन्द्रादयो लो-  
कपालाः शशधरमौलेः शंभोरभ्यनुज्ञामवाप्य पूर्णकामाय तस्मै पाण्डवायावितथ-  
फलममोघफलमाशीर्वादमारोपयन्तः प्रयुजाना विजयि जयशीलं विविधं नानावि-  
धमस्त्रमैन्द्रादिकं वितेरुर्ददुः ॥ मालिनीवृत्तम् ॥

असंहार्योत्साहं जयिनमुदयं प्राप्य तरसा

धुरं गुर्वी वोढुं स्थितमनवसादाय जगतः ।

स्वधाम्ना लोकानां तमुपरि कृतस्थानममरा-

स्तपोलक्ष्म्या दीप्तं दिनकृतमिवोच्चैरुपजगुः ॥ ४७ ॥

असंहार्योत्साहमिति ॥ तरसा बलेन वेगेन च जयिनं जयशीलमुदयमखलाभरूप-  
मभ्युदयम् । अन्यत्र उदयाद्रिं च । प्राप्यासंहार्योत्साहं संहर्तुमशक्योत्साहं जगतोऽन-  
वसादाय क्षेमाय गुर्वी धुरं दुष्टनिग्रहम् । तमोपसंहाररूपं च भारम् । वोढुं स्थितम् ।  
स्वधाम्ना स्वतेजसा लोकानामुपरि कृतस्थानं कृतास्थितिं कृतपदम् । अन्यत्रोपरिवर्त-  
मानम् । तपोलक्ष्म्या दीप्तं तं पाण्डवम् । अमरा इन्द्रादयो दिनकृतं सूर्यमिव । उर्ध्व-  
रूपजगुः साधु महाभाग्योऽसीति तुष्टुवुः ॥ शिखरिणीवृत्तम् ॥

ब्रज जय रिपुलोकं पादपद्मानतः स-  
न्गदित इति शिवेन श्लाघितो देवसंघैः ।

निजगृहमथ गत्वा सादरं पाण्डुपुत्रो  
धृतगुरुजयलक्ष्मीर्धर्मसूनुं ननाम ॥ ४८ ॥

ब्रजेति ॥ शिवेन ब्रज स्वपुरं गच्छारिलोकं जयेति गदित उक्तः । यतः पादपद्मा-  
नतः शिवपादपङ्कजानतः संस्तथा देवसंघैः श्लाघितः स्तुतोऽत एव धृता गुर्वी  
जयलक्ष्मीर्यन स पाण्डुपुत्रोऽर्जुनो निजगृहं स्वाश्रमं गत्वा प्राप्याथ सादरं यथा तथा  
धर्मसूनुं राजानं ननाम नमनं चकार ॥

इति महामहोपाध्यायकोलाचलमहर्षिनाथसूरिविरचितया घण्टापथसमाख्यया  
व्याख्यया समेतः कविश्रीभारविकृतौ किरातार्जुनीये महाकाव्ये  
धनंजयाखलाभो नामाष्टादशः सर्गः ।

समाप्तमिदं किरातार्जुनीयं नाम महाकाव्यम् ।


१ उदित. २ भवेन.



## अर्थ किरातार्जुनीयटीकाप्रमापकाः



१ अमरकोशः ।	१० नीतिवाक्यामृतम् ।	१९ विश्वप्रकाशकोशः ।
२ अलंकारसर्वस्वम् ।	११ न्यासोद्द्योतः ।	२० वृत्तरत्नाकरः ।
३ कामन्दकः ।	१२ पाणिनिः ।	२१ वैजयन्तीकोशः ।
४ काव्यप्रकाशः ।	१३ भाष्यकारः ।	२२ शब्दार्णवकोशः ।
५ काशिका ।	१४ मनुः ।	२३ शाकटायनः ।
६ केशवकोशः ।	१५ मार्तण्डकोशः ।	२४ शाश्वतकोशः ।
७ कैयटः ।	१६ यादवकोशः ।	२५ सञ्जनः ।
८ क्षीरस्वामी ।	१७ वामनः ।	२६ हलायुधकोशः ।
९ दण्डी ।	१८ वार्तिकम् ।	२७ हेमचन्द्रकोशः ।



# अथ किरातार्जुनीयस्य सूचीपत्रम् ।

		सर्गः	श्लोकः			सर्गः	श्लोकः
अकृत्रिममेमरसाभिरामं	...	३	३७	अथ हिमशुचिभरम्	...	१८	१५
अखण्डमाखण्डलं	...	१	२९	अथाप्रे हसता साचि	...	१५	७
अखिलमिदममुष्यं	...	५	२१	अथापदामुद्धरणक्षमेपु	...	१७	१
अगूढहासस्फुटदन्तं	...	८	३६	अथाभिपश्यन्निव	...	३	५३
अग्रसानुपु नितान्तं	...	९	७	अथामर्षानिसर्गाच्च	...	११	१
अचकमत सपल्लवां	...	१०	४९	अथोच्चकैरासनतः	...	२	५७
अचित्तायामपि	...	१७	४७	अथो दारस्तेन मदर्थं	...	१४	१०
अचिरेण परस्य	...	२	९	अथोष्णभासेव सुमेरु	...	३	३२
अजन्मा पुरुपस्तावत्	...	११	७०	अदीपितं वैश्रुतजातवेदसा	...	४	२९
अजिह्वामोजिष्ठममोषं	...	१४	५७	अथ क्रियाः कामदुषाः	...	३	६
अणोयसे विश्वविधा	...	१८	४१	अधरीचकार च विवेक	...	६	२१
अणुरप्युपहन्ति	...	२	५१	अधिगम्य गृह्यक्रमणादिति	...	६	३८
अतिपातितकालं	...	२	४२	अधिरुह्य पुष्पभरनम्रशिखैः	...	६	१७
अतिशयितवनान्तरं	...	१०	८	अनादरोपात्तभृत्क	...	१४	३६
अतीतसंख्या विहिता	...	१४	१०	अनामपुण्योपचयै	...	३	५
अत्यर्थं दुरुपसदादुपेत्य	...	७	९	अनामृशान्तः कचिदेव	...	१७	३३
अथ कृतकविलोभनं	...	१०	१७	अनायुधे सत्त्वजिघासिते	...	१४	१६
अथ क्षमामेव	...	१	४४	अनारतं तेन पदेषु	...	१	१५
अथ चेदवधिः	...	२	१६	अनारतं यी मणि	...	१	४०
अथ जयाय नु मेरुमही	...	५	१	अनिर्जयेन द्विपतां	...	११	७१
अथ दीपितवारिवाहवर्त्मा	...	१३	२०	अनुकूलपातिनमचण्ड	...	६	२५
अथ दीर्घतरं तमः	...	१३	३०	अनुकूलमस्य च विचिन्त्य	...	१२	४३
अथ परिमलजामवाप्यं	...	१०	१	अनुचरेण धनाधिपतेरथो	...	५	१६
अथ भूतभव्यभवदोशं	...	१२	१९	अनुजगुरथ दिव्यं	...	३	६०
अथ भूतानि वार्त्तम	...	१५	१	अनुजानुमध्यनवसक्तं	...	१२	२२
अथ वासवस्य वचनेन	...	१२	१	अनुद्धताकारतया	...	३	३
अथ विहितविधेयै	...	१६	६२	अनुपालयतामुदे	...	३	१०
अथवैप कृतज्ञयेव पूर्वं	...	१३	५	अनुभाक्वता गुरु स्थिर	...	१३	१५
अथ शशधरमौलैरभ्यं	...	१८	४६	अनुशासतमित्यना	...	२	५४
अथ स्फुरन्मीनविधूतं	...	८	२७	अनुस्तानु सुधितलता	...	६	३८
अथ स्वभायाकृतमन्दिरौ	...	८	१	अनुहेनवमनरुणैः समतां	...	६	८

		सर्गः।	श्लोकः।			सर्गः।	श्लोकः।
अनेकराजन्यरथाश्व०	...	...	१ १६	अयथार्थक्रियारम्भैः०	...	...	११ ५२
अनेन योगेन विवृद्ध०	...	...	३ २८	अयमच्युतश्च वचनेन०	...	...	१२ ३५
अन्तकः पर्यवस्थाता०	...	...	११ १३	अयमसौ भगवानुत०	...	...	१८ ९
अन्तिकान्तिकगतेन्दु०	...	...	९ २१	अयमेव मृगव्यसत्रकामः०	...	...	१३ ९
अन्यदीप्रविशिखे न०	...	...	१३ ४६	अयं वः क्लैव्यमापन्ना०	...	...	१५ १९
अन्यदोषमिव सः स्वकं०	...	...	१३ ४८	अलकाधिपभृत्यदर्शितं०	...	...	३ ५९
अन्योन्यरक्तमनसा०	...	...	९ ७४	अलंकृतानामृजुता०	...	...	१७ २९
अपनेयमुदेतुमि०	...	...	२ ३६	अलङ्घ्यं तत्तदुद्दोक्ष्य०	...	...	११-६०
अपयन्धनुषः शिवान्तिकस्थै०	...	...	१३ २३	अलङ्घ्यत्वाज्जनै०	...	...	११ ४०
अपरागसमीरणे०	...	...	२ ५०	अलमेष विलोकितः०	...	...	५ १७
अपवर्जितविप्लवे०	...	...	२ २६	अलसपदमनोरमं प्रकृत्या०	...	...	१० ६०
अपवादादभीतस्य०	...	...	११ ५६	अवचयपरिभोगवन्ति०	...	...	१० ५
अपश्यद्विरिवेशानं०	...	...	१५ २	अवद्यन्पत्रिणः शंभोः०	...	...	१५ ३७
अपहस्येऽथवा सद्भिः०	...	...	११ ६८	अवधूतपङ्कजपराङ्ग०	...	...	६ ३
अप्राकृतस्याहव०	...	...	१६ २४	अवधूयारिभिर्नीतो०	...	...	११ ५८
अभितस्तं पृथासूनुः०	...	...	११ ८	अवन्ध्यकोपस्य०	...	...	१ ३३
अभिद्रोहेण भूतानाम्०	...	...	११ २१	अवरुणतुङ्गसुरदारु०	...	...	६ ५
अभिनवमनसः०	...	...	१० ४२	अवलीढसनाभिरश्वसेनः०	...	...	१३ ११
अभिभवति मनः कदम्ब०	...	...	१० २३	अवहितहृदयो विधाय०	...	...	२ ५८
अभिभवोदितमन्यु०	...	...	१८ ७	अविग्रहस्याप्यतुलेन०	...	...	१८ ३३
अभिमानधनस्य०	...	...	२ १९	अविज्ञातप्रबन्धस्य०	...	...	११ ४३
अभिमानवतो०	...	...	२ १३	अवितृप्ततया तथापि०	...	...	२ २९
अभिमुनि सहसा०	...	...	१० ४५	अविभावितनिष्क्रम०	...	...	१३ २७
अभियोग इमान्०	...	...	२ ४६	अविमृष्यमेतदभिलष्यति०	...	...	६ ४४
अभिरश्मिमालि विमल०	...	...	१२ २	अविरतोऽद्भितवारि०	...	...	५ ६
अभिलषत उपायं०	...	...	१७ ६४	अविरलफुलिनीवन०	...	...	१० २८
अभिवर्षति योऽनु०	...	...	२ ३१	अविरलमलसेपु०	...	...	१० ४३
अभूतमासज्य विरुद्ध०	...	...	१४ १९	अविलङ्घ्यविकर्षणं०	...	...	३ ५७
अभ्यघानि मुनिचापलास्त्रया०	...	...	१३ ६३	अविवेकवृथाश्रमा०	...	...	१३ २९
अभ्यायतः संततधूम०	...	...	१६ ६	असकलनयनेक्षितानि०	...	...	१० ५९
अमर्षिणा कृत्यमिव०	...	...	१४ ६३	असक्तमाराधयतो०	...	...	१ ११
अमी पृथुस्तम्बभृतः०	...	...	४ २६	असमापितकृत्य०	...	...	२ ४८
अमी समुद्रूतसरोज०	...	...	४ ३५	असावनास्थापरया०	...	...	४ ३४

असिः शरा वर्म धनुश्च० ... .. १४ २०	आरोहः समवनतस्य० ... .. ७ ३३
असृङ्गदीनामुपचीय० ... .. १६ १०	आशंसितापचिति० ... .. ६ ४६
असंविदानस्य ममेश० ... .. १८ ४२	आशु कान्तमभिसारित० ... .. ९ ३८
असंशयं न्यरतमुपान्त० ... .. ८ ३८	आसक्तभरनीकाशै० ... .. ११ ५
असंशयालोचितकार्य० ... .. ३ ३३	आसक्ता धूरियं० ... .. ११ ७७
असंहायौत्साहं जयिन० ... .. १८ ४७	आसन्नद्विपपदवीमदा० ... .. ७ २४
अस्रवेदमधिगम्य तत्त्वतः०... .. १३ ६२	आसादिता तःप्रथमं० ... .. १६ २७
अस्रवेदविदयं मही० ... .. १३ ६७	आसुरे लोकविनास० ... .. १५ ३८
अस्रैः समानामति० ... .. १७ ३४	आसेदुपां गोत्रभिदो० ... .. १८ १८
अस्मिन्नगृह्यत पिनाक० ... .. ५ ३३	आस्तिक्यशुद्धमवतः० ... .. १८ ४३
अस्मिन्यशःपौरुष० ... .. १६ ९	आस्थामालग्न्य नीतेपु० ... .. १५ ४
अंशुपाणिभिरतीव० ... .. ९ ३	आस्थितः स्थगित० ... .. ९ ९
अंसस्थलैः केचिद० ... .. १६ ३०	आहिते नु मधुना० ... .. ९ ६९
अंसाववष्टब्धनती० ... .. १६ २१	इच्छतां सह बधुभिः० ... .. ९ १३
आकारमाशंसितभूरि० ... .. ३ २७	इतरेतरानभिभवेन० ... .. ६ ३४
आकीर्णं बलरजसा० ... .. ७ ३६	इति कथयति तत्र० ... .. ४ ३७
आकीर्णा मुखनलिनै० ... .. ७ १८	इति गां विधाय विरंतपु० ... .. १२ ६२
आकुमारमुपदेष्टु० ... .. १३ ४३	इति चालयन्नचलसानु० ... .. १२ ५२
आकुलश्चलपतत्रि० ... .. ९ ८	इति तानुदारमनुनीय० ... .. १२ ४०
आक्षिप्तचापावरणेपु० ... .. १७ ५९	इति तेन विचिन्त्य चाप० ... .. १३ १४
आक्षिप्तसंपातमपेत० ... .. १६ ४१	इति दर्शितविक्रियं० ... .. २ २५
आक्षिप्यमाणं रिपुभिः० ... .. ३ ५०	इति निगदितवन्तं० ... .. १८ ४४
आघट्टयामास गता० ... .. १७ ३८	इति कुवाणेन महेन्द्र० ... .. ३ ३०
आघाय क्षणमतितृण्य० ... .. ७ ३४	इति विविधमुदासे० ... .. १६ ६३
आतपे धृतिमता० ... .. ९ ३०	इति विपमितचक्षुषा० ... .. १० ५६
आतिथेयोमथासाद्य० ... .. ११ ९	इति शासति सेनान्यां० ... .. १५ २९
आत्मनीनमुपतिष्ठते० ... .. १३ ६९	इतीरयित्वा गिरमात्त० ... .. १ २६
आत्मलाभपरिणाम० ... .. १८ ३४	इतीरिताकूतमनील० ... .. १४ ३६
आहता नखपदैः० ... .. ९ ४९	इत्थं विद्वस्य वनिताभि० ... .. ८ ५५
आवाधामरणभया० ... .. १८ ३९	इत्युक्तवन्तं परिभ्य० ... .. ११ ८०
आमत्तभ्रमरकुला० ... .. ७ १०	इत्युक्तवन्तं ब्रह्म साधये० ... .. ३ २४
आमोदवासितचला० ... .. ९ ७७	इत्युक्तवानुक्तिद्विषेप० ... .. ३ ६०
आयस्तः सुरसारदोष० ... .. ७ ३२	इत्युक्त्वा सपदि हितं मियं० ... .. ५ ५१

	सर्गः।	श्लोकः।		सर्गः।	श्लोकः।				
इदमीदृग्गुणोपेतं	...	...	११	४१	उपेयुषीं विभ्रतमन्तकं	...	...	१४	३८
इमान्यमूनीत्यपवर्जिते	...	...	८	२०	उपैति सस्यं परिणामं	...	...	४	२२
इमामहं वेद न तावकीं	...	...	१	३७	उपैत्यनन्तद्युतिरप्यं	...	...	१६	६१
इयमिष्टगुणाय रोचतां	...	...	२	५	उपोढकल्याणफलो	...	...	१७	५४
इयं च दुर्वीरमहारथा	...	...	१६	१७	उमापतिं पाण्डुसुतं	...	...	१७	१२
इयं शिवाया नियते	...	...	४	२१	उरसि शूलभृतः प्रहिता	...	...	१८	५
इह दुरधिगमैः किंचिदेवा	...	...	५	१८	उरु सत्त्वमाह विपरि	...	...	६	३५
इह वीतभयास्तपोऽनुभावा	...	...	१३	४	ऊर्ध्वं तिरश्चीनमधश्च	...	...	१६	५०
इह सनियमयोः सुराप	...	...	५	४०	ऋषिवंशजः स यदि	...	...	६	३६
ईशार्थमभिसि चिराय	...	...	५	२९	एकतामिव गतस्य	...	...	९	१२
उच्यतां स वचनीय	...	...	९	३९	एवं प्रतिद्वन्द्वेषु तस्य	...	...	१७	१८
उञ्जती शुचमिवाशु	...	...	९	१८	भोजसापि खलु नून	...	...	९	३३
उञ्जस्तु संहार इवा	...	...	१६	१६	भोष्टपल्लवविदंश	...	...	९	५७
उःकुलस्थलनलिनी	...	...	५	३९	औपसातपभयादप	...	...	९	११
उःसङ्गे समविषमे समं	...	...	७	२१	ककुदे वृषस्य कृत	...	...	१२	२०
उःसृष्टध्वजकुथकङ्कटा	...	...	७	३०	कच्छान्ते सुरसरितो	...	...	१२	५४
उदस्य धैर्यं दयितेन	...	...	८	५०	कतिपयसहकारपुष्प	...	...	१०	३०
उदारकीर्तिरुदयं	...	...	१	१८	कथमिव तव संमति	...	...	१०	३६
उदाहरणमाशीःषु	...	...	११	६५	कथं वा दीयतामर्वा	...	...	११	७६
उदितोपलस्खलन	...	...	६	४	कथामसन्नेन जनै	...	...	१	२४
उदीरितां तामिति	...	...	३	५५	कपोलसंश्लेषि विलो	...	...	४	९
उदूढवक्षःस्थगितैक	...	...	१४	३१	करणशृङ्गलिनःसृतयोः	...	...	१८	११
उद्गतेन्दुमविभिन्न	...	...	९	२४	करिष्यसे यत्र तुदुश्च	...	...	३	२९
उन्मञ्जन्मकर इवा	...	...	१७	६३	करुणमभिहितं त्रपा	...	...	१०	५८
उपकार इवासति	...	...	१३	३३	करोति योऽशेषजनाति	...	...	३	५१
उपकारकमायते	...	...	२	४३	करौ धुनाना नवपल्लवाकृती पयस्यगाधे	...	...	८	४८
उपजापसहान्विल	...	...	२	४७	करौ धुनाना नवपल्लवाकृती वृथा कृथा	...	...	८	७
उपपत्तिरुदाहृता	...	...	२	२८	कलत्रभारेण विलोल	...	...	८	१७
उपलभ्य चञ्चलतरङ्ग	...	...	६	१४	कवचं स विभ्रदुपवीत	...	...	१२	९
उपलाहतोद्धततरङ्ग	...	...	६	१०	कषणकम्पनिरस्तमहा	...	...	५	४७
उपाधत्त सपत्नेषु	...	...	११	५०	कान्तदूत्य इव कुङ्कुम	...	...	९	६
उपारताः पश्चिमरात्रि	...	...	४	१०	कान्तवेश्म बहु संदिश	...	...	९	३७
उपेयुषीणां वृहतीरधि	...	...	८	१२	कान्तसंगमपराजित	...	...	९	५२

	सर्गः	श्लोकः	सर्गः	श्लोकः
कान्ताजनं सुरतखेद०	...	...	९	७६
कान्तानां कृतपुलकः०	...	...	७	५
किं गतेन न हि युक्त०	...	...	९	४०
किं त्यक्तापास्तदेवत्व०	...	...	१५	२१
किमुपेक्ष्य फलं०	...	...	२	२१
किमसामयिकं वित०	...	...	२	४०
किमुपेक्षसे कथय०	...	...	१२	३१
किरातसैन्यादुरुचाप०	...	...	१४	४५
कुप्यताशु भवतानंत०	...	...	९	५३
कुररीगणः कृतरवस्तरवः०	...	...	५	२५
कुरु तन्मतिमेव०	...	...	२	२२
कुरु तात तपास्यमार्ग०	...	...	१३	१३
कुसुमनगवनान्युपैतु०	...	...	१०	३१
कुसुमितमवलम्ब्य०	...	...	१०	५३
कृतधृति परिवन्दिते०	...	...	१८	२१
कृतप्रणामस्य महीं०	...	...	१	२
कृतं पुरुषशब्देन०	...	...	११	७२
कृतवानन्यदेहेषु०	...	...	११	२६
कृतानतिर्व्याहतसा०	...	...	३	३१
कृतान्तदुर्वृत्त इवा०	...	...	१६	२९
कृतारिपद्भुर्गजयेन०	...	...	१	९
कृतावधानं जितवर्हि०	...	...	४	३३
कृतोर्मिरेखं शिथिलत्व०	...	...	४	६
कृष्णहैपायनादेशात्०	...	...	११	४६
ज्ञो निवमं हरितुरङ्ग०	...	...	१३	५०
ज्ञोऽपवादः स्तुतिपदे०	...	...	११	२५
कान्तानां ग्रहचरितान्०	...	...	७	१२
ज्ञामश्चिर्घनपदवीमनेक०	...	...	५	३४
क्रेयासु सुकैर्नृप०	...	...	१	४
ज्ञेधान्धकारान्तरितो०	...	...	१७	९
ज्ञान्तोऽपि त्रिदशवधूजनः०	...	...	७	२९
ज्ञ चिराय परिग्रहः०	...	...	२	३९
ज्ञानियरत्नयः पाण्डो०	...	...	११	४५
क्षययुक्तमपि०	...	...	२	११
क्षितिनभःसुरलोक०	...	...	५	३
क्षिपति योऽनुवर्तते वितता०	...	...	५	४५
क्षीणयावकरसोऽप्यति०	...	...	९	६२
क्षुभिताभिनिःसृत०	...	...	१२	४५
क्षोभेण तेनाथ गणा०	...	...	१७	२२
खण्डिताज्ञसया तेषां०	...	...	१५	३
गणाधिपानामविधाय०	...	...	१४	५४
गतवति नखलेखा०	...	...	९	७८
गतान्पयूनां सहजन्म०	...	...	४	१३
गतैः परेषामविभाव०	...	...	१४	५२
गतैः सहावैः कलहंस०	...	...	८	२९
गन्धमुद्गतजःकण०	...	...	९	३१
गभीररन्ध्रेषु भृशं मही०	...	...	१४	४६
गम्यतामुपगते नयनानां०	...	...	९	४
गुणसंपदा समधिगम्य०	...	...	५	२४
गुणानुरक्तामनुरक्त०	...	...	९	३१
गुणापवादेन तदन्य०	...	...	१४	१२
गुरुक्रियारम्भकलै०	...	...	१४	४२
गुरुस्थिराण्युत्तम०	...	...	१६	२८
गुरून्कुर्वन्ति ते वंश्या०	...	...	११	६४
गुहोऽपि वपुषा राजन्०	...	...	११	६
ग्रस्तमानमिवीजासि०	...	...	११	७३
ग्रहविमानगणानभितो०	...	...	५	१४
वनपौत्रविदोर्गनाल०	...	...	९	३
घनं विशार्यार्तुन०	...	...	१५	५०
घनानि कानं कुसुमासि०	...	...	८	४
चमलं दन्तु निनाम्न०	...	...	१३	५२
चतसृष्वपि ते विवे०	...	...	३	६
चमरीगर्भैर्गजहस्त्य०	...	...	१२	४७
चयानिवादीनिद०	...	...	९	५२
चलनेऽवनिश्चलति०	...	...	९	३८
चारुचक्षुश्चिरारिद्यो०	...	...	१५	३८

		सर्गः	श्लोकः			सर्गः	श्लोकः
चिचिषितां जन्मवतामलं	...	३	११	ततः किराताधिपते	...	१६	१
चित्तनिर्वृतिविधायि	...	९	७१	ततः प्रजहे सममेव	...	१४	४४
चित्तवानसि कल्याणी	...	११	१४	ततः प्रयात्यस्तमदा	...	१७	१७
चित्रीयमाणानति	...	१७	३१	ततः शरच्चन्द्रकरा	...	३	१
चिरनियमकृशोऽपि	...	१०	१४	ततः स कूजकलहंस	...	४	१
चिरमपि कलितान्य	...	१०	४८	ततः सदपि प्रतनुं तपस्यया	...	१४	३५
च्युते स तस्मिन्निर्धु	...	१७	३७	ततः स संवेक्ष्य शरङ्गण	...	४	२०
छायां विनिर्धु तमोमयी	...	१६	३२	ततः सुपर्णवज्रपक्ष	...	१६	४४
जगतीशरणे युक्तो	...	१५	४५	ततस्तपोवीर्यसमुद्भूतस्य	...	१७	३५
जगत्प्रसूतिर्जगदेक	...	४	३२	ततोऽग्रभूमि व्यवसाय	...	१७	५५
जटानां कीर्णया केशैः	...	११	३	ततो धरित्रीधरतुल्य	...	१६	५५
जनैरुपग्राममनिन्द्य	...	४	१९	ततोऽनुपूर्वीयतवृत्त	...	१७	५०
जन्मवेषतपसां विरोधिनी	...	१३	६४	ततोऽपवादेन पताकिनी	...	१४	२७
जान्मिनोऽस्य स्थिते विद्वां	...	११	३०	तत्तदीयविशिखा	...	१३	५७
जपतः सदा जपमुपांशु	...	१२	८	तत्तितिक्षितमिदं	...	१३	६८
जयमत्रभवान्नूनम	...	११	१८	तत्र कार्मुकभृतं	...	१३	३५
जयारवक्ष्वेडितनाद	...	१४	२९	तथा न पूर्वं कृतभूषणा	...	८	४१
जयेन कच्चिद्विरमेदयं	...	१४	६२	तथापि जिह्वः	...	१	८
जरतीमपि विभ्राणं	...	११	७	तथापि निघ्नं नृप	...	३	१२
जलदजालघनैरसिता	...	५	४८	तदनघ तनुरस्तु	...	१०	५०
जलौघसंमूर्छन	...	१६	५९	तदभूरिवासरकृतं	...	६	२९
जहातु नैनं कथमर्थ	...	३	१४	तदलं प्रतिपक्ष	...	२	१५
बहार चास्मादचिरेण	...	१७	४४	तदा रम्याप्यरम्याणि	...	११	२८
बहिहि कठिणता	...	१०	५१	तदाशु कर्तुं त्वयि	...	१	२५
बहीहि कोपं दयितो	...	८	८	तदाशु कुर्वन्वचनं	...	३	५४
जिह्वाशतान्मुल्लसं	...	१६	३७	तदुपेत्य विघ्नयत	...	६	४३
जीयन्तां दुर्जया देहे	...	११	३२	तद्गणा ददशुभीमं	...	१५	३५
जेतुमेव भवता	...	१३	५४	तनुमवजितलोक	...	१०	१५
ज्वलतस्तत्र जातं	...	२	२४	तनुवारभसो भास्वान	...	१५	२३
ज्वलतोऽनलादनुनि	...	१२	७	तनूरलक्ताहणपाणि	...	८	५
ज्वलितं न हिरण्य	...	२	२०	तपनमण्डलदीपितमेक	...	५	२
तत उदग्र इव द्विरदे	...	१८	१	तपसा कृशं वपुस्वाह	...	१२	६
ततः किरातस्य वचो	...	१४	१	तपसा तथा न मुदमस्य	...	१८	१४

तपसा निपीडितकृशः	...	...	१२	३९	जयीमृतनामनिला०	...	...	१४	४८
तपोबलेनैव विधाय०	...	...	१४	६०	त्रासजिघ्रं यतश्चैता०	...	...	१५	६
तप्तानामुपदधिरे विषाण०	...	...	७	१३	त्रिःसप्तकृत्वो जगती०	...	...	३	१८
तप्ततनुवनरात्रिश्यामितो०	...	...	४	३८	त्वमन्तकः स्थावरजन्माना०	...	...	१८	३५
तप्तमलिशयनीयं सर्वतः०	...	...	५	५२	त्वया साधु समारम्भि०	...	...	११	१०
तप्तमिन्ध्वन्दिन इवेन्द्र०	...	...	६	२	त्विषां ततिः पाटलिना०	...	...	१६	३३
तमाशु चक्षुःश्रवसां०	...	...	१६	४२	दक्षिणां प्रणतदक्षिण०	...	...	१८	२०
तमुदीरितारुणजटाशु०	...	...	१२	१४	ददधोऽथ सविस्मयं०	...	...	१३	१०
तरसा भुवनानि यो०	...	...	१८	३७	दधत इव विलासशालि०	...	...	५	३२
तरसैव कोऽपि भुवनैक०	...	...	१२	२६	दधतमाकारिभिः करिभिः०	...	...	५	७
तवोत्तरीयं करिचर्म०	...	...	१८	३२	दधति क्षतीः परिणत०	...	...	६	७
तस्मै हि भारोद्धरणे०	...	...	१७	१४	दनुजः खिदयं क्षपाचरो०	...	...	१३	८
तस्यातियन्नादति०	...	...	१७	३२	दरीमुखैरासवराग०	...	...	१६	४६
तस्याहवायासत्रिलोल०	...	...	१७	८	दिङ्नागहस्ताकृतिमुद्दहद्भिः०	...	...	१६	३८
तं शंभुराक्षिप्तमहेषु०	...	...	१७	४३	दिवः पृथिव्याः ककुभा०	...	...	१४	५३
तान्भूरिधान्श्वतुरोऽपि०	...	...	३	३५	दिव्यस्त्रीणां सचरणलाक्षा०	...	...	५	२३
तापसोऽपि विभुता०	...	...	१३	३९	दिशः समूहनिव०	...	...	१४	५०
तामैक्षन्त क्षणं सभ्या०	...	...	११	५१	दीपयन्नथ नभः०	...	...	९	२३
तावदाश्रीयते लक्ष्म्या०	...	...	११	६१	दीपितस्त्वमनुभाव०	...	...	१३	३८
तिरोहितश्वभ्रनिकुञ्ज०	...	...	१४	३३	दुरक्षान्दीव्यता राज्ञा०	...	...	११	४०
तिरोहितान्तानि नितान्त०	...	...	८	४७	दुरासदवनश्याया०	...	...	११	६३
तिरोहितेन्दोरथ०	...	...	१६	३१	दुरासदानरीनुग्रान्०	...	...	११	२२
विष्टतां तपसि पुण्य०	...	...	१३	४४	दुर्वचं तदथ मा रम०	...	...	१३	४९
विष्टद्भिः कथमपि०	...	...	७	४	दुःशासनाकर्षरजो०	...	...	३	४७
तीरान्तराणि मिथुनानि०	...	...	८	५६	दूनास्तेऽरिवलादूना०	...	...	१५	३१
तुतोष पश्यन्कलमस्य०	...	...	४	४	दृशतानयमनोक्ताहा०	...	...	१३	७०
तुस्यरूपमसितोत्पल०	...	...	९	६१	दृष्टावदानादृष्यतेऽरि०	...	...	१७	५६
तुषारलेखाकुलितो०	...	...	३	३६	दृष्ट्वा दृष्टान्वाचरणीवानि०	...	...	१८	३८
तेजःसमाश्रित्य परै०	...	...	१७	३	देवाकानिनि क्वावादे०	...	...	१५	२५
तेन व्यातेनिरे भीमा०	...	...	१५	४२	द्यां निहन्धदतिनील०	...	...	९	२०
तेन सूरिद्वयकारिता०	...	...	१३	६०	दृतिं वहन्तो वनिता०	...	...	८	३९
तेनानिमित्तेन तथा०	...	...	१७	४०	दृविदग्नामिनी तार०	...	...	१५	६३
तेनानुजसहायेन०	...	...	११	४८	द्वौहन्नामेव दिग्ग०	...	...	१६	३५



सर्गः श्लोकः

सर्गः श्लोकः

द्वुतपदमभियातुमिच्छ० ...	१०	२	न रागि चेतः परमा० ...	१८	३१
द्वारि चक्षुरधिपाणि० ...	९	४३	नवपल्लवाञ्जलिभृतः० ...	६	२६
द्विरदानिव दिग्वि० ...	२	२३	न वर्त्म कस्मैचिदपि० ...	१४	१४
द्विषतः परासिसिषु० ...	१२	३४	नवविनिद्रजपाकुसुम० ...	५	८
द्विषतामुदयः० ...	२	८	नवातपालोहितमाहितं० ...	४	८
द्विषता विहितं० ...	२	१७	न विरोधिनी रूपमियाय० ...	१२	४६
द्विषन्निमित्ता यदियं० ...	१	४१	न विसिस्मिथे न विष० ...	१२	५
द्विषां विघाताय० ...	१	३	न समयपरिरक्षणं० ...	१	४५
द्विषा क्षतीर्याः प्रथमे० ...	१४	५५	न सुखं प्रार्थये नार्थं० ...	११	६६
धनुः प्रबन्धध्वनितं० ...	१६	२०	न स्वजो हरुचिरे० ...	९	३५
धर्मात्मजो धर्मनिबन्धिनी० ...	३	४	नानारत्नज्योतिषां० ...	५	३६
धार्तराष्ट्रैः सह प्रीति० ...	११	५५	नान्तरज्ञाः श्रियो जातु ...	११	२४
धाष्ट्यैलङ्कितयथोचित० ...	९	७२	नाभियोक्तुमनृतं ...	१३	५८
धूतानामभिमुखपातिभिः० ...	७	३	नासुरोऽयं न वा नागो० ...	१५	१२
धृतविसवलावलि० ...	१०	२४	निचयिनि लवली० ...	१०	२९
धृतविसवलये निधाय० ...	१०	४६	निजगिरे तस्य हरेषु० ...	१७	२६
धृतहेतिरप्यधृतजिह्व० ...	६	२४	निजेन नीतं विजितान्य० ...	१४	३९
धृतोत्पलापीड इव० ...	१६	१५	निद्राविनोदितनितान्त० ...	९	७५
धैर्यावसादेन हतप्रसादा० ...	३	३८	निपतितेऽधिशिरोधर० ...	१८	६
धैर्येण विश्वास्यतया० ...	३	३४	निपीयमानस्तवका० ...	८	६
ध्रुवं प्रणाशः प्रहितस्य० ...	१४	९	निवृद्धनिःश्वासविकम्पिता० ...	४	१५
ध्वनिरगविचरेषु० ...	१०	४	निमीलदाकेकरलोल० ...	८	५३
ध्वंसेत हृदयं सद्यः० ...	११	५७	निरञ्जने साचिविलो० ...	८	५२
न ज्ञातं तात यत्नस्य० ...	११	४२	निरत्ययं साम न दान० ...	१	१२
न तेन सर्व्यं कचिदु० ...	१	२१	निरास्पदं प्रश्नकुतूहलि० ...	३	९
न ददाह भूरुहव्रनानि० ...	१२	१६	निरीक्ष्यमाणा इव० ...	४	३
न दलति निचये० ...	१०	३९	निरीक्ष्य संरम्भनिरस्त० ...	३	२१
ननु हो मथना राषो० ...	१५	२०	निर्याय विद्यार्थ दिनादि० ...	३	२५
न नोननुन्नो नुन्नोनो० ...	१५	१४	निवृत्तवृत्तोरुपयोधर० ...	८	३
न पपात संनिहित० ...	१२	४	निशम्य सिद्धि द्विषता० ...	१	२७
न प्रसादमुचितं० ...	९	२५	निशातरौद्रेषु विकाशतां० ...	१४	३०
न मृगः खलु कोऽप्ययं जिघांसुः० ...	१३	६	निशितासिरतोऽभीको० ...	१५	२२
नयनादिव शूलिनः प्रवृत्तै० ...	१३	२२	निःशेषं प्रशमितरेणु० ...	७	३८

निःशेषं शकलितं	...	...	१७	६२	परिवीतमंशुभिर्दरतं	...	...	१२	१८
निःश्वासधूमैः स्थगितां	...	...	१६	३९	परिसरविषयेषु लीटमुक्तां	...	...	५	३८
निषण्णमापत्प्रतिकारं	...	...	१४	३७	परिसुरपतिमुनुधामं	...	...	१०	२०
निपादिसंनोहमणिं	...	...	१६	१२	परिस्फुरन्मीनविपट्टितं	...	...	८	६५
निसर्गदुर्वोधं	...	...	१	६	परोत्तमुक्तापत्रये	...	...	४	११
निहते विडम्बितकिरातं	...	...	१२	३८	परोऽवजानाति यदजतां	...	...	१४	२३
निहितसरसयावकैः	...	...	१०	३	पश्चात्क्रिया तुण्युगर्यं	...	...	१७	४२
नीतोच्छ्रायं मुहुरशिधिरं	...	...	५	३१	पाणिपल्लवाविभूजनं	...	...	९	५०
नीरन्ध्रं पथिपु रजो रथां	...	...	७	२५	पातितोत्तुङ्गमाहात्म्यैः	...	...	१५	११
नीरन्ध्रं परिगमिते	...	...	१७	६१	पातुमाहितरतीन्वभिः	...	...	९	५३
नीलनीरजनिभे	...	...	९	१९	पार्थवाणाः पशुपते	...	...	१५	४०
नुनोद तस्य स्थलपं	...	...	४	५	पुरःसरा धामवतां	...	...	१	४३
नूनमत्रभवतः शराकृतिं	...	...	१३	४५	पुराधिरूढः शयनं	...	...	१	३८
नृपतिमुनिपरिग्रहेण	...	...	१०	६	पुरोपनीतं नृपं	...	...	१	३९
नृपसुतमभितः	...	...	१०	४४	पुंसः पदं मध्यममुत्तं	...	...	१६	१९
न्यायनिर्णीतसारं	...	...	११	३९	पृथग्विधान्यस्त्रविरामं	...	...	१६	३४
पतस्तु शस्त्रेषु वितस्यं	...	...	१४	४९	पृथुक्रदम्बक्रदम्बकराजितं	...	...	५	९
पतन्ति नास्मिन्विशदाः	...	...	४	२३	पृथुधानि तत्र परिवोधिं	...	...	६	६५
पतितैरपेतजलदानं	...	...	६	२७	पृथूरुपर्यस्तवृहत्तां	...	...	१४	३३
पतिं नगानामिव	...	...	१७	५	मरुतमनुससार नाभिं	...	...	१०	४१
पथश्च्युतायां समितौ	...	...	३	१५	मचलिते चलितं	...	...	१८	१०
पपात पूर्वा जहतोऽपि	...	...	४	१८	मणतिप्रवणान्विं	...	...	२	४४
परमास्त्रपरिग्रहोरुतेजः	...	...	१३	२६	मणतिमथ विधाय मस्थिताः	...	...	६	४०
परवानर्थसंसिद्धौ	...	...	११	३३	मणिधाय चित्तमथ भक्तवदां	...	...	६	३९
परस्य भूयान्विवरे	...	...	१६	२३	मणिधाय तत्र विधिनाथं	...	...	६	४६
पराहतध्वस्तशिखे	...	...	१६	५६	मत्तमचामोकरभानुरेण	...	...	१६	४०
परिकीर्णमुथतभ्रुजस्य	...	...	१२	११	मतिक्रियायै विभुरः	...	...	१०	११
परिक्षते वक्षसि दन्ति	...	...	१६	११	मतिप्रतीभिः कृतं	...	...	३६	४३
परिणामसुखे	...	...	२	४	मतिदिग्गमभिरगच्छतां	...	...	४३	२३
परिणाहिना तुहिनराशिं	...	...	१२	२३	मतिदिग्गमप्रस्ताधिपं	...	...	४३	६४
परिभ्रमन्मूर्धजपट्टदा	...	...	४	१४	मतिहोषमृगमपतिभिरः	...	...	६	१२
परिभ्रमंहोहितं	...	...	१	३४	मत्तमार्शैरुत्तितिनकारवृत्तं	...	...	१०	१५
परिमोहयमाणेन	...	...	१५	३६	मत्तमार्शैरुत्तितिनकारवृत्तं	...	...	१०	१५

	सर्गः	श्लोकः		सर्गः	श्लोकः
प्रनृत्तशववित्रस्त०	...	१५ २६	प्रियेषु यैः पार्थ विनोप०	...	३ ५२
प्रपित्सोः किंच ते मुक्ति०	...	११ १६	प्रियैः सलीलं करवारि०	...	८ ४९
प्रबभूव नालमवलोकयितुं०	...	६ ५	प्रोते पिनाकिनि मया०	...	११ ८१
प्रभवति न तदा परो०	...	१० ३५	प्रेरितः शशधरेण करौघः०	...	९ २८
प्रभवः खलु कोश०	...	२ १२	प्लुतमालतीसितकपाल०	...	१२ २४
प्रमार्ष्टुमयशः पङ्क०	...	११ ६७	वदरीतपोवननिवास०	...	१२ ३३
प्रयच्छतोच्चैः कुसुमानि	...	८ १४	वदकोपविकृतोरपि०	...	९ ६४
प्रयुज्य सामाचरितं०	...	१४ ७	वभार शून्याकृति०	...	१७ ३९
प्रलीनभूपालमपि०	...	१ २३	वलवदपि वलं मिथो०	...	१० ३७
प्रववृतेऽथ महाहं व०	...	१८ ८	वलवानपि कोप०	...	२ ३७
प्रवालभङ्गाखणपाणि०	...	८ २१	वलशालितया यथा तथा०	...	१३ १२
प्रविकर्षनिनादभिन्न०	...	१३ १६	बहुधा गतां जगति०	...	६ ४२
प्रविततशरजाल०	...	१४ ६५	बहु बहिचन्द्रकनिभं०	...	६ ११
प्रविशेश गामिव०	...	१२ १०	( बहुभिश्च बाहुभि० )	...	१२ क्षेपकः
प्रवृत्तनक्तदिव०	...	१६ ४७	बहुशः कृतसंस्कृतेर्विधातुं०	...	१३ १०
प्रवृद्धसिन्धूर्भिचय०	...	१६ ६०	बाणच्छिदस्ते विशिखाः०	...	१७ ३०
प्रशान्तघर्माभिभवः०	...	८ २८	विभरां वभूवुरपवृत्त०	...	१२ ४९
प्रश्च्योतन्मदसुरभीणि०	...	७ ३५	वृहदुद्वहज्जलदनादि०	...	१२ ४२
प्रसक्तदावानल०	...	१६ २६	भयंकरः प्राणभृतां०	...	११ १७
प्रसह्य योऽस्मासु परैः०	...	३ ४४	भयादिवाश्लिष्य झषाहते०	...	८ ४६
प्रसादरम्यमोजस्वि०	...	११ ३८	भर्तृभिः प्रणयसंभ्रम०	...	९ ५४
प्रसादलक्ष्मीं दधतं०	...	३ २	भर्तृभूपसखि निक्षि०	...	९ ६६
प्रसेदिवांसं न त०	...	१७ २३	भवतः स्मरतां सदा०	...	१८ ३८
प्रस्थानश्रमजनितां०	...	७ ३१	भवद्विरभुनाराति०	...	१५ १७
प्रस्थिताभिरधिनाथ०	...	९ ३६	भवन्तमेतर्हि मन०	...	१ ३२
प्रहीयते कार्यवशा०	...	१६ २२	भवन्ति ते सभ्यतगा०	...	१४ ४
प्राञ्जलावपि बने०	...	९ १०	भववीतिथे हतबृहत्तम०	...	६ ४१
प्राप्तोऽभिमानव्यसनाद०	...	३ ४५	भवादृशेषु प्रमदा०	...	१ २८
प्राप्यते गुणवतापि०	...	९ ५८	भव्यो भवन्नपि मुने०	...	५ ४९
प्राप्यते यदिह दूर०	...	१८ २५	भित्त्वेव भाभिः सवितु०	...	१६ ५१
प्रियेऽपरा यच्छति वाच०	...	८ १५	भुजगराजसितेन०	...	५ ४
प्रियेण संग्रथ्य विपक्ष०	...	८ ३७	भूर्भर्तुः समधिकमादधे०	...	७ २७
प्रियेण सिक्ता चरमं०	...	८ ५४	भूयः समाधानविवृद्ध०	...	१७ ७

	सर्गः	श्लोकः		सर्गः	श्लोकः
भूरिमभावेण रणाभि०	...	...	१७	२	मा गमन्मदविमूढ०
भूरेणुना रासभधूसरेण०	...	...	१६	७	मागाश्वरायैकचर०
भृशकुसुमशरेषु०	...	...	१०	६१	मानिनीजनविलोचन०
भ्रूविलाससुभगाननु०	...	...	९	५६	मा भूवन्नपथहरारत्ने०
मघा द्विपच्छद्यनि०	...	...	३	३९	माया स्वदेपा मति०
मणिमयूखचयांशुकभा०	...	...	...	...	मार्गैरथ तव०
मतिभेदतमग्निर्ग०	...	...	२	३३	मा विद्वानिदं ममर०
मतिमान्निनयप्रमा०	...	...	२	५२	मादं नगनाभितः०
मथिताम्भसो रविकीर्ण०	...	...	१२	५१	मित्रमिष्टमुपकारि०
मदमानसमुद्धतं०	...	...	२	४९	मुकुलितमतिशय्य०
मदसिक्तमुखै०	...	...	२	१८	मुक्तमूललघुसस्त्रित०
मदस्रुतिश्यामित०	...	...	१६	२	मुखैरसौ विष्टुमभङ्ग०
मधुरैरवशानि०	...	...	२	५५	मुमतीशे शराङ्गिणी०
मध्यमोपलनिभे लसदंशा०	...	...	९	२	मुदितमधुलिहो वितानी०
मनसा जपैः प्रभृतिभिः०	...	...	६	२२	मुनयस्ततोऽभिमूख०
मनःशिलाभङ्गनिभेन०	...	...	१६	४५	मुनिदनुतनयान्विलोभ्य०
मनोरमं प्रापितमन्तरं०	...	...	४	७	मुनिमभिमूखतां०
मन्दमस्यन्निपुलतां०	...	...	१५	१३	मुनिररिम निरागसः०
मया मृगान्हन्तुरनेन०	...	...	१४	२५	मुनिरूपोऽनुरूपेण०
मरुतः शिवा नवतृणा०	...	...	६	३३	मुनीपुदहनतामा०
मरुतां पतिः स्वद०	...	...	१२	१५	मुनेर्विचित्रैरिषुभिः०
महता मयूखनिचयेन०	...	...	१२	१३	मुनेः शरीषेण तदुग्र०
महते फलाय तदवेक्ष्य०	...	...	६	२८	मुहुरनुपतता विधुय०
महत्त्वयोगाय महा०	...	...	३	२३	मुहुश्चलत्पद्यवलोहिनी०
महर्षभरकन्धमनून०	...	...	१४	४०	मूलं द्योपस्य हिंसादे०
महानले भिन्नसिताम्ब०	...	...	१६	५७	मृगान्विनिप्रभृगसुः०
महारथानां प्रतिदन्त्य०	...	...	१६	१४	मृणालिनीनामनुरञ्जित०
महास्रदुर्गे शिथिल०	...	...	१६	३६	मृदितक्रिसलयः सुरगाना०
मंहिपक्षतागुरुतमाल०	...	...	१२	५०	यच्छति प्रतिमुखं०
महीभृता पक्षवत्तेव०	...	...	१६	१३	यथा निजे वस्तीनि०
महीभृतां सच्चरितै०	...	...	१	२०	यथाप्रतिदं द्विपतां०
महेषुजलधौ शत्रो०	...	...	१५	३२	यथायमे ताः मरिता०
महीजसो मानधना०	...	...	१	१९	यथाखनानोक्तिव०

यदवोचत वीक्ष्य० ... .. २ २	रामाणामवजितमाल्य० ... .. ७ ७
यदात्थ कामं भवता स० ... .. १४ १८	रित्ते सविश्रम्भमथा० ... .. १७ ३६
यदा विगृह्णाति हतं० ... .. १४ २४	रुचिकरमपि नार्थ० ... .. १० ६२
यदि प्रमाणीकृतमार्य० ... .. १४ ११	रुचिरपल्लवपुष्पलतागृहै० ... .. ५ १९
यदि मनसि शमः किमङ्ग० ... .. १० ५५	रुचिराकृतिः कनकसानु० ... .. ६ १
यमनियमकृशीकृत० ... .. १० १०	रुजन्महेषून्वहुधा० ... .. १५ ५१
यया समासादित० ... .. ३ २२	रुन्धती नयनवाक्त्रय० ... .. ९ ६७
यशसेव तिरोदधन्मुहु० ... .. ३ ५८	लघुवृत्तितया भिदां० ... .. २ ५३
यशोऽधिगन्तुं सुख० ... .. ३ ४०	लभ्यमेकसुकृतेन० ... .. १३ ५२
यष्टमिच्छसि पितृ० ... .. १३ ६५	लभ्या धरित्री तव० ... .. ३ १७
यस्मिन्नैश्वर्यकृत० ... .. ३ १९	ललितक्षतीव क्षय० ... .. १६ ५४
यः करोति वधोदर्का० ... .. ११ १९	लेख्या विमलविद्रुम० ... .. ९ २२
यः सर्वेषामावरीता० ... .. १८ ४०	लोकं विधात्रा विहितस्य० ... .. ३ ४१
या गम्याः सत्सहायानां० ... .. ११ २२	लोचनाधरकृता० ... .. ९ ६०
यातस्य ग्रथिततरङ्ग० ... .. ७ १६	लोलदृष्टि वदनं० ... .. ९ ४७
युक्तः प्रमाद्यसि हिता० ... .. ११ २९	वदनेन पुष्पितलतान्त० ... .. १२ ४१
युक्ताः स्वशक्त्या मुनयः० ... .. १८ २९	वनान्तशय्याकठिनी० ... .. १ ३६
युयुत्सुनेव कवचं० ... .. ११ १५	वनाश्रयाः कस्य मृगाः ... .. १४ १३
येनापविद्धसलिलः० ... .. ५ ३०	वनेऽवने वनसदां० ... .. १५ १०
योगं च तं योग्यतमाय० ... .. ३ २६	वपुरिन्द्रियोपतपनेपु० ... .. १२ ३
योषितः पुलकरोधि० ... .. ९ ४१	वपुषा परमेण भूधरा० ... .. १३ १
योषिटुद्धतमनोभव० ... .. ९ ६८	वयं क्व वर्णाश्रमरक्षणो० ... .. १४ २२
रक्षोभिः सुरमनुजैः० ... .. १८ ३६	वरं कृतध्वस्तगुणा० ... .. १५ १५
रजनीषु राजतनयस्य० ... .. १२ १२	वरोहभिर्वारणहस्त० ... .. ८ २२
रञ्जिता नु विविधा० ... .. ९ १५	वसूनि वाञ्छन्न वशी० ... .. १ १३
रणाय जैत्रः प्रदिशन्निव० ... .. १४ २८	वंशलक्ष्मीमनुदृत्य० ... .. ११ ६९
रथाङ्गसंक्रीडितमश्व० ... .. १६ ८	वंशोचितत्वादभिमान० ... .. १७ ४
रम्या नवद्युतिरपैति० ... .. ५ ३७	वाजिभूमिरिभराज० ... .. १३ ५५
रयेण सा संनिदधे० ... .. १७ ५२	वाससां शिथिलतामुप० ... .. ९ ६५
रहितरत्नचयान्न शिलो० ... .. ५ १०	विकचवारिरुहं दधतं० ... .. ५ १३
रागकान्तनयनेपु० ... .. ९ ६३	विकसितकुसुमाधरं० ... .. १० ३२
राजद्विः पथि महता० ... .. ७ ६	विकार्षुकः कर्मसु शोच० ... .. १७ ५३
रात्रिरागमलिनानि० ... .. ९ १६	विकाशमीयुर्जगतीशमार्गणा० ... .. १५ ५२

		सर्गः	श्लोकः			सर्गः	श्लोकः		
विकोशनिर्धूततनो०	...	...	१७	४५	विमुक्तमार्गक्षित०	...	...	१४	५१
विगणय्य कारणमनेकगुणं०	...	...	६	३७	विमुच्यमानैरपि तस्य०	...	...	४	१२
विगाढमात्रे रमणी०	...	...	८	३१	वियति वेगपरिप्लुत०	...	...	१८	१२
विचकर्ष च संहितेषु०	...	...	१३	१८	विरचय्य काननविभाग०	...	...	१२	४४
विचित्रया चित्रतयेव०	...	...	१६	३	विरोधि सिद्धेरिति०	...	...	१४	८
विच्छिन्नाभ्रविलायं०	...	...	११	७९	विलङ्घ्य पत्रिणां पद्भिः०	...	...	१५	४४
विजहीहि रणोत्साहं०	...	...	११	३१	विलम्बमानाकुलकेश०	...	...	८	१८
विजिगीषते यदि जगन्ति०	...	...	१२	३०	विवरेऽपि नैनमनिगूढ०	...	...	१२	३०
विजित्य यः प्राज्यमय०	...	...	१	३५	विवस्वदंशुसंश्लेष०	...	...	१५	९
विततशीकरराशिभिः०	...	...	५	१५	विविक्तवर्णाभरणा०	...	...	१४	३
वितन्वतस्तस्य शरा०	...	...	१७	२०	विविक्तेऽरिमन्त्रगे०	...	...	११	३६
विदिताः प्रविश्य विहिता०	...	...	६	३०	विशङ्कमानो भवतः०	...	...	१	७
विदूरपातेन भिदामुपेयु०	...	...	८	१०	विशदभ्रूयुगच्छन्न०	...	...	११	४
विधाय रक्षान्परितः०	...	...	१	१४	विषमोऽपि विगाह्यते०	...	...	२	३
विधाय विध्वंसमनात्म०	...	...	३	१६	विसारिकाश्रीमणि०	...	...	८	२३
विधिसमयनियोगा०	...	...	१	४६	विरकार्यमाणस्य ततो०	...	...	१७	२४
विधुरं किमतःपरं०	...	...	२	७	विस्मयः क इव वा जय०	...	...	१३	४०
विधूतकेशाः परिलो०	...	...	८	३३	विरिमतः सपदि तेन०	...	...	१८	१३
विधूनयन्ती गहनानि०	...	...	१४	४७	विहस्य पाणौ विभृते०	...	...	८	५१
विनम्रशालिमसवौघ०	...	...	४	२	विहाय वाञ्छामुदिते०	...	...	४	२५
विनयं गुणा इव विवेक०	...	...	१२	१७	विहाय शान्तिं नृप०	...	...	१	४२
विनिर्यतीनां गुरुखेद०	...	...	८	२६	विहारभूमेरभिघोष०	...	...	४	३१
विपक्षचित्तोन्मथना०	...	...	८	३४	विहितां प्रियया०	...	...	२	९
विपन्नलेखा निरलक्त०	...	...	८	४०	वीक्ष्य रत्नचपके०	...	...	९	५६
विपदेति तावदवसाद०	...	...	१८	२३	वीक्ष्य रन्तुमनसः सूर०	...	...	९	९
विपदोऽभिभवन्त्यवि०	...	...	२	१४	वीतजन्मजरसं परं गृधि०	...	...	५	२२
विपाण्डुभिर्मर्त्तानतया०	...	...	४	२४	वीतमभावतनुरप्य०	...	...	१६	६४
विपाण्डु संव्यानमिवा०	...	...	४	२८	वीतीकृतः संनिधिमात्र०	...	...	३	४९
विफलीकृतयत्नस्य०	...	...	१५	४६	वीर्षवदानेषु कृतावन्तरे०	...	...	३	४६
विबोधितस्य ध्वनिना०	...	...	१७	४६	वेजमाककुजे जैले०	...	...	१५	१८
विभिन्नपर्यन्तगमीन०	...	...	८	३०	व्यक्तोदितस्मितमदूरतः०	...	...	३	५६
विभिन्नपातिताश्रीय०	...	...	१५	२४	व्यधितमपि भृगो मनीः०	...	...	३०	२२
विभेदमन्तः पदवी०	...	...	१७	२७	व्यधितसिन्धुमनोरत्नैः०	...	...	५	४४

	सर्गः। श्लोकः।		सर्गः। श्लोकः।
व्यधत्त यस्मिन्पुरमुच्चगो० ...	५ ३५	शुकैर्मयूखनिचयैः० ...	५ ४२
व्यपोहितुं लोचनतो० ...	८ १९	शुचि भूषयति श्रुतं० ...	२ ३२
व्यानशो शशधरेण० ...	९ १७	शुचिरप्सु विदुमलता० ...	६ १३
व्याहृत्य मरुतां पत्या० ...	११ ३७	शुचिवल्कवीतवपुरन्य० ...	६ ३१
व्रज जय रिपुलोकं० ...	१८ ४८	शुभाननाः साभ्रुहेषु० ...	८ ४२
व्रजति शुचि पदं त्वयि० ...	१८ २६	शून्यमाकीर्णतामेति० ...	११ २७
व्रजतोऽस्य बृहत्पत्र० ...	१३ २१	श्रयोतन्मयूखेऽपि हिमद्युतौ० ...	३ ८
व्रजन्ति ते मूढधियः० ...	१ ३०	श्रद्धेया विप्रलब्धारः० ...	११ ३५
व्रजाजिरेष्वभ्रुदनाद० ...	४ १६	श्रियः कुरूणामधिपस्य० ...	१ १
व्रणमुखच्युतशोणित० ...	१८ ४	श्रियं विकर्षत्यपहन्य० ...	३ ७
व्रीडानतैराप्तजनोप० ...	३ ४२	श्रिया हसद्भिः कमलानि० ...	८ ४४
शक्तिरर्थपतिषु स्वयं० ...	१३ ६१	श्रीमद्भिर्नियमितकन्धरा० ...	७ ३७
शक्तिवैकल्यनम्रस्य० ...	११ ५९	श्रीमद्भिः सरथगजैः० ...	७ १
शङ्किताय कृतवाष्प० ...	९ ४६	श्रीमल्लताभवनमोषधयः० ...	५ २८
शंतशो विशिखानवयते० ...	१५ ४८	श्रुतमप्यधिगम्य० ...	२ ४१
शमयन्धृतेन्द्रियशमैक० ...	६ २०	श्रुतिसुखमुपवीणितं० ...	१० ३८
शंभोर्धनुर्मण्डलतः० ...	१५ ४९	श्रेयसीं तव संप्राप्ता० ...	११ ११
शरणं भवन्तमतिकारु० ...	१८ २२	श्रेयसोऽप्यस्य ते तात० ...	११ ४४
शरदभ्रुधरच्छाया० ...	११ १२	श्लिष्यतः प्रियवधूरुपकण्ठं० ...	९ २७
शरवृष्टिं विधुयोर्वी० ...	१५ ४१	श्वसनचलितपल्लवा० ...	१० ३४
शरानवद्यन्ननवद्य० ...	१७ ५६	श्वस्त्वया सुखसंविन्तिः० ...	११ ३४
शशधर इव लोचनाभि० ...	१० ११	स किं सखा साधु न ...	१ ५
शाखावसक्तकमनीय० ...	७ ४०	सक्तिं जवादपनयत्य० ...	५ ४६
शान्तता विनययोगि० ...	१३ ३७	स क्षत्रियस्त्राणसहः० ...	३ ४८
शारतां गमितया शशि० ...	९ २९	स खण्डनां प्राप्य परादं० ...	१७ ६०
शिरसा हरिन्मणिनिभः० ...	६ २३	सखा स युक्तः कथितः० ...	१४ २१
शिलाघनैर्नाकसदा० ...	८ ३२	सखि दयितमिहानयेति० ...	१० ४७
शिवध्वजिन्यः प्रतियोध० ...	१४ ५८	सखीजनं प्रेम गुरूकृता० ...	८ ११
शिवप्रणुन्नेन शिलीमुखेन० ...	१७ ५८	सखीनिव प्रीति० ...	१ १०
शिवभुजाहतिभिन्न० ...	१८ ३	सं गतः क्षितिमुष्णशोणितार्द्रः० ...	१३ ३१
शिवमौपयिकं गरी० ...	२ ३५	संक्रान्तचन्दनरसा० ...	८ ५७
शीघ्रुपानविधुरासु० ...	९ ४२	सचकितगिव विस्मया० ...	१० ७
शीघ्रुपानविधुरेषु० ...	९ ७३	स जगाम विस्मयमुदीक्ष्य० ...	६ १५

सर्गः श्लोकः

सर्गः श्लोकः

सजलजलधरं नभो०	...	...	१०	१९	समुन्नतैः काशटुकूल०	...	...	८	९
सञ्जनोऽसि विजहीहि०	...	...	१३	६६	समुद्रसत्पासमहोर्मि०	...	...	१६	४
सर्व्यं धनुर्वहति०	...	...	१३	७१	संपश्यतामिति०	...	...	१५	५३
स ततार सैकतवतीरभितः०	...	...	६	१६	संपति लब्धजन्म०	...	...	५	४३
स तदोजसा विजित०	...	...	१२	२९	संपीयमाणोऽनुभूव०	...	...	१७	१३
स तमालनिभे रिपौ सुराणा०	...	...	१३	२४	संभिन्नागविरलपातिभि०	...	...	७	२३
स तमाससाद घननील०	...	...	१२	५३	संभिन्नैरिभतुरगावगाहनेन०	...	...	७	११
संश्रमतनुमाकृतेः०	...	...	१०	१३	संभोगक्षमगहनामयो०	...	...	७	२६
सद्यनां विरचनाहित०	...	...	९	३४	संमूर्च्छतां रजतभित्ति०	...	...	५	४१
सद्वादितेवाभिनविष्ट०	...	...	१७	११	स यौवराज्ये नवयौव०	...	...	१	२२
स धनुर्महेषुधि०	...	...	१२	२७	सरजसमपहाय०	...	...	१०	२६
सध्वानं निपतितनिर्झरा०	...	...	७	२२	सरभसमवलम्ब्य०	...	...	१०	५४
सनाकवनितं नितम्ब०	...	...	५	२७	सरोजपत्रे नु विलीन०	...	...	८	३५
संततं निशमयन्त०	...	...	१३	४७	सललितचलित०	...	...	१०	५२
संनिवद्धमपहर्तु०	...	...	१८	३०	सलीलमासक्तता०	...	...	८	१६
सपदि मियरूपपर्वरेखः०	...	...	१३	२५	सलेशमुल्लिखितशात्रवे०	...	...	१४	२
सपदि हरिसखैर्वधु०	...	...	१०	१८	स वंशस्यावदातस्य०	...	...	११	७५
स पिद्वाक्षः श्रीमा०	...	...	१८	४५	सविनयमपराभिसृत्य०	...	...	१०	५७
स पिशाङ्गजटावलिः०	...	...	१५	४७	स वृषध्वजसायकावभिन्न०	...	...	१३	२८
स पुमानर्थवञ्जन्मा०	...	...	११	६२	सव्यलीकमवर्धारित०	...	...	९	४५
स मध्वनग्याम्बुदनादि०	...	...	१७	१०	सव्यापसव्यध्वनितो०	...	...	१७	२५
सं मयुज्य तनये०	...	...	१३	३६	सम्रीडमन्दैरिव०	...	...	३	४६
स वभार रणापेता०	...	...	१५	३३	ससत्त्वरतिदे नित्यं०	...	...	१५	२७
स विभर्ति भीषणभुजङ्ग०	...	...	६	३२	स समुद्रता विचिन्त्य०	...	...	१३	३४
स भवस्य भवक्षयैक०	...	...	१३	१९	स संमर्धार्थैवमहा०	...	...	१६	२५
स भोगिसंघः शममुग्र०	...	...	१६	४८	स सायकान्ताध्वस०	...	...	१७	२१
समदधिखिरुतानि०	...	...	१०	२५	स सासिः सासुनूः०	...	...	१५	५
स मन्थरावलिगतपीवर०	...	...	४	१७	ससुरचापमनेकमणि०	...	...	५	१२
समवृत्तिरुपैति०	...	...	२	३८	सह शरधिनिकं तथा०	...	...	१८	१६
समस्य संपादयता०	...	...	१४	६	सहसा विदधीत०	...	...	३	३०
समानकान्तीनि तुषार०	...	...	८	२५	सहसोपगतः स०	...	...	३	५६
समूर्च्छसत्पङ्कजकोश०	...	...	८	२४	संरम्भवेगोच्छित०	...	...	१०	६९
समुञ्जिता यावदराति०	...	...	१४	५६	संवाता मुहुरानिलेन०	...	...	७	१४



	सर्गः श्लोकः		सर्गः श्लोकः
संविधातुमभिषेक०	९ ३२	स्तुवन्ति गुर्वीमभिषेय०	१४ ५
संसिद्धाविति करणीय०	७ १७	स्थितमुन्नते तुहिन०	१२ २१
संसेवन्ते दानशीला०	१८ २४	स्थितं विशुद्धे नभसीव०	१७ ४८
संस्कारवत्वाद्रमयत्सु०	१७ ६	स्थित्यतिक्रान्तिभीरूणि०	११ ५४
साचि लोचनयुगं०	९ ४४	स्त्रपितनवलतातरु०	५ ४४
सादृश्यं गतमपनिद्र०	५ २६	स्पृहणीयगुणैर्महा०	२ ३४
सादृश्यं दधति गभीरमेष०	७ ३९	स्फुटता न पदैरपा०	२ २७
साफल्यमस्त्रे रिपु०	१६ ४९	स्फुटपौरुषमापपात०	१३ ३२
सामोदाः कुसुमतस्त्रिश्रियो०	७ २८	स्फुटवद्धसटोन्नतिः स०	१३ २
साम्यं गतेनाशनिना०	१७ ५१	स्फुरत्पिशङ्गमौर्वीकं०	१५ ३९
सावलेपमुपलिप्सिते०	१३ ५६	स्मर्यते तनुभृतां सनातनं०	१३ ४२
सितच्छदानामपदिश्य०	४ ३०	स्यन्दना नो चतुरगाः०	१५ १६
सितवाजिने निजगदू०	६ ९	स्वकेतुभिः पाण्डुर०	१६ ५८
सिन्दूरैः कृतरुचयः०	७ ८	स्वगोचरे सत्यपि चित्त०	८ १३
सिषिचुरनिमम्बुवाहाः०	१८ १७	स्वधर्ममनुसन्धन्ते०	११ ७८
सुकुमारमेकमणु मर्म०	६ ४०	स्वयं संराद्धैवं शतमख०	१० ६३
सुखेन लभ्या दधतः०	१ १७	स्वादितः स्वयमथैधित०	९ ५५
सुगेषु दुर्गेषु च तुल्य०	१४ ३२	हताहतेत्युद्धतभीम०	१६ ५
सुता न यूयं किमु०	३ १३	हरपृथासुतयो०	१८ २
सुरकृत्यमेतदवगम्य०	१६ ३६	हरसैनिकाः प्रतिभये०	१२ ४८
सुरसारिति परंतपो०	१० १२	हरिन्मणिश्याममुदग्र०	१४ ४१
सुलभैः सदा नयवता०	५ २०	हंसा बृहन्तः सुरसद्य०	१८ १९
सुहृदः सहजा०	२ ४५	हता गुणैरस्य भयेन०	१४ ६१
सृजन्तमाजाविषु०	३ २०	हतोत्तरीयां प्रसभं०	११ ४९
पेतुत्वं दधति पयोमुचां०	७ १९	हताम्भसि व्यस्तवधू०	८ ४३
शोढवान्नो दशामन्त्यां०	११ ५३	हीतया गलितनीवि०	९ ४८
शोढावगीतिप्रथमा०	१७ २८	ह्येपयन्नहिमतेजसं०	१३ ४१
शोक्कण्ठैरमरगणै०	७ २		

